

# ವಿವಿಧವಿಶ್ವ ವೈಜಯಂತಿ



ಶ್ರೀಮದ್ವೆಂಕಟೇಶ್ವರಾಯ

ವಿಜಯಂತಿ

ದಾ.ಪಾನ್ಯಾ ವಲಾವತಃ

Received by Post

పదకవితా వైజయంతి

★ వ్యాస సంపుటి ★

'ADAKAVITHA WAIJAYANTHI

264  
2-'93

డా॥ పొన్నా లీలావతమ్మ,

ఎం.ఎ., పి.హెచ్.డి.

ACCU  
20232

పొన్నా పబ్లికేషన్స్

ఫానకం-517 503

1993

ACC No

పదకవితా వైజయంతి

పొన్నా పబ్లికేషన్స్-2

20232

ప్రథమ ముద్రణ-1993

ప్రతులు : 1000

పెరి రూ. 80/-

అన్ని హక్కులు రచయితవి

ప్రతులకు :

పి. పార్వతి

పానకం గ్రామం-517 503

తిరుచానూరు (వయా)

తిరుపతి (మండలం)

చిత్తూరు జిల్లా

డా॥ పొన్నా లీలావతమ్మ

లెక్చరర్

భక్తి-పదకవితా శాఖ

తెలుగు విశ్వవిద్యాలయం

రాజమండ్రి ప్రాంగణం

దొమ్మూరు-533 124

ముద్రణ :

త్రివేణి ప్రింటర్స్

తాడితోట

రాజమండ్రి-533 193


కవర్ పేజీ చిత్రణ : రచి

కవర్ పేజీ ముద్రణ :

ప్రకాష్ ప్రింటర్స్

రాజమండ్రి.

Acc No 20232



This Book is published with the  
Financial Assistance of  
Tirumala Tirupati Devasthanams  
under the scheme  
"Aid to publish Religious Books"

Acc No  
20232





ఈ గ్రంథం

తెలుగు విశ్వ విద్యాలయం  
అర్థిక సహాయంతో ప్రచురితం

# అంకితం



వంశానుగతంగా

తాత తండ్రులనుంచి సిద్ధించిన

అనంతం-అచ్యుతం-అమృతం

ఆనంద ప్రదం-ఆమోదకరం అయిన

నా ఆస్తి 'రామభక్తి'

అదే శోక భయ విముక్తి

జీవశక్తి-జీవితానురక్తి

మానసిక ప్రశాంతి-మహోజ్వలదీప్తి

అందుకే 'శరణాగతి'తో

'సత్యం శివం సుందరం' అయిన

శ్రీరామచంద్రమూర్తికే

ఈ పదకవితా వై జయంతి ....

# వ్యాస పరావర్తన - కృతజ్ఞతాకుసుమాంజలి

ఈ 'పదకవితా వైజయంతి' వ్యాస సంపుటి కాబట్టి మొదటగా వ్యాసం ఆవిర్భావం, తెలుగులో వ్యాసవికాసం గావించిన వ్యాస కర్తలు, తెలుగులో వచ్చిన వ్యాస సంపుటలు వీటిని గూర్చి మనం సుక్ష్మిప్రంగా తెలుసుకోవలసిన అవసరం ఉంది.

ఆంగ్ల సాహిత్య ప్రభావం వల్ల ఆధునిక ఆంధ్ర సాహిత్యంలో ఆవిర్భవించిన అనేక నూతన ప్రక్రియల్లో వ్యాసరచన ఒకటి. ఆంగ్లంలో "ఎస్సె" అనే పదానికి సమానార్థకంగా వ్యాసం అనేపదం ప్రయోగించబడుతోంది. ఈ వ్యాసానికే ప్రమేయం, ప్రకరణం, సంగ్రహం, ఉపన్యాసం అనే పేర్లు కూడా ఉన్నాయి.

వ్యాసమంటే విభాగం అని అర్థం. ఏ విషయాపైనా గ్రహించి అందులోని వివిధాంశాలను విభజించి, వివరించి తెలియజెప్పడం వ్యాసలక్షణం. తెలుగులో మొట్టమొదటిగా వ్యాసరచన చేసినవారు స్వామి నేని ముద్దు నరసింహనాయుడు, ఆ పైన పరవస్తు రంగా చార్యులు, జియ్యరు సూరి అనేవారు. వీరిని వ్యాస ప్రారంభకర్త్రయం అని కూడా అంటారు.

వ్యాసాన్ని ఉపన్యాసంగా, సారస్వత ప్రక్రియగా సృజనగా రూపొందించి తీర్చిదిద్దినవారు కందుకూరి వీరేశలింగంగారు. వీరేశలింగంపంతులు తన సంఘసంస్కరణ వాదానికి ప్రచార సాధనంగా ఉపన్యాసాన్ని ఉపయోగించుకున్నారు. తెలుగు వ్యాసకర్తలలో ప్రఖ్యాతి గావించినవారు పానుగంటి లక్ష్మీ నరసింహరావు గారు. వీరు సాంఘిక దురాచారాలను సోగొట్టడానికి సాక్షి వ్యాసాలను హాస్య రసాత్మకంగా రచించారు. సాక్షి వ్యాసాల ప్రభావంతో వదరుపోతు, బారిష్టరు బాతఖానీ వంటి అధిక్షేప వ్యాస సంపుటలు వచ్చాయి.

కృష్ణా పత్రికలోని ముట్నూరి కృష్ణారావుగారి వ్యాసాలు “అక్షరాస్యుడు సమీక్ష” అనే పేరుతో గ్రంథంగా ముద్రించబడింది. కొమర్రాజు లక్ష్మణరావు పంతులు చరిత్ర, కళలు, సాహిత్యం, ప్రకృతి శాస్త్రం, శాసనాలు మొదలైన వాటిపై వ్యాసాలను “లక్ష్మణరాయ వ్యాసావళి” అనే గ్రంథంగా రూపొందించారు, అలాగే మల్లంపల్లి సోమేశ్వర శర్మగారి చారిత్రక వ్యాసాలు, సురవరం ప్రతాపరెడ్డిగారి ఆంధ్రుల సాంఘిక చరిత్ర, హిందువుల పండుగలు అనే వ్యాస గ్రంథాలు, వావిలాల సోమయాజులుగారి మణి ప్రవాళము, కోరాడ రామకృష్ణయ్యగారి సారస్వత వ్యాసాలు. వేటూరి ప్రభాకరశాస్త్రిగారి మిగతంతరకలు, తెలుగు మెరుగులు, సింహావలోకనం, బండారు తమ్మయ్యగారి వ్యాసావళి, కవిసమ్రాట్ విశ్వనాథ సత్యనారాయణగారి శాకుంతల వ్యాసాలు మొదలైనవి వ్యాస సంపుటలుగా వెలువడ్డాయి.

తెలుగు వ్యాసానికి రూపురేఖలు దిద్ది సర్వాంగ సుందరంగా మలచినవారు కట్టమంచి రామలింగారెడ్డిగారు, రాళ్ళపల్లి అనంతకృష్ణ శర్మగారు, పింగళి లక్ష్మీకాంతంగారు, ఖండవల్లి లక్ష్మీరంజనంగార్లు. పీఠికలను వ్యాసాలుగా గ్రహించే పద్ధతి కట్టమంచి రామలింగారెడ్డిగారి వల్లే ఏర్పడింది. వీరి పంచమి వ్యాసమంజరిలోని కొన్ని పీఠికలు ‘లఘు పీఠికా సముచ్చయము’ అనే పేరుతో ముద్రితమయింది. వీరి వ్యాసాలు చక్కని వింగడింపుతో, తార్కిక దృక్పథంతో, కొత్త దృక్కోణాల నుంచి విచూత్న సాగసుల్ని అందించాయి. రాళ్ళపల్లి అనంత కృష్ణశర్మగారి వ్యాసాలు “సారస్వతాలోకము” నాటకోప న్యాసాలుగా ముద్రితమయ్యాయి. సంగీత సాహిత్య సాగరాలను మథించిన రాళ్ళపల్లివారి వ్యాసాలు తేట తెలుగు నుడికారాలతో, విషయ వివరణతో సుకుమార భావాలతో, మంచి శైలీ రమ్యతతో, విమర్శనా దృష్టితో, నిశిత పరిశీలనతో వెలుగొందాయి.

ఇంకా పింగళి లక్ష్మీకాంతంగారి గౌతమ వ్యాసాలు, నారేడియో ప్రసంగాలు, ఖండవల్లి లక్ష్మీరంజనంగారి లక్ష్మీరంజన వ్యాసావళి, దివాకర్ల వెంకటావధానిగారి కావ్యలహరి, కాటూరి వెంకటేశ్వరరావుగారి సాహిత్య దర్శనం, దేవులపల్లి రామానుజరావుగారి సారస్వత నవనీతము, ఆచార్య బిరుదురాజు రామరాజుగారి మరుగుపడిన మాణిక్యాలు, ఆచార్య జి. వి. సుబ్రహ్మణ్యంగారి సారస్వత సారభం, ఆర్. ఎస్. సుదర్శనంగారి సాహిత్యంలో దృక్పథాలు ఆచార్య యస్వీ. జోగారావుగారి సప్తతంత్రపు, సారస్వత నీరాజనం, కేశవపంతుల నరసింహశాస్త్రిగారి ప్రబంధ పాత్రలు, పుట్టపర్తి నారాయణాచార్యులవారి తెలుగు తీరులు, ఆచార్య సి. నారాయణ రెడ్డిగారి వ్యాసవాహిని, కరుణాశ్రీ సంపాదకత్వంలో భాగవతవైజయంతిక మొదలైన ఎన్నో వ్యాససంపుటాలు వెలశాయి.

ఈ విధంగా ఆలోచనా తరంగాలను రేకెత్తించి, భాషాసాహిత్యాల పరిజ్ఞానాన్ని పెంపొందించి, బుద్ధి వికాసాన్ని, హృదయానందాన్ని పరిపోషించిన వ్యాసం తెలుగులో ఒక సాహిత్య ప్రక్రియగా నేడు సముచిత స్థానాన్ని సంపాదించుకున్నది.

‘పదకవితా వైజయంతి’ లోని ఈ వ్యాసాలు పదకవులకు, పదకవితలకు సంబంధించినవి కాబట్టి పదకవితా వికాసం, పద లక్షణాలు, వాటి లక్ష్యాలు, పదకవితలపై నా అభిరుచి పదకవితలపై వ్యాస రచనా ప్రోత్సాహం వీటినిగూర్చి తెలియజేయవలసిన అవసరంవుంది.

తెలుగు సాహిత్యంలో పదకవితలనే పేరుతో అన్నమయ్య కాలానికి ముందు ప్రత్యేకమైన రచనలంటూ లిఖిత పూర్వకంగా లభించలేదు. కాని తెలుగుభాష ఎప్పుడు పుట్టిందో అప్పుడే సంగీతాత్మకమైన పదం పుట్టింది. పదాన్నే గేయం, పాట అని కూడా అంటారు. ఈ పదమే సంస్కరించబడి సంకీర్తన, కీర్తన, కృతి అని పిలువబడుతోంది. ఈ పదాలకు రాజాస్థానాలలో, పండితులలో గౌర

వాదరణలు వుండేవి కావు. పదాలు కేవలం పామరులకు, పల్లీయులకు సంబంధించినవని పద్యకవులు వాటిని నిరసించారు. అయినా పద స్రవంతిని ఎవరూ ఆపలేదు. అందువల్ల పూర్వసంప్రదాయకవుల గ్రంథాలలో కూడా అక్కడక్కడ పదప్రసక్తులు చోటు చేసుకున్నాయి.

సన్నయ ఆంధ్ర మహా భారతం, ఆదిపర్వం, అష్టమాశ్వాసంలో నాగీగీతాలు, నన్నెచోడుని కుమార సంభవంలో శబర కామినుల రోకట గొని దంచు పాటలు, కల్లు దించువారి గొడుగీతాలు. పాల్కురికి సోమన పండితారాధ్య చరిత్రలో తుమ్మెద, ప్రభాత, శంకర, ఆనంద, వెన్నెల, నివాళి మొదలైన పదాలు, నాచన నోముని జాజర పాట, శ్రీనాథుని భీమఖండంలో యక్షగాన సరణి, పోతన భాగవతంలో బాలునంకించు పాటలు, గోవిందుమిది పాటలు మొదలైన వాటిని పేర్కొనవచ్చు.

పదమూడవ శతాబ్దంలో కృష్ణమాచార్యులు సింహాచల నార సింహస్వామిపై సంహారి నరహరి వచనాలు, రామనామ సృసింహ నామాలు రచించి వచన కవితా పితామహుడగ్నాడు. ఇతని రచనను లక్షణ విరహితమైన అనిబద్ధ పద రచనలే అయినా పల్లవి చరణాలను పోలిన పద నిర్మాణం, పాడుకోవడానికి అనుకూలతమైన రాగ ప్రస్తారం అందులో కనిపిస్తుంది. అందువల్ల ఇతనిని పదకవితా ప్రపితామహుడని కూడా అంటారు.

ఇలా పదకవితా పూర్వకవుల గ్రంథాలలో ప్రసక్తిమాత్రంగా కనిపించి కృష్ణమాచార్యుని కాలంలో అనిబద్ధ రచనలుగా వెలువడి అన్నమయ్యకాలంలో లక్ష్యలక్షణ సమన్వితంగా పరిమళించింది. పద్య కవితాపరిధులను దాటి ప్రజావాహినిలో కలసిపోయింది. అన్నమాచార్యులు సంస్కృతంలో సుకీర్తన లక్షణ గ్రంథాన్ని రచించాడు.

ఆయన మనుషుడు చిన తిరుమలాచార్యులు దానిని అగ్రీకరించాడు. అందులో పదానికి పల్లవి, చరణాలు, యతులు, ప్రాసలు, మార్గదేశితాళాలు, మత్రాబద్ధ ఛందస్సు, ముద్ర అనే ప్రధాన లక్షణాలు చెప్పబడ్డాయి. ఈ లక్షణాలతో అన్నమాచార్యులు శ్రీ వేంకటేశ్వర ముద్రాంతంగా ముపై రెండువేల శృంగార ఆధ్యాత్మ సంకీర్తనలు రచించారు. సంస్కృతభాషా సాహిత్య వైదుష్యంతో సంస్కృతాభిమానులను మెప్పించడానికి సంస్కృతంలోను, జానపదుల హృదయాలను రంజింపజేయడానికి జానపద గేయరీతులను, గిరిజనులైన చెంచులను, బోయీలను ఉల్లాసపరచడానికి గిరిజనగేయాలను, వైరాగ్య సంపన్నులను తృప్తి పరచడానికి తాత్త్విక గేయాలను, శృంగార ప్రయులకు రసానందం కలిగించడానికి శృంగార సంకీర్తనలను రచించాడు. అన్నింటిలోను విష్ణుతత్త్వం, విష్ణుభక్తి అంతర్లీనమైవుంటుంది. అన్నమయ్య తరువాత శ్రేత్రయ్య, రామదాసు, సారంగపాణి, త్యాగరాజు మొదలైన వారు పదకవితా రచనను కొనసాగించారు. వీరి కాలాల్లో పల్లవితో పాటు అనుపల్లవి కూడా చేరింది. అన్నమయ్య సంకీర్తనలలో కనిపించని తాళ నిర్దేశం కనిపించింది. అన్నమయ్య కాలంలో పర్యాయపదాలుగావున్న పదం, సంకీర్తన అనేవి వీరి కాలాల్లో ప్రత్యేక అర్థంలో ప్రయోగించబడ్డాయి. శృంగారత్మకంగా అభినయాత్మకంగా వున్న శ్రేత్రయ్య రచనలు పదాలుగా, ఆధ్యాత్మికంగా వున్న రామదాసు రచనలు కీర్తనలుగా, సంగీత ప్రధానమైన త్యాగరాజు రచనలు కృతులుగా ప్రసిద్ధిగాంచాయి. పదకవులకు కావలసింది పండితారాధనకాదు, రాజస్థానపీఠం, రాజభోగాలుకాదు. వారికి కావలసింది ప్రజావైరస్యం, ప్రజల ఆనందం. దానికి సంగీతాత్మకమైన పదరచనలే తోడ్పడతాయని భావించి భావను, భావాన్ని, రచనను ప్రజల అవగాహనకు దగ్గరగా చేశారు. అనేక రకాలుగా భక్తి, మానవత, నీతిబోధలు చేశారు. మూర్ఖాచారాలను, మూర్ఖ

భక్తిని ఖండిస్తూ ప్రజలలో సహేతుక భక్తిని, శక్తిని పెంపొందించారు. తిరుమల తిరుపతి దేవస్థానంవారి అవినశకమైన అన్నమయ్య వ్రాసిన సంకీర్తనలలో నేడు పదిహేనువేల సంకీర్తనలు మనకు లభించాయి.

నేను బాల్యంనుంచీ ఇంట్లో పెద్దలు పాడుతుండే అదివో అల్లదివో హరివాసము, జోవచ్యుతానంద, బ్రహ్మకడిగిన పాదము మొదలైన అన్నమయ్య పాటలు, త్యాగయ్య, రామదాసు వ్రాసిన కీర్తనలు వినడంవల్ల భక్తి, సంగీత ప్రీతి కలిగివుండటంవల్ల సంకీర్తనా సాహిత్యంపై అభిరుచి కలిగింది. ఎం. ఏ. లో ఐచ్ఛిక పాఠ్యాంశంగా అన్నమాచార్య శృంగార సంకీర్తనలు చదవడం జరిగింది. అందువల్ల ఆ సంకీర్తనల్లోని వివిధాంశాలు తెలిశాయి. మొట్టమొదటగా పి.హెచ్. డి. పరిశోధనారంగంలో ప్రవేశించేముందు అన్నమయ్యపై ఏదైనా ఒక వ్యాసం వ్రాసి తెమ్మని మా గురుదేవులు శ్రీ వేంకటేశ్వర విశ్వవిద్యాలయం, తెలుగు అభ్యయనశాఖ మాజీ అధ్యక్షులు, మాజీ ప్రిన్సిపాల్, మాజీ వైస్ చాన్సలర్ అయిన స్వర్గీయ ఆచార్య జి. యన్. రెడ్డిగారు ఆదేశించారు. అప్పటికి వ్యాసాన్ని ఎలా వ్రాయాలో ఎలా ముగించాలో భాషలో ఎలాంటి జాగ్రత్తలు తీసుకోవాలో తెలియని నేను వ్యాసం వ్రాయకూడదని సంకోచించాను. కానీ గురువు ఆజ్ఞ, భయంవల్ల ఎలాగో వ్రాయాలని సంకల్పించుకొని ఆచార్య వేటూరి ఆనందమూర్తిగారు రచించిన తాళ్ళపాక కవుల-కృతులు వివిధ సాహితీ ప్రక్రియలు, తాళ్ళపాక కవుల భాషా ప్రయోగ విశేషాలు అనే పరిశోధనా గ్రంథాలను, ఎం.ఎ లో అన్నమాచార్య శృంగార సంకీర్తనలపై మా గురువర్యులు చెప్పిన నోట్సులు వీటన్నింటిని పరిశీలనగా చదివాను. అప్పుడు అన్నమయ్య సంకీర్తనల్లో జానపదగేయరీతులు అనేకీర్తికపై వ్యాసం వ్రాయవచ్చని నాకు తోచింది. దానిపై నాలుగైదు చిత్తుర్రుతులు



వ్రాసి తర్వాత శుద్ధప్రతిని తయారుచేసి మా గురువుగారి దగ్గరకు తీసుకెళ్ళి చూపించాను. వ్యాసరచనా విధానమే తెలియకుండా ఎన్ని చిత్తుప్రతులు వ్రాసి శుద్ధప్రతిని తయారుచేసినా అది చిత్తుప్రతే అవుతుందికానీ శుద్ధప్రతి కాదుగదా. మా గురువుగారు ఈ మాత్రు నేను పట్టుదలగా వ్రాసి తెచ్చినందుకు ఎంతో సంతోషించారు. కొంత వ్యావహారికం, కొంత గ్రాంథికం కలగా పులగంగా ఉన్న భాషను, ముందు వెనుకలుగా, అస్తవ్యస్తగా వున్న విషయాన్ని ఎంతో ఓర్పుతో, వాత్సల్యంతో సరిదిద్ది నా వ్యాసాన్ని క్రమబద్ధంగా రూపొందించారు. దీనిని సప్తగిరి పత్రికలో ముద్రించడానికి వారే స్వయంగా పంపించారు. దీనిని సప్తగిరి సంపాదకులు అన్నమయ్య వాణి-జానపదులవాణి అని శీర్షికను మార్చి ముద్రించారు. ఇలా నా వ్యాసరచనకు నా చేత ఓంకారం దిద్దించినవారు మహనీయులైన ఆచార్య జి. యన్. రెడ్డిగారు.

ఆ తర్వాత ఇదే అంశంపై పి.హెచ్.జి. చేయవచ్చని సలహా ఇచ్చి ప్రోత్సహించిన వారు మా గురువర్యులు, పర్యవేక్షకులు ఆచార్య కె. సర్వోత్తమరావుగారు. వీరు నా పరిశోధనా కాలంలో అప్పుడప్పుడు వ్యాసరచన చేయమని ప్రోత్సహిస్తూ వారే కొన్ని వ్యాస శీర్షికలను సూచిస్తూ, వ్రాసి విషయాన్ని ఎలా విభజించుకోవాలో, ఎలా విశ్లేషించి వివరించాలో చెప్పేవారు. వ్రాసిన వ్యాసాలను ఎంతో శ్రద్ధతో సరిదిద్ది వాటికి నిర్ధారితకమైన ఆకృతి కల్పించేవారు. వీరి సహకార ప్రోత్సహాలవల్ల అన్నమయ్య సుకీర్తనల్లో ఆ వృత్తిపదాల పరుసలు, అన్నమయ్య బోకజ్జత అనే వ్యాసాలను వ్రాయగలిగాను. ఇలా నాలో వ్యాసరచనా శక్తిని, వ్యాసరచనాదీప్తిని పెంపొందించినవారు ఆచార్య కె. సర్వోత్తమరావుగారు. పత్రికలలో ముద్రితమైన నా వ్యాసాల్ని చూచి ప్రశంసించి ప్రోత్సహించిన గురువులు ఆచార్య కేతు విశ్వనాథరెడ్డిగారు, ఆచార్య

మద్దూరు సుబ్బారెడ్డిగారు. నా పిహెచ్.డి. పరిశోధన పూర్తి అయిన తర్వాత నేనే స్వయంగా వ్యాసశాస్త్రమును ఉద్యమించాను. పదకపులందరిలో కనిపించని విషయ వైవిధ్యం అన్నమయ్య సంకీర్తనల్లో కనిపిస్తుంది. కాబట్టి ఎక్కువగా అన్నమయ్య శృంగార ఆధ్యాత్మ సంకీర్తనల్లోని వివిధ అంశాలపై వ్యాసాలు వ్రాయడం జరిగింది. అన్నమయ్య సంకీర్తనలపై నే కాకుండా అప్పడప్పడూ డేట్రయ్య, సారంగపాణి, రామదాసు, త్యాగరాజు, ముత్తుస్వామి దీక్షితులు, శ్యామా శాస్త్రి మొదలైన వారి కీర్తనలపై కూడా వ్యాసాలు వ్రాయడం జరిగింది. సప్తగిరి, స్రవంతి, యువభారతి, పండిత భారతి, సూర్యోదయం, సమాలోచన, ముముక్షువు, సాహితీమిత్ర మొదలైన సాహిత్యమాస పత్రికాసంపాదకులు, ఆంధ్రప్రభ, ఆంధ్రజ్యోతి, కోస్తావాణి ఈరోజు మొదలైన దినపత్రికా సంపాదకులు నా వ్యాసాలను స్వీకరించి, ముద్రించి నాకు సహకార ప్రోత్సహాలను అందించారు. కడప, హైదరాబాదు, విశాఖపట్టణం, విజయవాడ, తిరుపతి ఆకాశవాణి కేంద్రాలవారు పదకవిత్యంపై రేడియో ఉపన్యాసాలకు అవకాశం కల్పించి నన్ను ప్రోత్సహించారు.

1981 నుండి ఇప్పటి వరకు పదకవితలపై వ్రాసిన వ్యాసాలన్నింటిని కలిపి గ్రంథరూపంలో ముద్రిస్తే పదకవితాభిమానులకు, పరిశోధకులకు పాఠకులకు అందరికీ ఉపయోగంగా ఉంటుందని భావించాను. 1986లో కరుణాశ్రీ సంపాదకత్వంలో “భాగవత వైజయంతిక” అనే పేరుతో భాగవత పై పరిశోధకులు వ్రాసిన వివిధ వ్యాసాలు ముద్రించబడ్డాయి. అలాగే నా వ్యాస సంపుటికి పదకవితా వైజయంతిక అని నామకరణం చేస్తే బాగుంటుందనిపించింది. పదకర్తలలో ఏ ఒకరిద్దరో తప్ప తక్కినవారందరూ విష్ణుదేవుని భక్తులే. వారు ఆ స్వామిని ఎన్నో విధాలుగా మనసారా స్తుతిస్తూ సంకీర్తనాసుమాలతో అర్చించారు. విష్ణుమూర్తి కంఠంలోని కుసుమహారం పేరు వైజయంతిక. ఈ

పదకవితలపై నేను వ్రాసిన ఈ వ్యాసమాల శ్రీనివాసుని మెడలోని పూలమాలగా భాసించాలని కాంక్షించి ఈ నామకరణం చేయడం జరిగింది. ఈ “పదకవితా వైజయంతి” పదుగురికీ ఉపకరిస్తే నా కృషి ఫలించినట్లే సహృదయ పాఠకులు ఈ వ్యాస సంపుటిలోని దోషాలను తెలియజేస్తే మున్నుండు వ్యాస రచనలో సరిదిద్దుకోగలను.

పరిశోధనా వ్యాస రచనలో అనిరళకృషి చేసి విద్యారంగంలో మంచి అభివృద్ధి సాధించాలని ఆశీస్సులందిస్తూ నన్ను ప్రోత్సహించిన వారు తెలుగు విశ్వ విద్యాలయం మాజీ ఉపాధ్యక్షులు ఆచార్య తూమాటి దొణప్పగారు, రాజమండ్రి ప్రింగణంలోని సాహిత్య పీఠాన్ని సంస్కరించడానికి, కార్యక్రమాలు నిర్వహించడానికి వచ్చి నప్పుడు అన్నమయ్య సంకీర్తనలపై ప్రత్యేక శ్రద్ధవహించి అందు లోని వివిధాంశాలను ప్రస్తావించి సంకీర్తనా నిర్మాణానికి సంబంధించిన కొన్ని సూచనలు చేసి నాలో ఉత్తేజాన్ని కలిగించినవారు సార్వత్రిక విశ్వ విద్యాలయం మాజీ ఉపాధ్యక్షులు, తెలుగు విశ్వ విద్యాలయం మాజీ ఉపాధ్యక్షులు, జ్ఞానపీఠ అవార్డు గ్రహీత ఆచార్య సి. నారాయణ రెడ్డిగారు, నా పరిశోధనాభివృద్ధి అభిలాషిస్తూ, వాత్సల్యం చూపుతూ నన్ను ప్రోత్సహించిన మాజీ రిజిస్ట్రార్ ఆచార్య బి. రామకృష్ణ రెడ్డిగారు, నా పరిశోధనాభివృద్ధి అత్యయంగా ప్రోత్సహించే ప్రఖ్యాత కవి పండిత పరిశోధకులు, తెలుగు విశ్వ విద్యాలయం ఉపాధ్యక్షులు ఆచార్య పేర్వారం జగన్నాథంగారు, సహకార ప్రోత్సహలందించే తెలుగు విశ్వ విద్యాలయం రిజిస్ట్రార్ ఆచార్య టి. నెంకట రెడ్డిగారు, అన్నమయ్య సంకీర్తనలపై నేను చూపిస్తున్న శ్రద్ధను ప్రత్యేకంగా కొనియాడుతూ ప్రోత్సహించిన తొలి సాహిత్య పీఠాధిపతి ఆచార్య కొత్తపల్లి వీరభద్రరావుగారు నిరంతరం వ్యాసరచన, పరిశోధన సాగించి సమున్నత స్థాయికి చేరు కోవాలని ఆశీర్వాదనం పలుకుతూ నాకు తెలియని కొన్ని పత్రీకలు

పేర్లు చెబుతూ నన్ను ప్రోత్సహించిన మాజీ సాహిత్య పీఠాధిపతి, భక్తి పద కవితా శాఖాధిపతి ఆచార్య బేతవోలు రామబ్రహ్మం గారు, నా పి.హెచ్.డి. పరిశోధనా కాలం నుంచీ పరిశోధనాంశంలో నాకు కలిగిన సందేహాల్ని తీరుస్తూ, తమ అమూల్యమైన అభిప్రాయాలను అందిస్తూ నా వ్యాస రచనా పద్ధతిని గమనిస్తూ నన్ను ప్రోత్సహించిన మాజీ సాహిత్య పీఠాధిపతి ఆచార్య ఆర్.వి.ఎస్. సుందరం గారు, పత్రికలలో ముద్రితమైన నా వ్యాసాలను చదివి సహృదయంతో ప్రస్తావించి ప్రోత్సహించిన పూర్వ సహాధ్యాపకులు తెలుగు విశ్వ విద్యాలయ పుస్తక ప్రచురణ డైరెక్టరు ఆచార్య తిరుమల రావుగారు, అలాగే తులనాత్మక అధ్యయన శాఖ డైరెక్టరు ఆచార్య జి. లక్ష్మీనారాయణ రావుగారు, నా ఉన్నతిని కాంక్షించే సహాధ్యాపకులు శ్రీ ఎండ్లూరి సుధాకర రావుగారు,

విద్యార్థి దశనుండి నాపై సోదరీ వాత్సల్యామృతాన్ని కురిపిస్తూ, నా విద్యాభ్యుదయాన్ని, ఉద్యోగ ప్రగతిని, నా సుఖశాంతులను సదా కాంక్షించే నా ఆత్మీయ సోదరి విడుషి డా॥ ఎం. కె. దేవకి గారు, నా సాహితీ పరిశ్రమను నిరంతరం ప్రోత్సహించే సాహితీ సౌమ్యహృదయలు డా॥ పి. శ్రీనివాస రెడ్డిగారు, వ్యాస రచనకు అవసరమైన విషయాల్ని, పుస్తకాలను గ్రంథాల రూపమిచ్చి సేకరించి ఇస్తూ, వ్రాసిన చిత్తుప్రతుల్ని సకాలంలో శుద్ధప్రతులుగా తయారుచేసిస్తూ నా శ్రమలో పాలుపంచుకున్న పరిశోధక విద్యార్థులు ఆర్. శివప్రసాద్, బాణాల రమేశ్, పూర్ణచంద్రరావు, రామలింగేశ్వరరావు, వేంకటేశ్వరరావు సాయుప్రసాద్, సుబ్రహ్మణ్యశాస్త్రి, సోమేశ్వరరావు, ఇంకా నా వ్యాసాలను చదువుతూ విరివిగా వ్యాస రచన చేయమని ప్రోత్సహించే విద్యార్థులు, నాకు అవసరమైనవన్నీ సకాలానికి అమర్చి పెడుతూ, నా విద్యా వ్యాపకాలకు ఏమాత్రం అంతరాయం కలగనివ్వకుండా జాగ్రత్త వహిస్తూ నాకు చేదోడుగా

ఉంటున్న పార్వతి, భారతి సోదరీలు, నా ప్రగతికి, నా పనులకు అన్ని విధాలా సహకరించే సోదరుడు కృష్ణమూర్తి (రివి), తమ స్వార్థ సుఖ శాంతులను పరిత్యజించి నా విద్యాభ్యుదయమే జీవిత లక్ష్యంగా పెట్టుకొని పరిశ్రమించిన అమ్మానాన్నలు,

వివిధాంశాలలో వ్యాస రచన చేయడానికి అవసరమైన పుస్తకాలందిస్తు, తమ అమూల్యమైన ఎంతో కాలాన్ని వెచ్చించి విలువైన అభిప్రాయాలను ఓర్పుతో, శ్రద్ధతో తెలియజేస్తు సహకార ప్రోత్సాహాలందించిన సహృదయులు, సాహితీవేత్తలు, గౌరవీ గ్రంథాలయ ఉద్యోగులు (శ్రీ) సన్నిధానం సరిసింహశర్మగారు, రాజమహేంద్రవరానికి ఉద్యోగ నిమిత్తం కొత్తగా వచ్చినప్పటి నుంచి వ్యాసాలు వ్రాయమని చెబుతూ, వ్రాసిన వ్యాసాలను వెంట వెంటనే ప్రచురిస్తు, ప్రత్యక్షంగా వాటినిగూర్చి ప్రశంసిస్తు పత్రిక ద్వారా పురప్రజలకు నమ్రు పరోక్షంగా పరిచయం చేసి ప్రోత్సహించిన కోస్తావాణి సంపాదకులు, సహృదయులు (శ్రీ) చింతల గోపాలరావుగారు, పత్రికల్లో నా వ్యాసాలు చదివి బాగున్నాయంటూ నన్ను ప్రోత్సహించే రిటైర్డ్ కనూర్నియల్ టాక్స్ ఆఫీసర్, హితకాణి సమాజ అధ్యక్షులు సాహితీప్రియులు (శ్రీ) పతివాడ సూర్యనారాయణగారు, వ్యాసాలు వ్రాసి పంపమని ఉత్తరాలు వ్రాసిన సాహితీమిత్ర, పండిత భారతి, సమాలోచన మొదలైన పత్రికా సంపాదకులు,

పదకవితలపై ఆమోఘమైన కృషిచేసి పదకవితా మాధుర్యాన్ని పాఠకులకు, పరిశోధకులకు అందించిన ఆచార్య ఎస్. గంగప్పగారు, ఆచార్య వేటూరి ఆనందమూర్తిగారు, ఆచార్య కె. సర్వోత్తమరావుగారు, ఇంకా పదకవితా వ్యాస రచనకు ఉపకరించిన గ్రంథాల గ్రంథకర్తలు, ఇంకా ప్రత్యక్షంగా పరోక్షంగా నా వ్యాస రచనను ప్రోత్సహించినవారు, సహృదయ పాఠకులు,

మనవి చేసిన వెంటనే నిర్విరామ కార్యక్రమాల్లో నిమగ్నమై పుండి కూడా నాపై దయతో, వాత్సల్యంతో పడకవితా వైజయంతిని శ్రద్ధాసక్తులతో పరామర్శించి సాహితీ బాంధవులకు పడకవిత్యంపై సద్భావం, భక్తివిశ్వాసాలు కలిగేలా, నా శ్రేయస్సుకోరి 'ఆశీస్సులు' అందించిన ప్రఖ్యాత కవిపండిత విమర్శకులు, మానవతామూర్తులు తెలుగు విశ్వవిద్యాలయం వైస్-చాన్సలర్ ఆచార్య పేర్వారం జగన్నాథంగారు, 'స్పందన' తెలియజేసిన నా గురువర్యులు, పర్యవేక్షకోత్తములు, సాహితీ దురంధులు, అష్టభాషాప్రవీణులు, మృదుస్వభావులు అయిన ఆచార్య కె. సర్వోత్తమరావుగారు, 'ఆమోదం' అందించిన గురుతుల్యులు, నిత్యసాహితీ పారిశ్రామికులు, శ్రేయోభిలాషులు అయిన ఆచార్య ఎస్. గంగప్పగారు, 'అభినందన'ను అనుగ్రహించిన అష్టావధాని, సంస్కృతాంధ్ర కవిపండిత శేఖరులు, నిరంతర సాహితీ ప్రోత్సాహకులు, సౌజన్యమూర్తులు, ఆచార్య బేతవోలు రామబ్రహ్మంగారు, 'ఆకాంక్ష'ను కైచేసిన అవినశ సాహితీ పరిశోధకులు, నిత్యోత్సాహకులు అన్నమాచార్య అధ్యయనసంస్థ డైరెక్టర్, ప్రస్తుత సాహిత్యపీఠాధిపతి ఆచార్య సి. రమణయ్యగారు, 'పదలీలాభినందనం' ప్రసాదించిన సౌమ్యమూర్తులు, సాహితీప్రవీణులు డా॥ గుజ్జర్లమూడి కృపాచారిగారు, 'సౌదర్యసంభావన' సాగసుగా సమకూర్చిన సాహితీ విదుషి, విమలమనస్వి, ఆత్మీయసోదరి డా॥ ఎం. కె. దేవకిగారు,

పడకవితా వైజయంతి ప్రచురణకు ఆర్థికసహాయం అందించి సహకరించిన తిరుమల తిరుపతి దేవస్థానం అధికారులు, తెలుగు విశ్వవిద్యాలయం అధికారులు,

సకాలానికి గ్రంథాన్ని ముద్రించి ఇచ్చిన రాజమండ్రి త్రివేణి ప్రింటర్స్ ప్రొప్రైటర్ శ్రీ ప్రసాద్ గారు, ముఖపత్ర

చిత్రాన్ని అత్యంత శ్రద్ధాసక్తులతో తీర్చిదిద్దిన సహజ చిత్ర కళా  
కారుడు పి. కృష్ణమూర్తి (రవి), ముఖపత్ర చిత్రాన్ని సకాలంలో  
ముద్రించి ఇచ్చిన ప్రకాష్ ప్రింటర్స్, రాజమండ్రి వారికి—

ఇంకా ఈ ‘పదకవితా వైజయంతి’ దీప్తిగాంచడానికి సహక  
రించిన ఎందరో ప్రత్యక్ష పరోక్ష సాహితీ శ్రేయోభిలాషులు అందరికీ  
కృతజ్ఞతా కుసుమాంజలి.

పొన్నా లీలావతమ్మ

## ఆచార్య పేర్వారం జగన్నాథం

వైస్-చాన్సలర్

తెలుగు విశ్వ విద్యాలయం

లలిత కళాక్షేత్రం

పబ్లిక్ గార్డెన్స్

హైదరాబాదు-4

తేదీ 8-4-93

## ఆ శీ స్స లు

కేలాది కీర్తనలతో తెలుగునేలను సాహిత్య, సంగీతమయం చేసిన పదకవితా పితామహుడు అన్నమయ్య పదకవితా వైజయంతిని గురించి పొన్నా వీలావతమ్మ పలు సందర్భాల్లో రాసిన వ్యాసాలను కూర్చి ఈ గ్రంథంగా ప్రచురిస్తున్నందుకు చాలా సంతోషం. అన్నమయ్యతోపాటు త్యాగయ్య, దీక్షితర్, శ్యామశాస్త్రి, రామదాసు, క్షేత్రయ్య వరకూ తెలుగు సాహిత్యంలో, భారతీయ సంగీతంలో మకుటాయమానులైన వాగ్గేయకారులను అనేక విధాలుగా పరామర్శిస్తూ ఇందులోని వ్యాసాలు సాగిపోతాయి. ముఖ్యంగా ఇంత విస్తృతంగా రచయిత్రీ అన్నమయ్యను దర్శించడంలోని ఆత్మసంవేదనం, అభినివేశం పాఠకుల దృష్టిని కూడ ఆకర్షిస్తుంది. తిరుమల శ్రీ వేంకటేశ్వరుని పట్ల అన్నమయ్య పదాల్లో పొంగులువారి అపార భక్తితత్త్వం ఒకటయితే ఆయన కీర్తనల్లో చోటుచేసుకున్న సమస్త మానవ జీవనావస్థల స్పర్శ మరో గని వంటిది. ఎన్నివిధాల శ్రీహరిని కీర్తించాడో అన్ని కీర్తనల్లో అన్ని విధాలైన ఆదర్శాలను, విలువలను అన్నమయ్య ప్రబోధించాడు. 'నిండార రాజు నిద్రించు నిద్రయు నొకటే, అండనే బంధు నిద్రనదియు నొకటే' అనేది అన్నమయ్య



వేనవేల కీర్తనల్లో ఒకటి. మానవజాతికి సమానత్వాన్ని గురించి ఆధునిక సిద్ధాంతాల ద్వారా కన్నా సున్నితంగా సరళ రమణీయంగా అందులో చెప్పినాడు. అన్నమయ్య సంకీర్తనల్లో ప్రతిబింబించిన జానపద కవితారీతులు, సంస్కరణ దృక్పథం, సామాజిక చైతన్యం, నీతి, శ్రీహరిపట్ల అనంతమైన భక్తి ఇలా ఎన్నో అంశాలను వేరుచేసి అనాయాసంగా అర్థం చేసుకొనేందుకు వీలయిన పద్ధతిలో రచయిత్రీ ఈ వ్యాసావళిని అందిస్తున్నారు.

అన్నమయ్య శ్రీహరిని, త్యాగయ్య, రామదాసు శ్రీరాముని, డేట్రయ్య మువ్వగోపాలుని, శ్యామశాస్త్రులవారు దేవిని ఈ విధంగా వాగ్దేయకారులంతా తమ ఇష్టదైవాలను ఆశ్రయించి సంకీర్తనం చేసి తరించారు. వారి సంకీర్తనల్లోని భక్తి ప్రపత్తులు, ప్రవర్తన, పరివర్తన విలువలు ఈనాడు మానవజాతికి ఉపకరిస్తున్నాయి. వీరి 'పదకవితా వైజయంతి' దాక్షిణాత్యులు పొందిన ధన్యతకు చిరసాక్షిగా నిలుస్తుంది. వ్యాసరూపంగా ఒక ఉపయుక్త గ్రంథాన్ని పాఠకుల ముందుకు తీసుకువెళ్ళడానికి లీలావతమ్మ చేస్తున్న ప్రయత్నాన్ని మనసారా అభినందిస్తున్నాను.

అచార్య పేర్వారం జగన్నాథం

ఆచార్య తె. సర్వోత్తమరావు

ఎం.ఎ. (తెలుగు) ఎం.ఎ. (సంస్కృతం) పిహెచ్.డి.

విద్వాన్, రాష్ట్రభాషాప్రవీణ

తెలుగు అధ్యయన శాఖ

(శ్రీ) వేంకటేశ్వర విశ్వ విద్యాలయం

తిరుపతి-517 502

జేది 6-3-93

## స్పందన

తాళ్లపాక అన్నమయ్య సాహిత్యాన్ని మా విశ్వవిద్యాలయంలో 1974 లో ఎం. ఏ. పాఠ్యాంశంగా పెట్టినపుడు మూతి ముడుచుకున్న వారు కొందరు. పెదవి విరిచినవారు కొందరు. కళ్ళను నెత్తికెక్కించుకొని కన్నులున్న వారు కొందరు, నీళ్లు నమలినవారు కొందరు. ఇన్నాళ్ళకు విశ్వవిద్యాలయం గుర్తించిందని పరవశించిన వారు కొందరు. ఇదంతా గత చరిత్ర. తాళ్లపాక సాహిత్యాన్ని అన్నమయ్య వాఙ్మయ్యాన్ని పీఠికలతో, పరిచయ వాక్యాలతో, ఉపోద్ఘాతాలతో ఊదరగొట్టవలసిన కాలం కాదిది. అన్నమయ్య సాహిత్య పరిచయం లేనివాడు అజ్ఞాని. తాళ్లపాక సాహిత్యాన్ని తలవనివాడు అపరిశోధకుడు. పదకవితా సౌందర్యానికి ముగ్ధుడు కానివాడు పరమ మూర్ఖుడు, అరసికుడు. ఇది ఈనాటి స్థితి.

తాళ్లపాక సాహిత్యాన్ని పాఠశాల పరకు పరిమితం చేసుకున్న వారు కొందరయితే పరిశోధనకు తీసుకున్నవారు మరికొందరు. భుక్తి కోసం అన్నమయ్య పేరును వాడుకొనేవారు కొందరయితే భక్తితో 'నిర్మాల్యంగా' కళ్ళకు అద్దుకొనేవారు మరికొందరు. తాళ్లపాక సాహిత్య పరిశోధక కుటుంబం నానాటికి విస్తరించడం ఆనందించతగ్గ

అంశం. ఈ విషయంలో శ్రీ వేంకటేశ్వర విశ్వవిద్యాలయం ముంద  
డుగు వేసింది. ఇతర విశ్వవిద్యాలయాలకు 'మార్గదర్శకత్వం'  
వహించింది.

డా॥ బొన్నా లీలావతి నూ 'అంతేవాసిని' నా పర్యవేక్షణలో  
పి.హెచ్.డి. సాధించిన పరిశోధకురాలు. కొందరి ఉద్యోగ జీవితాలలో  
'పరిశోధనకు' 'పనికి' బాదరాయణ సంబంధం. మరి కొందరి పరిశోధన  
'పేటికాంతర్గత రత్నం' కొందరిలో పరిశీలన 'కొడిగట్టినదీపం' అయితే  
అదృష్టవశాత్తు డా॥ లీలావతమ్మకు ఈ గతి పట్టలేదు. డిగ్రీతో బాటు  
ఉద్యోగమూ వచ్చింది. తెలుగు విశ్వవిద్యాలయం గుర్తించింది. పద  
కవితా శాఖలో 'పదవిని' ప్రసాదించింది. డా॥ లీలావతమ్మ పరిశోధన  
ఆనాడు 'నర్సరీ'లోంచి బయటి ప్రపంచానికి వెళ్ళినమొక్క. ఈనాడు  
ఆ మొక్కకు 'నిలుకడ' ఉంది. తనంత తానుగా నిలబలగలశక్తి ఉంది.  
నింగికెగసే 'ధీమా' ఉంది. పందిరిలా పదిమందికి నిలవనీడనిచ్చే  
సామనస్యం ఉంది. మనసా మెచ్చుకుంటున్నాను.

'పదకవితా వైజయంతి'లో 50 వ్యాసాలున్నాయి. ఎక్కువ  
భాగం అన్న మయ్య సాహిత్యానికి సంబంధించినవి. మరి కొన్ని రుచి  
మార్పుకోసం వడ్డించిన పచ్చళ్ళలాగా ఇతర వాగ్దేయకారులవి. ఈ  
వ్యాసాలను సప్తగిరి, స్రవంతి, కోస్తావాణి మొదలైన పత్రికలు  
ఆదరించాయి. సహృదయులు స్వీకరించారు. పుస్తకరూపంలో వస్తే  
బాగుంటుందని భావించారు. చివరకు ఫలించింది. వ్యాసపుష్పాలు  
'వైజయంతిక'గా రూపు దిద్దుకొంది.

డా॥ లీలావతమ్మ కృషి 'గోదావరి గలగల'గా రాణి చాలని  
ఆకాంక్ష.

ఆచార్య ఎన్. గంగప్ప

ఎం.ఎ.,పి.హెచ్.డి.

తెలుగు, ప్రాచ్యభాషా విభాగం

నాగార్జున విశ్వ విద్యాలయం

నాగార్జున నగర్

గుంటూరు జిల్లా

తేది 13-3-93

## ఆ మో దం

పదపద్యకవితల్లో పదమే ముందు పుట్టిందన్న అంశం సర్వ పండితామోదాన్ని పొందింది. పదం 'అనిబద్ధం' కావడంవల్ల పండితామోదాన్ని పొందలేక 'ముదితవిటులు, విధవలంజలు' పదకవితలుగా యీసడింపబడ్డాయి. శృష్టమాచార్యులు తాళగంధులుగా వచనంలో రచించుకొన్నారు. ఆ పెనుకపదాన్ని నిబద్ధంచేసి పదకవితా వైభవాన్ని పరిమళభరితం చేసిన ఘనత తాళపాక అన్నమాచార్యులదే. ఆ పెనుక పెదతిరుమలాచార్యులు ముఖ్యంగా క్షేత్రయ్య, సారంగపాణి, రామదాసు, త్యాగరాజు మొదలైన పదకవుల చేతిలో పలు రీతుల మార్పుచెంది సాహిత్యం సంగీత సామ్రాజ్యంలో, అభినయంలో పరవశించింది పదకవిత.

పదకవితా పితామహుడు, సంకీర్తనాచార్యుడు అయినవాడు, పదకవితలో అనవద్యుడైన అన్నమాచార్యుడు శృంగార, అధ్యాత్మ సంకీర్తలు పాడి, ఆడి తరించాడు. శృంగార మధుర భక్తిపూరిత వైభవాన్ని తెలుగుల కందించిన మహానీయుడు, మహాభక్తాగ్రేసరుడు.

అలాంటి అన్నమయ్య సంకీర్తనలపై పరిశోధనచేసి డాక్టరేట్ పుచ్చుకొన్న పొన్నా లీలావతమ్మ 'పదకవితా వైజయంతి' వ్యాస

సంపుటిని వెలయించారు. తాను చేసిన పదకవితా సాహిత్యకృషిగో భాగంగా యీ వ్యాసాల సంపుటిని మనం గ్రహించవాసి వుంది. సిద్ధాంతవ్యాసంతో పని పూర్తి అయినట్టు భావించక పలువ్యాసాలు ముఖ్యంగా అన్న మాచార్యుని పదాలపై పలు ప్రతికల్లో ప్రకటించి నిరంతరం తాను కొనసాగించిన విద్యాపరిశోధనలను జంటగా నడపిన తీరు మెచ్చదగింది; శ్లాఘించదగిన అంశం. కారణం యీనాడు డాక్టరేట్ సంపాదినే అదే పరమలక్ష్యంగా భావించి ఊరుకుంటారు పరిశోధకులు. డా॥ లీలావతమ్మ అందరిలాకాక అధ్యాపకురాలుగా విధి నిర్వహిస్తూ, పరిశోధన పర్యవేక్షకురాలుగా ఉంటూనే అన్నమాచార్యుల పదకవితలపై అనేక వ్యాసాలు, అనేక దృక్కోణాలనుంచి అన్నమయ్యను పరిశీలించి, సంశీలించి; సచూలించి, సముచితరీతిని అత్యంత అభినివేశంతో రచించి అన్నమాచార్యులతో తనకుగల అనుబంధాన్ని విస్పష్టరీతిని విశదీకరించి ధన్యురాలయిందని చెప్పడంలో సందేహం లేదు. అనుబంధమన్న మాట డా॥ లీలావతమ్మ వాడిందొక వ్యాసంలో. ఇతర వాగ్దేయకారులను గూర్చిన కొన్ని వ్యాసాలు లేకపోలేదు యీ సంపుటలో. అయినా అన్నమయ్యదే ఆధిక్యత.

డా॥ లీలావతమ్మ భావించినదాన్ని సూటిగా చెప్పడంలోను, చెప్పిన అంశాలను చదివించేట్టుగా భాష రచనను కొనసాగించడంలోను కృతకృత్యురాలయింది. చెప్పినతీరు, చెప్పిన అంశాలు ఆమోద యోగ్యము. డా॥ లీలావతమ్మ కలంనుంచి మరిన్ని రచనలు రావాలని ఆకాంక్షిస్తున్నాను. ఆశీషురస్సరంగా అభినందిస్తున్నాను. అస్తు!

ఎన్. గంగప్ప

## ఆచార్య బేతవోలు రామబ్రహ్మం

మాజీ పీఠాధిపతి

భక్తి పద కవితా శాఖాధిపతి

తెలుగు విశ్వ విద్యాలయం

రాజమండ్రి ప్రాంగణం

బొమ్మారు-533 124

శ్రీముఖ-ఉగాది 24-3-93

## అభినందన

దాదాపు ఒక దశబ్దం కాలంలో అష్టాడష్టశూ రచించిన వ్యాసాలను సంపుటికరించి డా॥ పొన్నా లీలావతమ్మగారు ఈ వైజయంతిని ఆంధ్ర పాఠకలోకానికి “శ్రీముఖ” ఉగాది కానుకగా అందిస్తున్నారు. ఇందులో మొత్తం యాభై వ్యాసాలు ఉన్నాయి. ముప్పయి నాలుగు వ్యాసాలేమో అన్నమయ్యమీద, మిగతా పదహారునేమో తక్కిన పదకవులమీదా. ఇదీ స్థూలంగావీటి విభజన.

డా॥ పి. లీలావతమ్మగారి పిహెచ్.డి. పరిశోధనాంశం కూడా అన్నమాచార్యుడే. అన్నమాచార్యుడంటే వీరికి వల్లమాలిన భక్తి. అతడి కీర్తనలు తప్ప మరొక సాహిత్యం వినను కనును మార్కొనను అన్నంతటి పట్టుదల వీరికేదో ఉన్నట్టు నాకు అనిపిస్తుంది. ఖద్దరు తప్ప కట్టను-పెట్టను అని వెనకటికి వేంకటేశ్వరరావుగారికి ఒక నియమం ఉండేదిట. నిజమే అన్నింటిలోనూ తలొక అడుగు వేసేకన్నా ఏదో ఒక ప్రక్రియలో ఒక మహాకవిలో నమ్మకొవడం మంచిది. తల స్పర్శగా అవలోకనంచేసి, ఇదిగో ఈ ప్రక్రియకు వీరు” అని గుర్తింపు పొందడం ఆశించదగినదే. ఆదిత్యలో ప్రమాణం చేస్తున్నారు డా॥ పి. లీలావతమ్మగారు. అన్నమాచార్యుతో ప్రారంభమైన వీరి పరి

శోభనరంగం పద కవితా శాఖకు అంతటికీ విస్తరించింది. ఇది అభినవ  
దించదగిన ఆహ్వానించదగిన పరిణామమని సంబరపడుతున్న సహావ్రతు  
లలో నేనూ ఒకణ్ణి.

మొత్తం ఈ వ్యాసాలన్నింటిలోకీ “పెమినిస్తుగా అన్న మయ్య”  
అనే శీర్షిక చటుక్కున నా దృష్టి ఆకర్షించింది. గమ్యత్తుగా ఉండే  
అని చదివాను. అన్నమయ్యగారు అలమేల్మంగమ్మగారి పతనచేరి  
అయ్యగారి ఘనతకు అమ్మగారే కారణమని చెప్పడం, “పీటపై నన్న  
దాపె-ప్రియడవు నిలుచుండి మాటలాడే వాపెతోను మంచిదే కాదా”  
అనడం-ఇవన్నీ పెమినిస్తు భావాలని డా॥ లీలావతమ్మగారు సమన్వ  
యించారు. అన్నమాచార్యుణ్ణి తొట్ట తొలి పెమినిస్తుగా చూపిం  
చారు. పాఠకులు దీన్ని ఒప్పుకుంటారా ఒప్పుకోరా అన్నది అలా  
ఉంచుదాం. ప్రతి వ్యాసంలోనూ ఏదో ఒక కొత్తదనం ఉండాలి అనే  
పట్టుదలకు దీన్ని ఒక మచ్చుతునకగా భావించవచ్చు. అయితే అన్ని  
వ్యాసాలలోనూ ఈ కొత్తదనం ఉన్నదా అంటే చెప్పలేను. అలాంటి  
ప్రయత్నం ఒకటి ఉంది అన్నంతవరకూ నిజం. భావిలో ఇంకా మంచి  
వ్యాసాలు వీరినుండి అందుతాయని ఆశించడానికి పూర్తిగా అవకాశం  
కల్పిస్తోంది ఈ వైజయంతి. ఇంకా వివిధ కోణాలనుంచి పదకవితా  
సౌందర్యాన్ని పరామర్శించి వినూతన కాంతులను వెదజల్లే వ్యాసాలు  
డా॥ లీలావతమ్మగారి లేఖనినుంచి ఆకాంక్షిస్తున్నాను. శక్తి మేరకు  
చదవడం రాయడం అనే రెండు పనులూ వీరింకా విడిచిపెట్టలేదు  
కనుక ఈ ఆకాంక్ష ఇప్పటికే సంతృప్తద్రావణం అయిపోయానను  
కుంటే మనం చెయ్యగలిగింది ఏమీ లేదు. వీరింకా ఆదశకు చేరుకో  
లేదని నా నమ్మిక.

ఈ పుస్తకం విషయంలో భాషాపరంగా ముద్రణ పరంగా మరియు కొంత జాగ్రత్త తీసుకొని ఉండవలసింది. ఇటుపైని అది ఆశిద్దాం. ఏమయినా “నడుచుచున్నవారి చరణంబులే కద తాల తాకుడుల్” నడవడమే మానేస్తే ఎలా! మీరు ఇంకా ఇంకా ముందుకి - మును ముందుకి నడవాలి. జయోఽస్తు.

జేతవోలు రామబ్రహ్మం



ఆచార్య సి. రమణయ్య

ప్రీతాధిపతి, సాహిత్యప్రేమం

తెలుగు విశ్వ విద్యాలయం

రాజమండ్రి ప్రాంగణం

బొమ్మారు-5831 124

27-3-93

## అ క ా ం క్ష

ద్రావిడాగమ సార్వభౌముడైన అన్నమాచార్యుల సంకీర్తనలను సమీక్షించిన “పదకవితా వైజయంతి” డా॥ పొన్నా లీలావతి ముద్రణ.

కలియుగ వైకుంఠేశ్వరుడైన శ్రీ వేంకటేశ్వరస్వామిని సంకీర్తన పూజతో సేవించి తరించిన మానసియుడు అన్నమయ్య.

పదాల పోహళిపుటలో దివ్యశృంగారాన్ని, పరమార్థాన్ని ప్రదర్శించిన అన్నమయ్యను ఎందరు ఎన్నిరకాలుగా విశ్లేషించినా తీరని తీరదు.

‘పదకవితా వైజయంతి’లో డా॥ పొన్నా లీలావతి అన్నమయ్య సంకీర్తనల్లోని అనేకాంశాలను సమీక్షించింది. అన్నమయ్యనే కాకుండా, రామదాసును, జయదేవ్, క్షేత్రయ్యను, వరదయ్యను కూడా రచయిత్రీ స్మరించింది.

అన్నమయ్య సంకీర్తనల్లోని జానపదగేయ రీతులమీద ఈమె పి.ఎం.చ్.డి. చేశారు. అనుభవాల మంతరిల నుండి పెల్లుబికిన యీ వ్యాస సంపుటి అందరిని ఆకట్టుకోగలదనిపిస్తుంది.

ఈ వ్యాసాలు భావితరానికి ప్రేరకాలు కాగలవని నా విశ్వాసం. మున్ముందు డా॥ పి. లీలావతి మరిన్ని మంచి వ్యాసాలు, మంచి పుస్తకాలు రాయాలని కోరుతున్నాను.

సి. రమణయ్య

డా॥ గుజ్జర మూడి కృపాచారి

రీజర్

తెలుగు శాఖ

నాగార్జునగర్

గుంటూరు జిల్లా

తేది : 10-3-93

## పదలీలాభినందనం

సత్రప్రవర్తనానికి, సర్వజన శ్రేయోదాయానికి, ఋజువర్తనకూ అభ్యాత్మిక బోధనలీ అన్ని వేళలా ఆదర్శమని ఆచార్యులు భాషిస్తారు. విజ్ఞుల విశ్లేషణ వివరంగా వివరణచేస్తే తాత్పర్యపాక అన్నమాచార్యుల విషయంలో అది నిజమని నిర్ధారించవచ్చు. ప్రపంచ చరిత్రలోనే ఒక వ్యక్తి చేతిమీదుగా ఇన్ని వేల సంకీర్తనలు వెలువరించడం చాలా అరుదైన విషయం. అన్నమాచార్యులు ఆంధ్రులు కావడం తెలుగుజాతి అదృష్టమేమరి. ఎందుకంటే ఆయన స్ఫుశించని విషయంలేదు. వివరించని వ్యావహారంలేదు. తప్పుతున్న కొద్దీ తరగని గని ఆయన. ఆయనపై పరిశోధనా వ్యాసాలు వేలకొద్దీ వెలువరించినా ఇంకా మిగిలే ఉంటాయన్నది జగమెరిగిన సత్యం.

ఈ పదకవితా వైజయంతి డాక్టర్ పొన్నా లీలావతి పరిష్కరించిన పరిశోధన వ్యాస కవితా వైజయంతి. వైజయంతి అనేది శ్రీ వేంకటేశ్వరస్వామి మెడలోని పూలహారం. అది ఊర్ధ్వంనుండి భూదేవిని చూస్తున్న పూలమాలాకదంబం. నాగలోకంనుంచి సకల సుపదలు, సర్వశుభాలు భూమికి దిగివస్తాయని యీ వైజయంతి ఉద్దేశ్యమని విజ్ఞులు విశ్లేషిస్తారు. సరిగ్గా అటువంటి విశ్లేషణలే డాక్టర్ లీలావతి రచించిన వ్యాసాల వివరణ సారాంశం. అన్నమాచార్య పేరు

XXX

వినగానే డా॥ లీలావతి తలపుకు వచ్చే విధంగా ఆమె యీ వ్యాసా  
లన్నింటినీ మలిచి గుదికూర్చి పేర్చిన వైజయంతి యిది.

డా॥ లీలావతి చేస్తున్న యీ సాహితీక్షేత్ర పరిశ్రమలో  
మున్నుందు మరింత ఫలప్రదం కావాలని, ఆశిస్తూ శుభాకాంక్షలు  
తెలియ జేస్తున్నాను.

కృపాచారి

డా॥ ఎం. కె. దేవకి

రీసర్చ్, ఆంధ్రభారతి

శ్రీకృష్ణదేవరాయ విశ్వవిద్యాలయం

అనంతపురం.

తేది : 18-3-93

## పాదర్య సంభావన

పదకవిత అనే సముద్రంలో దిగి లోతుపాతుల్ని అంతా గాలించి పుష్కలంగా దొరికిన రత్నాలన్నిటిని అందమైన మాలగా కూర్చి శ్రీనివాసుని కంఠంలో అలంకరించిన వైజయంతి యీ 'పదకవితా వైజయంతి'.

జానపదగేయాలు మానవుని ఉద్విగ్న హృదయం నుంచి మధురంగా జాలువారే రసగుళికలు. యీ గేయకీతుల్లోనే పదకవిత మంతా సాగింది. అలాంటి కవితానికీ నాందిపలికిన మహనీయుడు అన్నమయ్య. పదకవితా పితామహుడైన అన్నమయ్య సంకీర్తనల్ని సామాన్యులు హాయిగా ఆనందంగా పాడుకోవడానికి వీలుగావున్నవే. వేల కొద్దీ వున్న అన్నమయ్య కీర్తనలు అలవోకగా ఆశువుగానే పుట్టాయనడంలో సందేహం లేదు. అందుకే అవి అంత సహజ సుందరంగా భాసిస్తున్నాయి. శ్రీనివాసుడు అలమేలు మంగమ్మలను ఆధారంగా చేసుకొని అల్లబడ్డ ఈ పాటలలో జానపదుల బాణి మాత్రమేగాక వాళ్ళనాడి కూడా నిండుగా గోచరిస్తుంది. భాషా పరంగా ఉన్న జాతీయాలు, సామెతలు, పొడుపుకథలు మొదలైన వాటిని పరిశీలిస్తే యీ విషయం స్పష్టమవుతుంది.

సంకీర్తనల్ని వినడం, కొందరు కొన్నింటిని అడపా దడపా పాడుకోవడం ఆనందించడం అంతమాత్రమే తెలుసు. సంకీర్తనలలో

ఉన్న సౌందర్యాన్నే గాక సమాజపరంగా ఉన్న ఎన్నో అంశాలను వెలికితీసి వాటి ఔన్నత్యాన్ని ఎలుగెత్తి చాటిన ఘనత పొన్న లీలావతమ్మకు దక్కుతుంది. అన్నమయ్యలో ఉన్న భక్తితత్వాన్నే గాక లోకజ్ఞతను, సామాజిక చైతన్యాన్ని, ప్రణయ సౌందర్యాన్ని, హితోక్తులను, ప్రజాబోధనను, తల్లిలాలనను, సానురస్య గుణాన్ని, స్త్రీవాద తత్వాన్ని, మూఢాచారాలన్ని ఖండించిన విధానాన్ని ఈ వ్యాసాలలో సవివరంగా పొందుపరచి మహాన్నతమైన అన్నమయ్య వ్యక్తిత్వాన్ని, రామదాసు, త్యాగరాజు, నారంగపాణి, శ్యామా శాస్త్రి, ముత్తస్వామిదిక్షితులు, జయదేవుడు, శ్రేణయ్య, వరదయ్య మొదలైన పదకవుల రచనా వైశిష్ట్యాన్ని అందరికీ చాటి చెప్పారు.

కవిత్వం వుట్టింది మానవులలోని జాంతవ ప్రకృతిని అంతం చేయడానికి. కవిత్వం శాఖోపశాఖలయిందికూడా యీ ప్రయోజనం కోసమే.

పదకవితల్ని చులకన భావంలో చదవని వాళ్ళున్నారు. చదివినా శ్రమించలేక విశ్లేషించుకోలేని వాళ్ళున్నారు. విశ్లేషించుకొన్నా సహృదయతతో ఆనందించలేని వాళ్ళున్నారు. ఇలాంటి వాళ్ళుండరికీ యీ వ్యాస సంపుటి ద్వారా పదకవితా సంపదను పంచడానికి ప్రయత్నించిన పొన్న లీలావతమ్మ ప్రశంసనీయురాలు.

తాను మధురంగా పాడుతూ, పాడిస్తూ, పరిశోధిస్తూ, పోషోధింపజేస్తూ పదకవితా శిఖామణుల హృదయాలను ఆవహరించిన లీలావతమ్మను హర్దికంగా అభినందిస్తున్నాను.

# విషయ సూచిక

1. అన్నమయ్య వాణి-జానపదుల బాణి	— 1
2. అన్నమయ్య సంకీర్తనల్లో ఆవృత్తిపదాల వరుసలు	— 7
3. అన్నమయ్య లోకజ్ఞత	— 21
4. అన్నమయ్యలోని కొన్ని జాతీయాలు-సామెతలు	— 28
5. తెలుగు సాహిత్యంలో పదకవితా వికాసం	— 36
6. పదం-సంకీర్తన-కృతుల లక్షణ పరిశీలన	— 43
7. అన్నమయ్య ఆత్మనివేదన	— 50
8. అన్నమాచార్య సంకీర్తనల్లో సాంఘిక దృక్పథం	— 56
9. తన కాలనాటి చరవుల దుస్థితిపై అన్నమయ్య ఆవేదన	— 68
10. అన్నమయ్య అధ్యాత్మ సంకీర్తనల్లో భక్తి నీతిబోధలు	— 76
11. తొలి తెలుగు కవయిత్రి తాళ్ళపాక తిమ్మక్క	— 88
12. అన్నమయ్య సంకీర్తనల్లో సామాజిక వైతన్యం	— 93
13. అన్నమయ్య సంకీర్తనల్లో కృష్ణమాచార్య వచన సంకీర్తనల ప్రభావం	— 105
14. అన్నమయ్య హితబోధ	— 130
15. వెంకన్న హృదయంలో అన్నమయ్య	— 149
16. కొలని దోపరికి గొబ్బిల్లో యదుకులము స్వామికి గొబ్బిల్లో	— 154
17. అన్నమయ్య భక్తిబోధ	— 157
18. గృహస్థులకు అన్నమయ్య హితోక్తులు	— 160
19. తాళ్ళపాక అన్నమాచార్యుల భక్తితత్త్వం	— 165
20. అన్నమయ్య పదాలలో దశావతారచర్ణన	— 168
21. అన్నమయ్య సాహిత్యంలో సామెతలు	— 180
22. అన్నమయ్య సంకీర్తనలతో నాకున్న అనుబంధం	— 190
23. అన్నమయ్య కీర్తనలలో జానపద కవితారీతులు	— 195
24. అన్నమయ్య పాడుపుకథలు	— 203

25. అన్నమయ్య శృంగార సంకీర్తనలలో అద్భుతవర్ణనలు	— 207
26. అన్నమయ్య కీర్తనలలో ప్రజాబోధ	— 217
27. అన్నమయ్య సంకీర్తనలలో మాతృలాలన	— 226
28. సుఖ సంస్కర్తగా అన్నమయ్య	— 236
29. అన్నమయ్య అనురాగ వర్ణన	— 240
30. అన్నమయ్య తలపుల తరంగాలలో శ్రీనివాసుడు	— 247
31. సమతావాదిగా అన్నమయ్య	— 255
32. అన్నమయ్య శృంగార సంకీర్తనలలో వర్ణనలు	— 263
33. అన్నమయ్య గిరిజన కేయాలు	— 269
34. అన్నమయ్య విష్ణుబోధ	— 275
35. అన్నమయ్య సంకీర్తనలలో అలరుల అభివర్ణన	— 283
36. మినిశెట్టుగా అన్నమయ్య	— 292
37. మేరుప్రస్థత మహాన్నతం అన్నమయ్య వ్యక్తిత్వం	— 299
38. నాదబ్రహ్మ పాసకుడు-త్యాగరాజు	— 308
39. రామనామ మహిమోపేతుడు-త్యాగరాజు	— 315
40. త్యాగయ్య కీర్తనలలో ప్రజాహితబోధ	— 323
41. సారంగపాణి పదాలలో సాంఘిక నీతులు	— 341
42. తత్త్వకవుల బోధనలు	— 351
43. నాదజ్యోతి ముత్తుస్వామి దీక్షితులు	— 357
44. దేవీ ఉపాసకుడు శ్యామాశాస్త్రి	— 364
45. వచనసంకీర్తనా పితామహుడు	— 369
46. రామదాసు భక్తితత్పరత లోకహితబోధ	— 374
47. రామదాసు కీర్తనలలో రామనామ మహిమ	— 384
48. పద్మావతీ చరణచారణ చక్రవర్తి జయదేవ్	— 390
49. జ్యేత్రయ్య పదాలలో ప్రణయ సౌందర్యం	— 397
50. వరదయ్య పదాలలో ప్రేయసీవిరహం	— 404

# అన్నమయ్య వాణి - జానపదుల బాణి

పల్లెప్రజలు పాడుకోవడానికి ముగ్ధ మనోహరమై అకృత్రమంగా ఉండే పాటలు జానపదగేయాలు. పల్లెయులచే సృష్టించబడి మాఘిక ప్రచారంతో ప్రవర్తిస్తూ సంగీత సాహిత్యాలతో రసికుల హృదయాలను రంజింపజేస్తుంటాయి. అజ్ఞాతకర్తృత్వం, సామూహిక ప్రచారం, మాఘిక సంప్రదాయం, ప్రాచుర్యం, సారళ్యం, జాతీయత మొదలగు నవి జానపద గేయాలకు ప్రధాన లక్షణాలు.

అన్నమయ్య వివిధ జానపదగేయ లక్షణాలను కుణ్ఠంగా వశం చేసుకొని తన మధుర ధక్తిభావాలతో, ఆధ్యాత్మిక తత్వాలతో మాత్రాబద్ధ ఛందస్సులో సంకీర్తనలను రచించాడు. పల్లెపట్టులలో పామరజన ప్రచారంలో ఉన్న అనేక జానపదగేయ కవితారీతులు అన్నమయ్య సంకీర్తనల్లో కనిపిస్తాయి.

జానపదగేయాల్లో లయబద్ధమైన మాటల కూర్పుతో ప్రతి చరణం చివరగాని, కొన్ని చరణాల తర్వాతగాని ఒక పదమో లేక, చరణమో పునరావృత్తమవడం ఒక నిర్మాణ లక్షణం. అన్నమయ్య సంకీర్తనల్లో కొన్నింటిలో ఇట్టి లక్షణం గమనించవచ్చు.

“దొరకెఁగా పూజ కందువ పూజ నీ  
విరహపు తనుతావి విరవాది పూజ  
కలిగి నీ కనుచూపు కలువ రేకుల పూజ  
లలన నీ నగపు మొల్లల పూజ” - 12 వ సంపుటము.

ఈ సంకీర్తనలో ‘పూజ’ అనే పదం ప్రతి పాదంలోను పునరావృత్తమయింది.

పల్లెప్రజల నడుచు సెలయేరువలె పరుగులిడే జానపదగేయ స్రవంతి వేంకటేశ్వరుని సన్నిధిలో సంగీతం, ధక్తి నింపుకొని పరిపూర్ణ



మయింది. ఆనాడు భాగవతుల వాడుకలో ఉన్న పాటలన్నీ అన్న మయ్య చేతిలో నిబద్ధపదాలుగా మారాయి.

అన్నమయ్య సంకీర్తనల్లో పెండ్లిపాటలు, ధవళపు పాటలు, నివాళి పాటలు, సువ్విపాటలు, గొబ్బిపాటలు, అల్లానేరేళ్ళ పదాలు, సోదె పాటలు, చల్ల అమ్మకపు పాటలు, భజనకీర్తనలు, చిందులు, లాలిపాటలు మొదలగునవే గాక సంవాద పదాలు, సంబుద్ధి పదాలు, వీలపాటలు, శోభనపుపాటలు మొదలగు జానపదగేయ రీతులున్నాయి. వీటిలో కొన్నింటిని ఉదాహరణ సహితంగా చూడవచ్చు.

**పెండ్లి పాటలు :**

అన్నమయ్య సంకీర్తనల్లో పెండ్లిపాటలు చాల ఉన్నాయి. అవి గంధం పాటలు, బంతులాటపాటలు, వధూవరులపాటలు, నలుగు పాటలు మొదలైనవి.

“పిడికిటి తలఁబాల పెండ్లికూతురు కొంత

పెడమరలి నవ్విన పెండ్లి కూతురు

పేరుకల జవరాలె పెండ్లికూతురు పెద్ద

పేరుల ముత్యాలమేడ పెండ్లి కూతురు”

- 12 వ సంపుటము”

ఈ పాటలో పెండ్లి కూతురైన అలమేల్మంగ యొక్క అలంకారాలను, హావభావ విలాసాలను అన్నమయ్య వర్ణించాడు.

**ధవళపు పాటలు :**

ఇవి శుభకార్యాలలో ఆశీర్వాదిస్తూ అక్షతలు పల్లేటప్పుడు పాడే పాటలు.

“జయ జయ రామా సమర విజయ రామా

భయహర నిజభక్త పారీణరామా” - 9వ సంపుటము.

నివాళి పాటలు :

దృష్టి దోషాన్ని నివారించడానికై పారాణి పశ్యేం తిష్వతూ  
పాడేపాట లివి.

“వలపులు వలపులు వయాళి

చలమరి మరుడును సమేళి”

- 13 వ సంపుటము

సువ్విపాటలు :

ఇవి దంపుడు పాటలు. ధాన్యం దంచేటప్పడు కాయక్లేశాన్ని  
పోగొట్టడానికి ‘ఇస్’ అనే ధ్వన్యనుకరణ శబ్దమే వేగంగా దంచేటప్పడు  
ఆ ఊపులో సువ్వి సువ్వి అన్నట్టు వినిస్తుంది. ఈ శబ్దం ఊతగా  
కలవి సువ్వి పాటలు.

“సువ్వి సువ్వి సువ్వలమ్మ

నవ్వుచు దేవకి నందనుఁ గనియె

కావిరి విరిసె కంసుఁడు గినిసె

వావిరిఁ బువ్వుల వానలు గురిసె” - 12వ సంపుటము.

గొబ్బి పాటలు :

మార్గశిర మాసంలో యువతులు, బాలికలు, గుమ్మాల ముందు  
గుంపులు చుట్టి వలయాకారంతో తిరుగుతూ చప్పట్లు కొడుతూ పాడే  
పాటలివి.

“కొలనిదోఁ పరికి గొబ్బిళ్ళో యదు

కుల స్వామికిని గొబ్బిళ్ళో

కొండ గొడుగుగా గోవులఁ గాచిన

కొండాక శిశువుకు గొబ్బిళ్ళో”

- 12వ సంపుటము.

అల్లొనేరెళ్ళొ వదాలు :

ఇవి రాతిగ్రాట పెన్నలలో స్త్రీలు పాడే పాటలు. అల్లొ  
నేరెళ్ళొ అంటే అల్ల నేరేడుపండ్లని అర్థం కాదు. ఇది కేవలం ఊత  
పదమే.

“నైయ్యములల్లా నేరెళ్ళో  
 ఒయ్యన పూరెడి పువిళ్ళో  
 తోటతోటఁ గన్నులఁ గొరిగేటి నీళ్ళ  
 చిటిపాటి యలుకల చిరునగవే  
 వటఫలంబు నీ వన్నెల మోవికి  
 గుటుకలలోన గుక్కిళ్ళో” - 12 వ సంపుటము.

**భజన కీర్తనలు :**

భక్తి జ్ఞాన కర్మమార్గాలను ప్రబోధిస్తూ పామర ప్రజలకు అర్థమయ్యే రీతిలో వ్రాయబడిన పారమార్థిక గేయాలను వైరాగ్యతత్వాలని, భజన కీర్తనలని, చెప్పడం పరిపాటి. ఏకనాదం మీటుతు ఒంటరిగా పాడుకోదగినవి తాత్విక కీర్తనలు. అన్నమయ్య కీర్తనలలో ఇలాంటి భజనకీర్తనలకు, తాత్విక కీర్తనలకు ఉదాహరణలను ఎన్నైనా చూడవచ్చు.

**ఏలపాటలు :**

ఆంధ్రుల దేశిగానం ఏలపాటల రూపంలో కూడా సాగింది. ఏలలందు బౌదార్యం, ధార్మికత ప్రదర్శితం కావాలని లక్షణమున్నా కూడా అన్నమయ్య పాటలలో శృంగార ఏలలే వేంకటేశ సంబోధనలతో కూడియున్నాయి.

“మేడలెక్కి- నన్ను చూచి

కూడెనచే యాసతోడ

వాడు దేరి ఉస్సురందుర - వేంకటేశ

యాడనుంటి విండాకనుర” - 13 వ సంపుటము.

**లాలిపాటలు :**

అన్నమయ్య సంకీర్తనలలో శ్రీకృష్ణుని బాల్యలీలా విలాసాలు ఎక్కువగా లాలిపాటల ద్వారానే వర్ణింపబడ్డాయి.

“ఉయ్యాల బాలునూఁ చెదరు కడు  
 నొయ్యనొయ్య నొయ్యనుచు  
 బాలయవ్వనలు పసిడిపుయ్యాల  
 బాలునివద్ద పాడేరు” - 12 వ సంపుటము.  
 “జో అచ్చుతానంద జో జో ముకుంద  
 రావె పరమానంద రామగోవింద”

నిత్యానంద స్వరూపుడైన భగవంతుని బాలునిగా భావించి  
 గోపస్త్రీ రూపంలో అన్నమయ్య పాడిన జోలపాటయే ఈ సంకీర్తన.

చిందులు :

కేవలం కీర్తనలను ఆలపించడమే గాక భక్తి సారవశ్యంతో  
 చిరుతలతో చేతులు పైకెత్తి మేనువంచి అడుగులను పలుగతులుగా  
 మారుస్తూ ఆడటం జానపదులకు సహజం. గతిభేదం గల్గి అభినయాను  
 కూలమయ్యే రచనల్ని చిందులంటారు.

‘చిత్తగించు మా మాటలు నారసింహ

చిత్తజ జనక ఓ నారసింహ” - 13 వ సంపుటము.

సంవాద పదాలు :

మార్గ కవితలో కన్పించని హృదయాకర్షణమైన గృహస్థ  
 వాతావరణం జానపద రచనల్లో విరివిగా కన్పిస్తుంది. ఇద్దరి మధ్య  
 మాటకు మాటగా సాగిన పాటలు సంవాద పదాలు. వీటినే యుగళ  
 గీతాలని కూడ అంటారు. వీటిలో అత్తాకోడళ్ళ సంవాదాలు ప్రధా  
 నంగా కన్పిస్తాయి. అత్తగారు కోడలి నేడ్పించడమో, పెత్తనంచే  
 జిక్కక కోడలు అత్తగారిని సాధించడమో వంటి విషయాల నాథా  
 రంగా గ్రహించి అన్నమయ్య సంకీర్తనలను రచించాడు.

“రావే కోడల రట్టడి కోడల

పోవే పోవే అత్తయ్యా పొందులు నీతో చాలును

రంకెలు వేయుచు రాజులెదుట నీవు  
కొంకుగొసరులేని కోడల

“పంకజముఖ నీవు పలు దొడ్డవారిండ్ల  
అంకెల దిరిగేవు అత్తయ్యా” - 12 వ సంపుటము

ఇందు అత్తాకోడళ్ళయిన లక్ష్మీ సరస్వతుల సంవాదం ఒకరి నొకరు ఎత్తిపొడుచుకునే విధంగా సాగింది.

వైష్ణవ మతాన్ని, వైష్ణవ భక్తిని ప్రచారం చేయవలసిన అన్నమయ్య ప్రజలకు సన్నిహితంగా ఉండే భాషను సంకీర్తనా రచన కుపయోగించాడు. జానపద కవితకు వ్యవహారిక భాషయే ప్రాణం. అన్నమయ్య తన సంకీర్తనలలో వ్యావహారిక భాషకే అగ్రతాంబూలమిచ్చాడు. అన్నమయ్య జానపద కవితారీతులనేగాక భాష యందుకూడ పెక్కు వినూత్న ప్రయోగాలు గావించాడు. పామర జన ప్రయుక్తమయ్యే భాష భావోద్వేగానికి దోహదమవుతుంది.

ఈ విధంగా వేదాంతసారాన్ని - లీలా మానుష విగ్రహుడైన భగవంతుని ఆయా అవతార విశేషాలను భక్తి శృంగారాల ద్వారా పండితులేగాక పామరులకుకూడ తెలియ జేయడానికి తదనుసారంగా అనాటి ప్రజల వ్యావహారిక భాషనే గ్రహించి సారశ్యం, బాహుశ్యం అయిన జానపద కవితాధర్మాలు ప్రకటించేలాగ సంకీర్తన రచన గావించిన ప్రజాకవి అన్నమయ్య.

‘సప్తగిరి’ (టి.టి.డి. ప్రచురణ; నవంబరు 1981)



# అన్నమయ్య సంకీర్తనల్లో ఆవృత్తి పదాల వరుసలు



పద కవితా పితామహుడు, ద్రావిడాగమ సార్వభౌముడు అయిన అన్నమయ్య ఆంధ్ర వాగ్గేయకారులలో ప్రపథముడు 'వాక్' అంటే సాహిత్యాంశం, గేయం అంటే సంగీతాంశం. ఈ రెంటిని గూర్చి రచనచేసేవారిని వాగ్గేయకారులంటారు. దీనినే సంగీత పరిభాషలో మాటల కూర్పును 'మాతువు' అనీ సంగీతపు కూర్పును ధాతువు అని అంటారు.

అన్నమయ్య కాలానికి ముందు నారాయణతీర్థులవారి తరంగాలలో కీర్తనకు పల్లవి, అనుపల్లవి, చరణాలుండేవి. దానికొక విశిష్ట స్వరూపమంటూ లేదు. ఈ కీర్తన నానాటికి అనుపల్లవిని పోగొట్టుకొని తాళ్ళసాక వారి కాలానికి ఒక పల్లవి మూడు చరణాలతో సంపూర్ణ స్వరూపాన్ని సంతరించుకొన్నది. కానీ అన్నమయ్య కీర్తనల్లో మూడింటికి మించిన చరణాలున్న కీర్తనలు అరుదుగా కన్పిస్తాయి. క్షేత్రయ్య పదాలలో కూడ మూడు చరణాలే కన్పించడం కద్దు. కాని త్యాగయ్య, దీక్షితులు మొదలైన అద్యతన వాగ్గేయకార రచనల్లో కొన్నింటిలో ఒకే చరణం కన్పిస్తుంది.

కీర్తనలు మతాన్ని, భక్తిని వ్యాపింపజేయదలచి మన పూర్వులు చేయుతగా తీసుకొన్న రచనలు, కీర్తన పూర్తిగా వుణ్ణి రచన అని చెప్పవచ్చు. భక్తితత్వాన్ని వ్యాపింపజేయడానికి ఆ భావాన్ని సంగీతంలో ఏదో ఒక మెట్టులో రచించి ప్రజల్ని ఆకర్షించినారు. కీర్తనలో సంగీతంకంటే సాహిత్యం ప్రధానం. కీర్తనలోని సాహిత్యం భగవంతుడో లేదా భక్తుల గురించి గాని లేక పురాణ గాథల గురించి గాని తెలిపేదిగా ఉంటుంది. అన్నమయ్య కీర్తనలన్నీ ఈ అంశాలనే తెలియజేస్తాయి.

అన్నమయ్య కీర్తనల స్వరూపాన్ని నిశితంగా పరిశీలించినపుడు ఆ కీర్తనలోని ఆవృత్తి పదాల్లో ఎంతో వైవిధ్యం కన్పిస్తుంది. ఆవృత్తి అంటే ఒక అర్థవంతమైన పదమో లేక ధ్వని పూరితమైన శబ్దమో పలుమారులు తిరిగి ఉచ్చరించడం.

ఈ ఆవృత్తి - 1. కీర్తనలోని అన్ని పాదాంతాల్లో ఉండడం.

2. కొన్ని పాదాంతాల్లో ఉండడం.

3. ప్రతి చరణాంతంలో ఉండడం కన్పిస్తుంది.

అన్నమయ్య కీర్తనలన్నీ ఇంచుమించు భజన సంప్రదాయానికి చెందినటువంటివి. భజన సంప్రదాయానికి సంబంధించిన కీర్తనల్లో ఒకరు పాట ప్రారంభించి, పాడుతున్నప్పుడు తక్కిన వారందరూ చివరి పదాన్ని అందుకొని పాడుతారు. పద్యాలకు వృత్తానుప్రాసాదులైన శబ్దాలంకారాదులు శోభను చేకూర్చి విశేషారికి ఇంపును కల్పించే విధంగానే ఈ ఆవృత్తి పదాలు కూడా కీర్తనలకు రమ్యత్వాన్ని కల్పించి వినిపిడిలో హాయిని చేకూరుస్తాయి.

అన్నమయ్య కీర్తనల్లో ఆవృత్తి పదాలను మూడు వర్గాలుగా విభజింపవచ్చును.

1. వ్యాకరణాంశం

2. భావాంశం

3. గేయాంశం.

## 1. వ్యాకరణాంశం :-

వ్యాకరణాంశాలకు సంబంధించిన పదాలను ఆయా పాదాంతాల్లో వాడడం.

అ) నిర్దేశ నామాంతాలు :- నామవాచక పదాలను ఆయా పాదాంతాల్లో నిర్దేశించి వాడడం.

ఉదా - 1

“దీనరక్షకుడభిల వినుతుడు డేవ దేవుడు రాముడు”(6-178)

ఈ కీర్తనలో అన్ని పాదాంతాలలోనూ ‘రాముడు’ అనే ద్వైవ నామం ఆవృత్తి అవుతూ వుంటుంది.

ఉదా - 2

కోటి సూర్యు లోక కూటుసఁ గూడుక  
చాటున మెరసీటి చక్రము (7-281)

ఈ కీర్తనలో ప్రతి చరణంలోని రెండు, నాలుగు పాదాంతాల్లో వస్తు చాచకమైన ‘చక్రము’ అనే పదం ఆవృత్తి అవుతుంది.

ఉదా - 3

అనిశము దలఁచరో అహోబలం  
అనంత ఫలదం బహోబలం (9-281)

ఈ కీర్తనలో ప్రతి పాదాంతాల్లోనూ ‘అహోబలం’ అనే ఘనాచక నామం ఆవృత్తి అవుతుంది.

ఉదా - 4

సాధించి మున్ను శుకుడు చదివినట్టి చదువు  
వేదవ్యాసులు చదివిన చదువు (10-381)

ఈ కీర్తనలో పల్లవిలో తప్ప అన్ని చరణాలలోని ఒకటి, రెండు, మూడు పాదాంతాలలో ‘చదువు’ అనే పదాన్ని నిర్దేశించి చూపడం జరుగుతుంది. ఇదే విధంగా ఆయా సంకీర్తనల్లో, మంత్రము, మనసు, మందు, తేరు, యోగి, రాశి, జీవుడు, సాక్షి, పొలము, అడవి, ఆత్మ, పాదము, చేయి, సుఖ, సుజాతి, పూజ మొదలైన నామ వాచక పదాలు ఆవృత్తి అవుతుంటాయి.

బి) కులవాచక పదాంతాలు :-



ఆరూ కులాల వారికి, వృత్తులవారికి సంబంధించిన పదాలను కీర్తనలోని పాదాంతాల్లో వాడడం.

ఉదా - 1

గురునిచ పాద మరఁగున నుండి విగిసీని  
సిరివరు నెదుటనే చెంచెత (12-146)

ఈ కీర్తనలో ప్రతి చరణంలోని రెండవ పాదంలో చెంచెత అనే పదం ఆవృత్తి అవుతుంది.

ఉదా - 2

పొడవైన శేషగిరి బోయ నాయఁడు  
విడువ కిందరి గాచు వెడ బోయ నాయఁడు (1-460)

ఈ కీర్తనలోని అన్ని పాదాంతాలలోను 'బోయ నాయఁడు' అనే పదం ఆవృత్తి అవుతుంది.

ఉదా - 3

భోగీంద్ర శయనుని బోయతి దివ్య  
భోగాలు మరిగిన బోయతి (12-175)

ఈ కీర్తనలోని అన్ని చరణాలలోను రెండు, నాలుగు పాదాంతాలలో 'బోయతి' అనే పదం ఆవృత్తి అవుతుంది. పై పదాలే కాకుండా, బ్రాహ్మఁడు బేహారి, తిమ్మనాయఁడా, సేన మొదలారి మొగ్గు కులవాచక, వృత్తి వాచక పదాలు కూడా ఆవృత్తిలో కనిపిస్తాయి.

ఇ) సంబోధకాంతాలు :-

సంబోధక వాచకాలైన ఓ, ఓరి, ఓయి అనే పదాలను పదానికి ముందు చేర్చి, వ్యక్తినో, లేక వస్తువునో, తత్త్వానో సంబోధించిన పదం ఆవృత్తి కావడం లేక నామాంతాలలో దీర్ఘమో హ్రస్వమో కనిపించడం.

ఉదా - 1

నొద్దు నీవు నా కెదురా వోరి కంసుడా (10-110)

ఈ కీర్తనలో ప్రతి చరణంలోని రెండవ పాదాంతంలో 'వోరి కంసుడా' అనే సంబోధనపదం ఆవృత్తి అవుతుంది.

ఉదా - 2

చూడవమ్మ కృష్ణుడు నీ సుతుడో యమ్మ  
ఆడీ పిఠులవెంట యశోదమ్మా (10-161)

ఈ కీర్తనలోని ప్రతి చరణాంతంలో 'యశోదమ్మా' అనే స్త్రీ వాచక పదం ఆవృత్తి అవుతుంది.

ఉదా - 3

కన్నుల మొక్కేము నీకుఁ గడపరాయ నన్న  
గన్న నాఁడె యేలితివి కడపరాయ (24-474)

ఈ కీర్తనలో రెండు నాలుగు పాదాంతాలలో 'కడపరాయ' అనే సంబోధన పదం ఆవృత్తి అవుతుంది.

ఉదా - 4

ఒక్కరీతి నుండదోయి వో పిట్టలా (28-68)

ఈ కీర్తనలోని అన్ని చరణాలయందు రెండు నాలుగు పాదాంతాలలో 'వో పిట్టలా' అనే పదం ఆవృత్తి అవుతుంది.

ఉదా - 5

చుట్టి చుట్టి పాతాళము చొచ్చి హిరణ్యాక్షుని  
చట్టలు చీరిన వో చక్రమా (1-88)

ఈ కీర్తనలోని అన్ని చరణాలయందు, రెండు, నాలుగు పాదాంతాలలో 'వో చక్రమా' అనే సంబోధన పదం ఆవృత్తి అవుతుంది.

పై సంబోధన పదాలే కాకుండా చిలుకా, మనసా, పురుషో

త్తమా, దేహమా, వో మనసా, తుష్టైదరో, దైవమా, కాపురమా,  
కర్మమా, కలియుగమా మొదలైన సంబోధన పదాలు కూడ  
ఆవృత్తిలో కన్పిస్తాయి.

ఈ) సర్వనామాంతాలు :

వస్తువులకు, వ్యక్తులకు, సంఖ్యా వాచకాలకు సంబంధించిన  
సర్వనామ పదాలను పాదాంతాలలో వాడడం :

ఉదా - 1

‘ఇది’

మంతనాననే నాడేమాట సహజమే కాక  
అంతలోనే నిన్ను వెంగెమాడుటా ఇది (24-466)

ఉదా - 2

‘నీవు’

పల్లదవు నా మాటల భావించే అర్థము నీవు (14-170)

ఉదా - 3

‘వాడు’

మొదల జగములకు మూలమైనవాడు (6-98)

ఉదా - 4

‘ఒకటి’

కడుఁజక్కఁదనముల గర్వమొకటి (27-177)

ఉదా - 5

‘ఇందరు’

అడరిన మోక్ష సహాయు లెవ్వరు లేరు  
యిడుమ పాట్ల వారె యిందరు (1-154)

ఉదా - 6

‘ఎందరు’

సాగిన శ్రీ వేంకటాధిపతి నన్ను నేమన్నాఁ  
గాఁగాదు యిది యెంత కరతలాదెందరు (20-256)

పై సర్వనామ పదాలే కాకుండా ఇతఁడు, ఇవి, ఈపె, తాము, అది, ఆతఁడు, ఆపె, తాను, నేను, మీరు, యత్కిమర్థకాలైన ఎవ్వఁడు, ఏది, ఎవ్వరు, ఎవతె మొదలైన పదాలు కూడా ఆ వృత్తిలో కనిపిస్తాయి.

ఉ) విభక్త్యంతాలు :-

విభక్త్యంత రూపాలు పాదాంతాలలో ఆవృత్తి కావడం.

ఉదా - 1 - 'ని'

ఇంత నేరమే నేము యిచ్చకములే సీతుము,  
చెంతలనేకిందు పరిదితివే విభుని (20-152)

ఉదా - 2 - 'చేత'

వంతుకు నా మనసురావలెనంటా నాపె చేత  
పంతము లిప్పించే వేర పలుమూరు (17542)

ఉదా - 3 - "కొరకు"

ఉదయమందుట భవముడుగుట కొరకే  
చదువుట మేలు విచారించుకొరకే (1-70)

ఉదా - 4 - "కంటె"

వనము గానివిభుని వంక చూచుటకంటె  
సుసరాన మునిగోడ చూచుటే మేలు (22-237)

ఉదా - 5 - "కి"

చెంత వలనినట్లు కి జేసుకొంట (4) దేహికి (9-60)

ఉదా - 6 "న"

పైపై నే యణఁగును బహిరాకాశమున (7-168)

పై విధంగా అన్ని విభక్తి ప్రత్యయ రూపాలు ఆయా పాదాంతాలలో ఆవృత్తి కావడం కనిపిస్తుంది.

ఉ) అవ్యయాంతాలు :

లింగ, వచన, విభక్తులు లేని పదాలను పాదాంతాలలో వాడడం.

ఉదా - 1

అలిగితే బోసేదు ఆకెకు లోనై న మీద (28-457)

ఉదా - 2

వారి నొల్లని వారసులు నుండో (6-14)

ఇవి కాక యీపె, మీదను, సుమ్మి మొదలైనవి కూడా ఆయా పాదాంతాలలో ఆవృత్తి అవుతుంటాయి.

ఎ) క్రియాంతాలు - క్త్వార్థక రూపాలు :-

భూతకాలిక అసమాపక క్రియలు ఆయా పాదాంతాలలో ఆవృత్తి కావడం.

ఉదా - 1

ఈ రీతి దయ పుట్టినా ఇన్నియఁ బూచి (18-300)

ఉదా - 2

వేడుక నవ్వులనే వెన్నెల తెల్లఁ జల్లి (18-456)

ఈ రూపాలే కాక తలఁచి, పోయి, విడిచి, చూపి, అనే క్త్వార్థక రూపాలు కూడా ఆవృత్తిలో కనిపిస్తాయి.

ఏ) వ్యతిరేక క్త్వార్థక రూపాలు :-

క్త్వార్థక రూపాలే కాక వ్యతిరేక క్త్వార్థక రూపాలు కూడా ఆవృత్తి కావడం.

ఉదా - 1 చెలరేగావె సుద్దులే చెప్పేవు పలుమారు చెలులతో  
నెల్లా నీవు సిగ్గుపడక 5-212

ఉదా - 2 మచ్చరము మాని నీతో మాట్లాడినది చాలక

ఇవేకాక ఎరంగక, ఆనక, మొదలగు పదాలు కూడా  
ఆవృత్తిలో కన్పిస్తాయి.

వి) శత్రుర్థక రూపాలు :

ధాతువు చివర 'చున్' ప్రత్యయము చేరిన పదాలుకూడ  
పాదాంతాలలో ఆవృత్తి అవుతుంటాయి.

ఉదా :- ఇంత సీతురా యిటువలె రమణుని యింటివి నిను నెల  
యించె ననుచును (25-104)

ఇలాంటి రూపాలేకాక ధాతువు చివర 'ఇనన్' చేరిన చేదర్థక  
రూపాలైన చూచినను వంటివి కూడా ఆవృత్తి అవుతున్నాయి.

ఓ) కృదంత రూపాలు :-

క్రియావాచక ధాతువులపై క, త, ప, ప్రత్యయాలు చేరగా  
ఏర్పడిన రూపాలు పాదాంతాలలో రావడం.

ఉదా - 1

చుట్టరిక మిందునేది సుదతి విరహవేళ  
మెట్టు బిగించేవు రావేయింక నేడ యలుక (22-427)

ఈ కీర్తనలోని "అలుగు" ధాతు జన్యమైన "అలుక" అనే  
రూపము ఆవృత్తి అవుతుంది.

ఉదా - 2

ఇన్నియుఁ జేసితివిఁ క నేలనీ  
చిన్న నగవు మూసెర, నీచేత (12-286)

ఈ కీర్తనలోని ప్రతి చరణాంతంలోను "చేయు" ధాతుజన్య  
మైన "చేత" అనే కృదంత రూపం ఆవృత్తి అవుతుంది.

ఓ) సంస్కారనాంతాలు :-

ప్రాధేయపూర్వక పదాలను ఆయా పాదాంతాలలో వాడడం.

ఉదా - 1

నే నీకు వేరుగాను నీవు నా కెరవుగావు

యే నెపమూ వేయనీపై నింటికి రావయ్యా

ఈ కీర్తనలోని ప్రతి చరణాంతంలోను “ఇంటికిరావయ్యా” అనే సంస్కారనా పదం ఆవృత్తి అవుతుంది.

ఉదా - 2

ఒద్దేలే జగడాలు వోయింతి

సిద్ధెబట్టి కోరికలు చిత్తఁగించగదవే (14-70)

ఇవేకాక చూడరావా, ఇంటికిఁబిలువవే, అనరేయమ్మా, ఆర గించవయ్యా, అనతిమ్మనవే అనే పదాలు కూడా ఆవృత్తిలో ఉన్నాయి.

ఔ) ఆజ్ఞార్థకాలు :

ఎదుటి వ్యక్తిని ఆజ్ఞాపించు పదాలను పాదాంతాలలో వాడడం.

ఉదా - 1 :

మెల్ల నే వుద్దాలు మెట్టి మీరిన తురుము పెట్టి

తెల్లని ముత్యాలు గట్టి తిరుగకువే (12-270)

ఉదా - 2

దినదినముఁ గర్మ పాతములఁ దిరిగెడి దుర్దశ లటు చూడు

(6-128)

అః) ప్రశ్నార్థకాలు :

ప్రశ్నార్థక పదాలు ఆయా పాదాంతాలలో ఆవృత్తి కావడం

ఉదా - 1

యీ వేళ నిన్నీరఁడేలె యిచ్చకము శాయవే

పూవుల వేటులాడ జంపుల నీగులేటికి (22-144)

ఉదా - 2

మేకుల శ్రీ వెంకటేశ మేలునన్ను భ్రమించి  
పైకొని కూడితివింక బాసడుగ నేల (15-69)

పై నుదహరించిన కీర్తనలలో ఏటికి, ఏల అనే ప్రశ్నార్థక పదాలు ఆయా పాదాంతాలతో ఆవృత్తి అవుతుంటాయి.

## 2. భావాంశం :

హృదయగత భావోద్దేశాలను వ్యక్తం చేసే పదాలను పాదాంతాలలో వాడటం.

అ) సందేశార్థకాలు :

సందేశార్థకమైన పదాలను పాదాంతాలలో వాడడం.

ఉదా -

కలలోన నిట్ల నే కాపురము నిట్ల నే  
నిలువు గల్గెదమో నిజమందమో (9-270)

ఇలాగే 'వచ్చేవో రావో' మొదలైన సందేశార్థక పదాలు కూడ ఆవృత్తిలో కన్పిస్తాయి.

ఆ) ఏర్పాథార్థకాలు :

దుస్సహమైన భావం కలిగినప్పుడు ఉచ్చరించే పదాలను పాదాంతాలలో వాడటం.

ఉదా - 1

ఏటికి నెవ్వరి పొందు యిస్సెరో చీచీ  
నాటకము లాలా చీచీ నమ్మితిఁ గామిమ్మును (1-195)

ఉదా - 2

అనుమానపు బ్రతుకది రోతా తన  
మనసెనయని కూటమి మరి రోతా (1-26)



ఇలాంటి ఏహ్యర్థక పదాలు ఆయా పాదాంతాలలో ఆవృత్తి అవుతాయి.

ఇ) బంధుత్వ బోధకాంతాలు :

బంధు వాచక పదాలను కీర్తనలోని ఆయా పాదాంతాలలో వాడటం.

ఉదా - 1

మంచమెక్కి వాని చూచీ మరచి వీడే

మంచినీటి చెలమల మరచి

(12-260)

ఉదా - 2

బాపు బాపు జాణగడే బావగారు

కోపగించి నోపనంటే గోల బావగారు

(1-355)

ఈ పదాలే కాక మరచలా, బావ, కోడల, అత్తయ్యా మొదలైన పదాలు కూడ ఆవృత్తిలో కనిపిస్తాయి.

ఈ) జాతీయాంతాలు (లేక) సూక్ష్మాంతాలు :

సూక్తి పదాలను కీర్తనలోని ఆయా పాదాంతాలలో వాడడం.

ఉదా!

ఇల్లాలయిన దానికిది గురుతు

చెల్లుబడి నాది నీ చిత్తము నా భాగ్యము (24-428)

ఈ కీర్తనలోని ప్రతి చరణంలో “నీ చిత్తము నా భాగ్యము” అనే పదం ఆవృత్తి అవుతుంది.

3) గేయాంశం :

అన్నమయ్య తన కాలం నాటికి ప్రచారంలో ఉన్న గేయాలను గ్రహించి వాటిని భగవత్పరంగా చెప్పాడు. ఆయా పల్లెపాటల కుండే పేర్లను పాదాంతాలలో ఆవృత్తిగా వాడటం ఇందులో

కన్ని నుండి. ఉయ్యాల, గొబ్బిళ్ళో దోబూచి, మేలుకొనవే, తుమ్మెదా  
చాఁగుబళా, నీరాజనం, సోబనము మొదలైన పాటలతో ఈ పదాలే  
పాదాంతాల్లో ఆవృత్తిగా వస్తుంటాయి. వీటిలో కొన్నిటికి  
ఉదాహరణలు.

ఉదా - 1

అలర చంచలమైన ఆత్మలందుండని యల  
వాటు సేసె నీవుయ్యాలా (2-68)

ఉదా - 2

బండి విరిచి పిన్న పాపలతో నాడి  
దుండగీడు వచ్చె దోబూచి (12-227)

ఉదా - 3

జగడపుఁ జనవుల జాజర  
సగినల మంచవు జాజర (12-274)

ఉదా - 4

క్షీరాబ్ధి కన్యకకు (శ్రీ) మహాలక్ష్మికిని  
నీరజాలయమునకు (యకును?) నీరాజనం (26-295)

ఉదా - 5

కొలనిదోఁపరికి గొబ్బిళ్ళో యదు  
కులము స్వామికిని గొబ్బిళ్ళో [12-98]

ఉదా - 6

భోగి శయనమును బుసకొట్టెడిని  
యోగ నిద్రపాయును మేల్కొనవే [1-139]

ఉదా - 7

వాడ్లు వాడ్లు కీట్లానే భోగిచంద్రయ్య  
ఇద్దరికిఁగలిగెనేడిదివో సోబనము [27-417]

వై విధంగా ఆవృత్తి పదాల వైవిధ్యం కేవలం తెలుగు సం  
కీర్తనలలోనే కాక సంస్కృత సంకీర్తనలలో ఉండే ఇలాంటి ఆవృత్తి

పదాల విభిన్నత్వం తక్కిన వాగ్దేయకార రచనలలో  
చెప్పవచ్చు.

ఉపకరించిన రచనలు :-

1. ఆంధ్ర వాగ్దేయకార చరిత్రము - బాలాంతపు రజ
2. తాత్పర్య కవుల పదకవితలు  
భాషా ప్రయోగ విశేషాలు - డా॥ వేటూరి ఆ
3. అన్నమాచార్య  
అథ్యాత్మ సంకీర్తనలు - 1, 6, 7, 9 సంశ్
4. అన్నమాచార్య  
శృంగార సంకీర్తనలు - 12, 20, 22, 24,  
సంపుటాలు

“సవభారతి” [సాహిత్య సాంస్కృతిక మాసపత్రిక  
[హైదరాబాదు, మార్చి, 1988]



# అన్నమయ్య లో క జ్ఞ త



అన్నమయ్య వైష్ణవమతసిద్ధాంతాల్ని భక్తి విశేషాల్ని పండితులకేగాక పామర జనులలోను, ఆయా వృత్తుల వాళ్ళలోను ప్రచారం చేయ తలపెట్టాడు. అందుకు వారి వృత్తి విశేషాల్నే ఆధారంగా తీసుకొని భగవదంశాల్ని ప్రబోధిస్తూ సంకీర్తన రచన గావించాడు. ఈ వృత్తి పాటల్లో వర్తక వ్యాపారానికి సంబంధించిన నేతబేహారి, ఓడబేహారి, వడ్డీవ్యాపారి, వైద్యుడు, పూతవృత్తులవాళ్ళు, చల్ల అమ్మకపు గొల్లెత, సోదెచెప్పే ఎరుకత, కుమ్మరి మొదలైన వృత్తుల విశేషాలు కనిపిస్తాయి. ఈ వృత్తులవాళ్ళంతా ఒకచోట నేర్పికపడి బ్రతికే వాళ్ళు కాక ఒక ప్రదేశం నుంచి ఇంకొక ప్రదేశానికి సంచరిస్తూ జీవనం సాగిస్తారు. కాబట్టి వీళ్ళద్వారా భక్తితత్త్వాలు కూడా సులభంగా వ్యాప్తం కాగలవనే దృష్టితో అన్నమయ్య ఈ వృత్తుల్ని సంకీర్తన రచనకు వినియోగించుకున్నాడు. ఈ వృత్తి గేయాల్లో కొన్నింటికి ఉదాహరణ :

**నేతవృత్తి :**

వ్యవసాయం తర్వాత అతిముఖ్యమైంది. నేతవృత్తి మనకి జీవించడానికి అత్యవసరమైన వాటిలో ఆహారం ప్రధానమైంది కాబట్టి అన్నమయ్య వ్యవసాయ వృత్తిని ఎక్కువగా వర్ణించాడు. అన్నమయ్య జీవించిన ప్రాంతంలోను, దానికి చుట్టుప్రక్కల ప్రాంతాల్లోను నేతపరిశ్రమ వ్యవసాయం తర్వాత విరివిగా సాగుతుండేది. అందుకే అన్నమయ్య వస్త్రోత్పత్తికి ఆధారమైన నేతపనికి ప్రాధాన్యమిస్తూ అందలి అంశాల్ని భగవత్పరంగా పోల్చి చెప్పాడు.

“వాడలవాడల వెంట వాడివో వాడివో

నీడ నుండి చీరలమ్మే నేత బేహారి”

ఈ కీర్తనలో పంచభూతాల్ని పలువన్నెనూలుగా, గుణాలు, కర్మలు, చేతల్ని నూలుకండలుగా, కుచ్చులుగా పోల్చి కర్మాన్ని వెలకట్టి మైలసంతలో భగవంతుడు నేత వ్యాపారం చేయడం కన్నీస్తుంది.

“వమ్మల రాట్నము నిలువక గుండ్రలు నిల్చునా  
నమ్మి నీయప్పణ లేక భవనములు మానునా”

ఈ అంశాల్ని ఆధారంగా తీసుకొని భగవంతుడు లేనిదే లోకాలు నిలువవని ఉద్బోధించాడు.

కమ్మరి :

మానవ జీవితానికి నిత్యావసరమైన వృత్తులలో అతి ముఖ్యమయింది వ్యవసాయం. యీ వ్యవసాయానికి అవసరమైన ఇనుప పనిముట్లను తయారు చేసేవాళ్ళు కమ్మరివాళ్ళు. వీళ్ళనే కంసాలె వాళ్ళు అని కూడా అంటారు. వీళ్ళలో లోహపు పనివాళ్ళు, కొయ్య పనివాళ్ళు అని రెండు వర్గాలున్నారు. అన్నమయ్య లోహపు పని వాళ్ళను ఆధారంగా తీసుకొని ఆ పనిలో అంశాల్ని ఆధ్యాత్మిక విషయాలతో జోడించి చెప్పాడు.

“యెఱ్ఱగాఁ గూరత్వ మెప్పుఁగొలిమిలో  
కట్టు వలెనె కడఁగాఁగీని”

కూరత్వం రాక్షస కృత్వం. అందుకే కూరత్వాన్ని కొలిమిలో కాలబడే కట్టుతో పోల్చి చెప్పాడు. ఇలాంటి కీర్తనలు అన్నమయ్య రచనలలో చాల కనిపిస్తాయి.

కమ్మరి :

వట్టితో పాత్రల్ని తయారుచేసే వాటిని అమ్మకొని బ్రతుకును నాగించేవాడు కమ్మరి. సంవత్సరాలు విలువైన లోహపు పాత్రలను

కొనగలరు. కానీ సామాన్య ప్రజలకు మట్టిపాత్రలే శరణ్యం. అయినా వేసవి కాలం లోను వివాహ సమయాల్లోను, వ్యక్తి మరణానంతర కార్యాదుల్లోను యీ మట్టిపాత్రల ప్రాధాన్యమెట్టిదో అందరికీ తెలిసిన విషయమే. పైగా అనంత అష్టైశ్వర్యాలతో తులతూగుతున్న స్వామివారికి ప్రతి నిత్యమూ నైవేద్యమిచ్చేది కూడ మట్టిపాత్ర తోనే. అందుకు కారణం మట్టిపాత్ర నిర్మలత్వానికి, పవిత్రతకు సూచకమని చెప్పకపోవచ్చు. ఒక కుమ్మరి భక్తుడు నిర్మల మనస్సు-డై మట్టి పూలను సమర్పిస్తే భగవంతుడు వాటినే స్వీకరించాడు కానీ అహంకార చిత్తంతో బంగారు పుష్పాలు సమర్పించిన రాజభక్తుని అనుగ్రహించలేదు. ఈ దృష్టితో అన్నమయ్య కుమ్మరి దాసుల భక్తి తత్పరతను వర్ణించి వీరి జీవనాధార వృత్తిలోని అంశాల్ని ఆధారంగా తీసుకొని భగవద్విషయాల్ని వ్యక్తం చేశాడు. దీనివల్ల తన కాలంలో కుమ్మరి వృత్తికి ఎంతటి ప్రాధాన్యం వుండేదో తెలుస్తుంది.

“ఇమైన పాపంబు లెన్నవలసినఁ బ్రాణి  
సమ్మతంబునఁ జేయఁ జాలుఁ గాకేమి  
కుమ్మరి కొక యేడు గుదియ కొకనాఁడొను  
నమ్మి తలఁచిన విష్ణు నామంబు చేత”

కుమ్మరి ఎన్నో రోజులు శ్రమించి మట్టి పాత్రల్ని తయారు చేసినా వాటిని గుదియతో (కర్రతో) ఒక్కరోజులో పగలగొట్ట వచ్చు. అలాగే జీవుడు వండ్ల కొద్దీ ఎన్ని పాపాలు చేసినా విష్ణునామ స్మరణచే అన్నీ క్షణకాలంలో పరిహారమౌతాయని ఈ కీర్తనలోని సారాంశం.

“కుమ్మరివాఁడు లేక కుండ దాఁబుట్టినా  
నెమ్మి నీవు పుట్టించక నేనే పుట్టితివా”

అనే కీర్తనలో కుమ్మరివాడు మట్టిపాత్రలను సృష్టించినట్లు భగవంతుడు జీవుల్ని సృష్టిస్తాడని భగవంతునికి, కుమ్మరికి సమన్వయం చేయడం కన్పిస్తుంది.

**సోదివృత్తి :**

సోది అనే మాట శోధన శద్ధభవం కావచ్చు. శోధనమంటే అన్వేషించి సత్యాన్ని తెలుసుకోవడం. సోది చెప్పేవారు ఆంతరంగికమైన రహస్యాల్ని తమ అనుభవం చేత గాని, దైవకృపవల్లగాని గుర్తించి ఇతరులకు చెప్పతారు.

“ఎరుక చెప్పే నీయిచ్చయెల్లా నెరుగుదు

మెరుగైన సొమ్ములిచ్చి మెచ్చవయ్య నన్ను”

ఈ కీర్తనలో సోది చెప్పించుకొనేవాడు శ్రీవేంకటేశ్వరుడు. వేంకటేశ్వరుని వలచింది పద్మావతి. శ్రీ వేంకటేశ్వరుని దివ్యమంగళాకారాన్ని వర్ణించడం ఈ కీర్తనలోని బాహ్యార్థం. పూతన సంహారం, కాళీయ మర్దనం మొదలైన అవతార విశేషాల్ని కీర్తించడం ఆంతరంగిక విషయం.

**చల్ల అమ్మకం :**

అన్నమయ్య కీర్తనల్లో ఈ చల్ల అమ్మకపు పాటలు చాలా

“పిల్ల గోవి పట్టుమంటూ బెరచేచీని మా

గొల్ల వారి పిల్లంగోవి కోరో చల్లా”

ఈ కీర్తనలో చల్ల అమ్మకపు వృత్తి చేసి జీవించే ఒక గొల్ల పడుచు వీధుల వెంట పాట పాడుతూ చల్ల అమ్మడం కన్పిస్తుంది.

**చేతివృత్తులు :**

లాకిక, ఆధ్యాత్మిక విషయాలతో సమన్వయించి చెప్పబడిన చేతివృత్తుల అంశాలతో కూడిన పాటలు కూడా అన్నమయ్య రచనలలో కన్పిస్తాయి.

లలన జవ్వనాలు లక్కపూసకపురులు

(శ్రీ)కాంతునిపైఁ జేయని భక్తులు

చెంబుమీఁది కనకపుఁబూత

పై కీర్తనలో లక్కపూస కపురులు, కనకపు పూత మొదలైన చేతి వృత్తుల ప్రసక్తులు ఉన్నాయి. దీనివల్ల తన కాలంలో అన్ని వృత్తులతోపాటు పూతపనులు, పూసల అల్లికలు మొదలైనవి కూడా ఉండేవని తెలుస్తుంది.

**వర్తకం :**

వర్తకం సముద్ర వర్తకమని, భూమిమీద వర్తకమని రెండు రకాలు ఉంటాయి.

వ్యాపారం కాలాగుణంగా సాగుతుంటుంది. సముద్ర వ్యాపారంలో రేవుల్లో సరుకులు దించుకొంటూ, వస్తువుల ధరలు గమనించుకొంటూ వ్యాపారం సాగించాలి. ఈ విషయాల్ని ఆధారంగా తీసుకొని అన్నమయ్య —

“కాంతల మానమనేటి కరపట్నాలకు దిగె

మంతనాన జీవుడనే మంచి మరకాఁడు”

అనే కీర్తనలో వర్ణించాడు. సంసార సాగరంలో దేహమనే ఓడపై సాప పుణ్యాలనే సరుకుల్ని నింపుకొని జీవుడనే మరకాడు గమ్యాన్ని చేరడాన్ని గూర్చి, నిట్టూర్పులనే తుపాను గాలులు వీస్తున్నప్పుడు కోరికలనే చాపలెత్తి భగవన్నామంతో బరువుగా చేసుకొని ఓడను జాగ్రత్తగా నడపడం మొదలైన అంశాల్ని పారమార్థిక జీవితానికి పోల్చాడు.

ఓడ వ్యాపారస్తుడు ధనాన్ని దాచుకొన్నట్లు జీవిని భగవంతుడు దాచుకోవాలని —



“పోడబేరమాడే వాడు నొకదరి చేరిచి  
కూడిన యర్థముగాచుకొనీనట — అంటాడు.

వడ్డీ వ్యాపారాన్ని ఆధారంగా తీసుకొని —

“కూడగానే ఆసలేక్కి కోరిన నీరతులను  
వాడికె గూడి వచ్చిన వడ్డీవలెను”

అని నాయకుని శృంగార రతుల్ని వర్ణించాడు. ఇనుమడించిన  
వలపు వడ్డీలాగా అధికంగా లభించేదని —

“కలసి నీ విద్వరినిఁ గాఁగిలించు కొనవయ్య  
వలపు లినుమడించి వడ్డీ వచ్చె నీకును”

అని పోల్చాడు. ఇలా వ్యాపారానికి సంబంధించిన పాటలు  
ఆన్నమయ్య రచనల్లో అనేకం కన్పిస్తాయి.

**వైద్యవృత్తి :**

శారీరక బాధల్ని ఆ బాధల నివారణను గూర్చి తెలియజేసేది  
వైద్యవృత్తి. రోగాల్ని నివారించడానికి ఔషధాలు, అనుపానాలు,  
ఉపశాంతికర పదార్థాలు ఆయుర్వేదంలో చెప్పబడ్డాయి. ఆయు  
ర్వేదంలో భస్మాలు, లేహ్యాలు, చూర్ణాలు, రసాయనాలు, కషాయా  
లనేవి రోగ నివారణ మందులు, మందు వుచ్చుకొన్న తర్వాత దాని  
వల్ల నయం కన్పించడం, రోగ దోషాలు పోవడం, భయోదులు  
పోవడం జరుగుతుంది. ఈ వైద్యశాస్త్ర విషయాల్ని అన్వయింపజేస్తూ  
ఆన్నమయ్య ఈ క్రింది కీర్తన వర్ణించాడు.

“శ్రీహరి పాద తీర్థమే చెడనిమందు”

మోహ పాశాల గోసి మోక్ష మిచ్చేమందు”

శ్రీహరి పాదతీర్థమనే మందు భస్మాల వలె కారమైంది కాదని  
తెల్లనిదని, చూర్ణాల వలె నూరని, కాచని నున్నని మందని కషా

యూల్లోలాగా వేరు వెల్లంకులు కలవనదన మందుల లక్షణాన్ని ఆధారంగా తీసుకొని శ్రీహరి పాదతీర్థమనే మందు సమస్త బాధల్ని నివారిస్తుందని వర్ణించాడు.

“కొనరో కొనరో మీరు కూరిమి మందు

పునికి మనికి కెల్ల నొక్కటే మందు”

అనే కీర్తనలో కూడ వైద్యవృత్తి ఆధారంతో భగవద్గ్రహితుని కీర్తించడం కన్పిస్తుంది. ధువుడు, ప్రహ్లాదుడు, నారదుడు మొదలైన భక్తాగ్రేసరులందరు కొన్నటువంటి ఉత్కృష్టమైన మందునే కొనండి అని పామర ప్రజలకు ఉద్బోధించాడు. భౌతికమైన మందులు మనిషికి శారీరక రోగాల్ని నయం చేయవచ్చుగాని భగవద్భక్తి అనే మందు జననమరణాలనే రోగాల్ని సశింపజేసి శాశ్వత సౌఖ్యాన్ని ప్రసాదిస్తుందని ఈ కీర్తనలోని అంతరార్థం. ఇలాంటి కీర్తనలు అన్నమయ్య రచనలలో చాలా కన్పిస్తాయి.

ఇలా పరిశీలించినట్లయితే భక్తునికి కులభేదాలుకాని, వృత్తి భేదాలుకాని లేవని చెప్పడం అన్నమయ్య ఉద్దేశ్యమని తోస్తుంది. అంతేగాక కవికి అవసరమైన లోకజ్ఞత అన్నమయ్య రచనలలో పుష్కలంగా ఉందని తెలుస్తుంది. సమాజానికి వివిధ వృత్తులవాళ్ళు మూల స్తంభాలని నిరూపించడం వ్యక్తమవుతుంది.

‘సప్తగిరి’ (టి.టి.డి. ప్రచురణ; మే 1983)



# అన్నమయ్యలోని కొన్ని జాతీయాలు - సామెతలు



జాతీయాలు :- ఆంగ్ల భాషలోని ఇడియమ్, యూసేజ్ అనే పదాలకు తెలుగు భాషలో జాతీయం, నుడికారం, పలుకుబడి, అనే మాటలు ఒక దానికొకటి పర్యాయ పదాలు, విడి విడి మాటలకుండే ఆయా అర్థాలు గుడి కుచ్చి చెప్పి నప్పటికీ తద్బిన్నంగా అర్థస్ఫూర్తి కల్గించే పదబంధాలను జాతీయాలు అంటారు. ఒక భాషలో లేదా ఒక మాండలికం మాట్లాడే వారి విశిష్టభావ వ్యక్తీకరణ ఈ జాతీయాల్లో స్పష్టమౌతుంది.

అన్నమాచార్య శృంగార, ఆధ్యాత్మిక సంకీర్తనలను పరిష్కరించిన శ్రీ గౌరి పెద్దిరామ సుబ్బశర్మగారి మాటల్లో చెప్పాలంటే “అవి వాక్యాలు కావు పదాలే, కానీ అవి కొన్ని పదాల అధ్యాహారంతో ఒక సమగ్ర వాక్యాన్ని సుసరింపజేస్తాయి. ప్రజల భాషకు అగ్రస్థాన మిచ్చిన అన్నమయ్య తన సంకీర్తనల్లో అనేక రకాలైన జాతీయాలను, సామెతలను పొందుపరచాడు.

1. ఏటిలో పైరు : ఏరు ఎండిపోయినప్పుడు రైతు కష్టపడి ఏటిలో పైరు పెట్టుతాడు. కాని ఏ సమయంలో ప్రవాహం వచ్చి కొట్టుకొని పోతుందో చెప్పలేము. ఆ పంట ఫలితం తనకు దక్కేవరక సమ్మతం లేదు. కాబట్టి ఈ జాతీయానికి అర్థం నిలకడలేనిదని, వ్యర్థమని చెప్పకోవాలి.

ఉదా :- యే పనులు సేసిరా నిటువలెనేవో

యీ పనికిం జొరని పని, యేటిలో పైరు (2-349)

ఇదే కీర్తనలో 'నీటిలోనా'త' 'వరదం గలిపిన చింతపండు' అనే పదబంధాలు కూడా పై అర్థాన్నే సూచిస్తాయి.

ఉదా :- 'గరిమెనివి లేకున్నం గల కాలములు జేయు  
నితరంపు దపమెల్ల నీటిలో వ్రాత'

'కోరియవి లేకున్న కోటి దానములైన  
పేరుకొని వరదం గలిపిన చింతపండు'

2. చీకటి దవ్వుకొను :- దీనికి అంధకారంలో కొట్టుమిట్టాడటం, మిక్కిలి దుఃఖకరమైన పనులకు అర్హులు చాచడం అనే అర్థాలు స్ఫురిస్తాయి. లోకంలో ప్రసిద్ధి చెందిన 'దురాశ దుఃఖానికి చేటు' అనే సామెత అర్థంలో అన్నమయ్య పై పదాన్ని ప్రయోగించినట్లు తెలుస్తుంది.

ఉదా॥ 'ఎడ తెగిన మమత వేయంగరాని పెనుమోపు  
కడలేని యాస చీకటి దవ్వుకొనుట (2-96)

3. నీళ్ళునములు :- సందిగ్ధావస్థలో సతమతమవడం, దిక్కు తెలియక పోవడం అని ఈ జాతీయానికి అర్థాలు.

ఉదా॥ "నీవు నీళ్ళు నమలితే నిండెను వేదములు  
యీ పలు దలెత్తి శేనే యింద్రపదవులు మించె(6-156)

4. కంచము కాలదన్ను :- చేరువైన వస్తువు యొక్క విలువ తెలియక నిర్లక్ష్యంగా తృణీకరించడమని అర్థం.

ఉదా॥ పెంచేటి తల్లితండ్రిలు ప్రియమై వడ్డించగాను  
కంచము చాల దన్న సంకతియా విడ్డూకు (8-20)

5. జలధిలో వానలు :- మారద వెంకయ్యగారు తన భాస్కర శతకంలో "వలపున వచ్చి మేఘుడొక వర్షము వాడిన చేల మీదటం

గురిసిన గాక యంబుధుఁ గుర్వగ నేమి ఫలంబు” అన్నట్లు ఈ పద బంధానికి వృథా అని అర్థం.

ఉదా॥ “హరి హరి యనినేనన్న నాఁడేనా  
పరగిన జన్మము ఫలియించె  
కెరలి మీఁద మిక్కిలి నీ సేవలు  
వరుస జలధిలో వాసలు” (9-114)

6. నీటముంచు పాలముంచు :- కష్టాలకు గురి చేసినా, సుఖాలకు గురి చేసినా నీవే దిక్కుని అర్థం.

ఉదా॥ “నీటముంచు పాలముంచు నీ చిత్తమిఁకను  
చాటితి నీ కృప గురి సంసారమునకు (10-224)

7. కరతలామలకం :- అరచేతిలోని ఉసిరికాయ తినడానికి సులభంగా అందుబాటులో ఉన్నట్లుగా సునిధిగా ఉండే విషయానికి ఈ జాతీయం వాడటం పరిపాటి

ఉదా॥ అరసి ధ్రువుని గాచినట్టి నీవు  
కరుణతోఁ బ్రహ్లాదుఁ గాచిన నీవు  
కరిరాజు కరణంఁజేఁ గాచిన నీవు  
కరతలామలకమై కలవుగానీవు” (11-1-55)

ఇలాంటిదే ‘పశ్చిములో కూడు’ అనే మాట కూడా.

ఉదా॥ “పూత నీ గర్వముల చూపులే వారకములు”  
లేత నీ నగవులే పశ్చిములో కూడు” (18-206)

8. నీ చిత్తము నా భాగ్యము :- ఈ జాతీయానికి ఎలాంటి కొదువలేదని, తృప్తికరమని లేక అదృష్టమని అర్థం.

ఉదా॥ ‘మనసిచ్చి యెప్పుడు నీ మాటలోని దాననై  
చెనకఁ గానిక నీ చిత్తము నా భాగ్యము’ (24-423)

9. పూరు వాడెడు చెలమ:- ఇందులో గల మాటలకు వేర్వేరు అర్థాలున్నా ఈ పదబంధం సూచించే అర్థం మాత్రం సులభ గమ్యం లేక అందుబాటులో ఉండేది.

ఉదా॥ 'ఒడలిపై నీ చెమట పూరు వాడెడు చెలమ

జషియు నీ తమకంబు సంతతగరు (12-75)

ఇదే తీర్తనలో కట్టు పదలిన కేళిపు, జిగురు చుట్టిన కండె, తెరపు పెసరు, చెఱు పండిన పండు, తంగేటి జున్ను మొదలైన పదబంధాలు ప్రయోగించబడ్డాయి.

10. ఒగరు తీపగు :- సాధారణంగా తియ్యదనాన్ని సుఖాలకు, ఒగరు చేదులను దుఃఖాలకు అన్వయిస్తారు. ఇక్కడ కష్టాలే ప్రియమయిందని అర్థం.

ఉదా॥ పగటున మామా ప్రాణము మాకింక

నొగరే తీపాయె నుద్ధవుండా (12-56)

సామెతలు : సామెత అనే మాట 'సామ్యత' అనే సంస్కృత శబ్ద భవమని విమర్శకుల అభిప్రాయం. ఒక భాష మాట్లాడే వారి సాంఘిక మర్యాదను, జీవితానుభవాన్ని తెల్పేదిగా ఉండి, ఆ పదాలకుండే అర్థాన్నే కాక తద్భిన్నమైన విలక్షణార్థాన్ని ద్యోతకం చేసేదిగా ఉంటుంది. సందర్భానుసారంగా ప్రయోగించడానికి అర్హత కల్గిన మాటల కూర్పును సామెత అంటారు.

సామెత విశాలమైన మానవ జీవితానికి వ్యాఖ్యాన ప్రాయంగా ఉంటుంది. ఇది సాధారణంగా సంపూర్ణ వాక్యంలో ఉంటుంది స్పష్టత, క్లుప్తత, నిశితత్వం, దీని రాణింపజేసే అమూల్యాంశాలు, ఇందు చమత్కారమో, హాస్యమో, నీతిబోధకమో ప్రదర్శిత మౌతుంది. ఒక అర్థాన్ని చెప్పడానికి మారుగా అనంత లోకసిద్ధి కల్గిన తదృశార్థాన్ని చెప్పడమే సామెత యొక్క పరమార్థం. ఈ సామెతలు అన్నమయ్య సంకీర్తనల్లో వేనకువేలుగా కనిపిస్తాయి.

1. అడవికింగాయ వెన్నెలకరణి :- జన సంచారమున్నచోట వెన్నెల కాస్తే ఎంతో పుష్పయోగకరంగాను, అష్టాదశకరంగాను ఉంటుంది. నిర్జనమైన అడవుల్లో వెన్నెల కాయడంవల్ల దాని విలువ తెలియదని లేక వ్యర్థమని అర్థం.

ఉదా॥ పోయం గాలం బడవికింగాయ వెన్నెలల కరణి

శ్రీయ్యతుఁ దలంచుడి నరులు మాయంబడి చెడక(2-183)

2. తప్పలేని జీతము తారమైనంబాలు :- ధర్మంగా సంపాదించిన సొమ్ము నాలుగు కాసులైనా తృప్తి కలిగిస్తుంది. ఈ సామెత వేమన పద్యంలోని 'గంగి గోవుపాలు గుట్టెనను చాలు, కడిపెడైవ నేమి ఖరము పాలు' అనే వాక్యాన్ని స్ఫురింపజేస్తోంది.

ఉదా॥ "అప్పలేని సంసారమైనపాటే చాలు

తప్పలేని జీతమొక్క తారమైనంబాలు" (2-114)

3. నీట బడబాగ్ని యారునా :- సముద్రంలో ఉండే అగ్నిని బడబాగ్ని అంటారు. ఈ బడబాగ్ని జలనిధిలో ఉన్నా కూడా ఆరే ప్రసక్తి ఉండదు. అంటే దాని స్థితిని పోగొట్టుకోదని అర్థం. ఇది వేమనగారి "బొగ్గు పాలకడుగ పోవునా మలినంబు" అనే సూక్తిని పోలియున్నది.

ఉదా॥ "అనంతకోటి జన్మములందుఁ జేసిన పాపములు

మొనసి నేనొక జన్మమున నింగన

ననిచి కర్మానుష్ఠానము నేడు జేయంబోతే

పని వడినంత నీట బడబాగ్ని యారునా" (2-16)

4. పూవులు ముడిసిన నిరసున కట్టెలు మోయుట :- అత్యున్నత స్థితిలో బ్రతుకుతున్న మనిషి విధి విపరీతం వల్ల అధఃస్థితికి వచ్చినప్పుడు ఇలాంటి సామెతలను వాడటం పరిపాటి. పవిత్రమైన సుకుమారమైన పువ్వులు పుండవలసిన చోటు వేరు, కట్టెలుండవలసిన చోటు వేరు. అలా గాక పువ్వులకు యోగ్యమైన స్థలంలో కట్టెల నుంచుకోవడం అసమంజసమని అర్థం.

ఉదా॥ “మునుపు శ్రీఃఖికి మొక్కిన చేతుల  
అనరుహులకు దండమనుట యొట్టు  
మునుకొని పూవులు ముడిచిన నీరసున  
కనలు కట్టెలు మోచి కాకయ్యేదా (9-167)

5. గుడ్డికుక్క సంతకుఁబోయి తిరిగిన దుడ్డు పెట్టేకాక దొరికినా :- కళ్లుకానని కుక్క సంతకు పోయి విచ్చలవిడిగా తిరగడంవల్ల అవసరమైంది పొందలేక పోవడం కాదుకదా పైగా కర్రదెబ్బలకు గురికాక తప్పదు. యోగ్యతా యోగ్యతలు ఆలోచించకుండా చేసిన పనులవల్ల అనర్థాలే కానీ మేలు జరగదని దీని సూక్ష్మార్థం.

ఉదా॥ “జడ్డు మానవుఁడు చదువఁ జదువనాస  
వడ్డవారుఁ గాక వదలేనా  
గుడ్డికుక్క సంతకుఁ బోయి తిరిగిన  
దుడ్డు పెట్టేకాక దొరికినా (11-3-69)

6. కాలిన పుండ్లలో నుప్పులు చల్లుట :- కాలిన పుండ్లబాధనే భరించలేక స్థితిలో ఉన్నప్పుడు వాటిపై ఉప్పులు చల్లితే ఆ బాధను వర్షించితరం కాదని అర్థం. ఈ సామెత —

“తొలుతనే వానర మాపై  
గలుద్రావి మదించెఁ దేలు కాటు దినియెనా  
వలదయ్యపు సోకుడగనె  
తరమే యీ కోతి వైకృతము జెప్పంగాన”

అనే పద్యభావాన్ని తలపింపజేస్తోంది. ఒక దొర్భాగ్యుడి ఇంకొక దొర్భాగ్యుం తోచైనప్పుడు ఇలాంటి సామెతలు చెప్పటం పరిపాటి.



ఉదా॥ “చెప్పకు చెప్పకు నాకు సిగ్గయ్యానిక  
నొప్పి నెనెనాతడింత నొచ్చితినేను  
కప్పిన బోవు సేతలు కాలిన పుండ్ల  
నుప్పలు చల్లక తలరోసతులు (12-33)

7. చిచ్చు కొగిలించుకొంటే చిమిడించకుండునా:- వస్తువులను  
జహించి వేయడం చిచ్చు స్వభావం. అలాంటి చిచ్చును కొగిలించు  
కొంటే భస్మం అవడం కాక వేరే ఉండదని అర్థం. దుష్ట సాంగత్యం  
వల్ల కానీ అధర్మమైన పనులవల్ల గానీ చెడు ఫలితాలు తప్ప మంచి  
ఫలితాలు అనుభవమని సూక్ష్మార్థం.

ఉదా :- “చిచ్చు గొగిలించుకొంటే చిమిడించకుండునా  
గచ్చుబర స్త్రీల పొందు కాంచకుండునా” (8-273)

8. విత్తొకటి పెట్టితే వేరొకటి మొలచునా :- ఏ గింజలను  
నాటితే నాటికి తగిన మొలకలే వస్తాయి కానీ వేరేవి మొలవవని  
అర్థం. అంటే ప్రయత్నమెంతో ఫలితమూ అంతే ఉంటుందనడానికి  
పిండెంతో నిష్పత్తి అంతే. పని ఎంతో కూలీ కూడా అంతే, మొదలైన  
సామెతలను వాడతారు.

ఉదా॥ “విత్తొకటి పెట్టితేను వేరొకటి మొలచునా  
యెత్తిన శ్రీహరి నీవే యీడేర్చవయ్యా” (9-189)

9. కలగన్న చోటికి గంప యెత్తినయట్లు :- కలలో కనపడిన  
వస్తువు వుండే స్థలానికి గంపతో సుసారాన్ని ఎత్తుకొనిపోవడం. అంటే  
అసంభావ్యమైన దానికి ఆశపడడం అని అర్థం.

ఉదా॥ ‘కలగన్న చోటికి గంప యెత్తినయట్లు  
అలపు మీరినదెట్లనమ్మా’ (3-449)

10. శిరనుండ మోకాలికి శేస వెట్టుట :- శరీర భాగాల్లో అత్యున్నతమైన శిరస్సుపై అక్షతలు చల్లకుండ మోకాలిపై చల్లడం అవివేకమని అర్థం.

ఉదా॥ 'శిరనుండ మోకాల శేస యేటికి

సరసము లాకె వై నే చల్ల రాదా నీవు' (25-441)

11. ఈరుడియ్య బేను వచ్చుట :- ఈరు తీస్తున్నప్పుడు బేను కూడా రావడం అంటే పని చేస్తున్నప్పుడు దానికి విరుద్ధమైన ఫలితమో లేక అనుకున్న దానికన్నా ఎక్కువ ఫలితం రావడమో జరిగిందని అర్థం.

ఉదా॥ ఈరు డియ్య బేను వచ్చు నేమనగా నెట్లవునో

పూరకుండుటే చాలు వొద్దునుమ్మి బాసలు' (25-324)

ఈ విధంగా వైష్ణవ మత సిద్ధాంతాలను సామాన్య ప్రజల మనస్సులకు సూటిగా హత్తుకేనేటట్లు ప్రచారం చేయదలచి ఆంధ్రుల ప్రశ్నేకపు సొత్తు అనదగిన సాధారణమైన జాతీయులను, సామెతలనే కాక విలక్షణమైన వాటిని కూడా ప్రయోగించి తెలుగు భాషలోని సజీవత్వాన్ని తేటతెల్లం చేసిన ప్రజాహితకారి అన్నమయ్య.

'సృవంతి' (సాహిత్య మాసపత్రిక; ఫిబ్రవరి, 1984)



## తెలుగు సాహిత్యంలో పదకవితా వికాసం

అన్నమయ్య కాలానికి పూర్వం సాహిత్యరంగంలో పదకవిత లనే సేదతో ప్రత్యేకమైన రచనలున్నట్లు కనబడదు. పదకవితలకు పూర్వం పండిత నారవంగానీ, రాజాస్థానాల్లో విలువగానీ వుండేది కాదు. ఆ రోజుల్లో పదకవితలను క్షుద్రమైన రచనలని భావించి చిన్న చూపు చూసేవారు. అయినా విద్వత్కవుల గ్రంథాల్లో అక్కడక్కడ పదకవితల ప్రసక్తి లేకపోలేదు. ఈ పదకవితా వికాసాన్ని గూర్చి తెలుసుకోవడానికి ముందు పదశబ్దానికున్న వ్యుత్పత్తి, అర్థాలు, నిర్వచనం వీటిని గూర్చి క్లుప్తంగా తెలుసుకొందాం.

‘పదం’ అనే మాటకు నిఘంటువుల్లో చిహ్నం, వంచన, కళా ధానశ్లేషం, పాదం. నెపం, కిరణం, ప్రయత్నం, ఉద్యోగం, రక్షణం, ధానం, సుబంత తిజంతాలు, బాణం, పదార్థం, పీటకోడు, వాక్యం, కాలి అడుగుజాడ, పాట అనే అర్థాలున్నాయి. ‘పదం’ అనేది పదగతౌ పద్యతే అనేన ఇతిపదమ్’ అనే వ్యుత్పత్తితో వర్పడింది. దీనికి పొందబడింది అని అర్థం. ఇది ఒక మనోహరమైన సంగీతాత్మక ప్రక్రియ. దీనికి రాగం, తాళం మూలద్రవ్యాలు. సాహిత్యానికి కూడా ప్రాధాన్యమిది.

లాక్షణికులు ‘పద్యమ్ పతుష్పదమ్’ అన్నారు. అంటే నాలుగు పాదాలున్న పద్యంలో నాల్గవ భాగానికి పదం అని గానీ, పాదం అని గానీ సిద్ధిస్తుంది. ద్విపదలో అయితే అది రెండవభాగం, షట్పదిలో ఆరవభాగం, సప్తపదిలో ఏడవభాగం, జయధేవుని ఆష్టపదుల్లో ఎనిమిదవభాగం పదమవుతుంది. తెలుగు కన్నడ భాషలలో భాగం అనే అర్థంపోయి ఇప్పుడు పాట అనే అర్థమే రూఢమయింది.

పదకవితావిర్భావాన్ని గూర్చి కీ||శే|| పింగళి లక్ష్మీకాంతంగారు సాహిత్యోపన్యాసాలలో ఇలా వివరించారు. “ఏవాజ్మయమునం దైనను ఈ పదకవిత్వం పద్యకవిత్వముకంటె ముందు పుట్టి పెరుగు ననుట బహు జనాంగీకృతమైన సిద్ధాంతము. చిత్రనిచిత్రీ కావ్య కమసీయ పర్వతారణ్యమయమైన ప్రకృతిలో పుట్టి పెరిగిన ప్రాకృత జీవీయగు ప్రాక్తన మానవుని హృదయము సంతోషమయమో దుఃఖ మయమో యగు నొకానొక భావము జనించి పరవశుని చేయగా అతని నోటివెంట అప్రతిర్కీతముగా ఒక పాట వ్యక్తమై యుండు ననియు, ఆవేశ పూరితుడై ఆతడా పాటరు చిందులు తొక్కుచు పాడియుండుననియు, అది కవిత్వమునకు శ్రీకారమనియు వెల్లడించిరి.

ఈ పదకవిత్వంలో శబ్దానికెంత ప్రాధాన్యంవుందో గీతికకు కూడా అంతే ప్రాధాన్యం ఉంది. అంటే ఇందులో సుందర శబ్ద రచనతోపాటు మధురమయిన పాట కూడా కలసి వుంటుంది.

పదకవితనుంచి పద్యకవిత్వం పుష్పవించిందని, పదమే ప్రాచీనమని శ్రీమాన్ రాళ్ళపల్లి అనంత కృష్ణశర్మగారి అభిప్రాయం సత్యాశంగానో, వితాశంగానో కావ్య కళా రసానుభావాన్ని ప్రాచీన మానవజాతి పాట రూపంలోనే అనుభవించిందని, మన పద్యాలన్నీ కూడా పదాల పరిణామాలే అని వీరు భావించారు.

మొట్టమొదట పదకవితలను గూర్చి నన్నయ మహాభారతం, ఆదిపర్వం, అష్టమాశ్వాసంలో నాగీగీతాలను పేర్కొన్నాడు.

“క॥ నీ గుణములు దొల్లియు నా

గీ గీతము లందు విని తగిలి యువుడు మనో

రాగమునఁ జూడఁ గంటిని

భాగీరథి యందు నిన్నుఁ బరహిత చరితా !”

(అది-అష్టమ-||లి||)

ఇది అర్జునుని తీగయూతా) ఘట్టంలో ఉలూచి అర్జునుని మోహించి అతనితో పలికే సందర్భంలోనిది.

ఆ తరువాత నన్నె చోడుడు కుమారసంభవంలో పేర్కొన్న అంకమాలికలు, గొడు గీతాలు, రోకటగొని దంచు పాటలు, ఉవిద లింపుగ పాడు పాటలు పదసాహిత్యానికి నిదర్శనాలు.

ఆ తరువాత పాల్కురికి సోమనాథుడు పండితారాధ్య చరిత్రలో—

“పదములు తుమ్మెద పదములు ప్రభాత

పదములు పర్వత పదము లానంద

పదములు శంకర పదముల్ నివాళి

పదములు వాలేశు పదములు గొబ్బి

పదములు పెన్నెల పదములు సంజ

వర్ణన మతి గణవర్ణన పదములు”

అని పట్టిక రూపంలో పదాలను పేర్కొన్నారు. ఆనంద సమయాల్లో పాడుకొనే కోలాట పాటలు, చాగుభళాలే ఆనంద పదాలని, చప్పట్లు పెట్టి గునిసి గునిసి ఆడునప్పటి పదాలే గొబ్బి పదాలని మనం పూహించవచ్చు. యీ పాటలనే మన లాక్షణికులు పదాలనీ, ప్రబంధాలనీ, వీలనీ అనేక నామాంతరాలతో వ్యవహరించారు. పాల్కురికి సోమన జోలపాటలు, కోలాట పాటలు, చాగుభళాలు మొదలయిన పదసాహిత్యాన్ని వివరిస్తూ “చుట్టను చప్పటులు పెట్టి గునిసి గునిసి ఆడేవారినిగూర్చి, కోయని యార్పుచు గునిసి యాడుచు

చాగుభళాయను వారిని గూర్చి ఇతడు చాల్తాచోట్ల ప్రశంసించాడు. పాల్కురికి సోమన యీ పదాలను పేర్కొనడంబట్టి సంగీత శాస్త్రానికి సంబంధించిన నాటి రాగాలు శ్రుతులు, మొదలయిన అంశాలను పేర్కొనడం బట్టి అతని కాలానికే పదకవిత కొంతవరకు అభివృద్ధి చెందిందని పూహించవచ్చు.

సోమనాథుని యీ రచనల తర్వాత చక్రపాణి రంగనాథుని నమశ్శివాయ రగడలు పేర్కొనవచ్చు.

ఆ తరువాత క్రీ. శ. 13 వ శతాబ్దంనాటి కృష్ణమాచార్యులు సింహగిరినరహరివచనాలు, రామనామస్మసింహనామాలు వ్రాశాడు. వీటికి వచనసంకీర్తనలని, ధ్యాన సంకీర్తనలని ప్రిసిద్ధి. ఈ వచన సంకీర్తనలో, తా శం చూత్రమే కాకుండా య మ కం, అంత్యానుప్రసాది శబ్దాలంకారాలు గీతాన్ని తలపించే గురుస్మృత స్వరాలు, ప్రతి చరణాంతంలో పాడదగిన పల్లవిని పోలిన పాద నిర్మాణం మొదలయిన అంశాలన్నీ నిబంధ పదాల్లోని గేయరీతినే వ్యక్తం చేసినప్పటికి వచన సంకీర్తనలుగానే నిలబడ్డాయి.

కృష్ణమాచార్యుని తర్వాత నాచన సోమనాథుని వసంత విలాసంలోనిదిగా లక్షణకారులు పేర్కొన్న —

“వీణాగానము వెన్నెల తేట  
రాణమీరగా రమణుల పాట  
ప్రాణమైన పిన బ్రాహ్మణు వీట  
జాణలు మెత్తురు జాజర పాట” అనేది

పదకవితా శాఖకు సంబంధించినదే.

ఇతని తర్వాత శ్రీనాథుడు, పోతనకూడా తమ తమ గ్రంథాల్లో తమకున్న పదాల ప్రీతిని, సంగీత రసీకత్వాన్ని ప్రదర్శించుకొన్నారు. శ్రీనాథుడు జాజర లనబడే చర్చరీ గీతాల్ని పల్నాటి పీఠకథలు గల జానపద కథాగేయాల్ని తన రచనల్లో విస్తారంగా ప్రశంసిస్తే, పోతన గోవిందుమీది పాటల్ని, బాలు నంకించి పాడే పాటల్ని పేర్కొన్నాడు. దీన్నిబట్టి చూస్తే క్రీ. శ. 15 వ శతాబ్దికి ముందే నూరు, నూటయ్యై సంవత్సరాలకు పైబడిన సంగీత సంప్రదాయం మార్గదేశి సమ్మేళనంతో సోమనాథుని కాలంనుంచి తెలుగు సాహిత్యంలో వృద్ధి చెందుతూ వచ్చిందని చెప్పవచ్చు.

క్రీ. శ. 1408 - 1503 ఈ కాలనాటి సుప్రసిద్ధ వైష్ణవ భక్తుడయిన తాళ్ళపాక అన్నమాచార్యుడు తెలుగులో పదకవితానికి ఒక నిర్ణీతమైన రూపురేఖలను ఏర్పరచి పదాలను రచించిన ప్రథమ వాగ్దేయకారుడు. ఇతని కాలానికే పదం, సంకీర్తనం అనే మాటల మధ్య భేదం లేదు. అన్నమయ్యకు సంకీర్తనాచార్యుడనే బిరుదుతో పాటు పదకవితా పితామహుడనే బిరుదుకూడా వుంది. చీన తిరుమలొ చార్యులు అన్నమయ్య కీర్తనలను—

“సావనములు హరి భక్తి వి

భావనములు సర్వమంత్ర రహస్యో

ద్భావనములు గాయక నిక

రావనములు తాళ్ళపాకయన్నయ పదముల్”

అని పదాలుగానే పేర్కొన్నాడు. ఇతని సంకీర్తన లక్షణాలలోని మహనీయంబగు సంకీర్తన నామక పద సంప్రదాయం బెట్టి దనిన” అనే వాక్యాన్నిబట్టి, పదం సంకీర్తనం రెండూ పర్యాయ పదాలే అని స్పష్టమవుతోంది.

అన్నమయ్య తరువాత పదకర్త షేత్రయ్య. ఇతనికాలం 1600 - 1680. పదాలంటే సంకీర్తనలని మొదటినుండి వాడుకలో వుండినాకూడా షేత్రయ్యకాలంనాటికి కేవలం శృంగార రసప్రధానంగాను, అభినయనాత్మకంగాను ఉండే సంగీత ప్రక్రియగా పదానికి అర్థం స్థిరపడింది.

తంజావూరు నాయకుల కాలం క్రీ. శ. 17 వ శతాబ్ది ఆనాటి కవయిత్రి అయిన రంగాజమ్మ పదాలను కోమల శృంగార రసప్రధానమైన ప్రక్రియగా భావించినట్లు “మిగుల శృంగారంబు గన్పట్టు పదములు మృదు రసాస్పదము లగుచు రాణింప’ అనడంబట్టి తెలుస్తోంది.

తరువాత కంచెర్ల గోపన్న (రామదాసు) మునివల్లె సుబ్రహ్మణ్యకవి, నారాయణ తీర్థలు, ముత్తుస్వామి దీక్షితులు, త్యాగరాజస్వామి మొదలైనవారు పదసాహిత్యంలో పేర్కొనదగినవారు. షేత్రయ్యకు ఆశ్రయమిచ్చిన విజయరాఘవ నాయకుడు స్వయంగా పదకర్త. తంజావూరి ఆస్థానంలోని యక్షగాన కర్తల్లో కోనేటి దీక్షిత చంద్రుడు, పురుషోత్తమ దీక్షితుడు మొదలయినవారే కాకుండా పెద్దిదాసు అనే పదకర్తకూడా వుండేవాడు. కార్వేటినగర రాజులు ఆస్థానంలో వుండిన సారంగపాణి షేత్రయ్య తరువాత చెప్పకోదగిన బాగ్యయకారుడు. ఇతనికి మధుర, తంజావూరు వాఙ్మయలో ఎనలేని పోషణ లభించింది. ఈ కాలంలోనే గిరిరాజకవి, మనం శీసయ్య, కాళీనాథయ్య, వీరభద్రయ్య, శ్రీనివాసయ్య మొదలైన పదకారులు కూడా వెలశారు.

ఇలా పదకవిత ప్రారంభంలో విద్యత్కవుల గ్రంథాల్లో రేఖామూత్రంగా ప్రస్తావించబడినా కాలక్రమేణ అభివృద్ధిచెంది సాహిత్య రంగంలో ప్రత్యేక రచనలుగా రూపొంది స్థిరత్వాన్ని సంతరించుకొన్నది.



ఒక్క తెలుగులోనే కాకుండా సంస్కృతం, కన్నడం, హిందీ సాహిత్యాల్లోకూడా పదకవిత ఆవిర్భవించి విస్తరించింది. సంస్కృతంలో శ్రీ. శ. 12వ శతాబ్దివాటి జయదేవుని గీతగోవిందం అష్టపది రచన. ఇతని అష్టపదుల్లో కీర్తిధవళం, మంగళాచరణం, భ్రమరపదం, గరుడపదంవంటి దేశి ప్రబంధరీతులు కనిపిస్తాయి. ఇతని తరువాత చిలశుకుని శ్రీకృష్ణ కర్ణామృత శ్లోకాలు ప్రసిద్ధి చెందాయి.

కన్నడంలో కుమార వ్యాసయుగంలో భక్తితత్వం జనబాహుళ్యానికి అంచుబాటులోవుండే విధంగా దాసవాఙ్మయం అనే పేరుతో ఒక నిశీష్టమైన వాఙ్మయం సృష్టింపబడింది. శ్రీ. శ. 16వ శతాబ్దిలో శ్రీపాదరాయలు దాన్ని పునరుద్ధరించాడు. తరువాత వ్యాసరాయలు, పురందరదాసు, కనకదాసు, జగన్నాథదాసు, మొదలయినవారు తమ పద సాహిత్యాల్లో భక్తిరచనలు చేశారు.

వ్యాసరాయల కాలంలో దీనికొక చిలిక వర్పడింది. అతని శిష్యుడు పురందరదాసు. ఇతడు లక్షవరకు సంకీర్తనలు వెలయించాడు. ఇతని కీర్తనలకు దాసర పదగళు అని పేరు. ఇతడు కర్ణాటక దేశంలోనేకాక ఆంధ్ర, ద్రవిడ, మహారాష్ట్ర దేశాలలోకూడా ప్రసిద్ధి గడించాడు. పురందరదాసుకు ఆదిగురువు, కర్ణాటక సంగీత పితామహుడు అనే బిరుదులున్నాయి. ఔత్తరాహ వాగ్గేయకారుల్లో అష్టమాచార్యులకు నమకాలీనుడు సూర్దాసు. ఇతడు 'సూర్ సగుణ్ చిలపక్షగాతై' అని తన కీర్తనలను పదాలుగానే పేర్కొన్నాడు.

ఇలా ఇతర భాషల్లోకూడా పదకవిత ఆవిర్భవించి వికాసం చెందింది. సాహిత్యరంగంలోని అన్ని రచనా ప్రక్రియలతోపాటు పదకవితా ప్రక్రియకుకూడా సముచిత స్థానం చేకూరింది.

'ప్రపంతి' సాహిత్య మాస పత్రిక (మే, 1985)

## పదం - సంకీర్తన - కృతుల లక్షణ పరిశీలన

ఒకప్పుడు పదం, సంకీర్తనం, కృతి అనే మూడు పదాలు ఒక దానికొకటి పర్యాయపదాలుగా ప్రయోగించబడేవి. కాలక్రమంలో ఇవి ఆయా ప్రత్యేకతల్ని సంతరించుకొని భిన్నార్థాలలో వాడబడు తున్నాయి.

‘పదం’ అనేది ‘పదగతౌ పద్యతే అనేన ఇతి పదమ్’ అనే వ్యుత్పత్తితో ఏర్పడింది. దీనికి పొందబడింది అని అర్థం. ఇది ఒక మనోహరమైన సంగీతాత్మక ప్రక్రియ. దీనికి రాగం, తాళం రెండు మూలద్రవ్యాలు. సాహిత్యానికి కూడా ఇందు ప్రాధాన్యం వుంటుంది. పదానికి చిహ్నం, వంచన, కళాస్థానభేదం, పాదం, నెపం, కీరణం, ప్రయత్నం, సుబన, తిజస్తాలు, బాణం, పదార్థం, పిటకోడు, వాక్యం, కాలి అడుగుజాడ, పాట అనే అర్థాలు నిఘంటువుల్లో కనిపిస్తాయి.

లాక్షణికులు ‘పద్యమ్ చతుష్పదం’ అన్నారు. అంటే నాలుగు పాదాలున్న పద్యంలో నాల్గవభాగం, ద్విపదలో రెండవభాగం, మట్ట దిలో ఆగవభాగం, సప్తపదిలో ఏడవభాగం, జయదేవుని అష్టపదుల్లో ఎనిమిదవభాగం పదం అవుతుంది. తెలుగు కన్నడ భాషల్లో పదానికి భాగం అనే అర్థంపోయి పాట అనే అర్థమే నేడు స్థిరపడింది.

సంకీర్తన లక్షణాన్ని తెలుగు చేసిన తాళ్ళపాక చిన తిరుమలా చార్యులు ‘మహానీయబంగు సంకీర్తన నామక పద సంప్రదాయం బెట్టిదనిన’ అని పదానికి పర్యాయపదంగా సంకీర్తన శబ్దాన్ని ప్రయోగించాడు.

ఇతనే అన్నమయ్య సంకీర్తనల్ని స్తుతించే సందర్భంలో పదాలుగానే పేర్కొన్నాడు.

“పావనములు హరిభక్తి వి  
భావనములు సర్వ మంత్ర పరమ రహస్యో  
ద్భావనములు గాయక నిక  
రావనములు తాళ్ళపాక యన్నయ పదముల్”

దీన్ని బట్టి అన్నమయ్య కాలానికి పదం, సంకీర్తన అనేవి పర్యాయ పదాలని కాలక్రమేణ ఇది శృంగార రసమయం, అభినయాత్మకం అయిన ఒక ప్రత్యేక పద్ధతికి చెందిన రచనకు సంకేతమైందని తెలుస్తోంది.

పదాలు వర్ణ విషయాన్ని బట్టి శృంగార పదాలని, వైరాగ్య పదాలని రెండు విధాలు. శృంగార పదాలు – “పదములు శృంగార వధూ మృదు మధుర మనోజ్ఞ వాక్య మిశ్రమైనప్పటికి, విదితార్థ గ్రామ్యోక్తులు పదిలంగా పొంకమెరిగి పలికితే చాలన్నారు. పల్లవ నారీ స్నేహ్చాద్యుల్లాస మనోజ్ఞ బుధురోక్తులు గ్రామ్యాలైనా చెల్లుబడి అవుతాయి. “జగతిగల చెల్లుబస్తై నగినగి భాషించునట్టి నానుడి పలుకుల్ తగ దన రహితెడు పువ్వుల సొగడున్ పిసికి కంపు చూచిన భంగిన్” అని నానుళ్ళను పలుకుబళ్ళను స్వేచ్ఛగా వాడారు. ఇక వైరాగ్య పదాలు మాత్రం “అగ్రామ్య రమ్య విష్ణుచరితోదారములై” వుండాలన్నారు. వీనికే అధ్యాత్మ పదాలనికూడా వ్యవహారం.

పదం సంస్కృత ప్రాకృతాలలోగానీ, దేశభాషలలోగానీ, రచింపబడవచ్చు. అని సంప్రదాయబద్ధమై అలంకారం, చమత్కారం, భావం, రసం, శయ్య మొదలైన కావ్య సామాన్య గుణాలతోనే

కాకుండా దైవిక మానుష రచనా పవిత్రమై ఉండాలని లాక్షణికుల అభిప్రాయం.

లక్షణభేదాన్ని బట్టి పదాలు :- 1. వృత్తపదం 2. నిబంధపదం 3. అనిబంధపదం అని మూడు రకాలు. వీటిలో వృత్తపదాలు భరతుడు వివరించినట్లు సంస్కృత ఛందంలో ప్రిసిద్ధమైన షడ్వింశచ్ఛందో భేదాలకు చెందినటువంటివి. ఇవి మళ్ళీ విషమం, సమం, అర్థసమం అని మూడు విధాలు.

**వి ష మం :-**

పదమందలి చరణాలలోని నాలుగు పాదాలూ నాలుగు రకాలుగా వుండడం విషమం. ఉదా||

“కాలము కర్మము మాయ గల్పించిన యట్టివాఁడు  
ఆలించి సర్వజీవుల అంతర్యామి  
వాని శ్రీ వేంకటపక్షై వరములిచ్చేటివాఁడు  
యేలీల కొల్చిన మెచ్చునీ విభుగొలువరో”

(అన్నమయ్య సంకీర్తన)

**స మం :-**

చరణంలోని నాలుగు పాదాలూ ఒకే విధంగా వుండడం సమ సమపదం అవుతుంది.

ఉదా|| “కోడెక్కాడై తిరిగెఁ గొన్నాళ్ళు తాఁ  
గోడెల నావులఁగా చెఁగొన్నాళ్ళు  
కోడెలవల్లెతాడై గొల్లెతలాతా  
గూడిపై కొననుండె గోరి కొన్నాళ్ళు”

(అన్నమయ్య సంకీర్తన)

## అర్థ స మం :-

చరణంలోని విషమ పాదాలు ఒకరీతిగా, సమపాదాలు ఒక రీతిగా వ్రండుడం అర్థసమం.

ఉదా || “పాపవిధుల శిశుపాలుని తిట్ల,  
కోపగానికిని గొబ్బిళ్లో  
యేపునఁ గంసుని యిడుమల బెట్టిన  
గోపబాలునికి గొబ్బిళ్లో

(అన్నమయ్య సంకీర్తన)

## నిబంధ పదం :-

“యుతులుం బ్రాసములుం, బదంబులును మాత్రాస్రికముల్,  
తాళసంగతులుం” గల్గినవే నిబంధ పదాలు. ఈ అంగాలే కాకుండా నిబంధపదానికి ఉత్సాహం, మేళాపం, ధ్రువం, అంతరి, ఆభోగం అనే అయిదు అవయవాలుకూడా ఉన్నాయి. ఈ నిబంధ పదాల్లో పదం అనబడే నాలుగు పాదాలు కలిగిన చరణం ఒక్కటి గానీ, అంతకు మించిన సంఖ్యలోగానీ వ్రండువచ్చు. ఈ పదాలకు పల్లవి వ్రండుంది. ఇది 1. పల్లవి, 2. శిఖాపదం అని రెండు విధాలు. ‘పద సమాన పాదయుగ్మ’ వ్రండేది పల్లవి.

ఉదా|| “నీరు వట్టుగొన్న వేళ నేయి మందవునా  
కూరిమి మమ్మిద్దరిని గూరుచరే చెలులు” ||పల్లవి||

2. ఏకపాదం వ్రండేది శిఖాపదం.

ఉదా|| “జగమంతా నీ మయము సర్వం విష్ణుమయంబు గాన”

ఈ నిబంధ పదాల్లో పల్లవి వ్రండు వ్రండు శిఖాపదం వ్రండుదు. శిఖా పదం వ్రండు పల్లవి వ్రండుదు. ఈ విషయం ‘సంగీత చూడామణి’ అనే

గ్రంథంలో చెప్పబడినట్లు ‘సంగీత చంద్రిక’ అనే లక్షణ గ్రంథంలో పుదాహృతమయింది. పాటలో చుడాతెన్ని పున్నా అవి పల్లవి భావాన్నే పోషించి పల్లవితోనే అంతమవుతాయి.

### అనిబంధ పదం :-

గేయగంధులైన కృష్ణమాచార్యుని సింహగిరి నరహరి వచనాలు, రాగతాళబద్ధమైన పెదతిరుమచార్యుని వైరాగ్య వచనమాలికలు చూర్ణపద శాఖకు చెందినటువంటివి.

అన్నమయ్య తరువాత పదక ర్తరియిన షేత్రయ్య (1600-1680) కాలం నాటికి సంకీర్తన అనే పదం వాడుకలో వుండినా కూడా షేత్రయ్య రచనలు శృంగార రస ప్రధానమై, అభినయానుకూలమైన సంగీతాత్మకాలు కావడంవల్ల ‘షేత్రయ్య పదాలు’ అని రూఢి అయింది.

### సంకీర్తన :-

తాళ్ళపాకవారి కాలంలో సంకీర్తనకే పదం అని వ్యవహారం. దానికే గేయమని నేటి వ్యవహారం. “కృతసంశబ్దనే” కీర్తించేది కీర్తనం. ‘సమ్యక్ కీర్తనమ్’ (గీయత ఇతి గీతం) పాడబడేది గీతం లేదా గేయం కాగా అవాఙ్మానస గోచరమైన దివ్యశక్తిని కీర్తించి పాడేది సంకీర్తనం అని డా॥ వేటూరి ఆనందమూర్తిగారి అభిప్రాయం.

ఉదా॥ “చాలదా బ్రహ్మమిది సంకీర్తనం మీకు

జాలెల్ల నడగించు సంకీర్తనం

॥పల్లవి॥

సంతోషకరమైన సంకీర్తనం

సంతాప మణగించు సంకీర్తనం

జంతువుల రక్షించు సంకీర్తనం  
సంతతముఁ దలచుచుఁ సంకీర్తనం"

క్రి.శ. 13వ శతాబ్దంలో వెలసిన కృష్ణమాచార్యుడు వైష్ణవ వచన సంకీర్తన రచన కర్తల్లో ప్రథముడు. సమకాలంలో వెలసిన వైపుల, కర్ణాటకుల వచన రచనలు వచన శాస్త్రంగా పేరొందితే, కృష్ణమాచార్య కీర్తనలు వచన సంకీర్తనలుగా ప్రసిద్ధికెక్కాయి. భక్త్యాత్మకమయిన ఈ రచనల్ని కృష్ణమాచార్యులు వచన సంకీర్తన లని, ధ్యాన సంకీర్తనలని పేర్కొన్నాడు.

జయదేవుని అష్టపదులలో మొదటి పుద్గాహం అనే ఖండం అనుపల్లవిగా, తరువాత ధ్రువమనే ఖండం పల్లవిగాను పరిణమించింది. నారాయణతీర్థుల కాలంనాటికి ఆయన తరంగాల్లో పల్లవి ముందుకు వచ్చి ఒక పంక్తిగాను, తరువాత చెండు పంక్తుల పుద్గాహం అను పల్లవిగాను మారి తాత్పర్యవారి కాలంనాటివలె ఒక్కొక్కటి నాలుగేసి పంక్తులుగల మూడు చరణాలలో ముగుస్తుంది. ష్ట్రీయ్య పరకు వ్రాసిన వారి కీర్తనల్లో పదాలలో మూడేని చరణాలుండడం కనిపిస్తుంది. త్యాగయ్య దీక్షితులు మొదలైన వాగ్గేయకారుల రచనలలో కొన్నింటిలో ఒకే చరణం కనబడుతుంది. తొలిరోజుల్లో పఠం, సంకీర్తనం ఒకదానికొకటి పర్యాయ పదాలుగా ఒకే అర్థంలో వుండేవి. అన్నమయ్యకాలంలోని శృంగార, అధ్యాత్మ సంకీర్తనలు రానురాను ష్ట్రీయ్యనాటికి శృంగార సంకీర్తనలు పదాలనీ, త్యాగరాజునాటికి అధ్యాత్మ సంకీర్తనలు కృతులని ప్రసిద్ధికెక్కింది.

**కృతి :-**

సామాన్యార్థంలో 'కృతి' అంటే రచన అని చెప్పవచ్చు. కృతి అంటే ప్రయత్నం చేయటం, వాగ్విషయ కర్మ, ప్రబంధం,

పుస్తకం, చదువరి, ధన్యుడు, నేర్పరి, సంతాపం, వర్గగణితం అని  
అర్థాలు నిఘంటువులలో కనిపిస్తాయి. కేవలం సంగీత రచనా ప్రధాన  
మైన త్యాగయ్య రచనలవంటి వాటిని నేడు శృతులని పిలుస్తున్నాం.  
కానీ రూఢిలో వాట అనే పదానికి పర్యాయంగా దీన్ని వాడుతున్నాం.

‘స్రవంతి’ సాహిత్య మాస పత్రిక, (జూలై, 1986)





## అన్నమయ్య ఆత్మనివేదన

ఆంధ్ర సాహిత్య వినుపీఠిలో మహాకవుల వంశాలు, వాగ్గేయ కార వంశాలు ధృవతారలై వెలసినా తాళ్ళపాక వంశం మాత్రం శరచ్చంద్ర సమానమై ఒక ప్రత్యేకతను సంతరించుకొని శోభాయ మానంగా చెల్లాండుతోంది. ఈ వంశంలో వరుసగా నాలుగు తరాల వరకు అందరూ మహాభక్తులు, కవి-పండిత-గాయకులే. ఇదే ఇతర కవివంశాలకు లేని వీరికున్న ప్రత్యేకత. వీరు కలియుగ ప్రత్యక్షదైవ మైన శ్రీ వేంకటేశ్వరునే ధ్యానించి, ఆరాధించి తమ తమ గ్రంథాల్ని ఆ స్వామి పాదాబ్జాలకే అంకితమిచ్చిన ధన్యజీవులు. వీరి వంశానికి మూలపురుషుడే మన అన్నమయ్య. ఇతడు పదిహేనవ శతాబ్దంలో కడపజిల్లా, రాజంపేట తాలూకా, తాళ్ళపాక అనే గ్రామంలో నందవరీక బ్రాహ్మణులు, భారద్వాజస గోత్రులు అయిన లక్ష్మమాంబా నారాయణసూరి దంపతులకు కలిగిన పుణ్యాత్ముడు.

అన్నమయ్య శ్రీ వేంకటేశ్వర వరప్రసాది కాబట్టి పుట్టుక తోనే అన్ని విద్యలూ కరతలామలకమయ్యాయి. బాల్యమాదిగా అతడు ఆడిన మాతెల్ల అమృత కావ్యంగా, పాడిన పాతెల్ల పరమ గానంగా విలసిల్లాయి. అన్నమయ్య స్వామి వారిపై ముపై రెండువేల అధ్యాత్మ, శృంగార సంకీర్తనల్ని రచించాడు. ప్రస్తుతానికి పదాల్గుగువేల సంకీర్తనలే లభ్యమయ్యాయి. ఈ సంకీర్తనల పాలకశలిలో పండిత పామర జనోపయుక్తమైన ఎన్నో అమూల్యాంశాలు, వైష్ణవ మత భక్తి సిద్ధాంతాలు చోటుచేసుకొని వున్నాయి. అన్నమయ్య భక్తితత్వాన్ని, భగవంతుని అవతార విశేషాల్ని పామరులలో సహితం వ్యాపింపజేయడానికి వారికి అనువైన వీలైన జానపదబాణీ

లను ఎన్నుకొన్నాడు. మహా పండితుల్ని తృప్తిపరచడానికి సంస్కృత భాషలో సంకీర్తనల్ని రచించి వారి మన్ననకు పాత్రుడయ్యాడు. ఇలా సర్వమానవ జనరంజకంగా వెలయించిన అన్నమయ్య సంకీర్తనలలో ఆత్మనివేదనా పూరితమైన అంశాలు అనేకం వున్నాయి.

నవవిధ భక్తి మార్గాలైన శ్రవణం, కీర్తనం, స్మరణాదులలో ఆత్మనివేదన చివరిది. అశాశ్వతమైన ప్రాపంచిక విషయసుఖాల్ని వదిలిపెట్టి, శాశ్వతమైన భగవంతునియందే మనసు నిలిపి సోపాన క్రమంలో తన్మయీభావం చెందడమే భక్తితత్త్వం. నిస్సార సంసార మాయాంధకారమైన ఈ జగత్తులో నూనవుడు తనకు తాముగాగానీ, ఇతరులవల్లగానీ ప్రాప్తించిన కష్టావమానాల్ని, చేసిన తప్పిదాల్ని, అజ్ఞాన ప్రవర్తనల్ని గూర్చి భగవంతునికి నివేదించుకోవడం ఈ కీర్తనలలో కనిపిస్తుంది.

అన్నమయ్య సంకీర్తనల ప్రసిద్ధిని, ఆతని గానరక్తిని విని సాళువ నరసింగరాయలు తనమీదకూడా ఒక కీర్తన పాడవలసిందిగా అత్ని కోరినపుడు ఆ భక్తుడు హరి హరీ ! అని చెవులు మూసుకొని “హరి ముకుందుని గొనియాడునా జిహ్వా నిను కొనియాడ నేర బెంతైన” అని రాజునే ధిక్కరించాడు. రాజు మండిపడి అన్నమయ్యకు ‘మూరు రాయరగండ’ అనే సంకెల తగిలించి కారాగారంలో పుంచాడు. అప్పుడు అన్నమయ్య —

“ఆకటివేళల నలపైన వేళను

తేకువ హరినామమేదిక్కు మరిలేదు

॥పల్లవి॥

కొరమాలియున్న వేళ కులము చెడినవేళ

చెరివడి యొరులచే జిక్కినవేళ

నొత్తపై న హరినామ మొక్కఁజే గతిగాక'

మఱచి తప్పిననైన మఱిలేదు తెఱఁగు || ఆ క ||

ఆపద వచ్చినవేళ ఆఱడిబడిన వేళ

పాపపు వేళల భయపడినవేళ

ఓపినంత హరినామ మొక్కఁజే

మాపుదాఁకాఁ బొరలిన మఱిలేదు తెఱఁగు || ఆ క ||

సంకెలఁ బెట్టిన వేళ చంపఁ బిలిచిన వేళ

అంకిలిగా నప్పల వారాఁగిన వేళ

పెంకఁజేసు నామమే విడిపించ గతిగాక

మంకుబుద్ధి పొరలిన మఱిలేదు తెఱఁగు || ఆ క ||

(5-100)

అని నివేదించుకొన్నాడు.

ఆవేదనాభరితమైన ఘట్టాలు మన పురాణ కావ్యాలలోకూడా చాల కవిపిస్తాయి. గజేంద్రుడు సరస్సులో మొనలిచేత పట్టుబడి శక్తి వ్రున్నంతవరకు పెనగులాడి చివరికి సత్త్వమంతా కోల్పోయిన తరువాత దీనంగా

“నీవే తప్ప నితఃపరంబెఱుగ మన్నింపదగున్ దీనునిన్

రావే యీశ్వర ! కావవే వరద ! సంరక్షించు భద్రాత్మ కా”

అని మహావిష్ణువును ప్రార్థించి ముక్తి పొందడం మనకు తెలిసిందే. ఇలాగే ప్రహ్లాదుడు తన తండ్రి అయిన హిరణ్యకశిపునిచేత, కౌపది నిండుసభలో దుశ్శాసనునిచేత పీడింపబడినపుడు భగవంతునికి ఆత్మార్పణ చేసుకొని ప్రార్థించి దుఃఖదూరులయ్యారు.

కృష్ణదేవరాయల కొలువులో అష్టనిగ్గజకవులలో ఒకరైన “భువనైక మోహనోద్ధత సుకుమార వారవనితా జనతా ఘనతా

పహారి సంతత మధురాధరోదిత సుధారస ధారలు తనివితీర గ్రోలిన  
వాడైన ధూర్జటిమహాకవి చివరికి సంసార సుఖాలపై విసిగివేసారి—

‘రోసీరోయదు కామినీ జనుల తారుణ్యోరు సౌఖ్యంబులన్  
పాసీపాయదు పుత్రమిత్ర జన సంపద్రాభంతి ఆశాలతల్  
కోసీకోయదు నామనంబకట నీకుంబ్రీతిగా నత్కియల్  
చేసీ చేయదు దీని త్రుళ్ళడపవే శ్రీకాళహస్తీశ్వరా’ అని  
ఆక్రందిస్తూ తన వక్షస్థలాన్ని చేర్చి గుండెను పెకలించి పరమేశ్వరుని  
పాదాలపై పుంచినంతగా కాళహస్తీశ్వరుని మొరపెట్టుకున్నాడు.

అన్నమయ్య పరమార్థతత్వాన్ని గూర్చి పాటుపడవి మానవ  
జీవితం వృథా అని —

‘సంతలే చొచ్చితిఁ గాని సరకుఁ గాననై తి  
యింతట శ్రీహరి నీవే యిటు దయ జూడవే || పల్లవి ||

కాంత చనుగొండలు కడకు నెక్కితిగాని  
యెంతైనా మోక్షపు మెట్లు యెక్కటేనై తి  
అంతట జవ్వనమనే అడవి చొచ్చితిఁ గాని  
సంతత హరి భక్త నే సంజీవిఁ గాననై తి (6-27)

అని తన ఆవేదనను వెల్లడించుకొని వశ్చాత్తాపం పొందాడు.

అన్నమయ్య జీవులయొక్క అనేక విధాలైన శారీరక మానసిక  
ప్రవృత్తులకు పరమాత్ముడే మూలకారణం. అని తెలియజేస్తూ—

“ఇట్టి నా వెట్టితనము లేమని చెప్పుకొందును  
నెట్టననిందుకు నగి నీవే దయఁజూడవే || పల్లవి ||

మన్నించి యిహపరాలు మరి నీవేయియ్యగాను  
ఎన్నుకొందు నా తపోమహిమ యిది యనుచును

ఉన్నతి శ్రీ వేంకటేశ నన్న నేమి చూచేవు

అన్నిటా నాయాచార్య విన్నపమే వినవే!" (7-10)

అని స్వామికి విన్నవించుకొన్నాడు.

అజ్ఞాన కారణంగా జపించే కామక్రోధ లోభమోహాది అరి  
వద్దగ్గాల బారినుంచి తమ్ము రక్షించవలసిందిగా —

"కడు నజ్ఞానపు కరపు కాలమిదె

పెడల దొబ్బిమా వెరపు దీర్చవే

॥పల్లవి॥

పాపపు పసురము బందెలు మేయఁగ

పోపుల పుణ్యము పొలవోయ

శ్రీపతి నీకే చేయి చాచెదము

యేవున మమ్మిక నీడేర్చవే

॥కడు॥

ఇలఁ గలియుగ మను యెండలు గాయఁగ

చెలఁగి ధర్మమను చెరువొకె

పొలసి మీ కృపాంబుధి చేరితిమిదె

తెలిసి నా దాహము తీర్చవే

॥కడు॥

వడిగొని మనసిజ వాయువు వినరఁగ

పొడవగు నెఱుకలు పుట మెగసె

బడి శ్రీ వేంకటపతి నీ శరణము

విడువక చొచ్చితి వెనఁ గావఁ గదే ॥కడు॥ (8-20)

అని అన్నమయ్య స్వామిని మొరపెట్టుకొన్నాడు.

అన్నమయ్య అధ్యాత్మ సంకీర్తనల్లో, ఇలాంటి ఆత్మనివేదనా  
శరమైన సంకీర్తనలు చాలా కనిపిస్తాయి. ఇవే గాకుండా వైరాగ్యం

తాత్పర్యం, సంసార, నిరసన విజ్ఞానచర్చ, మానసిక ప్రబోధం, లోకానుభవం, శరణాగతగతితత్త్వం, మొదలైన అంశాలకు సంబంధించిన కీర్తనలు గోకొల్లలు. ఇలా నిత్య సత్యమైన అంశాలతో కూడిన సంకీర్తనలు పెరిగిపోయి మనల్ని ప్రభావితం చేస్తున్న అన్నమయ్య అందరికీ ఆరాధ్యుడు.

‘పండిత భారతి’ (మార్చి, ఏప్రిల్ 1983)



## అన్నమాచార్య సంకీర్తనల్లో సాంఘిక దృక్పథం

భగవంతుడు సాధుజనులను రక్షించడం కోసం, దుర్జనులను శిక్షించడం కోసం ఆయా యుగాలలో భూమిపై అవతరిస్తుంటాడు. స్థితి కారకుడైన మహావిష్ణువు త్రేతాయుగంలో శ్రీరాముడుగా, ద్వాపరయుగంలో శ్రీకృష్ణుడుగా, ఈ కలియుగంలో శ్రీ వేంకటేశ్వరుడుగా నామరూపాలు దాల్చాడు. కృతయుగంలో ధర్మదేవత నాలుగు పాదాలతోను, త్రేతాయుగంలో మూడు పాదాలతోను, ద్వాపరయుగంలో రెండు పాదాలతోను, నడిస్తే ఈ కలియుగంలో ఏకపాదంతో నడుస్తోంది. అంటే ఈ యుగంలో ధర్మం నాలుగింట ఒక్కభాగమే ఉందని అర్థం. ప్రజలలో ధర్మబుద్ధి నశించే కొలగి లోకంలో ఎన్నో అకృత్యాలు, మోసాలు, ద్వేషాలు, హింసాకాండలు ప్రబలుతుంటాయి. ఇలాంటి బీభత్స పరిస్థితినుంచి సజ్జనులను కాపాడి, ధర్మాన్ని ఉద్ధరించాలంటే మానవుల హృదయక్షేత్రాల్లో భక్తి భావబీజాలు నాటి, వాటిని అంకురింపజేసి, శాఖోపశాఖలుగా వృద్ధిచేయగల్గిన మహనీయులు ఉద్భవించాలి. ఇది కేవలం భగవత్సంకల్పం వల్లనే సాధ్యం. ఇలా వైవ సంకల్పంవల్ల జన్మించిన మహాభక్తుడు తాళ్ళపాక అన్నమాచార్యులు.

అన్నమాచార్యులు శ్రీ వేంకటేశ్వరుని పంచాయుధాలలో ఒకటైన నందకాంశంలో లక్కమారబా నారాయణసూరి అనే పుణ్యదంపతులకు క్రీ. శ. 1408 క్రోధినామ సంవత్సరం, వైశాఖమాసం, విశాఖ నక్షత్రంలో జన్మించాడు. ఇతని జన్మస్థలం కడపజిల్లా - రాజుపేట తాలూకాలోని తాళ్ళపాక అనే గ్రామం. అన్నమాచార్యులు

అప్పనివరప్రసాది కాబట్టి చిన్నప్పటినుంచి దైవలీలలపట్ల ఆసక్తి, తాకిక విషయాలపట్ల విరక్తి చూపేవాడు. ఇలాంటి పరమ భక్తుడైన అన్నమాచార్యులు భగవంతుని అనుగ్రహంవల్ల ముప్పై రెండువేల శృంగార, అధ్యాత్మ సంకీర్తనలను రచించి స్వామివారి పాదపద్మా లకు అంకితమిచ్చాడు. మన తెలుగులో మొట్టమొదట సంకీర్తన రచనకు అదిపురుషుడు అన్నమాచార్యులే సంకీర్తనకే పదం, కీర్తన, కృతి అనే పేర్లుకూడా వ్యవహారంలో ఉన్నాయి. అన్నమాచార్యుల మనుషుడైన చిన తిరుమలయ్య తన తాతగారి సంకీర్తనల గూర్చి—

“వేదంబులు పౌరాణిక

వాదంబులు పర కనిత్వ వాణి వీణా

నాదంబులు, కృత సుజనా

హ్లాదంబులు తాళపాక యన్నమ పదముల్”

అని తెలుగు సంకీర్తన లక్షణాలలో ప్రస్తుతించాడు.

అన్నమాచార్యులు భక్తి, జ్ఞాన, కర్మ మార్గాలను, భగవంతుని అవతార విశేషాలను కేవలం పండితులకే గాకుండా సామరులకు కూడా సులభంగా బోధపడడానికి మేలుకొలుపు, ఉగ్మూల, లాలి, జోలవంటి అనేక జానపద గేయ రీతులలో సంకీర్తనలు రచించాడు. వాటిలో పలువిధాలైన సాంఘికాంశాలను ఆధ్యాత్మిక విషయాలతో సమన్వయించి చెప్పాడు.

పూర్వకాలంలో రాకపోకల వాహనాలు, ఇతర సాధనాలు లేని కారణంవల్ల దూర ప్రాంతాలలోని వ్యక్తులతో సంబంధ బాంధవ్యాలు జరుపుకోవడానికి మీలుపడేది కాదు. అందువల్ల ప్రజలు పరిమిత స్థలంలోనే జీవనయాత్ర సాగించేవారు. ప్రాచీన నాగరికత అంతా గ్రామం, గ్రామాణులు, గ్రామాణ పరిసరాలచుట్టూ ఆల్లుకొని



ఉంటుంది. జానపదకవి తనకు అందుబాటులో ఉండే ప్రాథమిక వస్తు జాలాన్ని, పరిచయ ప్రదేశాలను కవితా వస్తువులుగా గ్రహించి రచనలు చేస్తాడు. దానివల్ల వర్ణించబడిన వస్తువులు తమవే అనే భావం ప్రజలకు కలుగుతుంది. కవి చెప్పదలచుకొన్న ప్రధానవిషయం కూడా గ్రామీణులకు పామర ప్రజలకు సులభంగా అర్థమవుతుంది.

అన్నమాచార్యులు జానపద కవితాగా తనకు పరిచయమైన అనేక రకాల గృహోపకరణాలు, వంటకాలు, కొలతలు, పనిముట్లు, అలంకారాలు, ఆభరణాలు, సంగీత వాద్యాలు మొదలైన వస్తు జాలాన్ని గూర్చి, నెల్లి, రావి, వేప, ముప్పి మొదలైన చెట్లను గూర్చి, జాజి, పొగడ, పొన్న, నెల్లి, సంపంగి మొదలైన పువ్వులను గూర్చి, తెంకాయ, కాకర, గుమ్మడి, చింత, బీర, వెలగ మొదలైన కాయలనుగూర్చి, ఎద్దు, ఎలుక, కోతి, కుక్క, గుడ్డు, చీమ, తేలు, దూడ, పొట్టేలు, మేక వంటి భూచరాలను; ఇసుళ్లు, ఈగ, దోమ, చిలుక, తుమ్మెద, మిడతెవంటి భేదాలను; ఏనుగు, జింక, సింహం, వంటి వనచరాలను; చేప, తాబేలువంటి జలచర జీవరాశులను; సోమ శీలకనుమ, ఎఱ్ఱశీలకనుమ, గద్దెరాతికనుమ, దొంగలస్నాకనుమ మొదలైన ప్రదేశాలనుగూర్చి; చదరంగం, తోలుబొమ్మలు, బొమ్మరిల్లు, దాగిలిముచ్చులు, గుజ్జనగూళ్ళు, పులిజాదం, వామనగుంటలు మొదలైన పెద్దల, పిల్లల ఆటలను; వ్యవసాయం, నేతవృత్తి, కమ్మరి, కుమ్మరి, సోది, వర్తకం, వైద్యం మొదలైన వృత్తులను కవితా వస్తువులుగా స్వీకరించాడు. విటిలో కొన్నింటికి ఉదాహరణలు చూడవచ్చు.

“చేతులార చేసేటి చేకొన్న కర్మానకు

ఘోతల కర్తగా పంట కట్టువడడు

ఆతల సబక ముంచినట్టి వేడి చెయ్యంటదు.

జాతి దేహము మోచిన సహజమింతే”

అనే కీర్తనలో అబకతో వేడికూరలు తోడుకొంటున్నాగానీ ఆ వేడి చేతివరకు ప్రసరించదు. అలాగే మనం చేస్తున్న కర్మలన్నీ నునకే చెందుతాయి కానీ భగవంతునికి అంటపు కాబట్టి వ్యక్తి తాను పాపకార్యాలు చేస్తూ ఇవి భగవంతుడు చేయిస్తున్నాడనుకోవడం అజ్ఞానమని అన్నమాచార్యులు బోధించాడు. అబక అంటే కర్రతో తయారు చేయబడన గరిటవంటి పరికరం. ప్రాచీనకాలంలో లోహపు వస్తువుల తయారీ అంతగా లేదు కాబట్టి అందరూ అబకలనే వాడేవారు. నేటికీ మారుమూల ప్రాంతాలలో పేదప్రజల గుడిసెలలో అబకలను మనం గమనించవచ్చు.

“భారమైన వేపమాను పాలుపోసి పెంచినాను

తిరిని చేదేగాక తియ్యనుండేనా”

అనే కీర్తనలో ప్రకృతిసిద్ధంగా చేదు రుచికల్గిన వేపచెట్టును పాలుపోసి పెంచినాకూడా అది చేదుగానే ఉంటుంది. అలాగే స్వభావ సిద్ధంగా దురాత్ముడైన మానవుని ఎంత ప్రయత్నించినా సన్మార్గుడుగా మార్చలేమనే సత్యం చెప్పబడింది.

“పాయదీసి కుక్కతోక బద్దలు పెట్టిబిగిసి

చాయకెంత గట్టినాను చక్కనుడీనా”

లోకంలో వక్రబుద్ధితో ప్రవర్తించే మనుష్యులను గూర్చి చెప్పేటప్పుడు కుక్కతోక వంకర అంటుంటారు. అలాగే ఈ కీర్తనలో కూడా వంకరగా ఉన్న కుక్కతోకను బద్దతో ఎంత బిగించినా చక్కబడదని మానవుని బుద్ధివైజం అనేది పుట్టుకతో రావాలి కానీ ఎంత ప్రయత్నం చేసినా వ్యర్థమే అనే భావం నిరూపించబడింది.

“సాంపుల నీ వదనపు సోమశిల కనుమ

ఇంపులెల్ల చేకొనగ నిల్లు నీ పతికి

సుందరమైన స్త్రీ ముఖాన్ని చంద్రబి.బంతో పోల్చి చెప్పడం కవుల సంప్రదాయం. అలాగే అన్నమయ్యకూడా నాయిక ముఖాన్ని సోమశిలకనుమతో పోల్చి, ఆమె వదనం ప్రియునికి ఇంపును, ఆనందాన్ని ప్రసాదించే ఇల్లువంటిదని పర్ణించాడు. అన్నమాచార్యులు శృంగార సంకీర్తనలోని నాయికా నాయకులు జగన్నాథా పితరులైన అలమేల్మంగా శ్రీనివాసులే.

అన్నమాచార్యుల సంకీర్తనలోని ఈ సాంఘికాంశంలో ప్రధానంగా పేర్కొనదగింది. వృత్తి విశేషాలు. అన్నమయ్య వైష్ణవ మత సిద్ధాంతాలను, భక్తిభావాలను, భగవంతుని మహిమలను కేవలం విద్యావంతులకే గాకుండా అవిద్యావంతులైన పామరులకు కూడా బోధించదలచుకున్నాడు. అందుకోసం వారి జీవనాధారమైన వృత్తి విశేషాలనే ఆధారంగా చేసికొని సంకీర్తన రచన గావించాడు.

ఈ వృత్తి పాటలలో వర్తక వ్యాపారానికి సంబంధించిన నేత బేహరి, ఓడ బేహరి, వడ్డీవ్యాపారి, వైద్యుడు, పూతవృత్తులవారు, చల్ల అమ్మే గొల్లతలు, సోది చెప్పే ఎరుకతలు, కమ్మరి, కుమ్మరి మొదలైన వృత్తులవారి విశేషాలు కనిపిస్తాయి. ఈ వృత్తులవారంతా ఒకచోట స్థిరంగా ఉండి బ్రతికేవారుకారు. వీరు ఒక ప్రదేశం నుండి ఇంకో ప్రదేశానికి సంచరిస్తూ జీవనం సాగిస్తారు. కాబట్టి వీరిద్వారా భక్తితత్వాలు అన్ని ప్రాంతాలకు సులభంగా వ్యాపించగలవనే దృష్టితో అన్నమాచార్యులు ఇలాంటి సంకీర్తనలను రచించాడు. పేటలో కొన్నింటికి ఉదాహరణలు చూడవచ్చు. —

వ్యవసాయం : మనిషి జీవించడానికి కావలసిన అత్యవసరమైన వాటిలో ఆహారం ప్రధానమయింది కాబట్టి అన్నమాచార్యులు వ్యవసాయవృత్తిని ఎక్కువగా వర్ణించాడు.

“పంటల భాగ్యులు వీరా బహు వ్యవసాయము  
అంటి ముట్టి యిట్లు కాపాడుదురు ఘనులు”

అనే కీర్తనలో రైతులు పంట పైరులను ఏ విధంగా కాపాడు కుంటారో అలాగే భగవంతుడు తనను నమ్ముకొన్న భక్తులను రక్షిస్తుంటాడని చెప్పబడింది.

నేతవృత్తి : వ్యవసాయం తర్వాత అతి ముఖ్యమయింది నేతవృత్తి. అన్నమాచార్యులు జీవించిన ప్రాంతంలోను, దానికి చుట్టు ప్రక్కల ప్రాంతాలలోను వ్యవసాయం తర్వాత నేతపరిశ్రమ విరివిగా సాగుతుండేది. అందువల్ల అన్నమాచార్యులు వస్త్రోత్పత్తికి ఆధారమైన నేతపనికి ప్రాధాన్యమిస్తూ అందులోని అంశాలను భగవంతుని పరంగా పోల్చి చెప్పాడు.

“వాడల వాడల వెంట వాడివో వాడివో  
నీడ నుండి చీరలమ్మే నేత బేహరి

పంచభూతములనెడు పలు వన్నె నూలు  
చంచలపు గంజివోసి చరిసేసి  
కొంచపు కండెల నూలి గుణముల నేసి  
మంచి మంచి చీరలమ్మే మారు బేహరి”

అనే కీర్తనలో పంచభూతాలను అనేక రంగులతో కూడిన దారాలగా, గుణాలు చేతలను నూలుకండెలుగాను, కుచ్చులుగాను పోల్చి వర్ణించాడు. ఇక్కడ బేహరి అంటే వ్యాపారి అని అర్థం. ఈ

శీర్తనలో చీరలమ్మే నేత బేహారి ఎవరో కాదు. సాక్షాత్తు శ్రీ వేంకటేశ్వరుడే. భక్తునికి ప్రపంచంలోని ప్రతి వస్తువుకూడా తన ప్రിയదైవంగానే సాక్షాత్కరిస్తుంది. అలాగే అన్నమాచార్యులుకూడా లాకికమైన ప్రతి వస్తువును, ప్రతి జీనిని రకరకాల వ్యాపారస్తులను వేంకటేశ్వరుడుగానే భావించి వర్ణించాడు.

కమ్మరి : వ్యవసాయానికి అవసరమైన ఇనుప పనిముట్లను, కొయ్య పనిముట్లను తయారుచేసేవారు కమ్మరివారు. వీరినే కంసాలి వారు అని అంటారు. వీరిలో కొయ్యపనివారు, లోహపుపని వారు అనే రెండు వర్గాలవారున్నారు. అన్నమాచార్యులు లోహపుపనివారిని ఆధారంగా చేసుకొని ఆ పనిలోని అంశాలను ఆధ్యాత్మిక విషయాలతో జోడించి చెప్పాడు.

“ఎఱ్ఱగా క్రూరత్వ మెప్పుడు కొలిమిలో  
కఱ్ఱవలెనె కడ కాఁగీని”

క్రూరత్వం అనేది రాక్షస స్వభావం. ఈ క్రూరత్వాన్ని కొలిమిలో కాల్చబడే కఱ్ఱతో పోల్చి చెప్పాడు.

కమ్మరి : మట్టితో పాత్రలను తయారుచేసి వాటిని అమ్ముకొని జీవనంసాగించేవారు కమ్మరివారు. అన్నమాచార్యులు కమ్మరి దాసుల భక్తితత్పరతను వర్ణించి వీరి వృత్తిలోని అంశాలను భగవద్విషయాలతో సమన్వయించి చెప్పాడు.

“ఇమైన పాపంబు లెన్నవలసిన ప్రాణి  
సమ్మతంబున చేయజాలు గాకేమి  
కుమ్మరి కొక యేడు గుదియ కొకనాడొను  
నమ్మి తలచిన విఘ్ననామంబు చేత”

అనే కీర్తనలో కుమ్మరివాడు ఒక సంవత్సర కాలమంతా పరిశ్రమించి తయారుచేసిన మట్టిపాత్రలను కట్టితో ఒక్క- రోజులో పగలగొట్టవచ్చు. అలాగే మానవుడు ఏండ్లకొలదీ చేసిన పాపాలను విష్ణునామస్మరణచేత తక్షణకాలంలో పోగొట్టుకోవచ్చనే పరమాంధం చెప్పబడింది. అయితే యీ కీర్తనలో ఒక విశేషం ఉంది. కుమ్మరి వాడు కుండలు తయారుచేయడం అనేది మంచిపని. వాటిని పగల గొట్టటం అనేది వినాశనకృత్యం. మానవుడు పాపాలు చేయడం అనేది వినాశనకృత్యం. విష్ణునామస్మరణ చేయడం మంచిపని. యీ రెండింటి పోలికలో “వినాశనం” కావడం అనే విషయంలో తప్ప మిగతా పోలికలో ఔచిత్యం కనబడదు. భక్తుడు భక్తిరసాయనంలో ఉన్నట్టుకై సంచరించినప్పుడు ఇలాంటివి పట్టించుకోడు. తాను చెప్ప దలచుకొన్న విషయాన్ని ఏదో ఒక ధర్మంతో అన్వయించి చెప్పడం వరకే సూటిగా ఆలోచిస్తాడు. పరిశుద్ధమైన భక్తుడు ఎలాంటి కవితా నియమాలకు లొంగడు. ఆ నియమాలే స్వయంగా వచ్చి భక్తుని కవితను చేరుకోవలసిందే.

సోది వృత్తి : “సోది” అనే మాట “శోధన” అనే శబ్దానికి విష్టది రూపం కావచ్చు. శోధనమంటే అన్వేషించ సత్యాన్ని తెలుసుకోవడం సోది చెప్పేవారు ఆంతరంగికమైన రహస్యాలను, భూత, వర్తిమాన భవిష్యత్తు వృత్తాంతాలను తమ అనుభవం వల్లగానీ వైవకృప వల్లగానీ గుర్తించి ఇతరులకు చెబుతారు.

“ఎరుక చెప్పే నీ యిచ్చ యెల్లా నెరుగుదు

మెరుగైన సొమ్ము లిచ్చి మెచ్చవయ్య నన్ను”

అనే కీర్తనలో సోది చెప్పించుకొనేవాడు శ్రీ వేంకటేశ్వరుడు. ఈ స్వామిని వలచింది అలమేల్మంగ. ఈ కీర్తనలో బాహ్యంగా

స్వామివారి దివ్య మంగళ రూపం వర్ణించబడినా, అంతరంగికంగా తరిచి చూస్తే అందులో పూతవ సంహారం, కాళీయమర్దనం మొదలైన కృష్ణావతార విశేషాలు గోచరిస్తాయి.

చేతి వృత్తులు : లాకిక, ఆధ్యాత్మిక విషయాలను చేతివృత్తుల అంశాలతో సమన్వయించి చెప్పిన సంకీర్తనలుకూడా అన్నమాచార్య సంకీర్తనలలో చోటు చేసుకొన్నాయి.

“లలన జవ్వనాలు లక్కపూస కపురులు  
శ్రీకాంతుని పై చేయని భక్తులు  
చెంబుమీది కనకపు పూత”

అనే సంకీర్తనలో లక్కపూస కపురులు, కనకపుపూత, మొదలైన చేతివృత్తుల ప్రసక్తులున్నాయి. దీనివల్ల తన కాలంలో అన్ని వృత్తులతో పాటు పూతపనులు, పూసల అల్లికలు మొదలైనవికూడా ఉండేవని తెలుస్తుంది. ఈ కీర్తనలో స్త్రీలయావనం, దైవసంబంధం కాని పనులు చెంబుమీద పేయబడిన బంగారపు పూతవలె అశాశ్వతమని వర్ణించబడ్డాయి.

వర్తకం : వర్తకం సముద్రవర్తకమనీ, భూ ప్రదేశ వర్తకమని రెండు రకాలు. వ్యాపారం కాలానుగుణంగా సాగుతుంటుంది. సముద్ర వ్యాపారంలో ఝేవులలో సరకులు దించుకొంటూ, వస్తువుల ధరలు గమనించుకొంటూ వ్యాపారం సాగించాలి. అన్నమాచార్యులు ఈ విషయాలను —

కాంతల మానమనేటి కరవట్నాలకు దిగె  
మంతనాన జీవుడనే మంచి మరకాడు”

అనే కీర్తనలో వర్ణించాడు. సంసార సాగరంలో దేహమనే ఓడపై పాపపుణ్యాలనే సరకులను నింపుకొని జీవుడనే మరకాడు గమ్యాన్ని చేరడాన్ని గూర్చి, జీవుని నిట్టూర్పులనే తుఫానుగాలులు వీస్తున్నప్పుడు కోరికలనే చాపలెత్తి భగవన్నామంతో బరువుగా చేసుకొని ఓడను జాగ్రత్తగా నడపడం మొదలైన అంశాలను వర్ణించాడు.

**వైద్య వృత్తి:** శారీరక బాధలను, ఆ బాధల నివారణను గూర్చి తెలియజేసేది వైద్యవృత్తి; రోగాలను నివారించడానికి ఔషధాలు, అనుపానాలు ఉపశాంతికర పదార్థాలు ఆయుర్వేదంలో చెప్పబడ్డాయి. అన్నమాచార్యులు ఈ వైద్యశాస్త్ర విషయాలను గూర్చి —

“శ్రీహరి పాదస్థిమే చెడని మందు  
మోహ పాశాల గోసీ మోక్షమిచ్చే మందు”

అనే కీర్తనలో శ్రీహరి పాదస్థిమనే మందు భస్మాలవలె కారంకాదని, చల్లనిదని, చూడ్దాలవలె నూరని, కాచని సున్నని మందని, కషాయాల్లోవలె వేరు వెల్లంకులు కలపనిదని ఆయామందుల లక్షణాలను ఆధారంగా తీసుకొని శ్రీహరి పాదస్థిమనే మందు సమస్త బాధలను నివారిస్తుందని వర్ణించాడు. అలాగే —

“కోసరో కోసరో మీరు కూరిమి మందు  
పునికి మనికి కెల్ల నొక్కటే మందు

ధ్రువుడు గొనిన మందు తొల్లిను ప్రస్థాడుడు  
చవిగా గొనిన మందు చల్లని మందు  
భవరోగములు వీడి పారక పెద్దలు మున్ను  
జవకట్టుకొనిన నిచ్చలమైన మందు”



అనే కీర్తనలో కూడా వైద్యవృత్తి విశేషాల నెపంతో భగవన్మహిమను కీర్తించడం స్పష్టమవుతుంది. ధ్రువుడు, ప్రహ్లాదుడు, నారదుడు, బ్రహ్మ, రాజశ్రేష్ఠులు మొదలైన మహాభక్తులందరూ కొన్నటువంటి ఉదాత్తమైన, పరమాయువైన మందునే కొనండి అని, భౌతికమైన మందులు మనిషి శారీరక రోగాలను నశింపజేసి శాశ్వత సౌఖ్యాన్ని ప్రసాదిస్తుందని అన్నమాచార్యులు ఉద్బోధించాడు.

అన్నమాచార్య సంకీర్తనల్లోని ఇలాంటి వృత్తుల విశేషాలను గమనిస్తే అన్నమాచార్యులు ఎంతటి రసజ్ఞుడో అంతటి లోకజ్ఞుడని కూడా తెలుస్తుంది. అంతేగాకుండా భక్తునికి కులభేదాలు ఉండవని చెప్పడం అతని ముఖ్యోద్దేశ్యమని తెలుస్తుంది. కవికి అవసరమైన లోకజ్ఞత, సామాజిక పరిశీలన అన్నమాచార్య సంకీర్తనల్లో పుష్కలంగా ఉందని చెప్పవచ్చు. సమాజ సాధనకి వివిధ వృత్తులవాళ్ళు మూలస్తంభాలవంటివారని నిరూపించడం కూడా గోచరిస్తుంది.

ఈ విధంగా అన్నమాచార్యులు తన జీవితకాలంలో ముపై రెండువేల శృంగార, అధ్యాత్మ సంకీర్తనలనే కాకుండా ద్విపద రామాయణం, శృంగారమంజరి, వేంకటేశ్వర మకుటంతో అలమేల్మంగవై చెప్పిన పండ్రెండు శతకాలు, సంస్కృత వేంకటాచల మాహాత్మ్యం, సంస్కృత సంకీర్తన లక్షణం అనే కృతులను కూడా రచించి శ్రీ వేంకటేశ్వరుని పాదపద్మాలకే అంకితమిచ్చాడు. పద కవితా పితామహుడు, ద్రావిడాగమ సార్వభౌముడు, సంకీర్తనాచార్యుడు అనే బిరుదాలతో ఆంధ్ర సాహిత్య లోకంలో ప్రఖ్యాతి గాంచాడు. అన్నమాచార్యుల సంకీర్తనల్లోని శృంగార సాహిత్యాశం క్షేత్రయ్యగా, అధ్యాత్మ విషయం రామదాసుగా, సంగీతాంశం త్యాగరాజుగా అవతరించాయని పండితులు చమత్కరించారు.

ఈ పుణ్యచరితుడు అవసాన దశలో శ్రీ వేంకటేశ్వరుని దివ్య  
రూపంలో వీనమయ్యేటప్పడు —

“దాచుకో నీ పాదాలకు తగ నేజేసిన పూజ లివి  
పూచి నీ కీరితి రూపు పుష్పములివియయ్యా  
ఒక్క సంకీర్తనే చాలు నొడ్డికై మమ్ము రక్షించగ  
తక్కినవి భండరాన దాచి వుండనీ  
వెక్కనమగు నీ నామమువెల సులభము ఫలమదికము  
దిక్కు నన్నే లితివిక నవి తీరని నాధనమయ్యా ||దాచు||  
నా నాలికపైనుండి నానా సంకీర్తనలు  
పూని నాచే నిన్ను బొగడించితివి  
వేనామాల వెన్నుఁడా వినుతించ నెంతవాఁడ  
కానిమ్మని నాకీ పుణ్యము గట్టితి వింతేనయ్యా”

అని స్వామిచారికి విన్నవించి ప్రార్థించడంలో ఈ మహాధర్మని  
నిర్వికార ప్రవృత్తి, వినయసంపత్తి నిష్కళంక భక్తి సహృదయ  
లోకానికి స్పష్టమవుతుంది.

‘ఆకాశవాణి’ విశాఖపట్టణ కేంద్రం, (18.4-1988)

‘సూర్యోదయం’ ఆధ్యాత్మిక మాసపత్రిక, (అక్టోబరు, 1988)  
రాజమహేంద్రవరం.



## తనకాలం నాటి చదువుల దుస్థితిపై అన్నమయ్య ఆవేదన

ఇప్పటికీ 5 శతాబ్దాల పూర్వంనాటి అన్నమయ్య దుష్టవర్తనులైన విద్యావంతులపట్ల, భగవద్భక్తి లేని విద్యావంతులపట్ల తన ఆవేదన వ్యక్తంచేసి, అలాంటివానికి జ్ఞానబోధ చెస్తూ అనేక సంకీర్తనలు రచించాడు. వీరు రచించిన వీటి వేల శృంగార అధ్యాత్మ సంకీర్తనలలో ఇప్పటికీ 14 వేల సంకీర్తనలు తిరుమల తిరుపతి దేవస్థానంవారి కృపి ఫలితంగా లభ్యమయ్యాయి. ఇందులోని అధ్యాత్మ సంకీర్తనలను పరిశీలించినప్పుడు అన్నమయ్య తనకాలంనాటి చదువుల దుస్థితిని గూర్చి ఎంతో ఆవేదనపడినట్లు తెలుస్తుంది.

మానవుని బాహ్య శత్రువుల వల్ల వచ్చే ప్రమాదం కన్న, అంత శత్రువులైన కామ క్రోధ లోభ మోహ మద మాత్సర్యాలవల్ల కలిగే కీడు బలీయమయింది. అయినా మానవుడు వాటిని వదలలేడు. అన్నమయ్య అలాంటి నిగ్రహశక్తి లేని వారి నుద్దేశించి—

“నారమైన చదువులు సారెసారె చదివినాఁ

గోరపు దుష్టునికి కోపమేల మాను!”

“భారమైన వేపమాను పాలుబోసి పెంచినాను

తీరని చేదే గాక తియ్యనుండీనా !”

అనే సంకీర్తనల్లో, స్వభావ సిద్ధంగా దుష్టులైనవారిని సన్మార్గంపై పు మార్చలేమనీ, అలాంటివారు సారమైన చదువులు ఎన్ని సార్లు వల్లించినా తమ కోపాన్ని వదలుకోలేరని వ్యక్తంచేశాడు.

ఈ భావాన్నే వేమన —

“ఎంత చదువుచదివి ఎన్ని విన్ననుగాని

హీను డవగుణంబు మానలేడు -

బొగ్గు పాల కడుగ పోవునా మలినంబు!”

అని చెబితే,

సుమతి శతక కర్త బద్దెన - “తన కోపమె తనకు శత్రువు”  
అన్నాడు.

అన్నమయ్య చంచలబుద్ధి మానలేని అజ్ఞానులైన చదువరులను  
గూర్చి పామరజన వ్యవహారంలోని పదబాలాన్ని ఉపయోగించి —

‘తన కేడ చదువులు తన కేడ శాస్త్రాలు

మనసు చంచలబుద్ధి చూసినా

జడ్డు మానవుడు చదువ చదువు నాన

వడ్డవారుగాక వదలినా

గడ్డికుక్క సంతకు పోయి తిరిగిన

దుడ్డుపెట్టే గాక దొరకీనా” అని వ్రాసిన కీర్తనలో—

ఏదో దొంగింది తినాలని ఒక గుడ్డికుక్క సంతకుపోయి తిరిగిపో,  
దానికి కట్టెదెబ్బలే కాని, ఆహారం దొరకదు కదా! అలాగే మూర్ఖు  
లైన మానవుడు చదువు నేర్చుకొలదీ ఆశ పెంచుకొని, సంసార భవ  
బంధాల్లో చిక్కుకొని అలమటిస్తాడే కాని, ఆశ వదలుకొని ప్రశాం  
తంగా బ్రతకలేడు అనే భావం వ్యక్తమవుతుంది.

నాదోపాసకుడైన త్యాగరాజు కూడా హింసాత్మకులైన  
మానవులపట్ల, పరస్మై పరధనలోలురైన, అవినీతిపరులైన మానవుల

పట్ల, అసత్యవాక్కులు పలుకుతూ పరనింద చేసే నీచమానవులపట్ల  
ఆవేదన చెందుతూ —

“ఎంత చేర్చిన ఎంత జూచిన  
ఎంతవారలైన కాంతదాసులే

పరహింస పరభామాన్యధన

పరమానవాపవాద

పరజీవనాదుల కన్పతమే

భాషించెదరయ్య త్యాగరాజ న. త”

అనే కీర్తన రచించాడు.

విద్యలేని మోటువారు అజ్ఞానులై ఉండుటలతో ఆశ్చర్యం  
లేదుకాని, విద్యావంతులు కూడా వంచకులుగా, వ్యసనలోలురుగా,  
పరదూషకులుగా, దుష్టులుగా, బ్రతకడాన్ని గూర్చి తాము నేర్చిన  
విద్యను కేవలం ఐహికసుఖాలకే వినియోగించుకొంటూ, భగవద్భక్తి  
లేకుండా, వితండవాదాలు చేస్తూ సమాజాన్ని విషపూరితం చేస్తున్న  
కుత్సిత విద్యావంతులను గూర్చి ఆవేదన చెంది అనేక విధాలుగా  
హెచ్చరిస్తూ, వారికి జ్ఞానబోధ చేస్తూ అన్నమయ్య చాలా కీర్తనలు  
వ్రాశాడు. అధర్మం అందలమెక్కుతున్న ఈ కలికాలంలో విద్యా  
వంతులైన మానవులు భగవంతుని గూర్చి తెలుసుకోవడం లేదని,  
అసలు దేవుడనే మాటనే సంపదగర్వంతో మరచిపోయారని, పెనుకటి  
కిర్రత శ్రేత ద్వాపర యుగాల్లోని మహనీయులూ, బ్రహ్మ రుద్రాది  
దేవతలూ - అందరూ మహావిష్ణువును గూర్చి తెలుసుకోవడం కోసమే  
చదివారని, ఈ కాలపు చదువరులు ఇలా నాస్తిక భావాలతో బ్రతుకు  
తున్నారని ఎంతో విచారించి —

నాటికి నాఁజే నా చదువు  
మాటలాడుచును మరచేటి చదువు

ఎనయ నీతని నెరుగుటకే పో  
పెనకవారు చదివిన చదువు  
మనసున నీతని మరచుటకే పో  
పనివడి యిప్పటి ప్రాథమ చదువు

తెలిసి యితనినే తెలియుటకే పో  
తొలుత కృతయుగాదుల చదువు  
కలిగిన యీతని కాదననే పో  
కలియుగంబులో కలిగిన చదువు

పరమ వేంకటపతి గనుటకే పో  
దొరలగు బ్రహ్మాదుల చదువు  
సిరుల నీతని మరచెడి కొరకే పో  
విరసపు జీవుల విద్యు చదువు"

అనే కీర్తన రచించాడు.

లోకంలో మానవులు విద్య నేర్చిన పిమ్మట ఉద్యోగం రాగానే ఫలితం వచ్చిందని మురిసిపోతూంటారు. కాని, కుటుంబ జీవనంలో, ఉద్యోగ జీవనంలో, ఇరుగుపొరుగు వారిలో సమాజంలో ఎన్నో ఒడిదుడుకులతో, సమస్యలతో తల్లడిల్లుతూ కుమిలిపోతూంటారు. వారికి ఈ విద్యలూ, ఉద్యోగాలూ మనశ్శాంతిని, సుఖాన్ని ఇవ్వడంలేదు కదా. అలాంటప్పుడు ఇవి ఎలా ఫలించినట్లు! అని తక్కినా చదువుకున్నందుకు నీచగుణాలైన అరిష్టవృద్ధులను జయించి శాంతియుతంగా బ్రతికినప్పుడే, ఆ చదువులు ఫలించినట్లు వ్రతుందని అన్నమయ్య —

“తన శాంత మాతృలో దగిలినప్పుడు గదా  
పనిగొన్న తన చదువు ఫలియించుట”

అనే సంకీర్తనలో తెలిపాడు.

ఇలాగే త్యాగరాజ కూడా —

“శాంతము లేక సౌఖ్యము లేదు సారసనశనయన  
దాంతునికై న వేదాంతునికై న  
ఆగమ శాస్త్రములన్నియు చదివిన  
బాగుగ నకల సుహృద్భావము తెలిసిన

అనే కీర్తనలో - ఎన్ని శాస్త్రాలు చదివినా, ఎన్ని పదవులు  
వలినా, ఎంత సంపద కలిగినా, వేదాంతులకైనా, శాంతం లేకపోతే  
సుఖమే లేదని హెచ్చరించాడు.

ఇహలోకంలో బ్రతకడానికి కావలసిన ధనం, రూపం, విద్య,  
చాతుర్యం, పదవి మొదలైనవి ఎన్ని ఉన్నా కూడా - అన్నీ తుణికాలో  
వీటివల్ల కామ క్రోధ లోభ మోహాదులే అధిగమతాయి. కాని,  
సుఖశాంతులుండవు. ఒక్క భగవంతుడే శాశ్వతం - అతని మీద  
వర్పరచుకొన్న దివ్యమైన ప్రేమే సుఖప్రదం అంటూ అన్నమయ్య—

“భక్తి నీపై దొకటె పరమ సుఖము  
యైక్తి చూచిన నిజం బొక్కటి లేదు.

ధనమెంత గలిగె నది దట్టమా లోభంబు  
మొనయుఁ జక్కదనంబు మోహములు రేచు  
ఘనవిద్య గలిగినను కప్పు పైపై మదము  
యెనయంగ పరమపద మించుకయు లేదు”

అనే కీర్తనలో ఐహిక జీవితాన్ని కాచి తూచి వడబోసి నిత్య సత్యసారాన్ని నిర్ధారించి చెప్పాడు. అలాగే త్యాగరాజు కూడా భక్తి కలగడం కోసమే ప్రయత్నించాలనీ, విద్యచేత గర్వించి అవిద్యకు లోను కావద్దనీ —

“ఏటులైన భక్తి వచ్చుటకే యత్నము నేయవే  
విద్యాగర్వము లేల నీ వ  
విద్యా వశము గానేల”

అనే కీర్తనలో హెచ్చరించాడు.

అన్నమూచార్యులు రామాయణ భారత భాగవతాది భక్తి జ్ఞాన గ్రంథాలను ఘట్టంగా చదివి విషమాలను ఆకళింపు చేసుకొని, భక్తిరసాన్ని తినివి తీర త్రాగిన పుణ్యపురుషుడు. అందుకే ఆయన సుకీర్తనల్లో కూడా ఆ గ్రంథాల్లోని భక్తిభావాలు ప్రకటితమవుతుంటాయి.

పోతన భాగవతంలో ప్రస్తావించిన తన తండ్రితో “చక్కాహస్తాని ప్రకటించు చదువు చదువు” అని ఘంటాపథంగా చెప్పినట్టే, అన్నమయ్య కూడా “ఘ్న నామాన్ని నోరార చదివాలనీ, అలాంటి చదువునే సకల శాస్త్రాలు సమ్మతిస్తాయనీ చెబుతూ -

“చదువు గలిగిన ఫలము సంశయంబే గాని  
సదమల జ్ఞాన నిశ్చయ మింత లేదు

యిది యెరిగి తిరువేంకటేశ్వరుని గొలిచినను  
బ్రతుకు గలుగును భవము ప్రాణులకు లేదు”

“ఉన్నతి చదువు లెన్ని ఉండినా శ్రీవేంకటేశు  
సన్నతించిన మంత్రమే సతమై ఫలించును.”

అనే కీర్తనలు వ్రాశాడు.



అన్నమయ్య తనకాలం నాటికే ఇలా చదువుల అర్థం మారి పోయిందనీ, విద్యావంతులు అవినీతిపరులూ, నాస్తికులూ అయ్యారనీ ఆవేదనపడ్డాడు. తమ జీవితాలను వ్యర్థంచేసుకోవడమే కాకుండా, సమాజాన్ని కూడా నాస్తికమయం చేస్తున్నారనీ, అధర్మాన్ని పెంచుతున్నారనీ ఎంతో బాధ పడ్డాడు. వారిలో భగవద్భక్తిని కలిపించి, ప్రశాంతంగా సుఖంగా జీవించేట్లు చేయాలనే తపనతో ఆయన ఇలాంటి కీర్తనలను రచించి ఉండవచ్చు. అన్నమయ్య ఆనాడే ఇంతగా బాధపడి కీర్తనలు వ్రాస్తే, మరి అప్పటికి ఏ శతాబ్దాల కాలం దాటి పోయి, మహమ్మదీయుల, ఆంగ్లేయుల పరిపాలనా ప్రభావాల వల్ల మన సంస్కృతి, మన విద్యావిధానం, సదాచారాలు, అలవాట్లు - అన్నీ మారిపోయి, అహంకారము, అవినీతి, అన్యాయ అక్రమాలు, ఈర్ష్యలు విలయతాండవం చేస్తున్న ఈ కాలంలో అన్నమయ్య ఉండి ఉంటే, ఇంకెంతగా ఆవేదనపడేవాడో అనే ఆలోచన సహృదయులకు రాకపోదు.

తాళ్ళపాక అన్నమాచార్యులు ఇప్పుడు మనకు ప్రత్యక్షంగా మానవరూపంలో లేకపోయినా, సంకీర్తనల రూపంలో ఒక్క ప్రాంతంలోనే కాక, దేశదేశాలలో ఖండ ఖండాంతరాలలో కూడా జీవించి ఉన్నారు. భూమ్యాకాశాలూ, సూర్యచంద్రాదులూ గతులు తప్ప సంతపరకూ జీవించే ఉంటారు. తిరుపతి శ్రీ వేంకటేశ్వర విశ్వవిద్యాలయ ఉపాధ్యక్షులుగా, తెలుగు అధ్యయనశాఖ ఆచార్యులుగా వ్యవహరించిన డా॥ జి. యస్. రెడ్డిగారు అన్నమయ్య సాహిత్యాన్ని గూర్చి చెబుతూ - మాలికమైన, అచ్చమైన దేశీయమైన సాహిత్య భాషా సంపన్నమైన అన్నమయ్య వాఙ్మయం తెలుగు సాహిత్యంలో అద్వితీయం. భారతీయ సాహిత్యంలో అపురూపం. ప్రపంచ సాహిత్యంలో అత్యద్భుతం. బహుముఖ ప్రజ్వలమై బహువిధ కాంతుల్ని

నవ నవోన్నేషంగా ప్రసరించే అన్నమయ్య కృతులు పరిశోధకుల పాలిట బంగారు గనులు” అని ఉద్ఘాటించారు. అంతటి విశిష్టమైన సాహిత్యం అన్నమయ్యది.

ద్రావిడాగమ సార్వభౌముడైన అన్నమయ్య చెప్పిన సంకీర్తనా సాహిత్యంలోని భక్తి విషయాలనూ, నీతులనూ, ధర్మాలనూ అలవరచుకొని, మనం నేర్చిన విద్యను సాఫల్యం చేసుకొంటే, శ్రీ వేంకటేశ్వరునిలో లీనమై విశ్వాన్ని తిలకిస్తున్న ఆ అన్నమయ్య ఎంతో సంతోషించి మనలను ఆశీర్వదిస్తాడు.

‘ముముక్షువు’

(కర్మ జ్ఞాన భక్తి వైరాగ్య ప్రబోధక సచిత్ర మాసపత్రిక,  
ఏలూరు, ప. గో. జిల్లా; నవంబరు, 1989)



## అన్నమయ్య అధ్యాత్మ సంకీర్తనల్లో భక్తి - నీతి బోధలు

అన్నమయ్య రత్నాలనీమగా ప్రఖ్యాతిగాంచిన రాయలనీమ ప్రాంతంలో ప్రభవించిన దివ్యరత్నం. లక్కమాంబ, నారాయణ సూరి అనే పుణ్యదంపతులకు తిరుపతి వేంకటేశ్వరస్వామి వారి అనుగ్రహంతో జన్మించిన నందకావతారం. ఇతని జన్మస్థలం, కడప జిల్లా రాజంపేట సమీపంలోని 'తాళ్ళపాక' అనే గ్రామం. ఇతడు మెట్టిసస్థలం తిరుపతి పుణ్యక్షేత్రం.

మన తెలుగు సాహిత్యంలో మోక్షసాధనాలైన భక్తి, జ్ఞాన, కర్మమార్గాలను, మానవతా విలువలను బోధించడానికి రామాయణ, భారత, భాగవతాది పవిత్ర గ్రంథాలు వెలసి వున్నాయి. అవి గద్య, పద్య, చంపూ కావ్యాలు కావడం మూలాన విద్యావంతులకు, పండితులకు మాత్రమే సరిమితమయ్యాయి. ఏ కొంతమంది మాత్రమే తాము నిరక్షరాస్యులైనా విసికిడి జ్ఞానంతో కొంత గ్రహించ గలిగేవారు. తదనుగుణంగా తమ జీవితాలను మలచుకొనేవారు. కానీ తక్కిన మానవాళికంతటికీ ఆ గ్రంథాల్లోని భక్తి, నీతి ధార్మిక విషయాలు అందుబాటు అయ్యేవి కావు. అందువల్ల తాళ్ళపాక అన్నమాచార్యులు వాటిలోని పరమార్థాన్ని, భక్తి తత్వాన్ని, నిసర్గ రమణీయమైన, హృదయరంజకమైన పాటల రూపంలో రచించి పామరులు మొదలు పండితుల వరకు అందరినీ అలరించి తరింపజేశారు. తెలుగు పద సాహితీ క్షీరాబ్ధిలో రాజహంసగా తేజరిల్లాడు.

అన్నమయ్య స్వామివారి వరప్రసాది. ప్రజలను అశ్వర ఐహిక లంఘనాల నుంచి అనశ్వరమైన దైవ చింతనకు మరల్చి జీవ

న్ముత్తులను చేయడమే అతని ముఖ్యధ్యేయం. మన హిందూ మతం లోని సర్వ దేవతలలో విష్ణువే అధికుడు. ఆరాధ్యనీయుడు, అగ్ర పూజార్హుడు. అని నిరూపించి ప్రజలకు చాటిచెప్పడం అతని కర్తవ్యం. పాంచభౌతిక శరీరాన్ని, అగ్రపక్ష్యర్గ పీడితమైన మనస్సును భగవంతుని వైపు తిప్పి సన్మార్గంలో నడిపించడమే అతని దీక్ష. అందువల్ల అన్నమయ్య తన స్వామి ఆదేశం మేరకు సంకీర్తనాయజ్ఞం చేపట్టి శ్రీ వేంకటేశ్వరుని ముద్రాంకితంగా ముప్పై రెండువేల అధ్యాత్మ, శృంగార సంకీర్తనలు రచించాడు.

అధ్యాత్మ సంకీర్తనలలో మహావిష్ణువు దివ్యరూప గుణవర్తనలు, స్వామి మహిమలు, అవతార విశేషాలు, నవవిధ భక్తి మార్గాలు, స్వామి ఆగయోత్సవాలు, ఆరాధనలు మొదలైన అనేక విశేషాలు వర్ణించబడ్డాయి. వీటితోపాటు సామాజికమైన కుల నిరసన, మొదలైన విషయాలను, మానవులు సన్మార్గంలో పయనించడానికి ఉపయుక్తమయ్యే అనేక సీతులను, మానవజన్మను సార్థక పరచే భక్తి బోధలను, సదసద్వివేకాన్ని కలిగించే అనేక విషయాలను సంకీర్తనలలో పొందుపరచాడు. వీటిని అక్షర జ్ఞానం లేని అతి సామాన్యుడు సహితం విని అర్థం చేసుకోగల్గినంత వ్యవహారిక భాషలో రచించాడు.

అన్నమయ్య తన కాలంనాటి దేశ, కాల, రాజకీయ సాంఘిక, నైతిక పరిస్థితులను దృష్టిలో వుంచుకొని సంకీర్తనలు వ్రాసినా అందు లోని సత్యాలు ఆనాటివారికేకాక, ఈ నాటి ప్రజలకు, రాజులకు తర తరాల, యుగయుగాల ప్రజలకు మణిద్వీపాల్లా మార్గదర్శకమవుతాయి. కాలం గడిచేసరికి లోకంలో ధర్మం, నీతి, దయ, భక్తివంటి ఉదాత్త గుణాలు అడుగంటి పోతున్నాయి. అందుకే వైజ్ఞానికంగా, సాంకేతికంగా ఎంత అభివృద్ధి చెందినా కులమత విద్వేషాలవల్ల, పర

హింసలవల్ల రాజకీయ కుట్రలవల్ల, అవినీతి ప్రపర్తనలవల్ల సమాజంలో సౌఖ్యాలు నశించిపోతున్నాయి. ప్రగతి పతనోన్ముఖం అవుతోంది.

అన్నమయ్య తన కాలనాడే ఈ దుస్థితిని గమనించి —

“కాల విశేషమో లోకము గతియో సన్మార్గంబుల  
కీలు వదలె సాజన్యము కిందయి పోయినది ॥

ఇందెక్కడి సంసారం బేదెస జూచిన ధర్మము

కందయినది విజ్ఞానము కడకు దొలంగినది

మందుకు పెదకిన గానము మంచితనంపు పనులు॥”

(1-63)

కాలప్రభావం వల్లనో, లేక లోకం పరిస్థితుల వల్లనో ప్రజలలో మంచి మార్గాలు నడలిపోయాయి. మంచితనం లేకుండా పోయింది, ధర్మం క్షీణించింది. విజ్ఞానం తొలగి పోయింది. అని ఎంతో ఆవేదన చెందాడు.

ఇప్పటికీ ఐదువందల సంవత్సరాల వెనుకటి కాలంలోనే లోక పరిస్థితి, ప్రజల దుష్ప్రవర్తన ఇలా ఉంటే మరి ఈ కాలనాటి సమాజంలోని భీష్మాలను వివరించనవసరం లేదు. ఎక్కడ చూచినా పాపీషలు, అసూయా ద్వేషాలు, అత్యాచారాలు, బలవంతుల హత్యలు, దుర్బలుల ఆత్మహత్యలు, కార్జన్యాలు, కులభేదాలు, కుట్రలు, దురాశలు, విలయతాండవం చేస్తున్నాయి. దీనికి కారణం లోకంలో పాపభీతి నశించడమే. ప్రజలలో పాపభీతి కలగాలంటే ప్రపంచవల్ల భయభక్తులు కలిగించాలి. భగవంతునిపై అనురక్తిని పెంచాలి. జ్ఞానబోధ చేసి నిత్యానిత్య వివేకం కలిగించాలి. అందు వల్ల అన్నమయ్య ప్రజలకు కోరిన కోర్కెలు, తీర్చే శాశ్వతధనంగా

హరినామాన్ని ఆభిషర్ణించి తెలియజేశాడు. ఆ ధనాన్ని ఎవరెవరు  
చేపట్టారో వివరిస్తూ—

“ఇచ్చులో గోరేపల్లా ఇచ్చే ధనము  
అచ్చుత నామమెపో అధికపు ధనము ||

నారదాదులు వొగడే నాటుకపయి ధనము  
సారపు వేదములలో చాచే ధనము  
కూరిమి మునులు దాచుకొన్నట్టి ధనము  
నారాయణ నామమిదే నమ్మినట్టి ధనము ||

పొంచి శివుడు కాశీలో బోధించే ధనము  
ముంచిన ఆచార్యుల మూలధనము  
పంచి శ్రీ వేంకటపతి పాలించే ధనము

నించి విష్ణునామ మదే నిత్యమైన ధనము” (31-27)

అని విష్ణునామాన్ని నారదాది భక్తులు కొనిగూడిన ధనమని,  
మునులు తపస్సు చేసి సాధించి దాచుకొన్న ధనమని, కాశీలో శివుడు  
బోధించే ధనమని, వైష్ణవాచార్యుల మూలధనమని ఈ కీర్తనలో  
వివరించాడు. ప్రజల మనస్సులోని చెడు వాసనలను హరింపజేయ  
గల్గిన దివ్యశక్తి ఒక్క హరినామానికే ఉందని అన్నమయ్య గాఢ  
సమ్మతం.

మానవునికి వచ్చే అనేక కష్టాలను తాకిక బంధువు లెవ్వరూ  
పోగొట్టలేరు, ఒక్క నైవచింత మాత్రమే భయాన్ని పోగొట్టి  
జూరూనిచ్చి శాశ్వత సౌఖ్యం కలిగిస్తుందని అన్నమయ్య ప్రజలకు  
బోధిస్తూ —

“ఇంతకంటె ఘనమింక లేదు

సంతత సౌఖ్యము జనార్దనఁడే

భయ నివారణము పరమాత్ముని నుతి

జయకారణ మీశ్వర చింత

ఆయుత పుణ్యఫల మచ్యుతుని సేవ

క్రియతో నిజమెరిగిన వారికి” (31-259)

అనే కీర్తన వ్రాశాడు.

సంసారులు ఎన్నో బాధలతో సతచుతచువుతుంటారు. పేదలు  
డబ్బులేక, ధనికులు ఆరోగ్యంలేక, అన్నీ సున్న వాళ్ళు మనశ్శాంతి  
లేక విచారిస్తూ వుంటారు. పేదలకు డబ్బులువస్తే వైద్యుల దగ్గరకు  
వెళ్ళలేరు. వారికి దేవుడే గతి. అలాటి సంసారులను సుద్దేశించి  
అన్నమయ్య —

“ఉన్నవిచారము లేల వోహో సంసారలాల

యిన్నిటికితఁడే రక్ష యిదే మీకు మనరో ॥

భవరోగ నైద్యుని పాదములు సేవించి

భవి రోగములఁ బాసి పొదలరో

తవిలి పదిదిక్కులు తానైనవాని

గావిపి పొగడి దిక్కుగలిగి బ్రదుకరో ॥

తల్లి దండ్రీ సేతఁడే తగ జుట్ట మీతఁడే

యెల్లిగాఁ బుట్టించి పెంచే యేలి కీతఁడే

చల్లిగా శ్రీ వేంకటేశు శరణంటిమిదె మేము

కొల్లిగా మీకెల్లా మమ్ము గురిగా వర్ధిల్లరో ॥

ఓ సంసారులారా! మీరేమీ బాధపడకండి. మీకు భగవంతుడే దిక్కు. భవరోగ వైద్యుడైన భగవంతుని పాదాలు సేవించి మీకున్న భువి రోగాలను పొగ్చుకోండి. తల్లి, తండ్రి, బంధువు, పోషకుడు అన్న ఇతడే, మేమంతా ఇతన్నే శరణువేడి బ్రతికాము. మీరుకూడా మమ్ములను మార్గదర్శకంగా తీసుకొని (శ్రీ) వేంకటేశ్వరుని శరణుకోరి వర్ధిల్లండి. అని ఈ కీర్తనలో సందేశమిచ్చాడు.

ఐహిక సంబంధమైన కులం, ధనం, విద్య, సంపద (స్త్రీ)వాంఛ మొదలైన వాటివల్ల దుఃఖాలు, తాపానందకానీ ఇంకేమీ మిగలదు. కేవలం భగవంతుని మీది భక్తి ఒక్కటే నిజమైన సుఖాన్ని ఇస్తుంది. ఈ విషయం అందరికీ అనుభవపేద్యం అయినా మానవుడు మరచిపోయి తిరిగి వాటికోసమే తిప్పలు పడుతుంటాడు. ఇలాంటి వారికి జ్ఞానబోధ చేయడానికి —

“భక్తి నీవై నొక గురవరమ సుఖము  
యుక్తి చూచిన నిజం బొక్కటి లేదు ||

కులపాత గలిగెనది పండితు గర్వంబు  
చలమంత గలిగెనది జగడమే హేతు ||

ధనమొంత గలిగెనది దట్టము లోభంబు  
ఘనవిద్య గలిగినను కష్టంబై పై మదము ||

తరుణు లెందరయిన తాపములు సమకుంఠ  
సిరులెన్న గలిగినను చింతలే పెరుగు” || (3-322)

అని అన్నమయ్య స్వామికి విన్నవస్తూ ఈ కీర్తన చూపించి, కలవల్ల గర్వం, పంతవల్ల జగడం, ధనవల్ల లోభం, విద్యవల్ల



అహంకారం, స్త్రీల సంబంధాలవల్ల తాపాలు, సంపదలవల్ల చింతలు కలుగుతాయే కానీ సుఖం ఉండదని, వై వభక్తియే నిజమైన సుఖం అని, ఇంతకు మించిన సత్యం ఇంకేమీ లేదని అన్నమయ్య ఈ కీర్తన ద్వారా తెలియజేశాడు.

మానవుడై పుట్టినందుకు నిత్యానిత్య వివేకం కలిగివుండాలి. తనువు అనిత్యమయింది. భగవంతుడే శాశ్వతమైనవాడు. ఈ సత్యాన్ని వదలి కొంతమంది అశాశ్వతమైన శరీరబాహుళ్యకోసం, స్వార్థచిత్తంతో పరులను పీడిస్తుంటారు. ఇతరులపై కోపాలనలజ్వాలను ప్రజ్వరిల్లజేస్తుంటారు. ఇలా చేయడం పాపం అని, ఇతరులకు మేలు చేయాలని, ఎల్లప్పుడూ శాంతబుద్ధిని కలిగి వుండాలని, అనేక ఘన శాస్త్రాలను శోధించి కనుగొన్న అర్థం ఇదేనని, ఇంతకుమించిన ఉత్కృష్ట ధర్మం ఎక్కడా లేదని తెలియజేస్తూ అన్నమయ్య —

“కంటినిదే యగ్గము మనశాస్త్రములు దవ్వి  
నంటున నిందుకంటెను నాణెమెందూ లేదు ||

పరపీడన సేయుకంటే పాపము మరెందులేదు  
పరోపకారము కంటే బహు పుణ్యములేదు  
నిరత శాంతముకంటే నిజధర్మ మెందులేదు” (1-443)

అనే కీర్తన వ్రాశాడు. ఇలాగే అన్నమయ్య మరో కీర్తనలో —

“మనుజుడై ఫలమేది మఱి జ్ఞానియాదాకా  
తనువెత్తి ఫలమేది దయగలుగుదాకా

ధనికుడై ఫలమేది ధర్మము సేయదాకా  
చదివియు ఫలమేది శాంతము గలుగుదాకా  
పెదవెత్తి ఫలమేది ప్రియమాడుదాకను  
మది గల్గి ఫలమేది మాధవు దలచు దాకా” (1-437)

ధనికుడై నందుకు ఫలం దానం చేయాలి. చదివినందుకు ఫలం శాంతగుణం కలిగిఉండాలి. పెదవి విప్పినందుకు ఇంపుగా మాట్లాడాలి. మనసు కలిగినందుకు మాధవుని తలచాలి. అని అన్నమయ్య ప్రజలకు హితబోధ చేశాడు.

మానవుడు ప్రత్యేకించి కష్టపడి జపతపాలు చేయవలసిన పని లేదు. మానవుడు తాను దానవుడుగా మారకుండా సద్గుణాలు కలిగివుంటే జపతపాలు, పుణ్యకార్యాలు చేసినంత ఫలమని బోధ చేస్తూ—

“కోపము మానితేనే కొటి జపాలు సేయుట  
పాపము సేయకుంటేనే బలు తపము ||

పరకాంత నంటకుంటే బలు పుణ్యాలు సేయుట  
సరిమోనాన నుండుటే సన్యాసము చేకొనుట ||  
పలు సుఖదుఃఖముల బాసి వుండుటే మోక్షము  
అల చంచలము మానుటడి యోగము” || (21241)

అనే కీర్తన చా)శాడు. కోపంవల్ల తనకు, ఎదుటివ్యక్తికి అనేక సమస్యలు, దుఃఖాలు కలుగుతాయి. అందువల్ల కోపం వదలు కోగల్గితే కొటి జపాలు చేసినంత ఫలితం వస్తుంది. తన ధర్మం తప్పి అధర్మపు పనులు చేస్తే పాపం వస్తుంది. అలాంటి పాపపు పనులు చేయకుంటే అనేక తపస్సులు చేసినంత ఫలితం. పరస్త్రిలను తాకడం చాలా తప్పు. దానివల్ల ముప్పు కలుగుతుంది. అలాంటి పనులు చేయకుంటే అనేక పుణ్యాలు చేసినంత ఫలితం. నోరుందికదా అని దురుసుగా, కఠినంగా మాట్లాడితే ఎదుటివారి గుండెలు గాయపడు తాయి. కాబట్టి అలా మాట్లాడక మౌనంగా వుంటే మంచిది. అదే సన్యాసం స్వీకరించినంత గొప్ప ఫలితం వుంటుంది. సుఖదుఃఖాలను చెందింటినీ వదలుకొని సమచిత్తంతో ఉంటే అదే మోక్షం. ఐహిక

కోరికలపై చంచలత్వం వదలుకొంటే అదే యోగం అని అన్న మయ్య ఎంతో గొప్ప విషయాన్ని చాలా సూక్ష్మంగా సులభంగా బోధించాడు.

సృష్టిలో కొన్ని సాధుజీవులు కొన్ని విషజీవులు వుంటాయి. సాధుజీవులు ఇతరులకు హాని చేయవు. విషజీవులు ఇతరులకు హాని చేశూర్చువు. పైగా కీడు చేస్తాయి. ఈ పైరుధ్యం వాటి స్వభావ సిద్ధం. అలాగే మానవులలో కూడా కొందరు సాధుస్వభావులు, కొందరు విషస్వభావులు వున్నారు. మంచి స్వభావం ఉన్నవారు ఇతరులకు హాని చేయరు. ఇతరులకు నొప్పించరు. చెడు స్వభావం కలవారు ఇతరులకు అనేక విధాలుగా కష్టాలు కలిగిస్తూ, ఏదోవిధంగా నొప్పిస్తూనే వుంటారు. ఇతరుల అభివృద్ధిని, సుఖాన్ని చూసి సహించలేరు. కొంతమంది పట్టెడు కూడుపట్టే చిన్న పొట్టకొసం చేయకూడని పనులుచేసి పడరాని పట్లు పడుతుంటారు. అన్న మయ్య భ్రాంటివారి దేహాలు, బ్రతుకులు దండగ అంటూ —

“కడు పెంత తాంగుడుచు కుడు పెంత దీనికై  
పడని పాట్ల నెల్ల బడి పొరలనేలా ॥

పరుల మనసునకు నాపదలు గలుగంగ జేయు  
బఠితాపకరమైన బ్రదుకేలా ॥  
సొదిది నితరుల మేలు చూచి సైవంగలేక  
తిరువుచుండేటి కష్టదేహమిదియేలా ॥

(1-302)

అనే కీర్తన రచించాడు.

కొంతమంది పురుషులు ఆజ్ఞానంవల్ల భావోద్వేగాలకు లోబడి (ప్రేమ) న్యాయమోహంలోపడి చివరికి నానారకాల కష్టాలకు, దుఃఖాలకు గురి అవుతుంటారు. అలాంటివారిని జాగృతి చేస్తూ అన్న మయ్య—

‘మొదలే తెలియవలె మోసపోక మానవలె  
పదిలవు యోగికై నా బ్రహ్మకై నాను  
చిచ్చుగా గాగిలించుకొంటే చిమిడించకుండునా  
గచ్చు బరస్త్రీల పొందు కాంచకుండునా  
తచ్చి విషము మింగితే తలకెక్కకుండునా  
పచ్చి సతుల వలపు భ్రమయించకుండునా” (వి-27లి)

అనే కీర్తన వ్రాశాడు. జూదం, మద్యపానంవంటి సత్తవ్యసనాలలో కెల్లా పరస్త్రీ వ్యసనం ప్రాణాంతకమయింది. ఈ వ్యసనం వల్లనే బ్రహ్మచేవుని ఐదు తెల్లలో ఒక తల ఎగిరిపోయింది. యోగీంద్రుల వ్రతాలు చెడిపోయాయి. పవనుడు హతుశయ్యాడు. కీచకుడు చిత్రవధ అహ్యాడు. అంశుపల్ల వీరందనీ గుర్తించుకొని తమకూ అలాంటి గతి పడుతుందని స్త్రీవ్యామోహంలో పడకుండా ముందే జాగ్రత్త వహించాలి. చిచ్చును కౌగిలించుకొంటే ఏ విధంగా చిమిడిస్తుందో అలాగే పరస్త్రీల పొందుకూడా దహించివేస్తుంది. విషం మింగితే తలకెక్కుతుంది. అలాగే పచ్చిసతులైన వారాంగనల ప్రేమలు కూడా పురుషుల మతిని పాడుచేస్తాయి. కాబట్టి ఒక్కసామాన్య మానవునికేకాక యోగికి, బ్రహ్మకు కూడా ఈ వ్యసనం చేటు కలిగిస్తుందని ఈ కీర్తనలో అన్నమయ్య హెచ్చరించాడు.

మానవులను సంసారి బందీకృతులను చేసి అలమటింప చేసేవి కామగ్రోధ లోభమోహాది అర్హస్వత్వస్థాయి. ఇవి ఎంతో హీనమైనవని, హేయమైనవని తెలియజేస్తూ —

“మూలతనము వంటిది ముతీ దగులుఁ గామము  
అలరు ముట్టువంటిది అంటు గ్రోధము  
కేలి నొదిగించు నెంగిలివంటిది లోభము ॥

చుట్టి మద్యము వంటిది చొక్కించు మోహము  
 వట్టి మాంసము వంటిది వయోమదము  
 పుట్టిన భ్రమవంటిది పొదిగిన మచ్చరము” (2-221)

అనే కీర్తన వ్రాశాడు. ఈ అంతశ్శత్రువుల తాకిడి నుంచి  
 తప్పించుకోవడం ఎంతటివారికైనా సాధ్యంకాదు అంటూ —

“ఎట్టు దోయవచ్చు వీని నెంతటివారికైనాను  
 వట్టి నీకు శరణంలే బ్రతికింతువుగాక”

అనే పల్లవిలో శ్రీ వేంకటేశ్వరుని శరణు వేడితే అతడే రక్షిస్తాడని అన్నమయ్య ప్రజలకు హితబోధ చేశాడు.

మానవుడు తన అమూల్యమైన కాలాన్నంతా నిద్రాహారాలు,  
 శరీర సౌఖ్యాలు మొదలైన భౌతికజీవిత అవసరాలకే వినియోగిస్తుంటాడు. కాలధర్మానికి లోబడిపోయి శరీరమే స్థిరమని భ్రమిస్తాడు. పరమాత్మను మరచి పోతుంటాడు. అలాంటి మానవులకు భగవంతుని క్షేపించుమని హెచ్చరిక చేస్తూ —

“అలరి నుతించరో హరిని

యెలయించి మిము భ్రమియించీని గాలము ॥

సేయరో, మనుజులార చింత హరినికన్నైన

రోయరో మీ భుజియించు రుచులమీద

కాయ మస్థిరము యీ కిలి మధ్రువము చూల

బోయబోయెందుకు గాక పోయగలము

మెచ్చరో మనుజులార, మీరే హరికథలు

పుచ్చరో మీ మదిలోని పొరులెల్లాను

కొచ్చురో మనుజులార కోరికలెల్లను మీకు  
నిచ్చిని శుభములు యిది యెల్లకాలము" (1-318)

అనే కీర్తన నాశాడు. ఓ మానవులారా! ఈ కలిమి, ఈ తనువు అశాశ్వతమైనవి. కాలమంతా వీటితోనే ఎందుకూ కొరగా కుండా గడచిపోతోంది. ఇన్నాళ్ళు ఎలాగో కాలం వృధా అయింది. ఇకనైనా దైవచింతన చేయండి. మీరు భుజించే రకరకాల రుచుల మీద మనసును పోనివ్వకండి. ఓ మానవులారా మీమీ మనస్సుల లోని కోరికలను, పొరపాచ్చాలను తొలగించండి. మీరు హరిని గూర్చిన కథలపై అమర క్తి కలిగి వుండండి. అవే మీకు ఎల్లప్పుడూ శుభదాయకమవుతాయి. అని ఈ కీర్తనలో అన్నమయ్య సాటి సోదరులకు సందేశాన్ని ఎలుగెత్తి చాటాడు.

అన్నమయ్య రచించిన అధ్యాత్మ శృంగార సంకీర్తనలలో నేడు మనకు తిరుమల తిరుపతి దేవస్థానంవారి యాజమాన్యంలో సుమారు పదిహేను వేల సంకీర్తనల్లో శృంగార సంకీర్తనలే అత్యధిక సంఖ్యలో వున్నాయి. అధ్యాత్మ సంకీర్తనలు సుమారు ఐదారువేల సంఖ్యకు మించక వుండవచ్చు. ఈ అధ్యాత్మ సంకీర్తనలను ఎలుగెత్తి రాగాలాపనతో హాయిగా పాడుకోవచ్చు. లేదా పద్యాల్లా వచనాల్లా చదువుకోవచ్చు. సాహిత్య పరమావధి ఆనందోపదేశాలు. అన్నమయ్య పదసాహిత్యం ఈ రెండింటికీ ఆలవాలమైన రసధుని. సహృదయ పాఠకులు తమ శక్తికొలది, ఓర్పుకొలది వాటిని అవగాహన చేసుకొని, ఆచరించగలగాలి. అప్పుడే మహాభక్తుడైన అన్నమయ్య ఆనాడు నిర్వహించిన సంకీర్తనా సాహితీ యజ్ఞ లక్ష్యం నెరవేరనట్లు అవుతుంది.

‘పశ్యన్తి’ ప్రశ్నేక సంచిక

(పరిశోధకమండలి, సాహిత్య వీరం, రాజమండ్రి ప్రాంగణం)

## తొలి తెలుగు కవయిత్రి తాళ్ళపాక తిమ్మక్క

తొలి తెలుగు వాగ్గేయకారుడు, బ్రావిడాగమ సార్వభౌముడు అయిన తాళ్ళపాక అన్నమాచార్యుని మొదటి భార్య తాళ్ళపాక తిమ్మక్క. ఈమె అసలు పేరు తిరుమలాంబ. కాలక్రమేణ ఈ పేరు తిమ్మక్కగా మారింది. ఈమె “మిన్నండి మొరన నరసింగన్న కవి త్వంబు పద్యగద్య శ్రేణిన్” అని తెనాలి రామకృష్ణునిచే పొగడ్త కెక్కిన నరసింగన్నకు తల్లి. ఈ మహనీయురాలే తెలుగులో మొట్టమొదటి కవయిత్రి. తెలుగులో తొలి కవయిత్రి కాగ్గేన జన్మింపటం తాళ్ళపాక అన్నమాచార్యుల భార్యకే దక్కడం పసిడికి పరిమళం అచ్చిస్తే తిమ్మక్కకు తమవాతివారే రామాయణం వ్రాసిన కమ్మరి మొల్ల, వెంకటాచల మహాత్మ్యం వ్రాసిన తరిగొండ వెంజమాంబ మొదలైనవారు.

తిమ్మక్క రచించిన కృతి సుభద్రా కల్యాణం. ఈమె తన గృహిణి కేవలం పండితయోగ్యమైన ప్రబంధ భోరణిలో కాకుండా బాలవాచనాలు సయితం చదివి అర్థం చేసుకొని పాడుకోవడానికి వీలైన మంజరీ ద్వీప చందోగేయ రీతిలో రచించింది. ఈ కృతిలో వున్న కథ సుభద్రాష్టమి పరిణయం. ఇందులో వెయ్యిన్నీ నూట అరవై మూడు ద్వీప పాదాలున్నాయి. పోషణ వివాహానంతరం పంచపాదపులు ఇంద్రప్రస్థంలో వుండగా ఒకసారి అర్జునుని పోషణతో ధర్మరాజు వున్న శయ్యాగృహానికి వెళ్ళడం వెళ్ళిన తిమ్మిదానికి నానదుని సలహా ప్రకారం తీగనూత్రలకు పోవడం, ఆ సమయంలో ఉల్లాసిని, చిత్రాంగదను వివాహమాడడం, బలరామాదులు వైవతక పర్వతం మీద వున్న సమయంలో మాయమయి రూపంలో వున్న అర్జునుడు సుభద్రను ప్రేమించి వివాహమాడడం మొదలైనవి

అంశాలతో కూడిన మహాభారత కథా విశేషమే ఇందులోని కథ. ఇది నన్నయ భారతంలోని ఆదిపర్వం - అష్టమాశ్వాసంలో ఉంది. తిమ్మక్క తాను ఒక స్త్రీ కాబట్టి స్త్రీ జాతిపై తనకున్న అభిమానాన్ని వ్యక్తం చేసుకొన్నదా అన్నట్లు తన కృతికి సుభద్రా కల్యాణం అని నామకరణం చేసింది.

తిమ్మక్క నన్నయ్య భారతంలో లేని కొన్ని సందర్భాచిత మైన, రమ్యమైన కల్పనలు చేసింది. కపటముని చేష్టల్ని సుభద్ర తన అన్న అయిన కృష్ణునితో చెప్పడం, కృష్ణుడు ఓదార్చడం, చిలుక రాయభారం మొదలైన అంశాలను ఈమె కొత్తగా కల్పించింది. ఇందలి శైలి మృదుమధురంగా, తేనెలాలుకు తేటతెలుగులోని తియ్యదినాల పలుకుబళ్ళతో నుడికారపు సొంపుతో విరాజిల్లుతోంది. తిమ్మక్క తన గేయ రచనలో కూడా తన ప్రియదైవాలైన వేంకటేశ్వరుని, కంచీవరదుని, కావేటి రంగని ప్రసక్తి తెచ్చింది. అర్జునుడు ఎన్నో పుణ్యక్షేత్రాలు, ఎన్నో దివ్యతీర్థాలు దర్శించి సేవిస్తూ ప్రయాణించే సందర్భంలో నన్నయభారతంలో లేని ఒక అమూల్యమైన కల్పన చేసింది. అర్జునుడికి తన ప్రియదైవాల ద్విసం చేయించింది తన ద్విపదలో. ఆ సందర్భంలో —

“అమరసహోబళంబా వేంకటాద్రి  
పరుసనాపై కంచి వరదుల గొలిచె  
క్రమమున కావేటి రంగనాయకుల  
క్రమమున దర్శించి పిదప తానంత”

అని కథను సాగిస్తుంది. ద్వారకానగరంలో చతుర్మాస వ్రతానికి పూనుకొన్న కుహనా మునికి సుభద్ర పరిచర్య చేసే సందర్భంలో అర్జునుడు ఆమెతో శృంగార సంభాషణం జరిపి హస్త లక్ష



ణాలు చెప్పుతానని చెయ్యి పట్టుకుంటాడు. అతని చేష్టలకు సుభద్ర నివ్వెరపడి తన అన్న ఆయిన శ్రీకృష్ణునితో —

“ఎక్కడియతి వరుండితడు వోయన్న  
చూడసంయమి గాని చూటకాడితడు  
ఆడెడి మాటలిట్ల ని పల్కరాదు  
సరసమాడగ వచ్చు నారెనాతోను  
ఎంత జేసిరి మీరు ఇటువంటివాని  
నంతకి పురంబులో నర్హమాయుంచ  
కటకట ఇటువంటి కపట సన్యాసి  
నెటువలె పూజింతు నిందిరా రమణ”

అని మొరపెట్టుకొంటుంది. ఈ ఘట్టంలో శ్రీకృష్ణుడు ప్రదర్శించిన నేర్పును యతిరూపంలో వున్న అర్జునుని పట్ల సుభద్రలో కల్గించిన మాచ్చును తిమ్మక్క హృదయంగా వర్ణించింది.

“అమ్మరా ముద్దుల గుమ్మ రా వేగ  
కొమ్మ రా నవకంపు బొమ్మ రావమ్మ  
ముత్యాల సరమరా ముద్దరాలా రా  
చిత్తజబాణమా చెలియ రావమ్మ”

అని శ్రీకృష్ణుడు బుజ్జగించిన వైనంలో తిమ్మక్కయొక్క (స్త్రీ) సహజసిద్ధమైన ప్రేమానురాగాలతో కూడిన శ్లేషార్థ కవితాద్రవ్య వ్యక్తమవుతోంది.

తిమ్మక్క రచించిన ఈ సుభద్రా కల్యాణంలోని కొన్ని కథాంశాలతోపాటు కొన్ని వర్ణనలను కూడా చేమకూర వేంకటకవి తన విజయవిలాసంలో పొందుపరచుకున్నాడు. దీన్నిబట్టి ఈ కృతి

ఎంతటి ఆదర్శప్రాయమయిందో, ఎంతటి విలువయిందో తెలుస్తుంది. తిమ్మక్క అర్జునుని గంభీర సుందరాకారాన్ని గూర్చి ఇలా వర్ణించింది.

“ఎగుభుజంబులవాడు మృగరాజునడుము  
నడచివుచ్చుకొను నెన్నడుము గలవాడు  
గరగరనివాడు చక్కనివాడు గొప్పకన్నులవాడు  
చిగురొత్త చంద్రిక చెలగుపాదములు”

చేమకూర వేంకటకవి అర్జునుని ఆకార వర్ణనను ఇదేశైలిలో చాలావరకు ఈ పదజాలాన్నే వుపయోగించి ఆమె కవితపై వున్న గౌరవాన్ని, మక్కువను ప్రకటిండుకొన్నాడు.

“ఎగుబుజంబులవాడు మృగరాజ మధ్యంబు  
బుడికి పుచ్చుకొను నెన్నము వాడు

.....

మెరుంగు జామసచాయ మేనివాడు

గొప్ప కన్నులవాడు.....

గరగరనివాడు, నవ్వు మొగంబువాడు”

(విజయవిలాసం, ఆశ్వా. 2, ప. 104)

తిమ్మక్క తన సుభద్రా కల్యాణం చివరలో తనను గూర్చి, శ్రుతిధలాన్ని గూర్చి ఇలా చెప్పుకొన్నది —

“అవనిలో తాళపాకన్నయ్యగారి  
తరుణి తిమ్మక్క చెప్పి దాను సుభద్రా  
కల్యాణమను పాట కడుమంచి కేట  
పలుకుల నీపాట పాడినా విన్న

శ్రీహరి వారికి చేరువై యుండు  
 నానాట పాపములు నాశనం బొను  
 ఆపులు బంధువులను నొందగలరు  
 సప్తసంతానములు సమకూరగలవు”

శిమ్మక్క రచించిన ఈ సుభద్రా కల్యాణం ఆకారంలో అప్ప  
 మైనా, గుణంలో గొప్పది. సౌకుమార్యం, సౌజన్యం, సౌహార్ద్యం,  
 సౌరస్యం మొదలైన ఉత్కృష్ట గుణాలు ఉట్టిపడేలా ఆనాటి జనజీవన  
 స్రవంతి ప్రతిబింబించేలా ఈ కవితా కళామతల్లి ఎంతో రమణీయంగా  
 పాదు చేసి పెంచి పోషించిన నవరసధరిత సుమమల్లతోట, తేనెలాలుకు  
 తేట తెలుగు కవితావిరుల మూట, ఈ సుభద్రా కల్యాణ పాట.

(‘ఆంధ్రప్రదేశ్’ ఏప్రిల్, 1990 పునరారంభ సంచిక,  
 ‘తెలుగు సమాచారం’ మొదటిపేజీ, ఫిబ్రవరి, 1988)



## అన్నమయ్య సంకీర్తనల్లో సామాజిక చైతన్యం

ప్రజలు అజ్ఞానాంధకారంతో దురాచర శృంఖలాబద్ధులై బ్రతుకుతున్నప్పుడు వారికి జ్ఞానబోధ చేసి మానసిక మార్పులను కలిగించి బ్రతుకును సుఖవంతమైన మార్గంవైపు మళ్ళించే ప్రయత్నమే సామాజిక చైతన్యం. ఆధునిక కాలంలో వేమన, రాజరామ మోహనరాయలు, ఈశ్వర చంద్ర విద్యాసాగర్, గాంధీ, కందుకూరి వీరేశలింగం పంతులు, గురజాడ అప్పారావు మొదలైన ఎందరో సంఘ సంస్కర్తలు సమాజంలోని కన్యాశుల్కం, వరకట్నం, బాల్య వివాహాలు, వృద్ధ వివాహాలు, జాతి, కులభేదాలు, మత వైషమ్యాలు, సతీ సహగమనం, హింసాత్మక పూజా కార్యక్రమాలు మొదలైన దురాచారాలను ఖండించి వీటి సర్మూలనకు అహర్నిశలు కృషిచేసి తమ జీవితాలనే త్యాగం చేశారు. ఒక నైపు సంఘ సంస్కరణల కార్యక్రమాలతోపాటు ప్రజలను ఉద్దేశింపజేసే సంస్కరణల సాహిత్యాన్ని సృష్టించి అపారమైన సేవచేశారు.

ఈ సంఘ సంస్కర్తలు సమాజభివృద్ధికోసం చైతన్యకోసం ఎలాంటి ఉద్బోధలు చేశారో ఇంచుమించు అలాంటి ఉద్బోధలే 15వ శతాబ్దంలోనే తాళ్ళవాక అన్నమయ్యకూడా తన అధ్యాత్మ సంకీర్తనల ద్వారా సమాజానికి హితబోధ చేశారు. అన్నమయ్య పెద్దమనుషుడైన చిన తిరుమలయ్య తన తాతగారి సంకీర్తలను గూర్చి —

“వేదంబులు పౌరాణిక

వాదంబులు వరకవిత్వ వాణి వీణా

నాదంబులు కృత సుజనా,

హ్లాదంబులు తాళ్ళపాక యన్నయ పదముల్”

(తెలుగు సంకీర్తన లక్షణం)

అని స్తుతించాడు. అన్నమయ్య వేద, వేదాంగ పురాణ, రామాయణ, భారత, భాగవతాది గ్రంథాలను ఋణ్ణంగా చదివిన మహా పండితుడు, జ్ఞాని, కాబట్టి అందులోని సారాన్నీ. నీతులను సంకీర్తనల్లో చొప్పించాడు.

మన సంఘ సంస్కర్తలందరూ ‘మానవ సేవయే మాధవ సేవ’గా భావించి సంఘానికి సేవ చేశారు. కానీ భగవద్భక్తిని వారు వదలలేదు. వారు ఏ చిన్న కార్యం చేయాలన్నా దైవ ప్రార్థనలతోనే ప్రారంభించేవారు. ఉదయం, సాయంత్రాలలో విధిగా దైవ ప్రార్థనలు చేసేవారు. తాము చేసే మానవ సేవలన్నీ భగవదప్రీతికోసం కృతజ్ఞత కోసమే అని కూడా చెప్పకొన్నారు. ఆ భగవంతుడు వారి వారి అభిరుచులను, ఆదర్శాలను, సంస్కారాన్ని, వంశానుగతిని బట్టి రాముడు కావచ్చు, కృష్ణుడు కావచ్చు, వేంకటేశ్వరుడు కావచ్చు, శివుడు కావచ్చు లేదా నిరాకార నిర్గుణ పరబ్రహ్మ కావచ్చు.

అన్నమయ్య విశిష్టాద్వైత సిద్ధాంతవాది. అతని దృష్టిలో విష్ణువే ఉత్తమ దేవుడు. బ్రహ్మనుగన్న తండ్రి అతడే. అతడే శివునికీ బావ. బ్రహ్మ, రుద్ర, మహేంద్రాది సకల దేవతలను, మునులను, మానవులను, సర్వ జీవరాశులను అనేక రకాలైన ఉత్పాతాలనుంచి రక్షించే అవతారమూర్తి విష్ణువే అని అన్నమయ్య ప్రతిపాదన అందుకే —

‘మరల విచారించితే మంచము కిందే నుయ్యి

శిరుల హరి వారైరి శివాదులు

తాడు పడ్డ మనసుకు దైవము విష్ణుడే యని  
పాడి కొలిచిరి తొల్లి బ్రహ్మాదులు.

తట్టువడ్డ జీవునికి దైవము శ్రీహరి యని  
ఇట్టై మొరయిడిరి యింద్రాదులు.

గొప్పగా శ్రీ వేంకటేశుడొక్కడే దైవమని  
చొప్పునట్టి కొలిచిరి శుకాదులు'

అంతేగాక వేదాలు స్తుతించేది మహావిష్ణువునే అనీ, ఆ మహా  
విష్ణువులోని విశ్వమంతా దాగిఉందని తెలియజేస్తూ —

‘వేదం బెవ్వని వెదకెడిని  
ఆ దేవుని గొనియాడుడీ’

‘విశ్వాత్మ సకంఠె వేరేమియును గాన  
ఐశ్వర్యమెల్ల నియతివ చందములే

కలవు మతములు పెక్కు కర్మ భేదములగుచు

కల వెల్ల నీ యందె కల్పితములే

కలరు దేవతలు బహుగతుల మహిమల మెరయ

అలరి వారెల్ల నీ యంగ భేదములే’

అనే కీర్తనలచు రచించాడు.

దైవాలను సరిపోల్చేటప్పుడు, పూజించేటప్పుడు యుక్తాయుక్త  
వివేకాన్ని పాటించాలని చెబుతూ —

‘అన్నిటాను హరి దాసులధికములు

కన్నుల వంటి వారు కమల జాదులకు’

అదరును సమమైతే నరుహాసరుహము లేదా  
 అందరిలో హరియైతే నౌ గాక  
 బొందితో విప్రుని దెచ్చి పూజించినట్లు వేరే  
 పొందుగాని శునకము బూజింప దగునా  
 ఎన్నగ సొర్ణాటంక వింతటాను జెల్లినట్లు  
 సన్నపు దోలు బిళ్లలు సరిగా జెల్లునా'

సర్వజీవరాశులలోనూ భగవంతుడున్నాడు. కానీ శుభకార్యాలలో బ్రాహ్మణుని రప్పించి పూజించినట్లు కుక్కను పూజించరుకదా. అలాగే విలువైన బంగారు నాణేలు చెల్లినట్లు హీనమైన తోలు బిళ్లలు చెల్లుతాయా? కాబట్టి విష్ణువుతో విష్ణుదాసులతో సమానంగా ఇతర తక్కువ దేవతలు పూజారులు, శౌరవార్థులు కాదని అన్నమయ్య బోధించాడు. అన్నమయ్య ఇదే భావాన్ని మరో కీర్తనలో కూడా తెలియజేశాడు.

'అంతరు మాలినట్టి అధముతాల  
 పొంత సంత కూటమి పొరిచూపుగాదా  
 కనక మిత్తడి తోట కలయ సరి దూచితే  
 అనువవునా అది దోషమవు గాక  
 ముచ్చటైన హరితో గడు హీన దేవతల  
 ననిచి సరిపెట్టితే నయమానా భువిన'

ఇతర దేవతలను పూజింపడాన్ని చాలామంది కవులు, తాత్త్వికులు, కూడా నిరసించారు. శ్రీనాథుడు 'చిన్న చిన్న రాళ్లు చిల్లర చేవులు' అని, తాత్త్వికుడైన బ్రహ్మంగారు —

చిల్లర రాళ్ళకు మ్రొక్కుచునుంటే  
 చిత్తము చెడనుర ఒరే ఒరే

చిత్తము నందున చిన్మయరూపుని  
జూచుచు నుండుట సరే సరే'

అనే తత్త్వగేయం వ్రాశాడు.

మన ఆధునిక నాగరిక సమాజంలో నేటికీ శక్తి దేవతల ప్రతికోపం, అనుగ్రహంకోసం జంతుబలులను, అరుదుగా నరబలులను కూడా వై వేద్యంగా ఇచ్చే మూఢాచారం, మూఢ విశ్వాసం కొనసాగుతూ ఉండటం చాలా శోచనీయం. ప్రాణులకు సుఖశాంతులను ఇవ్వవలసిన వారు దేవతలు, అలాంటి దేవతలకు జీవహింసాత్మకమైన పూజలు నిర్వహించడం, అగ్నిగుండాలలో దూకడం వంటివి అన్నమయ్యకు ఎంతో ఆపేదన కల్పించాయి. కేవలం భగవన్నామ స్మరణ చేసి నీ వారమని భగవంతునికి మ్రొక్కితే చాలు, భగవంతుడు అనుగ్రహిస్తాడని జంతుబలులు ఇవ్వడం మూర్ఖత్వం అని బిజ్జా నులైన లోకులకు జ్ఞానబోధ చేస్తూ —

'మొక్కరో మీరు మోసపోక మీకు

దిక్కుదెసైన ఆధి దేవునికి

మారు చేతులీయవద్దు మారుగాళ్ళీయవద్దు

బీరాన గుండెలు కోసి పెట్టవద్దు

గోరవడి చిచ్చులోన గుండాలు చొట్టవద్దు

ఊరకే మీ వారమని పున్న చాలు'

అనే కీర్తన వ్రాశాడు.

అన్నమయ్య తన కీర్తనల్లో కులభేదాలనుకూడా ఖండించాడు. మానవుడు తాను చేసే పనిని బట్టి కులం అనేది ఏర్పడింది.

శ్రీకృష్ణుడు భగవద్గీతలో —



‘చాతుర్వర్ణ్యం మయా సృష్టం గుణకర్మ విభాగశః’

అని వారి వారి వృత్తులను, గుణాలను బట్టి నాలుగు వర్ణాలు  
తనచే సృష్టింపబడ్డాయని తెలియజేశాడు. కులం అంటే వృత్తికి పేరు  
మాత్రమే. ఇంతమాత్రానికి కులభేదాలతో, వర్ణభేదాలతో ఈర్ష్యా  
ద్వేషాలు పెంచుకొని మానవులు ఒకరికొకరు కీడు చేసుకోవడం చీన  
తాభిప్రథికి, సమాజ శ్రేయస్సుకు హానికరం. ఈ ద్వేష భావం  
కేవలం అజ్ఞానం, అహంకారం వల్లనే కలుగుతుంది. ఇలాంటి కుల  
భేదాన్ని నిరసిస్తూ అన్నమయ్య —

‘ఎక్కువ కులజుడైన హీనకులజుడైన  
నిక్కమెరిగిన మహానిత్యుడే ఘనుడు’

‘ఏ కులజుడేమి యెవ్వడైన నేమి  
అకడ నాతడే హరి నెఱింగిన వాడు’

‘శ్రీకాంతు నామము జిహ్వ దగిలితే జాలు  
ఏ కులజుడైనాను హీనమేమి’

‘ఆతుమ సకల న్యాపకమని తలపోసిన పిమ్మట  
జాతియుం గులాభిమానము జర్చింపనరాదు’

మొదలైన అనేక కీర్తనల్లో జాతి, కుల భేదాలు పాటించ  
రాదని, భగవంతునికి సర్వ మానవులు, సర్వజీవులూ సమానమేనని,  
అయితే భక్తి, జ్ఞానం మాత్రం ప్రతి మానవునికి ఉండాలని ప్రజలకు  
ఉద్బోధ చేశాడు.

14వ శతాబ్దంలో ఎర్రన కూడా కులభేదాన్ని ఖండించి సత్య  
శౌచాలకే ప్రాధాన్యమిస్తూ —

‘పాపర్త నుండు బ్రాహ్మణుండయ్య  
నిజము శూద్రుకంటె నీచతముడు  
సత్యశౌచ ధర్మశాలి శూద్రుండయ్యను  
అతడై సద్విజుండు యనిరి మునులు’

అనే పద్యం వ్రాశాడు.

ఆధునిక సంఘ సంస్కర్త, కవి అయిన గురజాడ అప్పారావు  
కులభేదాన్ని ఖండించి మంచి చెడులను మాత్రమే గుర్తిస్తూ —

‘మంచి చెడ్డలు మనుజులందున  
ఎంచి చూడగ రెండె కులములు  
మంచి యన్నది మాల యయితే  
మాల నేనగుదున్’

అని ఉద్ఘాటించాడు.

వేమన కూడా —

‘మాల మేలు గుణము మంచిది కలిగిన  
మాల కూడు కుడుచు మనుజు కంటె  
గుణము మేలుగాని కులమేమి మేలురా’

అని దుర్మార్గుడైన, నీచుడైన అధిక కులస్థునికన్నా మంచి  
గుణవంతుడుగా బ్రతికే నీచ కులజుడే మేలని చాటి చెప్పాడు.

అన్నమయ్య అద్వైత వాదులను, నాస్తికులను ఖండిస్తూ —

‘ఏటి మాటలిని విన నింపయ్యానా మది  
నేట పెట్టి దాసు డొటిది సరియీ  
జీవుడే దేవుడని చెప్పుదురు కొందరు  
దైవము చేత లెల్లా దనుకున్నావా

మిగుల గొందరు దైవమే లేదందురు  
తగసి ప్రపంచమెల్లా దన చేతులా.  
ఎఱిమిది గుణాలే ఇతని వందురు గొంద  
రనయము మిగిలినవి దమవా”

అనే కీర్తనలో అన్నమయ్య జీవాత్మ పరమాత్మ ఒక్కటే అయితే దైవమహిమలన్నీ జీవుని కెక్కడున్నాయి? దేవుడే లేకుంటే ఈ సృష్టి అంతా తమ వైతన్యమా? దేవుడికి అష్టగుణాలే అయితే తక్కినవి తమవా అని ప్రశ్నిస్తూ విశిష్టాద్వైత సిద్ధాంతాన్ని అన్ని కత్వాన్ని ప్రజలకు బోధించాడు.

వేమన సంసార జీవితంలోని కష్టాలను గమనించి ‘ఇంటిలోని పోరు ఇంజిత కాదయా’ అని ఆవేదన పడ్డాడు. అన్నమయ్య ఇలాంటి ధావాలతో కూడిన సంసార నిరసన కీర్తనలు కూడా వ్రాశాడు.

“బూటకముల నెల్ల బొరలి సంసారపు  
పాటు దెచ్చిన యీ బ్రదుకు  
నీటుగ నెద్దు దన్నీనని గుఱ్ఱము  
చాటున కేగిన యట్టి చందమాయె  
పగగొన్న పొగ కోపక మంట బడిపడి  
పగలు రేలైన యీ బ్రదుకు”

అని సంసారంలోని కష్టాలను గూర్చి ఎద్దు తన్నిందని గుఱ్ఱం చాటుకెళ్లి తే ఏమవుతుందో, పొగబాధకు ఓర్పుకోలేక సెగవైపు కెళ్ళితే ఎలా ఉంటుందో అలా ఉంటుంది సంసారపు బ్రతుకు అని తెలియ జేసి చివరికి —

‘ఏమి గల దిందు నెంత కాలంబైన  
పామరపు భోగమాపద వంటి దరయ’

అని తేల్చి చెప్పాడు. సంసార సమస్యల వలయంలో పడి  
అలమటిస్తున్న సంసారులకు జ్ఞానబోధ చేస్తూ —

‘ఉన్న విచారము లేల వోహో సంసారులాల

ఇన్నిటికితఁడే రక్ష యిదే మీకు మనరో

భవరోగ వైద్యుని పాదములు సేవించి

భవి రోగముల బాసి పొదలరో

తల్లిదండ్రీ నీతఁడే తగ జుట్ట మీతడే

ఎల్లగా బుట్టించి పెంచే యేలికితఁడే’

జనన మరణాలనే రోగాలను పోగొట్టి తానే తల్లిగా తండ్రిగా,  
బంధువుగా ఆదరించి రక్షించే శ్రీ వేంకటేశ్వరుని పాదాలను సేవించు  
కొండని ఉద్బోధ చేశాడు.

కలికాల ప్రభావంవల్ల లోకంలో సత్యం, ధర్మం, సీతి,  
న్యాయం, వినయం, దయ వంటి సద్గుణాలు నశించి పోయాయని,  
ప్రతుకులు దుర్భర మయ్యాయని ఆవేదన చెందుతూ —

“కాల విశేషమో లోకము గతియో సన్మార్గంబుల

కీలు వదలె సౌజన్యము కిందయి పోయినది

ఇందెక్కడి సంసార బేదెస జూచిన ధర్మము

కందయినది విజ్ఞానము కనుకు దొలంగినది

గొందులు దరి బడె శాంతము కొంచెం బాయ వివేకము

మందుకు వెదకిన గానము మంచి తనంపు బనులు

మఱియిక నేటి విచారము మాలిన్యంబై పోయిన

వెటుకలు సంతోషమునకు నెడమే లేదాయ  
కొఱమాలెను నిజమంతయు. కొండల కేగును సత్యము  
మరగై పోయను మినుకులు మతిమాలెను తెలివి”

అనే కీర్తన వ్రాసాడు.

వేమన చదువుకున్న వారైనా, చెడు బుద్ధులను వదలరని  
జన్మతో కలిగిన స్వభావ బలీయాన్ని గూర్చి చెబుతూ —

‘ఏంత చదువు చదివి ఎన్ని విన్నను గాని  
హీను డవ గుణంబు మానలేడు.  
బొగ్గు పాలకడుగ పోవునామలినంబు’

అనే పద్యం వ్రాశాడు. అన్నమయ్య కూడా ఇదే భావాన్ని  
చెబుతూ —

‘సారమైన చదువులు సారె సారె చదివినా  
కోరపు దుష్టునికి కోపమేల మాను’

‘భారమైన వేషమాను పాలు బోసి పెంచినాను  
తిరని చేదేగాక తియ్యనుండీనా’

‘తన కేడ చదువులు తనకేడ శాస్త్రాలు  
మనసు చంచల బుద్ధి మానీనా

జడ్డు మానవుడు చదువ చదువ నాన  
వడ్డ వారు గాక వడలీనా  
గుడ్డి కుక్క సంతకు బోయి తిరిగిన  
దుడ్డు పెట్టేగాక దొరకీనా’

మొదలైన కీర్తనలను వ్రాశాడు. చదువు పెరిగే కొల్లది  
సందేహలే ఎక్కువౌతాయని, నిశ్చయమైన నిర్మల జ్ఞానం కొంచెం  
కూడా రావడం లేదని చెబుతూ —

‘చదువు గలిగిన ఫలము సంశయంబేగాని  
సదమల జ్ఞాన నిశ్చయ మింత లేదు  
ఇది యెరిగి తిరు వేంకటేశ్వరుని గొలిచినను  
బ్రతుకు గలుగును భవము వ్రాణులకు లేదు’

అనే కీర్తనలో అన్నిటికి శ్రీ వేంకటేశ్వరుని నమ్ముకొని  
కొలుచుకొంటే సుఖం ఉంటుందని, చావు వుట్టుక, లుండవని ఉదోభ  
ధించాడు.

అన్నమయ్య తనకాలం నాటి చదువరుల నాస్తిక భావాలను,  
చారి వాదోపవాదాలను గమనించి ఎంతో ఆవేదన పడ్డాడు. మన  
పూర్వులందరూ భగవంతుని గూర్చి తెలుసుకోవడం కోసం చదివితే,  
ఇప్పటివారు భగవంతుని మరచిపోవడం కోసం చదువుతున్నారని,  
కృతయుగాదులలోని భక్తులందరూ భగవంతుని గూర్చి తెలిసిన  
వారైనా, మరలా అతన్ని తెలుసుకోవడం కోసమే తిరిగి చదివారనీ,  
ఈనాటివారు, భగవంతుని లేదనడం కోసమే చదువుతున్నారని,  
బ్రహ్మది భేదతలందరూ మహావిష్ణువైన శ్రీ వేంకటేశ్వరుని గూర్చి  
తెలుసుకోవడం కోసమే చదివారని, ఈ నాటి విద్యార్థులు వితండ  
వాదులై సంపద గర్వంతో భగవంతుని మరచిపోతున్నారని ఆవేదన  
చెందాడు.

“నాటికి నాడే నా చదువు  
మాటలాడుచును మరచేటి చదువు

ఎవయ నీతిని నెఱుగుటకేపో  
వెనక వారు చదివిన చదువు  
మనసున నీతిని మరచుటకే పో  
పనివడి యిప్పటి ప్రాథమిక చదువు ।

తెలిసి యితనినే తెలియుటకే పో  
తొలుత కృత యుగాదుల చదువు  
కలిగిన యీతని కాదననే పో  
కలియుగంబులో కలిగిన చదువు ॥

పరను వేంకటపతి గనుటకే పో  
దొరలగు బ్రహ్మాదుల చదువు  
సిరుల నితని మరచెడి కొరకే పో  
విరసపు జీవుల విద్యల చదువు,”

అన్నమయ్య సంకీర్తన రాశిలో ఇలాంటి సామాజిక చైతన్యాన్ని కలిగించే కీర్తనలు పరిశీలన సాగించే కొలదీ నవనవోన్నేమమైన కీర్తనలు కనిపిస్తూనే ఉంటాయి. ‘లోకో భిన్నరుచిః’ అన్నట్లు సమాజంలో అనేక రకాల మనస్తత్వాలు కలిగిన మానవాళిని ఉద్ధరించి, తరింపజేయడం కోసమే అన్నమయ్య భిన్న భిన్న రీతులలో కీర్తనలు వ్రాసినా అందులోని సత్యాలు ఆ కాలం వారికే కాకుండా ఈ కాలం వారికీ రాజోయే తరతరాలవారికీ అందరికీ ఆమోదయోగ్యంగాను ఆచరణీయంగాను ఉంటాయి. అన్నమయ్య సంకీర్తనలు నిత్య సుగంధ సంభరిత పారిజాత సుమాల వంటివి.

‘స్రవంతి’ (నవంబరు, 1990)



## అన్నమయ్య సంకీర్తనల్లో కృష్ణమాచార్య వచన సంకీర్తనల ప్రభావం

తెలుగు సాహిత్యంలో మొట్టమొదట పద కవితకు పట్టుకట్టిన మహనీయుడు తాళ్ళపాక అన్నమాచార్యులు. అందుకే ఇతడు పద కవితా పితామహుడుగా ప్రసిద్ధి కెక్కాడు. అన్నమయ్యకాలానికి (15వ శతాబ్దం) ముందుకూడా విద్వత్కవుల గ్రంథాలలో ఆనాటి ప్రజల వాడుకలోవున్న తుమ్మెద, ప్రభాత, పెన్నెల, గొబ్బి, వల, జోల, ఉయ్యాల, బాజర మొదలైన పదాల ప్రసక్తులు కనిపిస్తాయి. కానీ పద సాహిత్యం పేరుతో ప్రత్యేక రచనలున్నట్లు కనిపించవు. దీనికి కారణం రాజాస్థానాలలో పండితాదరణ, గౌరవం పదకవితానికే ఉండేదికాదు. అందువల్ల ఆనాటి కవులు, పండితులు పదకవితాన్ని తుండ్రసాహిత్యంగా భావించి నిరాదరించారు. పదకవితలు వ్రాయడానికి నిరాకరించారు. అలాంటి కాలంలో అన్నమయ్యరాజుల ప్రాపును, పండితారాధనలను, స్వార్థప్రయోజనాలను తృణీకరించి కేవలం వైష్ణవ మతాన్ని, భక్తిబోధలను ధ్యేయంగా పెట్టుకొని. ప్రజాశ్రేయస్సు కాంక్షించి పదాలను రచించదలచాడు. పద లక్షణాలను తెలియజేసే సంకీర్తన లక్షణ గ్రంథాన్ని రచించి పదం లేదా సంకీర్తన అంటే ఇలా ఉండాలి అని తెలియజేశాడు. తాను నిర్దేశించిన సంకీర్తన లక్షణాల ప్రకారం యతులు, ప్రాసలు, మార్గదేశితాళాలు, మాత్రాగణాలు, ముద్ర అనే ఐదు ప్రధానాంగాలతో; పల్లవి, చరణాలతో కూడిన ముప్పై రెండువేల భక్తి, శృంగారాత్మకమైన సంకీర్తనలను శ్రీ వేంకటేశ్వర ముద్రాంకితంగా రచించాడు.

అన్నమయ్య తెలుగులో లక్షణబద్ధంగా పదాలను రచించి పద కవితా పితామహుడైతే, అన్నమయ్యకు రెండు శతాబ్దాలకు



పూర్వమే (13వ శతాబ్ది) కృష్ణమాచార్యులు సింహాచల నృసింహ స్వామివైన అనిబంధ రూపమైన వైష్ణవ వచన సంకీర్తనలను వ్రాసి ప్రసిద్ధికెక్కాడు. ఇతని వచన సంకీర్తనలు అన్నమయ్య నిబంధపదాలకు, భజన కీర్తనలకు మూల రూపాలుగా కనిపించడంవల్ల కృష్ణమాచార్యుని పద కవితా ప్రవృత్తానుమాదని, వచన సంకీర్తనా పితా మహుడని సాహితీలోకం గుర్తించింది. అన్నమయ్య సంస్కృతంలో రచించిన సంకీర్తన లక్షణ గ్రంథాన్ని అతని పెద్ద మనుమడు చిన తిరుమలాచార్యులు తెలుగులోకి అనువాదం చేశారు. ఆ సంకీర్తన లక్షణ గ్రంథంలో చూర్ణాఖ్య పదాలను గూర్చి —

“ధర కృష్ణాచార్యాదిక  
పరికల్పిత పదము తాళ బంధచ్ఛందో  
విరహితమై చూర్ణాఖ్యం  
బరగునది నిరుక్త నామ భాసితమగుచున్”

మఱియుం దచ్చూర్ణ విధం జెట్టిదనిన —

“ఛందో గుణముల నియతిం  
బొందక తాళప్రమాణమున గడు జెలువై  
కొందరిచే దచ్చూర్ణం  
బునముగా తాళగంధి యన బొగడొందున్”

అని చెప్పబడింది. ఈ లక్షణాన్ని కృష్ణమాచార్యులు పరికల్పించిన చూర్ణపదం నిరుక్త నామ భాసితమై, తాళ బంధ చ్ఛందో విరహితమై వెలసినట్లు తెలుస్తోంది. ఆ చూర్ణికల్పి తాళప్రమాణంతో ఒప్పితే తాళగంధి అవుతుందని వివరించారు. ఈ వివరణను బట్టి అన్నమయ్యకు పూర్వమే అతడు నిర్మించిన పదసాహితీ సాధానికీ కృష్ణమాచార్యులు పురాదులు వేశాడని తెలుస్తుంది.

కృష్ణమాచార్యుని వచన సంకీర్తనలన్నీ వైరాగ్యపూరితమైన థక్తీని ప్రపంచిస్తాయి. దేవతాంతర, మతాంతర, సాధనాంతరాలను తృణీకరించి వైకుంఠవాసుడైన మహావిష్ణువునే నమ్మి “అన్యథా శరణం నాస్తి, తమేవ శరణం మమ” తస్మాత్ కారుణ్యభావేన రక్ష రక్ష”అని ఆత్మనివేదన చేసుకోవడం వీటిలో ముఖ్యంగా కనిపిస్తుంది. శైవుల, కర్ణాటకుల వచన రచనలు “వచన శాస్త్రం”గా ప్రసిద్ధి చెందగా కృష్ణమాచార్యుని రచనలు వచన సంకీర్తనలుగా ప్రసిద్ధి కెక్కాయి. ఇతని రచనలలో మనకు ప్రస్తుతం ఐదు విధాలైన వచనాలు మాత్రమే లభిస్తున్నాయి. ఈ వచనాల్లో కొన్నింటిలోని భావం, రచనావిధానం, భాష మొదలైన అంశాల ప్రభావం అన్నమాచార్యుల అధ్యాత్మ సంకీర్తనలలో కొన్నింటిపై కనిపిస్తుంది.

## 1. వచన సంకీర్తనలు :-

కృష్ణమాచార్యులు తాను రచించిన చాతుర్లక్ష వచన సంకీర్తనలకు వచనాలు, విన్నపాలు, సంకీర్తనలు సింహగిరి నరహరి వచనాలు, నామ సంకీర్తనలు, వేదాంత సంకీర్తనలు, ధ్యాన సంకీర్తనలు, అని అనేక రకాలుగా పేర్కొన్నాడు. కృష్ణమాచార్యుడు దండెను, చిటి తాళాలను సంధించి, పాఠికమూరి భాగవతుల సన్నిధిలో నారాయణుని నామ గుణ కథలను ఘణ ఘణ ధ్వనులు మ్రోయగా దండెమీటుతూ, తాళాన్ని ఉగ్గళిస్తూ ‘వచన భావంతో విన్నపం గావించినట్లు చెప్పకొన్నాడు. కాబట్టి ఇతని వచనాలు తాళగంధి చూర్ణాలే అనవచ్చు. ఇందులో తాళమేకాక యమక, గమక, అంత్యప్రాసాది శబ్దాలంకారాలు ఛందోగంధం, చిత్తమా, మనసా, జయ : జయీభవ మొదలైన సంబంధాలు, గీతాన్ని తలపించే గురు పుత్రస్వరాలు, ప్రతి చరణాంతంలో పాడదగిన పల్లవిని పోలిన పాద నిర్మాణం మొదలైన అంశాలు స్పష్టంగా కనిపిస్తాయి.

ఉదాహరణకు ||

“ఒకపరి మిమ్ము నెరుంగుదుమయ

ఒక పరిమిమ్ము నెరుంగమయ్య

జ్ఞానిని చేయుమయా అ

జ్ఞానిని చేయకువయ్యా”

ఈ వచన సంకీర్తనలో భక్తుడు తాను భగవంతుని ఒక్కోసారి తెలుసుకొంటున్నానని, ఒక్కోసారి తెలుసుకోలేక పోతున్నానని, తనను జ్ఞానిని చేయవలసిందని, అజ్ఞానిని చేయవద్దని భగవంతునికి విన్నవించుకోవడం వ్యక్తమవుతుంది. ఈ వచన సంకీర్తనలోని పాదాలు పల్లవి, చరణాలను పోలి ఉన్నాయి. ఈ ప్రభావమే అన్నమయ్య పల్లవి చరణాలతో కూడిన సంకీర్తనలు వ్రాయడానికి దోహదం చేసి వుండవచ్చు.

మన వేదాలలో, పురాణాలలో, రామాయణ, భారత, భాగవతాది ప్రామాణిక పవిత్ర గ్రంథాలలో ఉద్ఘాటించబడిన పరమాత్మ మహావిష్ణువు. బ్రహ్మ రుద్రాది దేవతలు, మానవులు సృష్టిలోని సకల జీవరాసులు మహావిష్ణువును ఆశ్రయించే తమ తమ దుఃఖాలను పోగొట్టుకొని శాశ్వత సౌఖ్యాన్ని పొందగల్గుతారు. శిష్టక్షణదుష్టశిక్షణ కోసం అనంతకోటి అవతారలతో భూమిపై అవతరించి భక్తులను తరింపజేసే శక్తిమంతుడైన సత్యగుణ శేజోవంతుడైన దేవుడు మహావిష్ణువు. అలాంటి దేవునిపై భక్తి గలిగి వుండడం మానవుల కనీసధర్మం. కృష్ణమాచార్యుల, అన్నమయ్య కాలాలలో వర్ణాశ్రమ ధర్మాలు పాటించబడేవి. అగ్రకులస్థులకు గౌరవ నత్కారాలు జరిగేవి. నిష్పజాతుల వారిని హీనంగా చూసేవారు. ఈ కులాల తారతమ్యతను కృష్ణమాచార్యులు నిరసించాడు. విష్ణుభక్తియే మిన్న

అని భావించాడు. విష్ణుభక్తి లేని గొప్ప పండితునికన్నా, బ్రాహ్మణుని కన్నా కూడా హరి కీర్తన చేసే అంత్య జాతివాడే గొప్ప కులస్థుడని, అతడే విద్వాంసుల తలమానికమని కృష్ణమాచార్యులు చాటి చెబుతూ —

“విష్ణుభక్తి లేని విద్వాంసుని కంటెను  
హరి కీర్తనము సేయు నతడె కులజుండు

శ్వపచుడైనన్నేమి ఏ వర్ణంబైన నేమి  
ద్విజునికంటె నతడె కులజుండు ద్రిష్టించి చూడంగ  
విద్యజ్ఞుల భవ్య భూషణము  
సింహాగిరి నరహరిం దలంచిన యతడె కులజుండు”

అనే వచన సంకీర్తన వ్రాశాడు. ఈ వచన సంకీర్తన చక్కగా తాత్పర్యానికి ఒదిగి గేయ రచనలా భాసిస్తోంది. ఇందులోని విష్ణుభక్తి ఆధిక్యత, భక్తుని విలువ, కుల నిరసన, రచనా విధానం, పద ప్రయోగం మొదలైన అంశాల ప్రభావం తాత్పర్యాక అన్నమాచార్యులు రచించిన —

“ఎక్కువ కులజుడైన హీన కులజుడైన  
నిక్కమెరిగిన మహా నిత్యుడే ఘనుడు ।

వేదములు చదివెయును విముఖుడై హరిభక్తి  
యాదరించని సోమయాజికంటె  
యేదియును లేని కులహీనుడైనను విష్ణు  
పాదములు సేవించు భక్తుడే ఘనుడు ॥

పరమమగు వేదాంత పఠన దొరకియు సదా  
హరిభక్తి లేని సన్యాసికంటె

సరవిమాలిన యంత్యజాతి కులజుడైన

నరసి విష్ణు పెదకు నాతడే మనుడు॥ (1-318)

“ఏ కులజుడేమి యెవ్వడైన నేమి

ఆకడ నాతడే హరినెఱిగిన వాడు” (1-292)

అనే సంకీర్తనలపై కనిపిస్తుంది.

మానవ శరీరం రక్త మాంసాదులతో కూడుకొన్నది. మిక్కిలి హేయమయింది. ఈ శరీరం అశ్వరమయిందని మానవుడు తెలుసుకోకుండా ఎంతోమంది బ్రతుకులను బుగ్గిపాలు చేస్తుంటాడు. ఇలా కర్మలు చేయడానికి ఆధారమైన శరీరం కామ కోధ లోభ మోహాది అరిషడ్వర్గాలతో, ఆశా పాశాలతో చుట్టుకొన్నది. ఇలాంటి భౌతిక శరీరంపై విరక్తి కలిగి కృష్ణమాచార్యులు —

“దేవా! తనవులు మాయ. తలపోసి తలపోసి చెప్పేనంటినా కఱకఱల మోహమిది. ఆశల పాపంపమిది. అతుకుల జల్లెడ యిది. తన బ్రతుకు కొరకు పోరాడి పోరాడి యెరుల చెరిచెడి దుర్గంధపు డొంక యిది... ఇది నాటకము లాడేటి బూటకపు బొమ్మ” అని భగవంతునికి విన్నవించుకున్నాడు. ఈ వచనంలో అక్కడక్కడ కొంత ఛందస్సు, శబ్దాలంకారాలు గోచరిస్తాయి. ఇందులోని శరీర హేయత్వం, శరీర పోలిక, భాషా పదజాలం అన్న మయ్య కీర్తనల్లో కొన్నింటిలో కనిపిస్తాయి.

మానవుడు శరీరధారియై ఎన్నో జన్మలు ఎత్తి, ఎన్నో కష్టాలు పడినా తనకు తన శరీరంపై విరుగు కలగదు. ఈ విపత్తుకు కారణం అజ్ఞానమే. ఈ తత్వాన్నే అన్నమయ్య తనకు తానుగా చింతిస్తూ —

“తియ్యక కడు బెరు దేహాలు మోచితి

నయ్యోయిం కావలయును

నయ్యపు పేయము నిచ్చలు గడిగెద  
చియ్యని రోయను సిగ్గు బడును" (3-317)

అనే కీర్తన వ్రాశాడు. ఇందులో ఎన్ని శరీరాలు ధరించినా ఇంకా అలపు రావడం లేదు. ప్రతి నిత్యం పేయాన్ని కడుగుతున్నా ఇంకా నాకు రోత కల్గడం లేదు, సిగ్గురావడం లేదు. అంటూ భక్తుడు భౌతిక శరీరంపై విరక్తిని వ్యక్తం చేయడం కనిపిస్తోంది.

ఎన్నో పాప పుణ్యాలు చేసి ఇతరులను ఆశ్రయించి ఎన్నో కష్టనష్టాలకు గురి అయ్యావు. ఇకనైనా వీటిపై విసిగి శ్రీ వేంకటేశ్వరుని తలచుకొమ్మని జీవునికి హెచ్చరిక చేస్తూ అన్నమయ్య—

“పాప పుణ్యాలు సేసి పరుల గొలిచి తొల్లి  
తాతముల బొందితివి దానికేమి  
జగి శ్రీ వేంకటపతి చిత్తములో నున్నవాఁడు  
తగవెందుకో జీవుఁడి దానికేమి” (3-318)

అనే కీర్తన వ్రాశాడు. ఇలాగే మానవ చర్మం యొక్క హీనతను జుగుప్సను వర్ణిస్తూ ప్రాణి ఇలాంటి శరీరంలో బ్రతుకును కోరుకుంటున్నావని, ఇందులోనే సుఖాన్ని వెదకుతున్నాడని, ఎంత చదువుకున్నా, ఎంత విజ్ఞానం సంపాదించినా, జ్ఞానవంతుడై వీటిని అసహ్యించుకోవడం లేదని, భక్తి మార్గంతో వీటినుంచి బయటపడే తెరువును తెలుసుకోవడం లేదని ఎంతో ఆవేదన చెంది కొన్ని కీర్తనలు రచించాడు.

“వీటి విజ్ఞాన మేటి చదువు  
గూటఁ బడి వెడలు గతిగురుతు గన లేదు ||

ఏడు నుడశల చర్మ మింతయునుఁ దూండ్లై

గాడఁ బెట్టుచుఁ జీముగారఁ గాను

పాడైన యిందులో బ్రదుకుగోరి బ్రాణి

వీడఁ దన్నుక చనెడి వెరవు గనలేడు ||

కడుపు నిండిన మహాకష్టంబు నలుగఱల

వెడలుచును బెనుమరికి వేయఁగాను

యిడుమఁ బొందుచు సుఖం బిందుకే పెదకీని

పొడలు మోవఁగ జీవుఁ డోపననలేడు || (1-77)

“ఎక్కడి దురవస్థ లేటి దేహములోన

జిక్కి జీవుఁడు మోక్షసిరిఁ జెందలేడు

ఒడలు మాంసపూరమొక పూటయిన మీఁదు

గడుగకున్నఁ గొరగాదు

కడలేవి మలమూత్ర గర్హితమిది, లోను

గడుగరాదు యెంత గడిగినఁ బోదు” (1-106)

“శ్రీహరి నీసిన చిహ్నలివి యీ

మోహము విడచుట మోక్షమది

మలినంబేది మణుగన నేది

కలుషపు మలముల కాయమిది

కలిగిన దేది కడులేందేది

చలనపు మాయల జన్మమిది” (1-406)

మొదలైన కీర్తనలు శరీర వైరాగ్యాన్ని సూచిస్తున్నాయి.

కృష్ణమాచార్యులు “ఇది నాటకములాడేటి బూటకపు బొమ్మ” అన్నట్లుగానే అన్నమయ్య కూడా జీవుని ఆటలోని ప్రతిమగా పరిస్తూ —

“ఎవ్వరి వాఁడో యెఱుగ రాదు

అవ్వ లివ్వలి జీవుఁ డాటలో పతిమే” (1-472)

అనే కీర్తన వ్రాశాడు. అలాగే మరోకీర్తనలో తనను పెంబ డిస్తున్న కర్మలతో తాను అలమేల్మంగా వేంకటేశ్వరులను కొలిచే సూత్రపు బొమ్మనని చెబుతూ —

“యేలినవాఁడు (శ్రీ) వేంకటేశుఁడతఁడొక్కఁడింతే

యేలిక నానై పెంచేది యీతని సతే

సోలినే వీరి గొలిచే సూత్రపు బొమ్మ నింతే

పొలుపుఁ గర్మములాల పట్టుకురో మమ్మును” (1-464)

అనే కీర్తన రచించాడు.

ఇలాగే మహాభక్తుడు, వినయ శీలుడు అయిన అన్నమయ్య మరో కీర్తనలో —

తాను రాతి బొమ్మనని, తోలు బొమ్మనని తనను కాపాడ మని తన ప్రేయ దైవానికి విన్నవించుకొంటూ —

“ఏమీ నెఱుగని నాకేడ పుణ్యము

తామసుండ జుమ్మొ ముందర నున్న వైవమా ॥

చేతనముఁ బోది సేయు చిత్తము నీదే కాన

రాతిబొమ్మఁ జుమ్మొ భారము నీది వైవమా ॥

తేనె పూసి నీ విట్లాఁ దిప్పఁగానే తిరిగేటి

మానిబొమ్మఁ జుమ్మొ నా మతిలోని వైవమా ॥



పాలుగోసి పెంచిన నా పాలి వేంకటేశనే  
తోలిబొమ్మఁ జుమ్మి కాతువుగాని దైవమా ॥

(1-286)

అనే కీర్తన రచించాడు.

మహాత్ములు ఇతరులకు చెప్పదలచిన నీతులను, బోధలను ముందుగా తమ మనస్సుకు. బోధించుకొని సాధనచేసి ఇతరులకు బోధిస్తారు. అలాగే కృష్ణమాచార్యులు కూడా తన చిత్తానికి, అజ్ఞానంతో కూడిన ఎడతగని కర్మబంధాలలో చిక్కుకోవద్దని, సుజ్ఞానిగా మారి సింహగిరి నరహరిని కొలిచి సుఖపడమని విన్నవించుకుంటూ—

“అజ్ఞాత జశిత కర్మములందగిలి కలంగకా  
సునిజ్ఞాపై సింహగిరి నరహరిం దగిలియందే  
సుఖపడమూ — చిత్తమా” అని

చిత్తమా అనే సంబుద్ధితో వచన కీర్తన వ్రాశాడు. ఈ వచన పాదాలు అన్నమయ్య కీర్తన పాదాలనే తలపింపజేస్తున్నాయి. ఇందు లోని గురుభూత స్వరాలు పాటపాడే వైఖరిని చాటుతున్నాయి. అన్నమయ్య సంకీర్తనల్లో కూడా “చిత్తమా” అనే సంబుద్ధితో కూడిన తాత్త్విక సంకీర్తనలు కనిపిస్తాయి.

“పరమాత్మ చింతచేత బదుకు నిశ్చయ మాయ  
ధరఁ గైవసము గావో తగు చిత్తమా” (31-135)

“చింతలు రేచకు మమ్ము చిత్తమా” (31-68)

కృష్ణమాచార్యుడు “చిత్తమా” అనే సంబుద్ధి వచనంతో చెప్పిన భక్తి విషయమే అన్నమయ్య “మనసా” అనే సంబుద్ధి కీర్తనలలో చెప్పాడు. కృష్ణమాచార్యులు సింహగిరి వృసింహస్వామి:

తలచి సుఖపడమని తన చిత్తానికి మోచ్చరించినట్లే అన్నమయ్య  
(శ్రీ) మేక శిష్యుని తలచుమని, విసుగుపడకుమని తన మనస్సుకు  
బోధిస్తూ —

“ముగ్ధుఁటి సురలు బ్రహ్మాదులకైనను

ముక్తిసాధనము వో మనసా

వెన్నుని వేంకటపగిరిపతిఁ దలఁచుము

వేసారకుమీ వో మనసా”

(1-188)

అనే కీర్తన వ్రాశాడు.

కృష్ణమాచార్యులు “ఓం నమో నారాయణాయ” అనే ఎత్తు  
గడతో కీర్తనలు వ్రాసినట్లే అన్నమయ్య కూడా —

“నమో నారాయణాయ

నారాయణాయ సగుణ బ్రహ్మణే సర్వ

పారాయణాయ

శోభన మార్తయే నమో”

(1-269)

“నమో నారాయణాయ నమః

సమధికానందాయ సర్వేశ్వరాయ”

(1-245)

“నారాయణాయ నమో నమో నానాత్మనే నమో

నమో

యీ రచనలే యెవ్వరు దలఁచిన

యిహ పరమంత్రము లిందరికి”

(1-380)

అనే కీర్తనలు రచించాడు.

కృష్ణమాచార్యులు భక్తిరస సాగరంలో తన్మయీభూతుడై  
మహావిష్ణువు నామాలను సంబుద్ధి రూపంగా స్తుతిస్తూ — “జేచా !

శ్రీమన్నారాయణా! పరబ్రహ్మ స్వరూపా! అఖిలాండకోటి  
 బ్రహ్మాండనాయకా! వేదవేదాంతవేద్యా! పురాణపురుషోత్తమా!  
 ..... దశరథ రాజనందనా! కోసల్యాగర్భశుక్తిముక్తా  
 ఫలా! భరతాగ్రజా! సౌమిత్ర మిత్రా! శరణాగత వజ్రపంజరా!  
 భక్తి ముక్తి ఫల ప్రదాయకా!.....తాటకీ ప్రాణాపహారా!  
 విశ్వామిత్ర యజ్ఞ పాలకా!.....పరశురామ బాహుబల పరా  
 క్రమ హరణా!.....శిఖిర రాజ్య సాపనాచార్యా! ఆనంద  
 మయా! జయజయ రాఘవేశ్వరా! నూయతిరామానుజమూని  
 పరండాతారు సింహగిరి సరహరీ నమో నమో దయానిధీ అనే నామ  
 సంకీర్తనను రచించాడు. ఇందులో మహావిష్ణువు నామాలు, రామా  
 వతార సంఘటనలను తెలియ జేసే నామాలు ఎక్కువగా ఉన్నాయి.  
 ఆశు కవితా రీతిలో అవ్యవధానంగా సాగిన ఈ నామ సంకీర్తన  
 దండక ప్రాయమైనదని చెప్పవచ్చు.

అన్నమయ్య సంకీర్తనల్లో కూడా ఇలాంటి విష్ణునామ సంకీర్త  
 నలు రామావతార సంఘటనలను తెలియ జేసే నామ సంకీర్తనలు  
 కనపిస్తాయి.

“ఆది దేవ పరమాత్మమా

వేదవేదాంత వేద్య నమో నమో ॥

పరాత్పర భక్త భవభంజనా

చరాచర లోక జనక నమోనమో

గదాధరా వేంకటగిరి లయమా

సదానంద ప్రసన్న నమోనమో”

(1-289)

“సవనీతచోర నమోనమో

నవమహిమార్జన నమోనమో ॥

హరినారాయణ కేశువాచ్యుత శ్రీకృష్ణ  
నరసింహ వామన నమోనమో  
మురహర పద్మనాభ ముకుంద గోవింద  
నరనారాయణ రూప నమోనమో” (31-24)

“రామభద్ర రఘువీర రవివంశ తిలక  
నామమే కామధేనువు నమోనమో ॥

కౌశల్యానంద వర్ధన ఘన దశరథ  
భాసుర యజ్ఞ రక్షక భరతాగ్రజ

మారీచ సుబాహు మర్దన తాటకాంతక  
దారుణవీర శేఖర ధర్మపాలక  
కారుణ్య రత్నాకర కాకాసుర వరద” (31-304)

కృష్ణమాచార్యులు ధ్యాన సంకీర్తనలో విష్ణుభక్తులు భగ  
పంతుని నామ, రూప, గుణ మాహాత్మ్య కథలు తప్ప విహితమైన ఇతర  
ఆభరణాలను, రూపాలను కథలను ఇచ్చుగించరని విన్నవించుకుంటూ,  
లోకబాంధవత్వమైన విష్ణుదేవుడు తనను రక్షించవలసినదని ప్రార్థించడం  
వ్యక్తమవుతుంది.

“దేవా! మీ తిరుమణి తిరు చూర్ణములు మేన ధరించిన  
వారికి సువర్ణాలంకారములు వికారములు ॥

దేవా! మీ సౌందర్యము దరిశించిన కన్నుంగవలకు  
ఇతరములైన రూపములు చూడ పాపములు ॥

దేవా! మీ అసంఖ్యాక పరిమళ కథామృతంబు  
ఘనతరముగ గ్రోలిన జనులు  
ఇతర కథలు నెరుంగరు ॥

దేవా ! సర్వగంధా ! సకల బాంధవుడవై

ఇటువలె నిఖిలేంద్రియ

భోగ్యమై నన్ను రక్షింపవే అనాధపతి,

సింహగిరి సరహరి

నమోనమో దయానిధి"

ఈ ధ్యాన సంకీర్తనలోని ముఖ్యమైన భావమే అన్నమయ్య సంకీర్తనలో కూడా వ్యక్తమవుతుంది.

భగవద్భక్తులకు ఎప్పుడూ భగవంతునిమీదే అనురక్తి, భక్తి ఉంటుంది. వారికి కావలసింది తిరుమంత్ర ; ఆచార్యకృప, భగవద్దాస్యం, వైష్ణవుల ఆదరణ, అంతేకానీ బాహ్యమైన ఐహిక విషయాలు, తపస్సు, తీర్థాలు కావు. ఈ భక్త్యాత్మకమైన ఈ విషయాలను అన్నమయ్య భగవంతునికి విన్నవిస్తూ —

“నీవారైన వారికి నీవై భక్తకాక

భావించనేరక వట్టి భ్రమఁ బడవలెనా ॥

కరుణానిధి నీవు గలిగి వుండగాను

తిరుమంత్రమే నాకు దిక్కుఁ వుండఁగా

బలిమి శ్రీ వేంకటేశ బంధవిముక్తుని జేసి

తలఁపుచో నెలకొని దయఁ జూడవయ్యా” (1-382)

అనే కీర్తన రచించాడు.

“సకల జీవహింసలు చేసి జంతువుల మేనులు ఖండినిన లోహమున్ను వేదశాస్త్ర పురాణంబులు వ్రాసే లోహమున్ను పరుస వేది సోకినంతనే స్వర్గంబై నట్లు” అని కృష్ణమాచార్యులు వ్రాసిన పదన సంకీర్తనలో అన్నమయ్య కూడా —

“తతి నీ నామము దలచిన వారి

అతి పాపమె పుణ్యం బాయ

గతియై పరుసము గదిసిన లోహమె

ప్రతిలేక ధరణి బసిడి యైనట్లు” (3-307)

“పక్కన లోహము బరుసము దాకిన

యెక్కువ నంతా హేమమే కాదా” (3-309)

ఎలాంటి పనులు చేసిన లోహమైనా పరుపవేది సోకినంతనే పసిడిగా మారినట్లే ఎన్ని పాపాలు చేసినవారైనా భగవన్నామం తలచినంతనే పుణ్యప్రతారని బోధించాడు.

అభ్యసింపరానివి గురుకృప, భగవద్దాస్యం అని కృష్ణమాచార్యులు చెబుతూ — దేవా! అభ్యసింపరానివి రెండు. ఆచార్య కటాక్షం బొక్కటి. అటు మీదట మీ దాసుడౌ టొక్కటి” అని చెప్పినట్లే అన్నమయ్య ఈ భూమిపై కోరిన కోర్కె లిచ్చేటి భగవంతుడు. అతని శరణాగతి అంటూ —

“కలవి రెండే భూమి కామ నిధానంబులు

జలజాక్షుడు అతని శరణాగతియును

నూటలు లేనా భూమి మంత్రము లెంచి

తేటల హరినామమే శేకువ గాక

కోటిపూజలిల లేనా కుమతులు సేసేవి

పాటల ప్రపన్నుని భక్తి, దొడ్డుగాక” (3-412)

అనే కీర్తన వ్రాశాడు.

అన్నమయ్య కృష్ణమాచార్యుని లాగే భగవద్దాస్యానికి, గురుకృపకు ప్రాధాన్యమిస్తూ —

“పుట్టుగులకు వెలవ భువిలోన హరి నీకు  
నట్టె నీ దాసుడ నేనై తేడ జాలు” (1-403)

వరుస నాచార్యుడ వహించుక వుండగాను  
పరగఁ దపము చేసి బడలఁగ వలెనా!

కమలాక్ష నీ ముద్రలే కాచుక నాకుండఁగాను  
అమరి దాస్యము కాణాచై వుండఁగా  
తమితోడ వైష్ణవులు దాపుదండై వుండఁగాను  
తెమలి తీర్థాలెల్లా ద్విష్టించవలెనా ॥ (31-219)

అనే సంకీర్తన రచించాడు.

కృష్ణమాచార్యులు వేదాంత సంకీర్తనలతో స్థూల, సుష్క్లూ  
కారణ తనువులను గూర్చి తెలియజేస్తూ, దుఃఖపూరితమైన వీటిని  
పోగొట్టుమంటూ — “ఈతను త్రయముం బాపవే పరబ్రహ్మ  
సింహగిరి నరహరీ సమోసమో దయానిధి” అనే వచన సంకీర్తన  
రచించాడు. అలాగే మానవులకు కలిగే ఐదు విధాలైన కష్టాలను  
తొంచి వేయమంటూ —

“దేవా ! తానుగాని దేహమందు తానని దుఃఖపడేది అవిద్యా  
క్లేశము. దేహదులందు అభిమానమువలన దుఃఖపడేది అస్మితా  
క్లేశము. విషయముల గోరి దుఃఖపడేది రాగక్లేశము. విషయములు  
దొరుకక దుఃఖపడేది ద్వేష క్లేశము. విషయములందు తగిలి విడువ  
లేక దుఃఖపడేది అభిసేవ క్లేశము. ఈ పంచ క్లేశముల జిక్కి నొచ్చి  
నాడరు. ఈ దుఃఖముల ద్వింపవే పరబ్రహ్మ సింహగిరి నరహరీ  
సమోసమో దయానిధి” అని స్వామిని ప్రార్థించాడు. అన్న మయ్య  
సంకీర్తనల్లో కూడా అనేక రకాల బాధలు వర్ణించబడ్డాయి.

“కటకటా యిటు చేసెఁ గర్మబాధ  
యెటువంటి వారికిని నడయ దీబాధ !

దినదినముఁ బ్రాణులకు దీపనముచే బాధ  
తనుపోషణములు కందర్పబాధ  
మనసు శాంతికి సదా మమకారముల బాధ

తనివోని కోర్కులకు దైవగతి బాధ  
తిరువేంకటాచలాధిపుఁ గనమని కొలుచు  
పెరవు చేతనెకాని వీడదీ బాధ ! (1-239)

కృష్ణమాచార్యుని లాగే అన్నమయ్య కూడా ఐహిక సంబంధమైన అనేక బాధలను పోగొట్టి రక్షించమంటూ —

“దేవ నీ మాయ తిమిరమెట్టిదో నా  
భావము చూచి గొబ్బునఁ గావవే

“ప్రసన్ను లెదుటఁ బడిన యాత్రుమకు  
చపలతమరి నాశములేదు  
ఉపమల గురుకృప నొనరిన మనసుకు  
రసముల మఱి నేరములే లేవు” (1-408)

“మిక్కిలి పుణ్యము హరి నీ దాసులే హరి  
తక్కినవారు మీ కృప దప్పినవారు హరి” (1-411)

“గోవింద నీ దాసులే ఎక్కువ భునులిఁదగిలో  
వేవేలు పెద్దలటు నేల సంఖ్యలుండనీ” (1-442)

మొదలైన సంకీర్తనలను వ్రాశాడు.

కృష్ణమాచార్యులు శ్రీవైష్ణవులకు అత్యంత ప్రాధాన్యమిస్తూ వారు ఏ కులస్థులైనా వారే బ్రాహ్మణులని ఉద్ఘాటిస్తూ —



“శ్రీవైష్ణవులే పరమ సాధకులు శ్రీవైష్ణవులే బ్రాహ్మణులు”  
అనే కీర్తన వ్రాశాడు. అన్నమయ్య కూడా ఇంచుమించు ఇదే అభి  
ప్రాయాన్ని వ్యక్తంచేస్తూ —

‘కొంచెమును ఘనమును గను గొననేల హరిడలచు  
పంచ మహాపాతకుడే బ్రాహ్మణోత్తముడు ।  
పరమ వేదాంత పఠన దొరకెయు సదా  
హరిఁ దలఁచలేని సన్యాసికంటె  
మరగి పసురము దినెడి మాలయైనను వాఁడే  
పరమాత్ముఁ గొలిచినను బ్రాహ్మణోత్తముడు”(1-329)

“అటు రేణు పరిపూర్ణుడైన శ్రీ వల్లభుని  
బ్రణుశించు నారు వో బ్రాహ్మణులు” (1-369)

కృష్ణమాచార్యులు భగవంతునిపై అపారమైన భక్తి కల  
వాడు. తాను భగవంతునికి ఏ విధమైన సేవచేసి మెప్పించాలన్నా  
తనకన్నా ముందే కొంబవంతుడు, విభీషణుడు, హనుమంతుడు,  
గంగాదేవి మొదలైన భక్తులందరూ స్వామి సన్నిధిలోనే ఉండి  
సేవలు చేస్తున్నారని భగవంతునికి విన్నవించుకుంటూ —

“శ్రీకాంతుడ నీ పాద సేవకులయిన వారు  
పాక శాసనాదులును బ్రహ్మదులు  
పైకొని నరుడ నేను బంబు గాగా నెంతవాడ  
కైకొని నీ పుణ్యానకు గాచుటింతేకాక” (31-285)

అనే కీర్తన వ్రాశాడు.

ఈ కీర్తనలో బ్రహ్మ, ఇంద్రాది దేవతలు, నారద సహ  
సనందనాదులు, అవంత గరుడాది దేవతా భక్తాగ్రేసరులంతా విష్ణు

దేవుని పాదదాసులై వుండగా తాను ఏపాటి వాడనని, తనను అన్ని విధాల రక్షించుమని భక్త శిఖామణి అయిన అన్నమయ్య స్వామిని ప్రార్థించడం వ్యక్తమవుతోంది.

## 2. తులసీ మాహాత్మ్యం :

వైష్ణవ పరమ భక్తాగ్రేసరులకు, పతివ్రతా శిరోమణులకు అత్యంత పూజనీయమయింది తులసీమొక్క. ఈ తులసీ మాహాత్మ్యాన్ని చాటిచెప్పే గ్రంథం తులసీ మాహాత్మ్యం. దీనిని కృష్ణ మాచార్యులు సంకీర్తనాత్మకంగా రచించాడు.

నీశీ సమయమందు తులసీ దరిసెనము చేసినవారికి శిశుహత్య, స్త్రీహత్య, గోహత్య మొదలైన పాతకంబులు పోవును..... తులసికి కోట వేయించి కొవ్వలు దీచ్చిన పుణ్యాత్ములకు అశ్వమేధ ఫలంబులు గలుగును. తులసికి దీపం బెత్తినవారికి సూర్యచంద్ర లోకంబులు గలుగును..... ప్రొద్దుననే లేచి తులసీ దరిసెనము చేసినవారికి సర్వపాపంబులు తొలగును.' ఇలా తులసి మాహాత్మ్య కథ వచన సంకీర్తనలుగా రచించాడు. అన్నమయ్య సంకీర్తనలలో ఇలాంటి తులసీ మాహాత్మ్యాన్ని చాటిచెప్పే కీర్తనలు కనిపించడంలేదు. కానీ శృంగార సంకీర్తనలలో అక్కడక్కడ తులసీ ప్రసక్తులు మాత్రం కొన్ని కనిపిస్తాయి.

## 3. సృసింహ వామాలు :

కృష్ణమాచార్యులకు అత్యంత ప్రియదైవం శ్రీ సృసింహ స్వామి. అందువల్ల సృసింహ నామాలు రచించాడు. ఇది కృష్ణమాచార్యుని స్తోత్రరూపమైన ధ్యాన సంకీర్తన. ఈ ధ్యాన సంకీర్తనలో ప్రతి పాదాంతంలోను “శ్రీ సృసింహ” అనే దైవ నామం ఆ వృత్తి

అవుతుంది. ఇది మాత్రాబద్ధ ఛందస్సు ననుసరించి సాగిన వచన రచన.  
ప్రారంభంలో —

“శ్రీకరంజ భూరుహాఖ్యం జెలగి జెలయు శ్రీ సృసింహ  
భీకరావతార ధీరవృథుల వక్ష శ్రీ సృసింహ  
వేడినట్టి ఫలములిచ్చు వినుతకీర్తి శ్రీ సృసింహ  
వేదరాశి తుదను వెలుగు విశ్వభర్త శ్రీ సృసింహ  
ఆదిదేవ నీ చరిత్ర మధ్భుతంబు శ్రీ సృసింహ”

దీని అంతంలో —

“తపము నీవె శ్రీ సృసింహ జపము నీవె శ్రీ సృసింహ  
నీడనీవె శ్రీ సృసింహ తోడు నీవె శ్రీ సృసింహ  
హితుడ నీవె శ్రీ సృసింహ మతివి నీవె శ్రీ సృసింహ  
గతివి నీవె శ్రీ సృసింహ పతివి నీవె శ్రీ సృసింహ”

దీని చిట్టచివరలో శ్రుతిఫలం చెప్పబడి “మాయజి రామానుజ  
ముని పరందాతారు అనాధపతి సింహగిరి కృష్ణకువ్వారుస్వామి సింహ  
గిరి నరహరీ నమో నమో దయానిధి” అని ముగిస్తుంది.

అన్నమయ్య కూడా సృసింహావతార విశేషాలను తెలియ  
జేస్తూ నరసింహ, శ్రీనరసింహ అనే దైవనామాంత కీర్తనలు  
రచించాడు.

“చేపట్టి మమ్ము గావు శ్రీ నరసింహ నీ  
శ్రీపాదములే దిక్కు శ్రీ నరసింహ ॥

చెలగు వేయి చేతుల శ్రీ నరసింహ  
చిలికేటి నగవుల శ్రీ నరసింహ

సిలుగులేని మంచి శ్రీ సరిసింహా సీ  
చెలిం దొడక్కించుకొన్న శ్రీ సరిసింహా ॥

క్షీరసముద్రమువంటి శ్రీ సరిసింహా దైత్యుఁ  
జీరిన వజ్రపుగోళ్ళ శ్రీ సరిసింహా  
చేరి ప్రహ్లాదుని మెచ్చే శ్రీ సరిసింహా నుతిం  
చేరు దేవతలు నిన్ను శ్రీ సరిసింహా ॥” (2-496)

కృష్ణమాచార్యులు సృసింహనామాలకు అంతంలో వ్రాసిన  
వచన రచనను పోలిన అన్నమయ్య కీర్తన కనిపిస్తుంది. ఇది విష్ణు  
నామంత కీర్తన.

“తనువును నీవే దామోదరా నా  
మనిషియు నీవే మధుసూదనా  
వినిషియు నీవే ట్టలుండా నా  
పెనకముందు నీవే విష్ణుశేవుండా” (1-335)

#### 4. రామనామ కీర్తన :

కృష్ణమాచార్యులకు నచ్చిన అవతారాలలో రామావతారం  
కూడా ఒకటి. అందుకే రామనామ కీర్తనం వ్రాశాడు. ఇది సృసింహ  
నామాలను పోలిన రచన. ఇందులో ప్రతి పాదాంతంలోనూ “రామ  
నామము” అనే పదం ఆవృత్తి వస్తుంది. ఇదికూడా మాత్రా చ్ఛంద  
స్సుతో ప్రారంభంలో —

“శ్రీమహిళల రహస్య మంత్ర విశేష ధామము  
రాము నామము  
సామవేద విధూత శాస్త్ర విచార నామము  
రాము నామము  
నీలకంఠర వరపురందర నిత్యకృత్యము రాము నామము  
తైలరాజసుతా తనూభవ సతత కృతము  
రాము నామము

దీని అంతంలో —

“దివ్య మంత్రము రాము నామము  
 భవ్యమంత్రము రాము నామము  
 సులభగమ్యము రాము నామము  
 ముక్తిదము రాము నామము  
 తలపగమ్యము రాము నామము  
 భుక్తిదము రాము నామము  
 కడు విచిత్రము రాము నామము  
 కల్పభూజము రాము నామము”

దీని చిట్టచివర ఫలశ్రుతి చెప్పబడి న్ననిహా నామాలలో పద  
 “.....నిహాగిరి నరహరీ నమో నమో దయానిధీ” అని  
 ముగిస్తుంది.

## 5. రామనామాలు :

ఇది కృష్ణమాచార్యుని ఋక్తులలో ఐదవది. ఈ సంకీర్తన పాదాలలో “రామా రామా” అని ఆవృత్తి అవుతుంది. ఇందులో క్రమంగా రామావతార విశేషాలు వర్ణించబడ్డాయి. కొన్ని పాదాలలో యతి ప్రాసలు చెల్లుతున్నాయి. ఇది భక్తులు భక్తిపూరితశ్చింతో భజన చేసుకొంటూ పాడుకోవడానికి యోగ్యమైన గేయ రచనను పోలివుంది.

ప్రారంభంలో —

“దశరథాత్మజా రామా రామా  
 భవ్యచరిత్రా రామా రామా  
 భరతాగ్రజ రామారామా  
 పంకజేక్షణ రామారామా

దండకావీర రామా రామా

తాటకాంతకా రామారామా

చాపఖండన రామా రామా

భూపమండన రామా రామా”

దీని అంతంలో కూడా ఇలాంటి రీతిలో సాగిన పాదాలే వున్నాయి. దీని చిట్ట చివర కూడా సింహాగిరి నరహరీ నమో నమో దయానిధీ” అని ముగిస్తుంది.

అన్నమయ్య కీర్తనలలో “రామారామా” అనే పాదాంతా వృత్తి కీర్తన, “రామా” అనే పాదాంతావృత్తి కీర్తనలు కనిపిస్తాయి. ఇందులో శ్రీరాముని బాహుబల విక్రమం, సాహస కృత్యాలు వర్ణింపబడ్డాయి.

“ఎంతని మతియింతు రామా రామా

ఇట్టై నీ ప్రతాపము రామా రామా

పంతాన సముద్రము రామా రామా

బంధించ వచ్చునా రామా రామా”

“సామిత్రి సహోదర దశరథ రామా

చేముంచి గుత్తిలో వెలసిన రఘురామా

ధరణివంశ తాటకాంతక రామా

నరనాథ కౌసల్యానందన రామా

సిరుల బెండ్లాడిన నీతారామా

గరిమతో సేతువు గట్టిన రామా”

(3-409)

కృష్ణమాచార్యులు తన వచన సంకీర్తనలకు వాడిన భాష స్వతంత్రమయింది. ఇతడు వ్యాకరణ శాస్త్ర నియమాలకు లొంగని

సజీవ వ్యావహారిక భాషనే ఉపయోగించాడు. భక్తుడైన తనకు కావలసింది భగవదనుగ్రహం, ప్రజా జాగృతి కాబట్టి పండితుల గౌరవాలతో భాషాసూత్రాలతో నిమిత్తంలేకుండా భక్తి సారవశ్యతతో అప్రయత్నంగా చొర్లిన ఆడుతా, పాడుతా, కుమ్మరి సారెవలె తిరుగుతా, ముణుగుతా, లేస్తా, అరుహముగాడు, చదివి నన్నేమి, ఆచరించి నన్నేమి, వచ్చిని, కలిగినివంటి పదాలను తన ఇష్టసారం ప్రయోగించాడు.

అన్నమయ్య కూడా ఇలాగే స్వేచ్ఛాయతమైన వ్యావహారిక భాషనే తన సంకీర్తనలలో ఎక్కువగా ప్రయోగించాడు. ఆశ్చర్యం (31-109)

“ఆడుతా బాడుతా నీతో నట్టె  
ముద్దుగునుసుతా” (31-390)

“ఏల వచ్చి యేలపోయా  
నెందుండీ బ్రాణీ” (1-299)

“అన్నలంటూ దమ్మలంటూ ఆడ్డలంటూ బిడ్డలంటూ” (1-224)

చక్కనుండీనా, బుద్ధివిసినా పంగినా, పోకినా (1-187)

పెట్టులాల, అరుహముగాడు (2-494)

మొదలైనవి.

ఈ పరిశీలనను బట్టి అన్నమాచార్యుల నియమబద్ధమైన పద కవితలకు కృష్ణమాచార్యుని వచన సంకీర్తనలు కొంతవరకు మాగ్గ దిక్కకమని చెప్పవచ్చు. కృష్ణమాచార్యుని వచనాలలో అక్కడక్కడా పల్లవి, చరణాలను పోలిన పాదాలు, యతి, వ్రాస నియమాలు, సూత్రాచ్చందస్సులు, రాగ తాళ నియమం, భజన పద్ధతి,

శబ్దాలంకారాలు, వ్యావహారిక భాష మొదలైన అంశాలతో కూడిన సంకీర్తన ప్రక్రియ కృష్ణమాచార్యుని కాలంలో వైశవావస్థలో నుండగా అన్నమయ్య కాలంనాటికి నిండు యశావన రూపాన్ని సంతరించుకొని నిబంధ పదకవితగా సాహితీలోకంలో సమున్నతి స్థానాన్ని ఆక్రమించుకొన్నది.

కృష్ణమాచార్యులు అశాశ్వతమైన, దుఃఖభాజనమైన హేయమైన భౌతిక శరీర సౌఖ్యాలను తృణీకరించి అమూల్యమైన తన జీవిత కాలాన్నంతా సింహాచల నారసింహునికే అంకితం చేశాడు. భక్త్యా తృప్తమైన, జ్ఞానదాయకమైన చాతుర్లక్ష్య సంకీర్తనలను తన స్వామిపై రచించాడు. ఈ మహనీయుని వచన సంకీర్తనలోని విష్ణుభక్తి తత్పరత, ఆచార్య సేవ, వైష్ణవాధిక్యం, కుల నిరసన, భగవద్దాస్యం, వైరాగ్యం, ఏహ్యభావం మొదలైన భావాంశాల ప్రభావంతో పాటు రచనా విధానం భాష మొదలైన వాటి ప్రభావం కూడా అన్నమయ్య సంకీర్తనలపై ప్రస్ఫుటమవుతోంది. కేవలం అన్నమయ్య సంకీర్తనలపైనే కాకుండా కృష్ణమాచార్యుని రచనల ప్రభావం పోతన, ధూర్జటి, శ్రీకృష్ణదేవరాయలు మొదలైన భక్తాగ్రేసరుల కావ్యాలపై కూడా కనిపిస్తుంది. వీటిపై పరిశీలన చేయవలసిన అవసరం వుంది.

**ఉపయుక్త గ్రంథాలు :**

1. తాళ్ళపాక కవుల పదకవితలు భాషా ప్రయోగ విశేషాలు.  
వేటూరి ఆనందమూర్తి.
2. అన్నమాచార్యుల అధ్యాత్మ సంకీర్తనలు 1, 2, 3 సుపుటాలు  
తి. తి. దే. ప్రచురణలు తిరుపతి.

“శ్రీ అన్నమయ్య” 580 వ జయంత్యుత్సవ సంచిక  
(అభినయ ఆర్ట్సు అకాడమీ, విశాఖపట్టణం)



## అన్నమయ్య హితబోధ

తాళ్ళపాక అన్నమాచార్యులు 15వ శతాబ్దంలో రాయలసీమ ప్రాంతంలో లక్కమాంబ, నారాయణసూరి అనే పుణ్య దంపతుల నోము పంటగా ప్రభవించిన రత్నదీపం. ఈ కేజీమూర్తి కలియుగ ప్రత్యక్ష వైవమైన శ్రీ వేంకటేశ్వరుని ఖడ్గ స్వరూపం. ఈ మహా నీయుడు అజ్ఞాన తిమిరంలో అలమటిస్తున్న జనులను ఉద్ధరించి తరింప జేయడానికి సంకీర్తనా రచన ఒక్కటే శరణ్యమని భావించాడు. ఈ భాగవతోత్తముడు ముపై రెండువేల శ్లోకాల, అధ్యాత్మ సంకీర్తనలను శ్రీ వేంకటేశ్వరుని ముద్గాంకితంగా రచించి తరతరాల వానికి అందించిన పుణ్యమూర్తి. తిరుమల తిరుపతి దేవస్థానం వారి భక్తి శ్రద్ధలవల్ల, కృపివల్ల వారి యాజమాన్యంలో నేటికీ పద్నాలుగువేల శ్లోకాల అధ్యాత్మ సంకీర్తనలు లభించాయి. అది దంపతులు, జగన్నాథా పితరులైన అలమేల్మంగా శ్రీనివాసుల దివ్య శ్లోకాల సంకీర్తనలు. స్వామివారి అనంత కల్యాణ గుణ గానమే అధ్యాత్మ సంకీర్తనలు.

ఈ అధ్యాత్మ సంకీర్తనలలో కేవలం స్వామివారి అవతార విశేషాలు, మహిమలు, వైరాగ్య భక్తితత్వం మొదలైన అంశాలే కాకుండా ప్రజాహిత బోధనాంశాలు కూడా చోటు చేసుకున్నాయి. ప్రజలను భక్తి, నైతిక మార్గాలవైపు నడిపించి మానవ జన్మను ప్రయోజనాత్మకం గావించడమే అన్నమయ్య సంకీర్తనల లక్ష్యం. పుణ్య సాహిత్యం విద్యావంతులు, పండితులైన వారికే ఉపకరిస్తుంది. ఇది నిశ్చలమైన కాసారపు నీరు వంటిది. పద సాహిత్యం ప్రధానంగా సామాన్య జనుల కోసమే అవతరించింది. ఇది ప్రావాహికమైన నదీ

జలము వంటిది. అన్ని వర్గాల మనుష్యులను జాగృతి చేసే శక్తి, ఆకర్షణ పద సాహిత్యానికే వుంది. ఈ పద సాహిత్య సామ్రాజ్యానికి షట్పథద్రుదైన పద కవితా పితామహుడు తాళ్ళపాక అన్నచార్యులు మనకు అనేక రీతులలో భక్తి, జ్ఞానహిత బోధలు చేశాడు.

మానవునికి సంపద ఎక్కువయ్యేసరికి కష్టాలు కూడా హెచ్చుతుంటాయి. అయినా సంపదకోసం మానవుడు పడరాని పాట్లు పడుతుంటాడు. ధనార్జనకోసం ఎన్నో మోసాలు, అన్యాయాలు, అక్రమాలు, హత్యలు, దోపిడీలు మొదలైన హింసాత్మక చర్యలకు పాల్పడుతుంటాడు. కోపతాపాలు ప్రదర్శిస్తూ పరనిందలు చేస్తుంటాడు. దురాశలకు, దుర్మనసనాలకు బలి అయిపోతాడు. ఇలాంటి దుర్గుణాలను, దుశ్చైత్యాలను వదలి పెట్టినప్పుడే మానవ జీవితం ధన్యమవుతుంది. అదే మానవుని తెలివికి, జ్ఞానానికి నిదర్శనమని అన్నమయ్య హితబోధ చేస్తూ —

“ఎంత విభవము గలిగె సంతయును నాపదని  
చింతించినది గదా చెడని జీవనము ||

చలము గోపంబు దను జంపేటి పగతులని  
తెలిసినది యదిగదా తెలివి  
తలకొన్న పరనింద తనపాలి మృత్యువని  
తొలిగినది యదిగదా తుదగన్న ఫలము ||

మెలయు విషయములే తపమెస నున్న పురులుగా  
యెఱిగినది యదిగదా యెరుక  
పటివోని యాస దను బట్టకొను భూతమని  
వెఱచినది యదిగదా విజ్ఞాన మహిమ ||

యెనలేని తిరు శేంక శుశుఁడే దైవమని

విన గలిగినది గదా వినికి

అనయంబు నతని సేవానందపరులయి

మన గలిగినది గదా మనుజులకు మనికి || (1-181)

అనే కోర్కెన రచించాడు.

మన పెద్దలు మనకు ఎప్పటికప్పుడు ఆయా సమయాలల్లోనే పనులు చేసుకోవాలని ఆలస్యం చేయకూడదని బుద్ధి చెబుతూ దీపం వుండగనే ఇల్లు చక్కపెట్టుకోవాలని, గాలి ఉన్నప్పుడే తూర్పార శ్శట్టాలని, కొన్ని సామెతల ద్వారా విషయం స్పష్టం చేస్తుంటారు. మన అన్నమయ్య కూడా మనిషి అహంకారి గాకమందే, జ్ఞానిగా ఉన్నప్పుడే భగవంతుని మహిమ తెలుసుకోవాలని; వెన్నెల వున్నప్పుడే అల్లోనేరెళ్ళు పాడుకోవాలని, గతంలో ఉన్నట్లు వర్తమానంలో ఉండని, మానవుడు ఇంద్రియ బాధలనుంచి తప్పించుకో లేకపోయినా అందులోనే ఎలాగైనా భక్తిని నాధించాలని, సంసార జీవితంలోనే పరలోక సౌఖ్యాన్ని కూడా సాధించాలని, భగవంతుని దాసుల ద్వారా గమ్యం తెలుసుకోవాలని చెబుతూ —

“చదువులోనే హరిని జట్టిగాన వలె గాక

మదము గప్పిన మీఁద మగుడనది గలదా ||

జడమతికి సహజమే సంసారయాతన యిది

కడు నిందులోఁ బరము గడియించవలె గాక

తొడరి గాలప్పుడు తూర్చెత్తక తాను

విడిచి మరచిన వెనక వెదకితే గలదా ||

భవబంధునకు విధిపాప పుణ్యపులంకె

తివిరి యిందునే తెలివి తెలుసుకోవలె గాక

అవల పెన్నెలలోన అల్లునేరేళ్ళింతే  
నివిరి నిన్నటి పునికి నేటికి గలదా ॥

దేహధారికి గలదే తెగని యింద్రియ బాధ  
సాహసంబున భక్తి సాధించవలె గాక  
యిహులను శ్రీ వేంకటేశు దాసులవలన  
పూహించి గతిగానక వాదిగితే గలదా ॥” (1-449)

అనే కీర్తన రచించాడు.

అన్నమయ్య విశిష్టాద్వైత సిద్ధాంతవాది. ఈ భాగవతోత్తముడు విష్ణువే అధికడని, తక్కిన దైవాలు ఇతని క్రిందివారేగాని సమానులు కారని “ఎన్నగ నొడ్డాటంక మింతటా చిల్లినట్లు తోలు బిల్లులు సరిగా చెల్లునా” అంటూ తన కీర్తనలలో నిరూపించాడు. లోకంలో పెట్టివాళ్ళు చాలామంది ఉంటారు. అయితే అన్నమయ్య దృష్టిలో మతిస్థిమితంలేక ఏడుగ్లో తిరిగే పెట్టివాడు నిజంగా పెట్టివాడుకాదట. విష్ణుదేవుని దాస్యం చేయక విష్ణువేగే అహంకారియే పెట్టివాడట. అలాగే శ్రీహరి నామాన్ని మరచిన నీచుడు, విశ్వమంతా విష్ణురూపమే అని భావించనివాడు; లోకాలన్నింటినీ కడుపులో ఉంచుకొని కాపాడు తన్న విష్ణువుకన్నా ఇతరదైవం ఉన్నాడనే దుష్టుడు, తనలోని దైవాన్ని వదలి వృథా ప్రసూనలతో దూర దేశాలు తిరిగేవాడు, సులభమైన శరణాగతి తత్వాన్ని వదలి వ్యయ ప్రసూనలతో కర్మనూర్గాన్ని చేపట్టేమాళ్ళు, ఇలాంటివాళ్ళే అసలైన పెట్టివాళ్ళంటూ తెలియజేసి సులభమైన విష్ణుదాస్యాన్ని, శరణాగతి తత్వాన్ని చేపట్టమని బోధచేస్తూ —

“పెట్టివాడు పెట్టిగాడు విష్ణుని దాస్యము లేక  
విష్ణువేగే యహంకారి పెట్టివాడు ॥

నాలుకవై శ్రీహరి నామ మిట్టే వుండగాను  
జోలితే మరచిన నీచుండే పెట్టివాడు  
అలరి యీ జగమెల్లా హరి రూపై వుండగాను  
వాలి తలపోయ లేనివాడు పెట్టివాడు ||

కూరిమి బ్రహ్మాండాలు కుప్పినున్న హరికంటే  
కోరి వేరే కలయిన కుమతి పెట్టివాడు  
చేరి తన యాత్మలోన శ్రీరమణుడండగాను  
దూరమై తిరుగువాడే దొడ్డ పెట్టివాడు ||

సారపు శ్రీ వేంకటేశు శరణాగతి వుండగా  
సారె గర్వములంటెడి జడడు పెరిగివాడు  
చేరువ నాతని ముద్ర చెల్లుబాకి నుండగా  
మోరతోపై వున్నవాడే ముందు పెట్టివాడు ||” (1-413)

అనే క్షిర్రన రచించాడు.

మానవుడు తనకు అన్నీ తెలిసినందుకు జయశీలుడు కావాలట.  
తాను బ్రతికి వున్నందుకు ఫలం దయ గలిగి వుండాలట. శరీరం వున్నం  
దుకు మేలు చేయాలట. మానవత్వం కలిగినందుకు మంచివాడ గా  
మెలగాలట. తత్వజ్ఞుడు కావాలట. కులం వున్నందుకు చదువు  
కోవాలట. పదువుకున్నందుకు పురుషార్థ సారాన్ని తెలుసుకోవాలట.  
శాస్త్రార్థాలను గ్రహించినందుకు శ్రీ వేంకటేశ్వరునికి దాసుడు కావా  
లట. అప్పుడే వీటన్నింటికీ ఫలితం వుంటుందని, లేకపోతే ప్రయోజనం  
లేదని హితబోధ చేస్తూ —

“ఏమిఫలము దానిన్నియును జెలిసేవను

సాము చేసిన ఫలము జయశీలుడౌట గాక ||

తాను గలిగిన ఫలము దయ సేయ గలుగుట  
మేను గలిగిన ఫలము మేలెల్లగనుట  
మానుషము గల ఫలము మంచివాడౌట తను  
దానె తెలిసిన ఫలము తత్త్వపరుడౌట గాక ॥

పదిలమగు కులము గల ఫలము తాఁజదువుట  
చదివిన ఫలంబర్థ సారంబు గనుట  
పొదలి శాస్త్రార్థంబు పొడగన్న ఫలము నుతి  
దలక కిటు వేంకటేశు దానుడౌట గాక ॥” (1-236)

అనే కీర్తన రచించాడు.

లోకులు మంచి రాజయోగ్యాన్ని వదలిపెట్టి అడవులో పడి  
పెడదారులు త్రవ్వకుంటూ, కష్టాలపాలవుతుంటారు. అలాగే మన  
పూర్వులైన పెద్దలు రామాయణ, భారత, భాగవతాది గ్రంథాలలో  
ప్రస్తుతించబడుతున్న విష్ణువును పెద్ద దేవుడుగా గుర్తించగా, నేటి  
కాలపు పెద్దలు ఈ దైవాన్ని వదలిపెట్టి ఇంక ఎవరో దైవం ఉన్నా  
రని భావించి వెదుకుతుంటారని, చివరికి ఎవ్వరికి కాకుండా పోతున్నా  
రని, ఇతరులు సుదూర దేశాల నుంచి శ్రీ వేంకటేశ్వరుని వెదుకు  
కుంటూ వచ్చి న్యామిని సేవించి ముక్తువుతుండగా ఇక్కడివారు  
ఆన్నీ తెలిసి కూడా అజ్ఞానంగా మాయలకు లోబడుతున్నారని  
చెబుతూ —

“పెద్దతెరువుడగాను పెడగంతులు దీసుక  
పొద్దువోక యడవుల బుంగుడయ్యేరు ॥

తొల్లిటి పెద్దలెంచిరి దొడ్డవాడు హరియంటా  
అల్లదె భారత రామాయణ భాగవతములు  
ఇల్లదె నేటి పెద్దలు యెవ్వరో దైవము లంటా  
పెల్లవిరిగా నింకా నెడకేరు ॥

దేవలోకమువారు దేవుడు శ్రీపతియని  
భావించి మొరవెట్టి బ్రదికిరి  
యీవల నిప్పటివారు ఇందరికి మొరవెట్టి  
కావీరి నివ్వనివారు గాక వున్నారు ॥

నానాభూములవారు నమ్మి శ్రీ వేంకటపతిఁ  
గానవచ్చి యేటి నేట ఘనులయ్యారు  
యీ నిజ మిక్కడివారు యిన్నియుఁ దెలిసుండియు  
మానక చలాలఁ బోయి మాయలఁ బొందేరు ॥”

అనే సంకీర్తన రచించాడు.

(3-383)

మానవునికి ఐహికమైన సిరులవల్ల, దురాశలవల్ల చింతనలు;  
స్త్రీలోలత్వంవల్ల వేదనలు; శరీరంవల్ల పాపపుషనులు, మనస్సువల్ల  
దుర్బుద్ధులు, చదువువల్ల సందేహాలు ఈ అలజడులే తప్ప నిశ్చ  
లత్వం, జ్ఞానం, సుఖం లేవని, ఈ సత్యాన్ని గ్రహించి వీటిపై మమ  
కారం వదిలిపెట్టి శ్రీ వేంకటేశ్వరుని సేవైతే భవబంధాలు తొలగి  
పోతాయని అన్నమయ్య బోధిస్తూ —

“ఎందుఁజూచినఁ దనకు నిన్నియును నట్లనే  
కందులేని సుఖము కలనైన లేదు ॥

సిరులు గలిగిన ఘాము చింతఁ బొరలనె కాని  
సారిది సంతోషమించుకయైన లేదు  
తరుణి గల ఫలము వేదనలఁ బొరలుటె కాని  
నెరసు లేని సుఖము నిమిషంబు లేదు ॥

తనువు గల ఫలము పాతకము సీయనె కాని  
అనువైన పుణ్యంబు అదియింత లేదు

మనసుగల ఫలము దుర్మతి బొందనే కాని  
ఘన మనోజ్ఞున సంగతి కొంత లేదు ॥

చదువు గలిగిన ఫలము సంశయంబే కాని  
సదయల జ్ఞాన నిశ్చయమిత లేదు  
యిది యెఱిగి తిరువేంకటేశ్వరుని గొలిచినను  
[బదుకు గలుగును భవము వ్రాణులకు లేదు" (1-340)

అనే కీర్తన రచించాడు.

అన్న మయ్య "సడిబెట్టె కటకటా సంసారము, చూడ జడధిలోపలి  
యీత సంసారము" అని సంసారంలోని కష్టాలను వ్యక్తం చేశాడు.  
అయితే మానవుడు చంచల బుద్ధులు వదలితే సంసారమే సుఖవంత  
మవుతుందని తెలియజేశాడు. అలాగే హరిదాసుడు కాగల్గితే లోక  
మంతా సుఖమేనని, ఇతరులను వేడుకోకుండా ఉన్నంతలో తృప్తి  
పొందితేనే సుఖమని, ఇతరులను కోపించకుండా, జన్మమంతా సుఖమే  
నని, అలాగే చేయకూడని పనులు చేయకుండా యీ తనువే సుఖ  
మని, మానంగా ఉంటే మరులే సుఖమని, దైన్యాన్ని విడిచితే అన్ని  
రోజులూ సుఖమేనని, ఆశలు వదులుకుంటే ఐహిక జీవితమంతా  
సుఖమేనని, అన్నిటికన్నా ఆహారాని తలచి, కొలిచి, దాసులు కాగలి  
గితే అంతటా అన్నిటా సుఖమేనని చెబుతూ —

“చంచలము మానితేను సంసారమే సుఖము  
పొంచి హరిదాసుడైతే భూమెల్లా సుఖము ॥

వారుల వేడకవుంటే వున్న చోనే సుఖము  
పరనింద విడిచితే భావమెల్లా సుఖము  
సరవిఁ గోపించకుంటే జన్మమెల్లా సుఖమే  
హరి గొలిచిన వారి కన్నిటాను సుఖమే ।



కానిపని సేయకుంటే కాయమే సుఖము  
 మానమున నుండితేను మరులైనా సుఖము  
 దీనత విడిచితేను దినములెల్లా సుఖము  
 అని హరిఁ దలచేతే సంతటా సుఖమే ॥

చలము విడిచితేను సంతతము సుఖము  
 యిల నాసలుడిగితే నిహమెల్లా సుఖమే  
 తలఁగి శ్రీ వేంకటేశు దాసులైనవారు వీని  
 గెలిచి నటించగాను కిందా మీఁదా సుఖమే॥”(పి-414)

అనే కీర్తనలో స్పష్టం చేశాడు.

‘మోక్షం’ అంటే పునర్జన్మ రాహిత్యం. జనన మరణ స్రవా  
 హాన్ని అధిగమించడం. జన్మ కలిగితే కర్మలు, వాటి సుఖ దుఃఖాలు  
 తప్పవు. కాబట్టి సుఖదుఃఖాలకు అతీతమైన, దివ్యానంతమైన మోక్షం  
 కోసం మానవుడు ప్రయత్నించాలి. పున్న తమైన మోక్షం పూరకే  
 దొరకదు. ఎంతో నిగ్రహం కలిగి వుండాలి. పాపకర్మలు వదలాలి.  
 నిశ్చలత్వంతో సంసార సాగరాన్ని తరించాలి. త్వక్, చక్షు, శ్రోత్ర,  
 జిహ్వ, ఘ్రాణేంద్రియాల సుఖాలను వదలి మంచి బుద్ధి కలిగి  
 హరివై భక్తి కలిగి ఉండాలి. ఆశలు వదలి గురుసేవ చేసి పునీతుడు  
 కావాలి. అపైన శ్రీ వేంకటేశ్వరుని కృపకలిగితే అంతరంగంలోనే  
 మోక్షం ఉందని, అన్నమయ్య మోక్ష లబ్ధికి మానవుడు ఆచరించ  
 వలసిన నియమాలను వ్యక్తం చేస్తూ —

“ఊరకే కలుగునా పున్నతపు మోక్షము  
 శ్రీరమణు కృపచేతఁ జేరు మోక్షము ॥

కలుషముఁబెడఁబాసి కర్మగండము గడచి  
 మలసినప్పడుగా మరి మోక్షము

చలనమించుక లేక సుసార వారధి నాటి  
నిలిచినప్పుడుగా నిజ మోక్షము ॥

పంచేంద్రియాల మీరి భక్తి హరిమోదందెట్టి  
మంచివాడైనప్పుడుగా మరి మోక్షము  
అంచల యాసలు మాని ఆచార్య సేవ చేసి  
మించినప్పుడుగా ఆమీది మోక్షము ॥

శాంతమే కూడుగా నుండి సమచిత్తమునఁ బొంది  
మంతు కెక్కినప్పుడుగా మరి మోక్షము  
అంతట శ్రీ వేంకటేశుఁడాదరించి మన్నించితే  
సంతరంగమున నున్న దనాది మోక్షము ॥ (2-505)

అనే కీర్తన రచించాడు.

అన్నమయ్య ప్రజలకు ఒకవైపు హితబోధ చేస్తూ మరొకవైపు ఏది మంచిదో వివేకులైన మీరే విచారించుకోండి అని, ఇతర వైవాలను గూర్చి చేసే పైపై మెరుగుల ప్రచారాలకు లోనుగాకండి అనే హెచ్చరిక చేశాడు. నారదుడు కోరుకుంటే బ్రహ్మపదవి లభిస్తుంది. అయినా దానిని పదలి నారాయణ మంత్రాన్ని చేపట్టి, తనను చూడగానే దేవతలందరూ లేచి మొక్కి పదవిని పొందాడు. తమకున్న అపారమైన జ్ఞానాన్ని, చాకచక్యాన్ని వ్యర్థమైన సంసారం పాలు చేయడంకన్నా హరిదాసుడై వైకుంఠాన్ని చేరుకునే మార్గాన్ని నాధింపడం ఎంతో మేలు. ఈ సత్యాన్ని శ్రీ వైష్ణవులు పూర్వాచార్యులు పెదకి పెదకి చదివి తెలుకున్నారు. కాబట్టి దుర్మార్గుల సాంగత్యంతో కాలం వృథాపుచ్చక స్వామిని నమ్మి బ్రతకడం మంచిది. బ్రహ్మ మునులు తమకు మంచి బుద్ధిలివ్వని గాయత్రి మంత్రాన్ని జపించడం కూడా ఇందుకోసమే. కాబట్టి శంఖ చక్ర)

ముద్రాంకితులై స్వామి సన్నిధిలో ఉంటూ స్వామివారితో సమాన  
వైభవంగా తూ తూగండి అని బోధిస్తూ —

“విచారించుకోరో యిది వివేకులాల మెండు  
పచారాలు చూచి మీరు భ్రమయకురో ॥

భావింప నారదునికి బ్రహ్మపట్ట మరుదా  
నేవేలైనాఁ గొంచెమని విడిచె గాక  
దేవతలు తన్నుఁ జూచి దిగ్గనలేచి మొక్కిరి  
ఆ వైభవపు పదమందెఁ గాక ॥

మిక్కిలి జ్ఞానము గల్గి మించి తమ నేరుపెల్లా  
చిక్కి సంసారము పాలు సేయవలెనా  
యెక్కువ హరిదాసుడై యిట్లానే వైకుంఠ  
మెక్కిడి తోప సాధించే దిది మేలుగాక ॥

ఇదియే శ్రీ వైష్ణవులు యిలఁ బూర్వాచార్యులు  
పెదకి చదివి కన్న వివరమెల్లా  
తుదమొదలెరఁగని దుష్టుల కతలు మాని  
పదిలమై యిట్టే నమ్మి బ్రతుకుటగాక ॥

సంకుఁజక్రములు మాని సమాన భోగముతోడ  
అంకెల శ్రీ వేంకటేశు నండు నుండరో  
పొంకపు బుద్ధలిమ్మని పొంచి గాయత్రి జపించి  
ఇంక బ్రహ్మ వేత్త లెంచే దిందుకేకాక ॥” (21-241)

అనే కీర్తన రచించాడు.

వక్రమార్గాన్ని అనుసరిస్తున్న వారికి పెద్దలు, మహా  
నీయులు నయాన, భగూన అనేక విధాలుగా నీతి బోధలు హిత

బోధలు చేస్తుంటారు. ఫలితం కనిపించకపోతే 'కుక్కతోక వంకరి' అని, 'వేపచేదు', 'ఎంత పులుపు' పోదని, అలాగే జన్మనిధ్యమైన దుర్గుణాలను పోగొట్టడం అసాధ్యమని అంటుంటారు. ఈ భావాన్నే ఎందరో కవులు తమ తమ కావ్యాలలో ఎన్నో పద్యాలలో అనేక రీతులుగా వ్యక్తం చేశారు. ఎంతో కష్టపడి ఇసుకలో నూనెను తీయ వచ్చు. ఎండమావులలో నీరు త్రాగవచ్చు. కానీ మూర్ఖుడైన నాని మనస్సును మాత్రం రంజింప చేయడం అసాధ్యమని భర్తృహరి భావించాడు. అలాగే వేమన కూడా 'ఎంత చదువు చదివి ఎన్ని విన్నను గాని హేళుడవగుణంబు మానలేడని, బొగ్గు పాల కడుగ పోవునా మలినంబని' ఆశ్చర్యాన్ని వ్యక్తం చేశాడు. అన్నమయ్య కూడా వేపచెట్టుకు పాలు పోసి పెంచినా చేదుగానే ఉంటుంది గానీ తీపిగా మారదని, కుక్కతోకకు బద్దను బిగిసికట్టినా చక్కబడదని, గొడ్డలిని నీటిలో ఎంత నానబెట్టినా మెత్తబడదని, ఎంతో ప్రేమతో తేలును తెచ్చి చీరలో పెట్టుకున్నా కుట్టకుండా చక్కగా ఉండదని, అలాగే దుష్ట వర్తనులు కూడా ఎంత చెప్పినా వినరని, చివరికి శ్రీ వేంకటేశ్వరుని కృప కలిగితే ఘోరమైన ఆశ అనే కోర సొకదని తెలియజేస్తూ —

“భారమైన వేంపమాను పాలువోసి పెంచినాను  
తిరని చేదే కాక తియ్యనుండీనా ।

పాయదీసి కుక్కతోక బద్దలు పెట్టి బిగిసి  
చాయకెంత గట్టినాను చక్కనుండీనా  
కాయపు వికారమిది కలకాలముఁ జెప్పినా  
పోయిన పోకలే కాక బుద్ధి వినీనా ।

ముంచి ముంచి నీటిలోన మూల నానఁజెట్టుకొన్నా  
మించిన గొడ్డలి నేఁగు మెత్తనయ్యానా  
పంచ మహా పాతకాల బారిఁ బడ్డచిత్తమిది  
దంచి దంచి చెప్పినాను తాఁకి వఁగీనా ॥

కూరిమితోఁ దేలు దెచ్చి కోకలోన బెట్టుకొన్నా  
సారె సారెఁ గుట్టు గాక చక్కనుఁడినా  
వేరు లేని మహిమల వేంకట విభుని కృప  
ఘోరమైన ఆస మేలు కోర సోఁకీనా” (1-287)

అనే కీర్తన రచించాడు.

ఇలాగే దైవమిచ్చిన సహజగుణాలు తప్ప ఎంత కోవిదుని  
కైనా వేదనలు వదలవు. ముష్టిగింజను పంచదారలో అద్దుకొని తిన్నా  
చేదుపోదు. మాటి మాటికి ఎన్ని చదువులు చదివినా దుష్టుడికి కోప  
గుణం పోదు. నిప్పురు బడిలో భద్రంగా దాచుకొన్నా రగిలించక  
మానదు. మూర్ఖుడు ఎన్ని ఆచారాలు చేసినా దయాగుణం పొంద  
లేడు. అలాగే పందికొక్కును ఇంట్లో తెచ్చి పెట్టుకొంటే గోడలు  
త్రవ్వకుండా ఉండదు. అలాగే శ్రీ వేంకటేశ్వరుని నీవించనివాడు  
సంసారి అవుతాడే తప్ప దొర కాలేడు అనే భావాలను వ్యక్తంచేస్తూ  
అన్నమయ్య —

“దైవము పుట్టించినట్టి తన సహజమే కాక  
కోవిదునికైనా జాలి గుణమేల విడుచు ॥

అరయఁ బంచదారనద్దక తినఁ బోతే  
చేరరాని ముష్టిగింజ చేఁదేల మాను  
సారమైన చదువు సారెసారెఁ జదివినా  
గో-వుదుష్టుఁకి కోపమేల మాను ॥

నిష్పదెచ్చి వొడిలోన నియమానఁ బెట్టుకొంటే  
ఎప్పుడును రాజుఁగాక యిదియేల మాను  
ముప్పిరి గాతకుఁడైన మాడుడెన్ని చూచారాలు  
తప్పకెంత సేసినాను దయ యేలకలుగు ॥

ఇంటిలోనఁ గొక్కుదెచ్చి యిరవుగఁ బెట్టుకొంటే  
దంటయై గోడలు వడఁ దవ్వకేల మాను  
గొంటరై శ్రీ వేంకటేశుఁ గొలువకుండిన వాఁడు  
తొంటి సంసారపుఁ గాక దొరయేఁటికాను ॥" (1-476)

అనే కీర్తన రచించాడు.

మానవుడు ఎంత చదివి ఎంత విజ్ఞానాన్ని సంపాదించినా సంసార సాగరం నుంచి జన్మను తరింప చేసుకొనే మార్గాన్ని చూడలేకున్నాడు. ఏడు జానల చర్మమంతా రంధ్రాలు కలిగి, చీము కాదు తున్నా కూడా రోయకుండా ఇందులోనే బ్రతుకును కోరుకుంటున్నాడే కానీ దీనిని విడిచి వెళ్ళే ఉపాయాన్ని ఆలోచించడు. ఈ మురికి శరీరంలోనే సుఖానికై వెదుకుతాడు కానీ ఈ శరీరం భారం మోయలేనని అనడు. ఈ కన్నులతో దేనినైనా చూచి మోహ వికారంతో మలిన చిత్తుడవుతాడేకానీ శ్రీ వేంకటేశ్వరుని చూచి నిర్మలమైన ఆనందపు రుచి చూడలేకున్నాడని అన్నమయ్య విచారిస్తూ —

“ఏఁటి విజ్ఞాన మేఁటి చదువు  
గూఁటఁబడి వెడలు గతి గురుతు గన లేఁడు ॥

ఏడు మడుకల చర్మ మింతయునుఁ దూంఁటై  
గాఁడఁబెట్టుచుఁ జీము గాఁ గాను  
పాఁడైన యిందులో బ్రదుకు గోరిఁ బ్రాణి  
వీడఁ దన్నుక చనెడి పెరవు గనలేఁడు ॥

కిడుపు నిండిన మహాకష్టంబు నలుగడల  
వెడలుచును బెనుమురికి వేయఁగాను  
యిడుమఁ బొందుచు సుఖంబిందుకే వెదకీని  
వోడలు మోవఁగ జీవుఁ డోప నసలేడు ॥

పువకమయమగు కన్నులురికి యేమైనఁ గని  
మద వికారము మతికి మరుపఁగాను  
యిది యెరిగి తిరువేంఠేశుఁ గని జీవుఁడా  
సదమ లానందంబు చవిగాన లేడు” (1-77)

అనే కీర్తన వ్రాశాడు.

మానవుడు సర్వమూ చదివాడు. కానీ సంపద అస్థిరమని, ఈ  
చేష్టలు అశాశ్వతమని, సంసారం శూన్యమని సుఖాలు దుఃఖాలకు  
హేతువని, కలిమిలేములు చాటరానివని, పరులకు చేసే మేలు తనదే  
నని, నోటి రుచులు దుఃఖ భాజనాలని అన్నీ తెలిసికూడా ఈ చదువు  
మీది చదువును చదువలేడు. లోభ బుద్ధులను వదలుకోవడం లేదు  
అని అన్నమయ్య మానవుల అజ్ఞానానికి చింతిస్తూ —

“చదివెఁబో ప్రాణి సకలము యీ  
చదువుమీఁది విద్య చదువఁడాయఁగాని ॥

సిరులు చంచలమని చేత లఘ్రువమని  
పరగు సంసారము బయలని  
తొలగిన సుఖమెల్ల దుఃఖమూలమని  
యెరిగి లోభము వీడ నెరఁగఁ డాయఁగాని ॥

యేచిన పరహితమంతయుఁదమదని  
వాచవుల్ని నెవ్వగలని

యీ చందమున వేంకటేశు చేతలని

చూచి లోభము వీడఁ జూడఁడాయఁగాని || (1-319)

అనే కీర్తన రచించాడు.

లొకకమైన సిరులవల్ల మనస్సుకు శాంతి వుండదు. శాశ్వత సుఖాన్ని ఇవ్వగలిగినవే నిజమైన సిరులు. ఈ సిరులు చింతలను వదలుకుంటే వస్తాయి. కానీ మానవుడు ఎంత చదివినా ఏమి వినా ఐహిక చింత వదలుకోలేడు. సిరులను పొందలేడు. ఇతర దూషణలను, కాముక చపలత్వ గుణాలను, పరధనాశను, దుష్టవర్తనను, కరకు మాటలను వీటన్నింటినీ వదలుకుంటే తప్ప సద్గతులు, పర లోక సౌఖ్యం, విజయం చేకూరదని అన్నమయ్య హితబోధ చేస్తూ—

“ఎంత చదివిన నేమి వినిన తన  
చింతయేల మాను సిరులేల కలుగు ||

ఇతర దూషణములు యెడనినఁ గాక  
అతి కాముకుఁడఁగాని యప్పుడుగాక  
మతి చంపలము గొంత మానినఁగాక  
గతియేల కలుగు దుర్గతులేల మాను ||

పరధనముల యాస పాసినఁ గాక  
అరిధి నిందలు లేని యప్పుడు గాక  
విరస వర్తనము విడిచినఁ గాక  
పరవేల కలుగు నాపదలేల మాను ||

వేంకటసతి నాత్మ పెదకినఁ గాక  
కింక మనసునఁ దొలఁగినఁ గాక  
బొంకు మాటలెడని పోయినఁ గాక  
శంకయాల మాను జయమేల కలుగు ||” (1-62)

అనే కీర్తన రచించాడు.



“జిహ్వకొక్క రుచి, పుట్టెకొక్క బుద్ధి” అన్నట్లు లోకంలో వారి వారి బుద్ధికి తగినట్లుగా ఒక్కొక్కరికి ఒక్కొక్క పదార్థం రుచి కరమైనట్లే ఒక్కొక్కరికి ఒక్కొక్కటి దైవం అవుతుంది. అన్నమయ్య ఎవరెవరికి ఏదేది దైవమవుతుందో మానవ మానసిక విశ్లేషణ చేసి నిపుణంగా వ్యక్తం చేశాడు. పుణ్యులకు హరి దైవమట. అలాగే సంసార బద్ధులకు దేహం, కాముకులకు మగువలు, ఏమీ తెలియని వారికి ఇంద్రియాలు, సంసారికి ఊరిదొర, తామసుడికి ధనము, అహం కారులకు తమకు తామే దైవమని, దరిదుర్లకు దాతయే దైవమని భావించుకుంటారు. ఇలాంటి పామరుల అజ్ఞాన భ్రమలను పోగొట్టడానికి సాధ్యం కాదని చెబుతూ —

“అంచిత పుణ్యులకైతే హరి దైవమవుఁ గాక  
పంచ మహాపాతకుల భ్రమ నాప వశమా ॥

కావని యజ్ఞానులకు కర్మమే దైవము  
ఆనిన బద్ధులకు దేహమే దైవము  
మానని కాముకులకు మగువలే దైవము  
పానిపట్టి వారి నారి భ్రమ మాన్పవశమా ॥

ఏమీ నెఱుంగని వారి కింద్రియములు దైవము  
దోమటి సంసారి కూర దొర నైవము  
తామసుల కెల్లాను ధనమే దైవము  
పానురుల బట్టినట్టి భ్రమఁ బాపవశమా ॥

ధర నహంకారులకు తాదానే దైవము  
దరిదుడ్డైన చానికి దాత దైవము  
యిరవై మాకు శ్రీ వేంకటేశుఁడే దైవము

పరుల ముంచిన యట్టి భ్రమఁ బాపవశమా॥”(1-498)

అనే తీర్తన రచించాడు.

మానవుడు భగవంతుని అనుగ్రహం పొందాలంటే సద్గుణాలను అలవరచుకోవాలి. వాటిని ఆచరించాలి. హింసాత్మకమైన చర్యలను వదిలిపెట్టాలి. ఎప్పుడూ సత్యమే పలకాలి. కామ క్రోధ లోభ మోహ మద మాత్సర్యాలను అణచుకోవాలి. పంచేంద్రియాల సుఖాలను వదిలిపెట్టాలి. ఓర్పు వహించాలి. ఆపైన శ్రీపతికి శరణాగతి చేయాలి. ఇలాంటి వారికి దేవుడే దిక్కుగా ఉంటాడని హితబోధ చేస్తూ —

“ఎఱిగిన వారికి హింసలన్నియు మాని  
మఱి సత్యమాడితేను మాధవుడే దిక్కు ॥

కలుగుఁ గారణములు కామ క్రోధములు రేఁగ  
వెలసిన మాయా వికారమది  
కలఁగఁగ వలవదు కర్తృలెవ్వరుఁ గారు  
తెలిసి వోరుచుకొంటే దేవుడే దిక్కు ॥

పగ్గాలెదుట నిలుచుఁ బంచేంద్రియాలు రేఁగ  
వెదచల్లేటి మాయా నికారమది  
పదరిపై కొనవద్దు పట్టితేఁ బసలేదు  
చెదరక నోరిచితే శ్రీపతే దిక్కు ॥

సిగులు తానే వచ్చు చిత్తైన నాసలు రేఁగ  
విరసపు మాయా వికారమది  
పరగ నలమేల్పుంగ పతి శ్రీ వేంకటేశ్వరు  
శరణంటే నితని చరణాలే దిక్కు ॥ (2-356)

అనే కీర్తన రచించాడు.

ఎంతటి మహనీయులకైనా కష్టసమయాలలో ఇతరుల హిత బోధలు అవసరం. ఆ హితబోధలవల్ల మనస్సుకు ఎంతో

దైర్ఘ్యం, ఉత్సాహం, ప్రశాంతత కలుగుతుంది. ఆపై న మళ్ళీ కర్త  
న్యోన్ముముఖులవుతారు. ఇలాంటి ప్రయోజనం అన్నమయ్య కీర్త  
నలు పరిపూర్ణంగా కలిగిస్తాయి.

“తతిగాని ఈ పాటు వైవమా విచారించవే  
కతలాయ చెప్ప నేడు కలికాల మహిమ”

అని అన్నమయ్య తన కాలంనాడే ఈ కలికాలంలో శిష్టులు  
పడుతున్న కష్టాలను చూచి ఎంతో వ్యధ చెంది, ఈ పాటను గూర్చి  
విచారించమని ఆ దైవాన్ని ప్రార్థించాడు. మరి నేటి కాలంలో  
కలికాలం చేస్తున్న విలయతాండవ త్రొక్కిళ్ళలో పడిపోయి ఎందరో  
సాధుజనులు, పేదలు, భక్తులు, ఆర్తులు, అబలలు నలిగిపోతున్నారు.  
ఇలాంటివారి పాలిట చింతామణి ఆ శ్రీనివాసుడే.

‘శ్రీ అన్నమయ్య’ రెండవ జయంత్యుత్సవ సంచిక  
(అభినయ ఆర్ట్స్ అకాడమీ, విశాఖపట్టణం)



## వెంకన్న హృదయంలో అన్నమయ్య

ఎందరో పుణ్యపురుషులు లోక కళ్యాణార్థం అప్పడప్పతూ భువి నవతరిస్తుంటారు. వారు ఇహపర సౌఖ్యసాధనకు నిత్యసత్యమైన సులభతరమైన భక్తి, మార్గాన్ని చూపిస్తూ తమ హితైకకార్యాల చేత మానవాళిని తరింపజేస్తూంటారు. అట్టివారిలో ప్రాతఃస్మరణే యుడు మన తాళ్ళపాక అన్నమయ్య. ఇతని ఆపాత మధురమైన హరినామ సంకీర్తనల గాన లహరి ఆంధ్రదేశమంతటా వెల్లివిరిసింది. ఆ లహరిలో అద్భుత తరంగాలైన 'అదివో అల్లదివో హరివాసము' 'చందమామ రావో జబ్బిల్లి రావో' 'జో అచ్యుతానంద జో జో ముకుంద' 'బ్రహ్మకడిగిన పాదము' 'తందనాన ఆహి, తందనాన' వంటి ప్రసిద్ధమైన పాటలు విననివారుండరు. ఇలా పండిత పామర జనరంజకంగా సంకీర్తనలు రచించి వాటి ద్వారా వైష్ణవ మత భక్తి సిద్ధాంతాలను, భగవంతుని అవతార విశేషాలను నిత్య జీవితానికి ఉపయుక్తమయ్యే ఎన్నో హితబోధలను మన గుండె గూఢుల్లో గుబాళింపజేసిన అమృత ప్రాయుడైన అన్నమయ్య దివ్యవత్సరం గూర్చి తెలుసుకోవడం సంగీత సాహిత్య రసికుల కైతైనా అపసరం.

ఆంధ్ర వాగ్గేయకారుల్లో (వాక్కును, గేయాన్ని రెండింటినీ చేయగల్గినవారిని అర్థం. అంటే తాము రచనలు చేసి సంగీతాన్ని కూర్చుకొని పాడగల్గినవారు) సుప్రసిద్ధుడైన అన్నమయ్య జన్మస్థలం నేటి కడపజిల్లా రాజంపేట తాలూకాలోని 'తాళ్ళపాక' అనే గ్రామం. క్రీ. శ. 1408 క్రోధి సంవత్సరం వైశాఖ శుద్ధ పూర్ణిమనాడు విశాఖ నక్షత్రంలో అన్నమయ్య జన్మించాడు. అన్నమయ్య శ్రీ వేంకటేశ్వరుని వరప్రసాది కాబట్టి చిన్ననాటి నుండికూడా "ఇది తిరుమలప్ప

ప్రసాదమని" చెప్పకుంటే ఉగ్గుపాలైనా త్రాగేవాడు కాదు. ఇతనికి ఏదేండ్లు నిండగనే ఉపనయనం చేసి విద్యాభ్యాసానికై గురుదగ్గర చేర్చారు. అది కేవలం శాస్త్రమర్యాదగానే సాగింది. దైవానుగ్రహం వల్ల అన్నమయ్యకు సర్వవిద్యలూ కరతలామలకం అయ్యాయి. అతడు ఆడిందే అట పాడిందే పాట. ఇతడు మంచి ప్రాయంలో ఉన్నప్పుడే వాల్మీకి రామాయణాన్ని సంకీర్తనాత్మకంగా వెలయించాడు. ఇతని సంకీర్తనాసుమాల సౌరభం నలుదిక్కులా ప్రసరించింది. ఇతని హరిభక్తిని, సంకీర్తన రచనాశక్తిని, గాన రక్తిని గమనించి ఇతడు తుంబురుడో లేక నారదుడో అని ప్రజలు కీర్తింప సాగారు. ఆ వార్తలు విన్న ఆనాటి ప్రభువైన సాళువ నరసింగరాయలు అన్నమయ్యను తన ఆస్థానానికి పిలిపించి ఒక పాట పాడమన్నాడు. అన్నమయ్య రసగాగాలు వుట్టిపడేలాగా.

“ఏమొకొ చిగురు టధరమున యెడ నెడ కస్తురి నిండెను  
భామిని విభునకు వ్రాసిన పత్రిక కాదు గదా”

కిలికి చకోరాక్షికిఁ కడకన్నులు కెంపై తోచిన  
చెలువంబిప్పుడిదేమొ చింతిపరె చెలులు  
నలుపున ప్రాణేశ్వరువై నాటిన యాకోన చూపులు  
నిలుపున పెరుకగ నంటిన నెత్తురు కాదుకగా”

అని స్వామివారిపై శృంగార సంకీర్తన పాడి విడిచిచాడు.

ప్రభువు ఆ పాటకు తన్మయుడై ఆ పాటలోని శృంగార భావ వైచిత్రీ కాళిదాసాది ప్రముఖ కవుల రచనల్లో కూడా చూడలేమని జ్ఞాపించాడు. ధన కనక వస్తు ఆదంబరాదులిచ్చి ఘనంగా సత్కరించాడు. అలాంటి పాటను తన మీద కూడా వ్రాసి పాడమని కోరాడు. వెంటనే అన్నమయ్య హరి హరి! అని చెవులు మూసుకొని

“నరహరి కీర్తన నానిన జిహ్వా నరుల నులింపగ నోపదు జిహ్వా”  
అని ప్రభువు కోరికను తిరస్కరించాడు. రాజు మండిపడి అన్నమయ్యకు  
“మూరు రాయరగండ్” అనే సంకెలను వేయించి కారాగారంలో  
బంధించాడు. అప్పుడు అన్నమయ్య ప్రస్థోదునిలా :

“ఆకటి వేళల నలపైన వేళను  
తేకున శ్రీహరి నామమె దిక్కు మరిలేదు”

సంకెలబెట్టిన వేళ చంపచిలిచిన వేళ  
అంకిలిగానప్పుల వారాగిన వేళ  
వేంకటేశు నామమే విడిపించ గతిగాక  
మంకు బుద్ధి బొరలిన మరిలేదు తెలగు”

అని స్వామివారిని కీర్తించడంతో సంకెల వీడి క్రిందపడింది. భటుల  
ద్వారా ఈ వార్తను విన్నరాజు మరింతగా ఆగ్రహించి అన్నమయ్యకు  
తన సమక్షంలోనే మళ్ళీ సంకెల వేయించాడు. అన్నమయ్య మునుపటి  
లాగే స్వామిని ప్రార్థించి బంధవిముక్తుడయ్యాడు. రాజు తన పొరపా  
టును గ్రహించి అన్నమయ్య పాదాలపై బడి శరణు కోరాడు.

దివ్య తేజో విరాజితుడైన అన్నమయ్య వృద్ధుడై తిరుమలలో  
ఉన్నప్పుడు కన్నడ వాగ్దేయకారుడైన పురందరదాసు అతన్ని దర్శించ  
డానికి వచ్చాడు. పురందరదాసు అన్నమయ్యను సాక్షాత్తు విష్ణువుగా  
భావించి కీర్తించాడు. అలాగే అన్నమయ్య కూడా పురందరదాసును  
విట్టలునిగా దలచుకొని స్లాఘించాడు.

అన్నమయ్య తిరుమల తిరుపతిలోని దేవభృనేకాక అహోబలం,  
ఉదయిగిరి, ఊటుకూరు, ఒంటిమిట్ట, కంచి, కదిరి, కలశాపురం, గండ  
వరం, తిరుపట్న, మంగాపురం మొదలైన ప్రసిద్ధ పుణ్యక్షేత్రాల్ని

సందర్శించి ఆయా ష్టత్రాల్లోని దైవాల్ని కీర్తిస్తూ, తన భార్యలైన అక్కలమ్మ, తిరుమలాబలతో జీవిత శేషాన్ని గడిపాడు స్వామి వారి ఆదేశానుసారం తన జీవితకాలంలో ముప్పైరెండువేల శృంగార, అధ్యాత్మ సంకీర్తనల్ని రచించి స్వామివారి చరణాంబుజాలకు అంకితమిస్తూ;

“దాచుకో నీ పాదాలకు తగ నేజెసిన పూజలివి  
పూచి నీ కీరీతి రూప పుష్పము లివి యయ్యా

ఒక్క సంకీర్తనే చాలు వొద్దికై మమ్ము రక్షించగ  
తక్కినవి భండా రాన దాచి ఉండనీ

.....

..... ||

నా నాలికపై నుంప నానా సంకీర్తనలు

పూనినాచే నిన్ను బొగడించితివి

వేనామాల వెన్నుడా వినుతించ నెంతవాడ

కానమ్మని నాకీ పుణ్యము గట్టితి వింతేనయ్యా”

అని స్వామికి విన్నవించి ప్రార్థించడంలో అతని నిర్వికార ప్రవృత్తి కెలుస్తోంది. అన్నమయ్య కేవలం సంకీర్తనలే కాకుండా శృంగార మంజరి, పన్నెండు శతకాలు, సంస్కృత వేంకటాచల మహాత్మ్యం, సంకీర్తన లక్షణం, ద్విపద రామాయణం మొదలైన గ్రంథాల్ని రచించాడు. వీటన్నిటినీ తన కుమారుడైన పెదతిరుమలా చార్యుడు రాగిరేకులపై చెక్కించి దేవాలయ ప్రాంగణంలో భూ నిక్షిప్తం చేశాడు. ఆ రాగిరేకుల్ని తిరుమల తిరుపతి దేవస్థానంవారు యాభై సంవత్సరాల క్రితమే వెలికి తీసి వాటిని శుభ్రపరచి అందు లోని సంకీర్తనల్ని పుస్తకాల కెక్కించారు. ప్రస్తుతం అన్నమయ్య

కృతుల్లో పదాలుగువేల శృంగార అధ్యాత్మ సంకీర్తనలు, శృంగార మంజరి, అలమేలు మంగమ్మపై వేంకటేశ్వర మకుటంతో వ్రాసిన ఒక్క శతకం మాత్రమే లభించాయి. ఇలా బాల్యమాదిగా మహాభక్తుడై వైష్ణవ మతభక్తితత్వాన్ని, భగవంతుని దివ్యావతార లీలల్ని కీర్తించి, ఆడి, పాడి తన్మయుడై ఆబాల గోపాలాన్ని మురిపింప జేశాడు. ఇతని తరువాత ప్రఖ్యాత వాగ్గేయకారులైన త్కేత్రయ్య, రామదాసు, త్యాగరాజు వంటి మహనీయులకు మార్గదర్శకుడయ్యాడు. ఈ వాచన చరితుని జీవిత యశోకాంతిరేఖలు క్రీ. శ. 1503 దుండుభి సంవత్సరం ఫాల్గుణ బహుళ ద్వాదశి తిథి యందు శ్రీ వేంకటేశ్వర స్వామివారి హృదయకమలంలో లీనమయ్యాయి.

‘ఆంధ్రప్రభ’ దినపత్రిక (4-5-86), ‘కోస్తావాణి’ (6-4-88)





## కొలలనిదోపరికి గొబ్బిళ్ళో యదుకులమం స్వామికిని గొబ్బిళ్ళో

గొబ్బిపాటల్ని సంక్రాంతి పండుగ సమయంలో ఆహపిల్లలు వర్తులాకారంలో తిరుగుతూ, చప్పట్లు తట్టుతూ పాడుతారు. ఈ పండుగ మార్గశిర పుష్యమాసాల్లో వస్తుంది. సంక్రాంతి అంటే 'చేరడం' అని అర్థం. సూర్యుడు నెలకొక్కసారి ఒక్కొక్క రాశిని చేరుతాడు. దీన్నే సంక్రాంతి సంక్రమణం, సంక్రాంతి పండుగ అంటారు.

ఈ పండుగ తెలుగు స్త్రీలకు ముఖ్యంగా అరమరలు లేని ఆమాయకపు పల్లె పడుచులకు అత్యంత ప్రీతికరమైన, ఆనందదాయకమైన పండుగ. ఉన్నవారు, లేనివారు అనే భేదం లేకుండా అందరూ కలిసి మెలసి వ్రుండి వారి వారి శక్తి కొలది ఈ పండుగను జరుపుకుంటారు. స్త్రీలు ఉదయాన్నే లేచి ఇల్లూ వాకిళ్ళూ శుభ్రం చేసి కళాపీలు చల్లి అందాలు పొంగే రంగవల్లులు తీర్చి గొబ్బి ముద్దలు పెడతారు. పనులన్నీ పూర్తి అయ్యాక తలంటి స్నానాలు చేసి క్రొత్తబట్టలు ధరిస్తారు. రకరకాల పిండివంటలు చేస్తారు. భూత భవిష్యత్ బాధలన్నీ మరచి హాయిగా కాలం గడుపుతారు. ఊరూరూ గొబ్బి తట్టే ముక్కుపచ్చలారని చిన్నిపాపల జట్టులతో, ఒయ్యార మొలికించే అందాల కన్నెపిల్లల జట్టులతో, ప్రాశస్త్యం పుట్టిపడే యువతుల జట్టులతో పల్లెసీమలన్నీ పూచిన సంపెంగ పుష్పాల్లా కళకళలాడుతూ ధవళకాంతులు చిందిస్తుంటాయి.

సాధారణంగా యీ గొబ్బిపాటల్ని ఒక్కో ప్రాంతంలో ఒక్కో విధంగా పాడతారు. రాయ. సీమ ప్రాంతంలో —

“గుబ్బియ్యోళ్ళో గొబ్బియని పాడరమ్మ  
కంచి వరదరాజునే గొబ్బియ్యోళ్ళో”

అనే తీరుగా వుంటే, తెలంగాణ ప్రాంతంలో

“సుబ్బి గొబ్బెమ్మా సుఖములియ్యవే,  
మొగలి పువ్వంటి మొగుణ్ణియ్యవే  
చేమంతి పువ్వంటి చెల్లెల్నియ్యవే  
తామర పువ్వంటి తమ్ముణ్ణియ్యవే”

అని సాగుతుంది.

పల్లెప్రజలు పాడుకొనే ఇలాంటి పాటల్ని ప్రముఖ వాగ్గేయ కారులు కూడా కీర్తనలుగా వ్రాశారు. పల్లెయులకు ఎలాంటి భాష ఇవ్వమో, ఎలాంటి గేయాలు ఇవ్వమో బాగా ఆలోచించి ఆ తీరులో తాము చెప్పదలచిన భగవంతుని అవతార విశేషాల్ని, వేదాంత సారాన్ని చెప్పారు. దాని మూలాన అలాంటి గేయాలు బాగా ప్రసిద్ధమయ్యాయి. కన్నడ హరిదాస సాహిత్యంలో ప్రసిద్ధులైన శ్రీ వాదిరాజ తీర్థులవారు ఒక గొబ్బి పాటలో మహావిష్ణువును చతుర్వింశతి (ఇరవై నాలుగు) నామాలతో కీర్తించారు. వాటికున్న అర్థాల్ని కూడా విశదీకరించారు.

“గుబ్బియ్యోళ్ళో గోవింద గోవింద  
గోవింద గోవిందా నెందు నెనయినో గుబ్బియ్యోళ్ళో  
కేశవన్న నెందరె క్లేశ పరిహరమా గుబ్బియ్యోళ్ళో  
నారాయణధ్యాన నింద నరక భయశిల్లనో గుబ్బియ్యోళ్ళో”

ఇలాగే తెలుగు వాగ్గేయ కారులలో సుప్రసిద్ధుడు ప్రథముడు అయిన తాళ్ళపాక అన్నచయ్య కూడా సామాన్య ప్రజా పౌదయ రంజనం కోసం ఒక గొబ్బి పాటను గానం చేశారు.

“కొలని దోపరికి గొబ్బిళ్ళో యదు  
కులము స్వామికిని గొబ్బిళ్ళో ॥

కొంఠ గొడుగుగా గోవులఁగాచిన  
కొండొక శిశువుకు గొబ్బిళ్ళో  
దుండగంపు దైత్యుల కెల్లను తల  
గుండు గంఠనికి గొబ్బిళ్ళో ॥

పాప విధుల శిశుపాలుని తిట్ల  
కోపగానికిని గొబ్బిళ్ళో  
యేపునఁ గంసుని యిడుమల బెట్టిన  
గోప బాలునికి గొబ్బిళ్ళో ॥

దండివైరులను తరిమిన దనుజుల  
గుండె దిగులునకు గొబ్బిళ్ళో  
వెండి పైడియగు వేంకటగిరిపై  
కొండలయ్యకును గొబ్బిళ్ళో॥ ”

ఈ గొబ్బిపాటలో కొలని దొంగ, యదుకుల స్వామి అయిన శ్రీకృష్ణుడు గోవర్ధనగిరిని గొడుగుగా పట్టి గోవుల్ని సంరక్షించడం, రాక్షసుల్ని సంహరించడం, శిశుపాలుని, కంసుని అంతమొందించడం మొదలైన సాహసాల్ని వివరించి చివరకు ఆ శ్రీకృష్ణభగవానుడే ఈ యుగంలో వేంకటగిరిపై వేంకటేశ్వరుడుగా వెలసిన తీరును ఈ గేయ రీతిలో ఎల్లరకూ అర్థమయ్యే సులభమైన పదజాలంతో అన్నమయ్య కీర్తించాడు.

‘ఆంధ్రజ్యోతి’ దినపత్రిక (15-1-1987)



## అన్నమయ్య భక్తి బోధ

“మోక్ష సాధన సామగ్ర్యం భక్తి రేవ గరియసి” అని శంకరాచార్యుల వారన్నట్లు మోక్షసాధన మార్గాల్లో ‘భక్తి శ్రేష్ఠ’మయింది, సులభమయింది. ఈ సకల చరాచర సృష్టికి కారణభూతుడైన భగవంతునియందు అనురక్తి కలిగి వుండడమే భక్తి, భగవంతునియందు ప్రీతి కలిగిన మానవుడు తోటి మానవులకు సహాయపడుతూ ప్రశాంతంగా ఐహిక జీవనం కొనసాగిస్తాడు. భక్తిలేని మానవుడు పాపభీతి లేక ఎన్నో వితండవాదాలు చేస్తూ పాపకృత్యాలకు పాల్పడుతుంటాడు. ఉపకారం చేసినవారికి అపకారం తలపెడుతూ తిన్న ఇంటికి వాసాలు లెక్కపెడుతుంటాడు. మానవుని గాతన కర్తవ్యాన్ని మరచి ‘తాచెడ్డకోతి వనమెల్లచెఱచు’ అన్నట్లు సమాజాన్ని కూడా ఖోభ పెడుతుంటాడు. కాలం గడిచేసరికి ఇలాంటివారు తామరతుపరలుగా పెరిగిపోతుంటారు. లోకమంతా అధర్మభూయిష్ఠమయినపుడు భగవంతుడు సాధుజనులను రక్షించడంకోసం, దుష్టనులను శిక్షించడంకోసం భూమిపై అవతరిస్తుంటాడు. తాను అవతరించడానికి ముందు లోకులకు హితబోధ చేసి వారిని భక్తి జ్ఞానులుగా తీర్చిదిద్దడం కోసం భగవంతుడు తన అంశలో మహాభక్తులను ఉద్భవింప జేస్తుంటారు. ఇలా దైవాంశసంభూతుడైన పరమభక్తుడే మన అన్నమయ్య.

అన్నమయ్య శ్రీ వేంకటేశ్వరుని అనుగ్రహం వలన 1408, శ్రీధినామ సం॥ వైశాఖశుద్ధ పూర్ణిమనాడు లక్కమాంబా నారాయణసూరి అనే పుణ్యదంపతులకు కడపజిల్లా రాజాంపేట తాలూకాలోని తాళ్ళపాక అనే గ్రామంలో జన్మించారు. ఇతడు కారణ

జన్మము కాబట్టి బాల్యంనుంచీ మహాభక్తుడయి కీర్తనలు వ్రాయడం ప్రారంభించాడు ఇతడు (శ్రీ) వేంకటేశ్వరుని ముద్రాంకితంగా అలమేల్మంగా శ్రీ వేంకటేశ్వరుల పైన విడి వేల శృంగార అధ్యాత్మ సంకీర్తనలను రచించాడు.

అన్నమయ్య భాగవతంలో చెప్పబడిన నవవిధ భక్తిమార్గాలకు సంబంధించిన కీర్తనలను అనేకం రచించాడు. దివ్యదంపతులు, మాతా పితరులైన అలమేల్మంగా వేంకటేశ్వరుల అందచందాలను, గుణ విశేషాలను, మహత్వాన్ని, వారి ప్రణయలీలలను, ప్రణయ కోపాన్ని, చెలికత్తెల ఊరడింపును ఎంతో సరసంగా, మనోహరంగా శృంగార సంకీర్తనల్లో వర్ణించాడు. మహావిష్ణువు అవతార లీలలు మహిమలు ఉత్సవాలు మొదలగునవే కాకుండా భక్తి, జ్ఞాన, వైరాగ్య విషయాలు, సాంసారిక నిరసన మొదలయిన అంశాలను తెలియజేశాడు. అన్నమయ్య భక్తిభావాన్ని శృంగారంగా చెప్పినా, వైరాగ్యంగా చెప్పినా అందులోని సారాంశం మాత్రం ఒక్కటే. మానవులు కేవలం ఐహిక సంబంధమయిన విషయలంపటాలతో, దుర్గుణాలతో తమ మానవ జన్మలను వృథాచేసుకోకుండా ఈ కలియుగంలో ప్రత్యక్షమైన వయసున శ్రీ వేంకటేశ్వరుని ఆరాధించి, ధ్యానించి తరించేటట్లు చేయడమే ఆ భక్తుని ముఖ్యోద్దేశం

మన వేదాలు, వేదాంగాలు. పురాణాలు, రామాయణ, భారత. భాగవతాది గ్రంథాలన్నీ మహావిష్ణువును కీర్తిస్తాయి. మహావిష్ణువును నమ్మి చెడినవాడు ఏ గ్రంథాలలోనూ కనబడడు. భగవంతుని నమ్మని దురాత్ములు, అవినిశేషరులయిన మానవులు ఎన్నటికీ బంధవిమోక్షలు కాలేరు. లోకంలో భగవంతునితో మడిపడి చేయని ఏపని అయినా శాశ్వతంగా నిల్చి ఉండదు. శాశ్వత సౌఖ్యం ఇవ్వదు. ఈ విషయాన్నే అన్నమయ్య "ఏ పురాణముల నెంత విదకినా శ్రీపతి దాసులు చెడ చెన్నుచును" అని ఒక అధ్యాత్మ సంకీర్తనలో తెలియ జేశాడు.

కృత, త్రేత, ద్వాపర యుగాల్లో మహర్షులు, రాజులు, సామాన్యులు భగవంతుని అనుగ్రహంకోసం జపతపాలు, యజ్ఞ యాగాదులు, అర్చనలు వ్రతాలు మొదలైనవి నిర్వహించేవారు. ఇవి చాలా ప్రయాసతో చేయవలసినవి. కానీ వీటన్నిటికన్నా సులభమయిన మార్గం భక్తులు తమ హృదయాలను భగవంతునకు అర్పించి కర్మల చిత్తులయి హరి నామస్మరణ చేయడమే. దీనికి విుంచిన మార్గం వేరేలేదు. ఒక్క భగవన్నామంలోనే శాస్త్రోక్తమైన అన్ని మంత్రాలు ఇమిడి ఉన్నవి. కాబట్టి హరినామమంత్రమును పఠిస్తే చాలు, సర్వ బాధలూ సమసిపోతాయి. సులభంగా దైవానుగ్రహమునకు పాత్రం అయి ముక్తి పొందవచ్చు. ఇలా భగవంతుని నామమంత్రాన్ని పఠించి యేయే భక్తులు ముక్తి పొందారో అన్న మయ్య 'అన్ని మంత్రములు యిందే ఆవహించేను, 'వెన్నతో మాకు వచ్చే వేంకటేశు మంత్రము' అనే ఒక అధ్యాత్మ సంకీర్తనలో బోకానికి తెలియజేశాడు.

అన్నమయ్య సులభమయిన భక్తి మార్గాన్ని బోధించి ఉద్ధరించడం కోసం జపతపించిన పుణ్యచరిత్రుడు. ఇతడు రచించిన వేణాది సంకీర్తనలు సర్వకాల సర్వావస్థలయందలి మానవులందరికీ ఎంతో ప్రపయోగకరమయినవి. అక్షర జ్ఞానం ఉన్న ప్రతి మానవుడూ చదివి అర్థం చేసుకోగలిగినంత సులభమయిన వ్యావహారిక భాషను అన్నమయ్య ఉపయోగించాడు. అక్షర జ్ఞానం లేని మానవుడయినా సంకీర్తన తన చెవిని పడగానే పులకాంకితుడయి అందలి విషయానికి స్పందించగలడు. ఇలా సర్వజనానురంజక మయిన అస్సోదకమయిన సులభ రీతిలో అన్నమయ్య భక్తిబోధ చేశాడు.

## గృహస్థులకు అన్నమయ్య హితోక్తులు

కారణ జన్ములైన మహనీయులలో తాత్పర్యపాక అన్నమాచార్యులు ఒకరు. ఇతడు శ్రీ వేంకటేశ్వర స్వామి పంచాయుధాలలో ఒకటైన సందకాంశంలో జన్మించారు కాబట్టి పుట్టినది మొదలు అతని మాటలలో, చేష్టలలో సామాన్య శిశువులలో కనిపించని విలక్షణాలు కనిపించేవి. ఇది తిరుమలస్థ ప్రసాదమని చెప్పకపోతే ఉద్గుపాలైనా త్రాగేవాడు కాదు. ఇలాంటి ప్రత్యేకతలు కారణ జన్ములైన వారిలో కనిపించడం సహజమేకదా. కొందరు మహనీయులు జన్మాంతం బ్రహ్మచారులుగానే ఉండి మహాభక్తులై భగవంతుని సేవించి లోకాన్ని తరింపజేసి ముక్తి పొందుతారు. మరి కొందరు మహానుభావులు “నలీనీదళ గత విందువు” వలె సంసార బంధాలలో ఉంటూనే భగవంతుని స్మరించి, సేవించి, భక్తిగ్రంథాలు రచించి తరిస్తారు.

అన్నమాచార్యులవారు బాల్యంనుంచీ కూడా సాంసారిక విషయాలమీద విముఖత చూపేవాడు. కాని —

“ప్రారబ్ధ మనుభవింశక  
తీరదు లోకంబులందు దివిజులకైనన్  
సీరజ నాభునకైనను  
భూరమణులకైనగాని భువిలో రామా”

అని రామ శతకాన్ని రచించిన బుర్రె చెంగారెడ్డిగారు అన్నట్లు ఎలాంటి వారికైనా కర్మబంధం తప్పదుకదా. అందుకే అన్నమాచార్యులవారు ఇద్దరు సతీమణులకు భర్త అయ్యారు. అయినా భార్యల

వల్ల ఇతడు ఎలాంటి బాధలూ అనుభవించినట్లు కనిపించదు. అన్నమాచార్యులు తాకికంగా సంసారి. ఆయన హృదయం మాత్రం వెంకన్నపై న లగ్నమై ఉండేది. అయినా సంసారిగా మారిన తర్వాత ఎలాంటి వారికైనా తిప్పలు తప్పవుకదా. అలాగే అన్నమయ్యకూడా సామాన్య మానవునిలాగా ఎన్నో కష్టాలు, అవమానాలు, బాధలు అనుభవించాడు. ఐశ్వర్యంలేని సామాన్య సంసారులకు కష్ట సమయాల్లో అప్పులు చేయక తప్పదు. అలాగే అన్నమయ్యకుకూడా అప్పులు బాధలు తప్పలేదు. అందుకే అన్నమయ్య —

“అంకిలిగా నప్పల వారాగిన వేళ శ్రీ

వేంకటేశు నామమే విడిపించ గతిగాక

మంకుబుద్ధి పొరలిన మరీ లేదు తెరగు”

అని తన బాధలను తన ప్రియనైవమైన స్వామివారికే నివేదించుకొన్నాడు.

అన్నమాచార్యులు తాను శ్రీ వేంకటేశ్వరునిపై వ్రాసిన వేలాది సాక్షీర్తనలలో మానవాళికి ఉపయుక్తమయ్యే ఎన్నో అమూల్యమైన ఆంశాలు చోటు చేసుకొన్నాయి. చాటిని తరచి చూచి చదువుకోగలిగితే మన జన్మలు సార్థకం అయినట్లే. మానవుడు ఇహలోకంలో నిర్భయంగా, నిర్మలంగా బ్రతకాలంటే ధర్మమార్గంలో బ్రతుకు కొనసాగించాలి. నిందాయుతమైన అధర్మ మార్గంలో పయనించి బ్రతుకును ఆటోపం చేసుకొని కష్టాలకు బోను కాకుండా ఉన్నంతలోనే తృప్తి పడతూ బ్రతుకును కొనసాగించడం సుఖపరిమని అన్నమాచార్యులు ఇలా హితబోధ చేశాడు.

“అప్పులేని సంసారమైన పాటే చాలు

తప్పులేని జీతమొక్క తామ్రమైనచాలు



కంతలేని గుడి సొక్క గంపంతయినజాలు  
చింతలేని యంబలొక్క చేరేడే చాలు  
జంతగాని తరుణి యే జాలైన నదె చాలు  
వింతలేని సంపదొక్క వీసమే చాలు

తిట్టులేని బ్రదుకొక్క దినమైన నదె చాలు  
ముట్టులేని కూడొక్క ముద్దెడే చాలు  
గుట్టుచెడి మనుకంటె కొంచెపు మేలైన జాలు  
వట్టిజాతిఁ బడుటకంటె వచ్చినంతే చాలు

లంపట పడని మేలు లపలేశమే చాలు  
రొంపికంబమా కంటె రోయుటే చాలు  
రంపపుఁ గోరికకంటె రతి వేంకటపతి  
పంపున నాతనిఁ జేరే భావమే చాలు”

ఈ భావాన్నే “కుమతి” శతకాన్ని రచించిన శ్రీ కొలకల  
నారాయణరావుగారు కూడా —

“హెచ్చు బుణంబులు చేయుచు  
ముచ్చట పరమాన్నము తిని పొంగుట కంటెన్  
వచ్చిన జీతము తోడం  
పచ్చడి యన్నంబు దినుట భాగ్యము కుమతీ”

అని అప్పచేసి ఆటోపంగా బ్రతికేవాళ కు హితబోధ చేశాడు.  
తప్పత్రోవలో ఆర్జించిన అధిక ధనంకన్నా సన్మార్గంలో ఆర్జించిన  
స్వంత ధనమే చాలు. ఈ భావాన్ని ఆది శంకరాచార్యులవారు —

“మూఢ జహీహి ధనాగమ తృష్టాం  
కురు సద్బుద్ధిం మనసి విత్తృష్టాం

యల్లభసే నిజ కర్మ పాత్రం  
నిత్యంతేన వినోదయ చిత్తం”

ధనార్జన దాహాన్ని విడిచిపెట్టి మనస్సులో మంచి బుద్ధిని ప్రవేశపెట్టాలి.

ధరబద్ధంగా సంపాదించిన ధనంతోనే తృప్తి పడవలసిందని బోధించాడు.

ఎండా వానల వల్ల కష్టనష్టాలు కలిగే పెద్ద మేడలకన్నా చక్కగా కప్పబడిన ఇల్లు చిన్న గుడిసె అయినా మేలు. అనేక బాధలకు గురియై తినే పంచ పక్వ పరమాన్నాలకన్నా ఎలాంటి చింతలు లేని అంబలి చేరడైనా అదే మేలు. ఈ భావాన్నే వేమనకూడా —

“గంగిగోవుపాలు గరిచ్చెడైనను చాలు  
కడవడైన నేమి ఖరము పాలు  
భక్తి కలుగు కూడు పట్టెడైనను చాలు”

అని హితబోధ చేశాడు.

ధూర్తురాలైన కులస్త్రీకన్నా గుణవతి అయిన స్త్రీ తక్కువ జాతి అయినా మేలే. మను స్మృతిలో కూడా ‘స్త్రీరత్నం దుష్కులాదని’ అని చెప్పబడింది.

ఇతరుల నిండలకు పాల్పడి గుట్టు చెడి వంద సంవత్సరాలు బ్రతకడం కన్నా ఎలాంటి నిందలు పడకుండా ఒక్కరోజు బ్రతికినా మేలే. ఈ భావమే సుభాషిత రత్నావళిలోని ఈ క్రింది పద్యంలో కానవస్తుంది.

“పౌరుష జ్ఞాన కీర్తుః బరగెనేని  
వాని బ్రతుకు ఒక పూటయైన చాలు

ఉదర పోషణ మాత్రకై పుర్వి మీద .  
కాకి చిరకాలమున్న ఏ కార్యమగును”

కేవలం పొట్టుకూటికోసం నూరేడ్లు బ్రతకడంకన్నా అభిమానంగా, జ్ఞానవంతంగా త్యాగశీలంతో ఒక్కపూట బ్రతికితే చాలని ఇందులోని నైతికాంశం.

పెద్దపెద్ద ఆశలతో ప్రాకులాడి పదిమందిలో గుట్టు చెడి బ్రతకడం కన్నా ఏ కొద్దిపాటి మేలు గలిగినా దానితోనే తృప్తి చెడడం ఉత్తమం. అనేక విషయాలకు - చిక్కుపడి బాధ పడడం కన్నా ఏ లంపటం లేకుండా సుఖంగా ఉండటం మేలు. బురదలోని స్తంభంలాగా సంసారంలో బ్రతకడంకన్నా సుఖాలకు దూరంగా ఉండడం మేలు.

రంపంలాంటి క్లిష్టతరమైన కోరికలను పెంచుకొని బాధపడడం కన్నా “సర్వధర్మాన్ పఠ్యజ్య మామేకం శరణం వ్రజ” అని శ్రీకృష్ణ పరమాత్మ వాక్కు ప్రకారంగా భగవంతుని చేరడానికి ప్రయత్నించే మానవుని పుట్టుకే ఉత్కృష్టమని అన్నమాచార్యులవారు లోకానికి హితబోధ చేశాడు.

“కోస్తావాణి” (17-6-1988)



## తాళ్ళపాక అన్నమాచార్యుల భక్తితత్త్వం

భక్తి అంటే భగవంతునిపై అనురక్తి, లౌకిక విషయాలపై విరక్తి అని అర్థం. ఈ భక్తిని గూర్చి శ్రీ శంకరాచార్యులవారు

“మోక్షసాధన సామగ్ర్యం భక్తి రేవ గరియసి  
స్వస్వరూపాను సంధానం భక్తి రిత్వభిధీయతే”

అని “వివేక చూడామణి” అనే గ్రంథంలో నిర్వచించాడు. ముక్తిని కోరేవారికి భక్తి ప్రధాన నిరపాయ సాధన మార్గం. అశాశ్వతమైన పరమాత్మయందు మనస్సు నిలిపి సోపానక్రిమంలో పరమాత్మయందే తన్మయత్వం పొందటం భక్తి లక్ష్యం. అన్నమాచార్యులు తన అధ్యాత్మ సంకీర్తనలలో తాత్త్విక దృష్టితో వైరాగ్య చింతనతో స్వామివారి దివ్యావతార లీలలను, మహిమలను, విపుల గా వర్ణించాడు.

భవరోగవైద్యుడవు పాటించ నీవొకడవే  
నవనీతచోర నమోనమో”

ఇట్టి కీర్తనలలో భక్తి భావం, వైరాగ్య భావం వ్యక్తమౌతుంది. పోతన తన భాగవత గ్రంథంలో శ్రవణం, కీర్తనం, స్మరణం, పాద సేవనం, అర్చనం, వందనం, ఛాస్యం, సఖ్యం, ఆత్మ నివేదనం అని తొమ్మిది రకాలైన భక్తిచూర్ణాలను పేర్కొన్నారు. భక్తుడు ఈ భక్తి చూర్ణాలలో తనకు ఇష్టం వచ్చిన భక్తి చూర్ణాన్ని ఎన్నుకోవచ్చు. అయితే ఏ చూర్ణాన్ని అనుసరించినా మనఃపూర్వకంగా చేయాలి. అప్పుడే భగవంతునికి భక్తునిపై ప్రీతి కలుగుతుంది. అన్నమాచార్యులు వీటిలో సంకీర్తనా చూర్ణాన్ని చేపట్టాడు. అయినా, ఇతని అధ్యాత్మ, శృంగార సంకీర్తనలలో ఈ

తొమ్మిది భక్తిమార్గాలు కనిపిస్తాయి. ఇవే కాకుండా వాత్సల్య భక్తిపూరిమైన కీర్తనలు కూడా ఉన్నాయి.

“ఉగ్గుపెట్టరో వోయన్నా చె  
య్యగ్గిదె శిశు వో యమ్మ  
కడుపులోని లోకమ్ములు గడలీ  
నొడలూచకురే ఓయమ్మ”

అనే కీర్తనలో ఒక కన్న తల్లి ఉత్కంఠ కనిపిస్తుంది. ఇందులో ఉన్న తల్లి యశోద. బాలుడు చిన్ని కృష్ణుడు. తల్లి తన శిశువు పట్ల గోపకాంతలు చేయవలసిన కర్తవ్యాన్ని తెలియచేస్తూ వారి తొందర పాటును హెచ్చరించి జాగ్రత్త చెప్పడంలో వాత్సల్య భక్తి వ్యక్తమవుతుంది. ఇక్కడ తల్లి అయిన యశోద ఎవరో కాదు మన అన్నమయ్యే. శిశువు సాక్షాత్తు శ్రీకృష్ణపరమాత్మ.

అన్నమాచార్యుల సంకీర్తనలలో అధ్యాత్మ సంకీర్తనల కన్నా శృంగార సంకీర్తనలే ఎక్కువ. ఇవి ఘోర దృష్టికి నాయకా నాయక అంగాంగ సౌందర్య వర్ణనలతో, సరస సల్లాపాలతో కూడినవిగా కనిపించినా, సూక్ష్మంగా పరిశీలిస్తే మాత్రం అందులో ఏదో ఒక పరతత్త్వం గోచరిస్తుంది. తాత్త్విక దృష్టితో భగవంతుని గూర్చి తెలుసుకోకుండా కేవలం విషయలఁపటులై మానవ జన్మను నిస్సారం చేసుకుంటున్న మానవాళి మనసులను భగవంతునివైపు ఆకర్షింప చేయడానికి అన్నమాచార్యులు శృంగార సంకీర్తనలను రచించినట్లు తెలుస్తుంది. ఇందులో కనిపించే నాయకానాయకులు దివ్య దంపతులైన అలమేల్మంగా వేంకటేశ్వరులే.

అధ్యాత్మ సంకీర్తనలలో అన్నమయ్య భగవంతునికి తానొక బంటుగా, సఖుడుగా మారి ఆరాధించి ఆత్మ నివేదన చేసుకొన్నాడు.

వైష్ణవ సంప్రదాయ ప్రకారం భగవంతుడు ఒక్కడే పురుషుడు. తక్కిన లోకమంతా (స్త్రీ) మయమే. ఈ ప్రకారంగా శృంగార సంకీర్తనలలో అన్నమయ్య మనకు కొన్నిచోట్ల చెలికత్తైగా సాక్షాత్కరిస్తాడు.

“ఏల రాడమ్మ యింతిరో వాఁ  
డేల రాడమ్మ నన్నే లినవాడు !

పచ్చని పులుగుల బండిమీద నుండు  
పచ్చవింటి పిన్న బాలుని తండ్రి  
పచ్చని చాయలఁ బాయని బంగారు  
పచ్చడము గట్టిన బాగై నవాడు”

అనే కీర్తనలో నాయిక ప్రియుని కోసం నిరీక్షిస్తున్నట్లు తెలుస్తుంది. తన ప్రియుడు మన్మథుని కన్న తండ్రి. సౌందర్యంలో మన్మథునే మించినవాడు. బంగారు వన్నె గల పట్టు పీతాంబరం కట్టిన శృంగారరాయుడైన శ్రీ వేంకటేశ్వరుని రాక కోసం తపిస్తూ నాయిక చెలికత్తైతో తన విరహబాధను వ్యక్తం చేసుకోవడం ఇందులో కనిపిస్తుంది. ఈ కీర్తనలోని నాయిక అన్నమయ్య. నాయకుడు శ్రీ వేంకటేశ్వరుడు. ఇది అన్నమయ్య యొక్క నాయికా నాయక తాదాత్మ్యం ఇలాంటి భక్తిని శృంగార భక్తి లేదా మధుర భక్తి అంటారు.

తమిళ భక్తులైన ఆళ్వారులలో ఈ భక్తి తత్త్వమే అధికం. రాధ, గోపికలు ఈ మార్గంలోనే మోక్షసిద్ధి పొందారు. అలాగే గోదాదేవి శ్రీరంగనాథునికి ఆత్మార్పణం చేసుకొన్నది. అన్నమూ చారులు కూడా ఈ భక్తుల మార్గంలోనే విశ్వనాయికా నాయకులైన పద్మావతీ శ్రీనివాసులను యోగ వియోగ భేదాలతో సర్వ శృంగార ప్రక్రియలతో కీర్తించి ఆరాధించాడు.

‘కోస్తావాణి’ (17-4-1988)

## అన్నమయ్య పదాలలో దశావతార వర్ణన

పదకవితాపితామహుని వేలాది సంకీర్తనలలో దశావతార వర్ణన ఒకటి.

“పరిత్రాణాయ సాధూనాం వినాశాయచ దుష్కుతాం ।

ధర్మ సంస్థాపనాఘాయ సంభవామి యుగేయుగే ।”

అనే భగవద్గీతా శ్లోకాన్ని బట్టి మహావిష్ణువు దుష్టులను శిక్షించి, శిష్టులను రక్షించడం కోసం ఆయా యుగాలలో భూమిపై అవతరిస్తుంటాడు. భగవంతుడు ఎన్నో సార్లు భూమిపై అవతరించాడు. వాటిలో ప్రధానంగా పేర్కొనదగిన అవతారాలు పది.

“మత్స్య కుర్మో వరాహశ్చ నారసింహోఽథ నామనః

రామో రామశ్చ రామశ్చ బుద్ధః కల్కిరేవచ”

అనే శ్లోకంలో అవతారాల పేర్లు కనిపిస్తాయి. ఈ దశావతారాలలో కొంతమంది బలరామావతారానికి బదులు కృష్ణావతారాన్ని చేరుస్తారు. కొంతమంది బలరామ కృష్ణులలో ఏ ఒక్కరిని స్వీకరించినా ఇద్దరినీ స్వీకరించినట్లే అని భావించారు.

తెలుగు సాహిత్యంలో పదకవితకు పట్టం కట్టిన ఆద్యుడు అన్నమయ్య. పూర్వకాలంలో పదకవితకు, పదకవులకు, తత్త్వాలకు, తత్త్వకవులకు రాజాస్థానాలలోగానీ, పండితులద్వారాగానీ ఆదరణ, శ్రావణం, విలువ ఉండేది కాదు. విద్వత్కవులు, పదకవితలను వామరులు, స్త్రీలు పాడుకొనే ఊద్ర రచనలుగా భావించి బూతు పదాలతో తిట్టేవారు. అందువల్ల అనాటి కవులు పదకవితా రచనకు పూనుకోలేదు. అయినా ఆయా విద్వత్కవుల గ్రంథాలలో పదాల

ప్రసక్తి మాత్రం ఉన్నది. ఏ వాఙ్మయంలోనైనా పద్యకవితకన్నా ముందుగా ప్రజల హృదయాలనుంచి పదకవిత పుట్టి పెరుగుతుంది. అసలు పదకవితనుంచే పద్యకవిత ప్రారంభం కాగలదు. కాబట్టి పద్య కవుల గ్రంథాలతో పదాల ప్రసక్తి కనిపించడం ఆశ్చర్యం కాదు. మొదటిసారిగా నన్నయభారతం-ఆదిపర్వం-అష్టమాశ్వాసంలో “నాగీ గీతాల ప్రసక్తి కనిపిస్తుంది. అర్జునుని తీర్థయాత్రా) ఘట్టంలో ఉలూచి అర్జునుని చూచి మోహించే సందర్భంలో —

“నీ గుణములు తొల్లియు నా  
గీ గీతములందు విని తగిలి యపుడు మనో  
రాగమున చూడగంటిని  
భాగీరథియందు నిన్ను పరిహిత చిరితా!”

అని అర్జునునితో పలుకుతుంది. నన్నయ దేశిచ్ఛందస్సులయిన తరువోజ, మధ్యాక్కరలను కూడా వాడాడు.

నన్నయ తరువాత 12వ శతాబ్దంలో నన్నెచోడుడు తన కుమార సంభవకావ్యంలో ‘ఉవిదలిపుగ పాడే ఊయల పాటలు, శబర కామికులు రోకట గొడదంచు పాటలు, కల్లుదించువారి గొడుగీతాల ప్రసక్తులు కనిపిస్తాయి. ఇతని తర్వాత పాల్కురికి సోమనాథుని పండితారాధ్యచరిత్ర - పర్వత ప్రకరణంలో శివరాత్రి రోజు శివ భక్తులు శ్రీశైలాన్ని అధిరోహిస్తూ - తుమ్మెదపదాలు, ప్రభాత పదాలు, పర్వత, ఆనంద, శంకర, నివాళి, వాలేశు, గొబ్బి, వెన్నెల, సంజవర్ణన, గణవర్ణన, పదాలను పాడినట్లు తెలుస్తుంది. పాల్కురికి సోమన వాడిన ఛందస్సుకూడా దేశి అయిన ద్విపద. 13వ శతాబ్దంలో కృష్ణమాచార్యులు సింహగిరి సరహరి వచనాన్ని, రామనామ నృసింహ నామాలను రచించి ప్రచారం చేశాడు. నాచన సోమ



నాథుని వసంతలీలాసంలోనిదిగా శ్రీ వేటూరి ప్రభాకర శాస్త్రిగారు ఒక జాజరపాటను ఉత్తర హరివంశ వీధికలో ఉదహరించారు.

“వీణాగానము వెన్నెల తేట  
రాణ మీరగా రమణుల పాట  
ప్రాణమైన విన బ్రాహ్మణు వీట  
జాణలు మెత్తురు జాజర పాట”

నేటికి ఈ పాటఒక్కటే లక్ష్యోపాహరణగా మిగిలింది. నాచన సోమన తర్వాత శ్రీనాథుడు భీమఖండంలో ‘కీర్తింతురెదాని కీర్తి గాంధర్వమున గంధర్వులు యక్షగాన సరణి’ అంటూ చర్చరీ ప్రసక్తి చేశాడు. తరువాత పోతన భాగవతం దశమస్కంధంలో బాలునంకించి పాడే పాటలు, గోవిందుమిది పాటల ప్రసక్తులు కనిపిస్తాయి.

ఈ విధంగా పూర్వకపుల గ్రంథాలలో ప్రసక్తిమాత్రంగా ఉన్న పదాలకు అన్నమయ్య ఒక రూపకల్పన చేసి స్థిరత్వం చేకూర్చి పదకవితకు సాహిత్యంలో సమున్నత స్థానాన్ని చేకూర్చాడు. ఇదం అంటే ఇలా ఉండాలి అని లక్షణాన్ని నిర్దేశించే ‘సంకీర్తన లక్షణం’ అనే గ్రంథాన్ని సంస్కృతంలో రచించాడు. పదానికి ప్రధానంగా రెండు పాదాల పల్లవి, నాలుగేసి పాదాల మూడు చరణాలుండాలి. యతులు, ప్రాసలు, మాత్రాగణాలు, మార్గధేశి తాళాలు, ముద్ర) అనే ఐదు ప్రధాన అంగాలుండాలి. ఈ లక్షణాల కనుగుణంగా లక్ష్యాలను (పదాలు) కూడా రచించి సాహిత్యరంగంలో పదకవితా పితామహుడుగా అన్నమయ్య ప్రఖ్యాతి గాంచాడు.

పదకవితా పితామహుడైన అన్నమయ్య మహావిష్ణువు దశావతారాలను అచ్చమైన దేశీయ పదజాలంతో పొడుపుకథల రూపంలో వర్ణించాడు. పొడుపుకథలను ప్రహేళికలంటారు. తెలుగు ప్రజల

దేశీయతను ప్రతిబింబింపజేసేవి పొడుపుకథలు. ఇవి ఆబాలగోపాలాన్ని ఉత్తేజపరచి, ఆలోచనాశక్తిని పెంపొందింపజేస్తాయి. ఇవి ప్రశ్నల రూపంలో పరస్పర విరుద్ధంగా కనిపిస్తాయి. ఇందులో ఆయా వాణుల లేదా వ్యక్తుల స్వభావాన్ని భిన్న రీతులలో చెప్పడం కనిపిస్తుంది. సాధారణంగా గ్రామీణ ప్రజలలో ఈ పొడుపుకథలు ప్రచారంలో ఉంటాయి.

“అడవిలో పుట్టింది అడవిలో పెరిగింది మాయింటి కొచ్చింది  
తై తెక్కలాడింది” — కవ్యము.

“నల్లబండకింద నలుగురు దొంగలు” — కేదె.

అన్నమయ్య ఇలాంటి పొడుపుకథల రూపంలో దశావతార  
కర్తన వ్రాశాడు.

“ఎవ్వఁగోకాని యెరఁగరాదు కడు  
దన్వలనే వుండు తలఁపులో నుండు      ||పల్లవి||

ఎడయపు తన రెక్కలెగిసి పోలేడు  
కడు దాగుఁగాని దొంగయుఁ గాఁడు  
వడిఁగిందుపడును సేవకఁడును గాఁడు  
పెడఁగు గోళ్లు పెంచు విటుఁడును గాఁడు      ||ఎవ్వ||

మిగులఁ బొట్టివాఁడు మింటికిని బొడవు  
జగడాలు తపసి వేషములును  
మగువకై పోరాడు మరి విరక్తుఁడును  
తగుఁగావుఁ బనులు నెంతయుఁ దల్లఁ దనము      ||ఎవ్వ||

తరుణుల వలపించు తగిలిపై కొనఁడు  
తురగముఁదోలు రాతునుఁగాఁడు

తిరు వేంకటాద్రిపైఁ దిరుగు నెప్పుడును

పరమ మూర్తియై పరుగు నీ ఘనుఁడు

॥ఎవ్వ॥

భగవంతుడు సర్వాంతర్యామి. ఎందెందు పెదకి చూచిన అందందే ఉంటాడు. కానీ వాడే వీడని, ఇలా ఉంటాడని తెలుసు కోవడం అసాధ్యమని అన్నమయ్య పల్లవిలో చెప్పాడు. కానీ చివరి రెండు పాదాలలో వేంకటాద్రిపై వెలసిన ముచుడే వాడనీ, వాడే యుగాలలో అవతారాలెత్తినవాడని వర్ణించాడు.

ఈ కీర్తనలో మొదట మత్స్యవతారం వర్ణించబడింది. చేపకు రెక్కలుంటాయి. అంతమాత్రం చేత అది పక్షిలా ఎగురలేదని సారాంశం. దొంగకు దాగుకొనే లక్షణం ఉంటుంది. తాబేలు కూడా తన తలను లోపలికి ముడుచుకొని దాక్కుంటుంది. అంతమాత్రం చేత అది దొంగకాదు అనడంలో కూర్మావతారం వర్ణించబడింది. సేపకుడు ఎప్పుడూ తలవంచుకొని వస్తువులను మోస్తూ ఉంటాడు. అలాగే విష్ణువు వరాహవతారంలో తనతలనువంచిభూమినిమోశాడు. అంతమాత్రానికి అతడు సేపకుడు కాదని అర్థం. నరసింహవతారంలో నరసింహస్వామి గోళ్ళు పెంచింది హిరణ్యకశిపుని చీల్చడానికేగానీ విటుడుగా మాత్రం కాదు. వామనుడు మొదట పొట్టిగా ఉండి తర్వాత ఇంతింతై పట్టుడింతయై అన్నట్లుగా బ్రహ్మాండాన్నంతా ఆవరించాడు. ఈ విషయం రెండవ చరణంలో వర్ణించాడు. తాపసులకు శాంతం ముఖ్యలక్షణం. కానీ ఇక్కడ వేషం తపసి. కానీ ముక్కోపి. క్షత్రియులతో జగడాలాడిన పరశురామావతారం ఇక్కడ వర్ణితం. సీతకోసం రావణునితో పోరాడి జయించిన తర్వాత మరలా లోకాపవాదంవల్ల సీతను త్యజించిన రామావతారం స్పష్టమవుతుంది. కావులు నాగేలు ధరించి సేద్యం చేసే నల్లబడి ఉంటారు. కానీ నాగేలును ధరించిన వాడైనా తెల్లగా ఉన్నాడనడంలో బలరాముడని

తెలుస్తుంది. తిరువరాసుర స్త్రీలను వలపించి తానుమాత్రం వారి వలలో తగలని బుద్ధావతారం స్పష్టం చేయబడింది. గుర్రంమీద సుచరిస్తాడు కానీ గుర్రపు రౌతు కాదనడంలో కల్క్యావతారం వ్యక్తమవుతుంది. అన్నమయ్య గ్రామీణ వాతావరణాన్ని, వారి చమత్కారాలను, వినోదాలను ఖుణ్ణంగా గ్రహించిన తపస్వి కాబట్టి భగవంతుని లీలలను ఏయే రూపాలలో చెబితే వారి మనస్సుకు హత్తుకుంటుందో ఆయా రూపాలలో కీర్తనలను రచించాడు.

అన్నమయ్య వివిధ జానపద గేయ రీతుల్ని రచించినట్టే అనేక వర్ణనాత్మక గేయాలను కూడా రచించాడు.

“తానే కాకెవ్వరు మాకు దాతయు దైవము తన  
లోనఁబెట్టుకొని మాకు లోనైన వాడు”      ||పల్లవి||

చదివించి, కూడుపెట్టి, జారకుండ నిల్లుగట్టి,  
బెదురులేని బుద్ధి పిన్ననాఁడే చెప్పి,  
ఎదిరినడిగి, ద్రవ్యమిది గొవ్వునుచు నిచ్చి,  
పదిలమై తమ్ముఁ బొలించువాఁడు      ||తానే||

మోహ వియోగమ్ము, మోహానురాగమ్ము  
దేహ విభాగంబు దెలిసిన కలికి  
ఐహికమున వేంకటాధీశుఁడై సర్వ  
దేహ రక్షకుఁడై తిరుగాడుచున్నాఁడు      ||తానే||

లోకంలోని దాతలు యాచకుల సర్వకోరికలను తీర్చలేరు. ఒక్క భగవంతుడే సర్వ కోరికలను తీర్చగలడు. అన్నమయ్య తనను సర్వవేశలా రక్షించేదాత, దైవం (శ్రీ) వేంకటేశ్వరుడేనని, ఆ దేవుడు లోకానికి చేసిన దానాలను గూర్చి పై కీర్తనలో అలతి అలతి పదాలతో చమత్కరించాడు.

‘చదివించి’ అనే పదంలో సోమకాసురుని సంహరించి, వేద సంగ్రహం చేసి లోకులందరు చదివేటట్లు చేసిన మత్స్యవత్సరం నూచించబడింది. ‘కూడువెట్టి’ అనే పదంలో క్షీరసాగర మథనానికి కవ్వంగా మంథరాద్రి ఉపయోగపడింది. విష్ణువు కూర్మావతారమై తి దాన్ని ధరించగా, దేవదానవులు వాసుకిని తాడుగా చేసుకొని మధించగా అమృతం వెలువడింది. ఆ అమృతాన్ని దేవతలు ఆరగించారని సూక్ష్మార్థం. ‘జారకుండ నిల్లుగట్టి’ అనడంలో అందరికీ నివాసయోగ్యమైన భూమిని హిరణ్యాక్షుడు చాపగాచుట్టి నీటిలో పడవేశాడు. అప్పుడు విష్ణువు వరాహవతారమై భూమినిరక్షించి అందరికీ నివాసయోగ్యంగా చేశాడని అర్థం. ‘బెరురులేని బుద్ధి విన్న నాచే చెప్పి’ అనడంలో నృసింహవతారమై చిన్నవాడైన ప్రహ్లాదుని బెదురు పోగొట్టాడని అర్థం. ‘ఎదిరినడిగి’ అనేపదంలో తాను ఇతరులకు ఇవ్వడమే కాకుండా ఇతరుల కోసం ఇంకొకరిని “దేహి” అని అడగడమే ఎదిరినడగడం అనడానికి అర్థం. దేవతలను రక్షించడం కోసం బలిచక్రవర్తిని మూడుడుగుల నేలను యాచించిన వామనావతారం ప్రసక్తి ఇది.

‘ద్రవ్యమిది గొమ్మనుచు నిచ్చి’ అనడంలో భూమండలమంతా జయించి క్షత్రియులపై పగతీర్చుకొన్నవాడు పరశురాముడు. ఆ ద్రవ్యాన్ని కశ్యపునికి దానంగా ఇచ్చాడు. ‘పదిలమై తమ్ము బాలించు వాడు’ అనడంలో శ్రేతాయుగంలో శ్రీరాముడు పదిలంగా రాజ్యమేలి రామరాజ్యమని కీర్తి కెక్కాడు. “మోహ వియోగమ్ము” అనడంలో తనకు అష్ట మహిళలు, పదారు వేల గోపికలు ఉన్నా తాను మాత్రం అంటే అంటనట్లు ఉండిన కృష్ణావతారం అభివర్ణితం. ‘మోహనురాగమ్ము’ అనే పదం తిరునామరుల భార్యల పాతివ్రత్యభంగం చేసిన బుద్ధావతారం గాథను తెలియజేస్తుంది. చివరగా వీరు

పుష్పములు, వీరు పాపులు అని దేహ విభాగం చేసిన కల్యాణవతారం గురించి చెప్పడం జరిగింది.

ఈ కీర్తనలో ఇంకొక విశేషం కూడా చెప్పకోవచ్చు. విద్యా దానం, అన్నదానం, గృహదానం, అభయప్రదానం, ఇతరులకై తాను యూచన చేయడం, దానమివ్వడం, రక్షించడం, తన ప్రేమను త్యాగం చేయడం, పరుల బాధలను తొలగించడం వంటి గుణాలను అన్నమయ్య తెలుపుతూ ఇవి ఉత్తమ దాతకు ఉండవలసిన లక్షణాలుగా పేర్కొన్నాడు.

అన్నమయ్య తన ప్రేయమైన వేంకటేశ్వరుని “భూతము”గా పర్ణించి దశావతారాలను చొప్పించిన తీరు చాలా అద్భుతంగా ఉంది. సాధారణంగా భూతాలు లోకంలో ఎవరినో కొందరిని పట్టడం సహజం. కానీ తిరుమలపై వేంచేసియున్న శ్రీ వేంకటేశ్వరుడనే నల్లని భూతం భూమిమీదనున్న అందరినీ ఆవహించిందని యుక్తిగా పర్ణించాడు.

“పుడమి నిందరిఁ బట్టె భూతము కడఁ

పొడవై న నల్లని భూతము ॥

కినిసివోడ మింగెడి భూతము

పునుక వీచపు పెద్ద భూతము

కనలికవియు చీకటి భూతము

పురుగు సోమపు మోము భూతము

॥పుడ॥

చేటకాళ్ళ మించిన భూతము

పోటుదారుల పెద్దభూతము

గాఁటపు జడల బింకపు భూతము

జూటరి నల్ల ముసుగు భూతము

॥పుడ॥

తెలసి చిత్తలే తిరిగేటి భూతము  
 పొలుపుదంట పెద్ద భూతము  
 బలువు వేంకట గిరిపయి భూతము  
 పలుగు మీఁది మహాభూతము

[పుడ]

పెద్ద వోడలను మ్రింగడం, ఎముకలను మోయడం, కోపముతో పైనబడడం, భీతిగొల్పు ముఖం కలిగి ఉండడం, పెద్ద చేటకాళ్ళు కలిగివుండడం, ధీరులైన మగవారిని కూడా పట్టడం, బిరుసైన జడలు కలిగి ఉండడం, నల్లని ముసుగుతో నుండడం, చిత్తలతో తిరగడం, పెద్ద పెద్ద అంగలతో నడవడం, పరుగెత్తడం వంటివి భూత లక్షణాలు. ఈ లక్షణాలలో అవతారాలను ఇలా నిర్దేశించాడు. ఓడలు సముద్రాల లోనే ఉంటాయి. ఆ ఓడలను మింగే భూతం అనడం మత్స్యవతార సూచకం. ఎముకను వీపున మోసున్న భూతంగా చెప్పినందువల్ల వీపున చిప్పగల కూర్మావతారం తెలుస్తుంది. చీకట్లో సంచరించే నల్లని భూతం కోపంతో మీదికి కవ్వించినట్లుగా దూకుతుంది. అంటే హిరణ్యాక్షుడు భూమిని నీళ్ళలో త్రోసినప్పుడు లోకం చీకట్లో పోయింది. ఆ చీకట్లోనే మహావిష్ణువు కోపోద్రిక్తుడై నల్లని వరహావతార మెత్తాడని తెలుస్తుంది. విష్ణువు భయంకరమైన ముఖం గల నృసింహావతారమెత్తి హిరణ్యాకశిపుని చంపి ప్రహ్లాదుని రక్షించాడు. దీని తర్వాత తన కాశ్యతో బ్రహ్మాండాన్నంతా ఆవరించిన వామనావతారాన్ని వర్ణించాడు అన్నమయ్య.

ఆ తరువాత వరుసగా శూరులైన క్షత్రియులను వధించిన పరశురామావతారం, పద్మాలగు సంవత్సరాలు అరణ్యవాసం చేసిన రామావతారం, నీలి వస్త్రాన్ని ధరించే బలరామావతారం, శ్రీపురాసురుల భార్యలను మోసం చేసిన బుద్ధావతారం, గుర్రాన్నెక్కి పెద్ద అంగలతో దాటిపోయే కల్కావతారం వర్ణించడం జరిగింది.

ఇలా భూతి లక్షణాలద్వారా మహావిష్ణువు యొక్క దశావతారాలను వర్ణిస్తూ ఇన్నిరకాల ఆకారాలను చూపించిన ఈ మహాభూతం తిరుమలగిరిపై విడిదిచేసి ఉన్నదని, అది పక్షిపై ఎక్కి తిరుగుతుందని అన్న మయ్య వివరించాడు.

భగవంతుడు ఆయా అవతారాలలో చేసిన సాహస కార్యాలను స్పష్టం చేస్తూ వ్రాసిన దశావతార కీర్తన కూడా కనిపిస్తుంది. (శ్రీ) వేంకటేశ్వరుని వరదహస్తాన్ని కీర్తిస్తూ దశావతారాలను వర్ణించిన తీరుతెన్నులు —

“ఇందరికి నభయంబు లిచ్చుఁ జేయి

కందువగు మంచి బంగారు చేయి

॥పల్లవి॥

పెలలేని వేదములు పెదకి తెచ్చిన చేయి

చిలుకు గుబ్బలి కిండఁ జేర్చు చేయి

కలికియగు భూకాంతఁ గాఁగిలించిన చేయి

వలనైన కొనగోళ్ళవఱచి చేయి

॥ఇంద॥

తనవోక బలిచేత దానమడిగిన చేయి

వొనరంగ భూదాన మొనఁగు చేయి

మొనసి జలనిధి యమ్ము మొనకుఁ దెచ్చిన చేయి

ఎనయ నాఁగేలు ధరించు చేయి

॥ఇంద॥

పురసతుల మానములు పొల్ల సేసిన చేయి

తురగంబుఁబరపెడి దొడ్డ చేయి

తిరువేంకటాచలాధీశుఁడై మోక్షంబు

తెరువు పొగొలుకెల్లఁ దెలిపెడి చేయి

॥ఇంద॥



ఈ కీర్తనలో వరుసగా మత్స్య, కూర్మ, వరాహ, నరసింహ, వామన, పరశురామ, రామ, బలరామ, బుద్ధ, కల్కి అవతారాల వర్ణన జరిగింది. అన్నమయ్య పదాలను సాహిత్య జిజ్ఞాసువులు తరచి చూచే కొలదీ కొత్త కొత్త అంశాలు వింతవింతలుగా కనిపిస్తునే ఉంటాయి. అవి —

“ఎంతమాత్రమున నెవ్వరు దలచిన

నంతమాత్రమే నీవు

అంతరాంతరము లెంచి చూడ

బిండంతే నిప్పటి యన్నట్లు”

అని ఒక భక్తి కీర్తనలో అన్నమయ్య చెప్పినట్లు ఎవరెవరికి ఎంతెంత శక్తి ఉన్నదో ఎవరెవరికి ఏయే అంశాల మీద అభిరుచి ఉన్నదో అవి అంతంతమాత్రంగా దర్శనమిస్తుంటాయి. అయితే పద సాహిత్యం జిజ్ఞాసువులకు, ముఖ్యంగా అన్నమయ్య పద సాహిత్య ప్రియులకు భక్తి, నీతి, సంగీతప్రీతి, నియమస్థితి ఉండితీరాలి. ఇంతకు భిన్నమైన వ్యక్తులకు, వితండవాదులకు అన్నమయ్య పదసాహిత్యం పాత సాహిత్యంగా, సమాజానికి పనికిరాని సాహిత్యంగానే కనిపిస్తుంది. అన్నమయ్య స్మృతించినన్ని మానవ జీవితాంశాలు, శాస్త్రవిషయాలు, అధ్యాత్మ విషయాలు, శృంగారవిషయాలు, ప్రబంధ వర్ణనలు అన్నమయ్యకు పూర్వాపర కవుల గ్రంథాలలో ఎక్కడా కనిపించవు. తెలుగు సాహిత్యమంతా అన్నమయ్య సాహిత్యంలో ఏకదేశంగా ఉంటుంది. అందుకే ప్రఖ్యాత పండిత పరిశోధకులు, తెలుగు శాఖాధ్యక్షులు, తిరుపతి శ్రీ వేంకటేశ్వర విశ్వవిద్యాలయ

నూజీ ఉపాధ్యక్షులు ఆచార్య జి.యన్. రెడ్డిగారు అన్నమయ్య సాహిత్యాన్ని గురించి ప్రశంసిస్తూ “అన్నమయ్య సాహిత్యం తెలుగు సాహిత్యంలో అద్వితీయం. భారతీయ సాహిత్యంలో అపురూపం. ప్రపంచ సాహిత్యంలో అత్యద్భుతం” అని ప్రశంసించారు. అన్నమయ్య సాహిత్యం అంతటి ఉదాత్తమయింది.

‘కోస్తావాణి’ (డి. 30-9-88, 1-10-88) రాజమహేంద్రవరం.



## అన్నమయ్య సాహిత్యంలో సామెతలు

సామెతలు ప్రజల జీవితానుభవంనుండి ఆశువుగా ఉద్భవిస్తాయి. ఇవి ఒకరి అనుభవంలో పుట్టి ఇంకొకరికి పాఠంగా మిగిలిపోతాయి. శూరుల పుట్టుక, సురల పుట్టుక, ఏరుల పుట్టుక తెలుసుకోవడం ఎంత అసాధ్యమో, సామెతల పుట్టుకను గూర్చి తెలుసుకోవడం అంత అసాధ్యం. ఇవి ఆయా సందర్భాలలో సూక్తులుగా, దృష్టాంతాలుగా, సాదృశ్యాలుగా, నిదర్శనాలుగా, అర్థాంతరన్యాసాలుగా వుడుతుంటాయి. ప్రజల హృదయాలు సుఖదుఃఖ భావావేశాలతో ఉప్పొంగి నప్పుడు వారి జీవితానుభవం పురస్కరించుకొని వారి హృదయం నుండి హఠాత్తుగా ఒక మాట దూసుకొనివస్తుంది. ఆ మాట లయ బద్ధంగా, రసవంతంగా, కర్మ వేశలంగా, వాడిగా, వేడిగా ఎదుటివారి హృదయంలో హత్తుకొనేలా ఉంటుంది. సామెతలను సమాజంలోని అన్ని వర్గాల ప్రజలు ప్రతినీత్యం వాడుతుంటారు ఇవి వారి వారి స్థాయినిబట్టి అవసరాన్ని బట్టి ప్రయోగించడం జరుగుతుంటుంది. ఇవి ఎక్కువగా పల్లీయల వాడుకలో ఉంటాయి.

సామెతలకు నానుడులు, సుద్దులు, సూక్తులు, శాస్త్రాలు, జన శ్రుతిలు, చాటువులు లేక సాటువలు అనే పదాలు జనవ్యవసానంలో పర్యాయపదాలుగా ఉన్నాయి. అయితే ఈ సామెతలను సూక్ష్మంగా పరిశీలించినట్లయితే ఈ పదాలకు ఒక్కొక్క ప్రత్యేకార్థం ఉన్నట్లు తెలుస్తుంది.

మనిషికి మాటే అలంకారమని, ఆ మాటకు అలంకారాన్ని కూర్చేది సామెత అని, సామెతలేని మాట ఆమెత లేని ఇల్లువంటిదని మన పెద్దలు అంటుంటారు. విందు భోజనంవల్ల గృహస్థుకు, అతిథికి

ఇద్దరికీ ఎంత ఆనందం కలుగుతుందో అంత ఆనందం సామెతను మాటలో వాడినవారికి, విన్నవారికి కలుగుతుంది. ఎదుటివారితో మాట్లాడేటప్పుడు సందర్భానుకూల గా సామెతను వాడడం ఒక చమత్కారం; కళ అని చెప్పాలి. సామెతలకు సహజత్వం, పరవశత్వం, సరసత్వం, శ్రావ్యత, సంక్షిప్తత, నూటిధనం మొదలైనవి ముఖ్యలక్షణాలు. సామెతలలో సునిశిత హాస్యం, వ్యంగ్య వైభవం, లోకానుభవం, లోకహితపు, విమర్శనావైశిష్ట్యం మొదలైనవి నిక్షిప్తమైఉంటాయి.

సామెతలు దేశ చరిత్రకూ, జాతి సంస్కృతికీ, మానవ నైజస్వరూపానికి అద్దం పడుతుంటాయి. ఒక వ్యక్తి ఎదుటివారితో మాట్లాడుతున్నప్పుడు సందర్భానికి తగిన సామెత గుర్తురానప్పుడు “ఏదో సామెత చెప్పినట్లు” అని మాటకు ఊత నివ్వడం తెలుగువారికి అలవాటు. సామెతలు మాటకు జీవాన్ని, సొంపును, నిండుదనాన్ని చేకూర్చుతాయి. సామెతలలో ప్రజల అనుభవాలు, అభిరుచులు, విశ్వాసాలు, ఆచారాలు, సంప్రదాయాలు, వ్యక్తిగతమైన జీవిత సత్యాలు, హితోపదేశాలు మొదలైనవి వ్యక్తమవుతుంటాయి. వీటి మూలాన ఆయా కాలాల్లోని ప్రజల జీవన విధానాన్ని మనం గుర్తించవచ్చు.

అన్నమయ్య సమాజంలోని అన్నిరకాల ప్రజల మనస్తత్వాలను ఊణ్ణంగా గ్రహించిన జ్ఞాని కాబట్టి తాను ప్రజలకు చెప్పదలచుకొన్న అధ్యాత్మ విషయాలను బోధించదలచుకొన్న వైష్ణవమత సిద్ధాంతాలను, భక్తితత్వాన్ని, విహకసంబంధమైన జీవిత సత్యాలను, పద్ధతులను అనేక రకాలైన జానపదగేయ రీతులద్వారా చెప్పినట్లే అనేక రకాలైన సామెతలద్వారా కూడా వ్యక్తం చేశాడు. అన్నమయ్య రచించిన శృంగార అధ్యాత్మ సంకీర్తనలను పరిశీలించి చూచినప్పుడు ప్రధానంగా మూడు రకాలైన సామెతలు కనిపిస్తాయి.

మొదటిది, పూర్వంనుండి జనబాహుళ్యంలో ప్రచారం పొందు తున్నవి. రెండవది, లోకప్రసిద్ధమైన సామెతలకు సోలికగా కనిపించే బింబప్రతిబింబాలు. మూడవది, లోకవ్యవహారంలో లేకపోయినా అన్నమయ్య ప్రత్యేకంగా వాడి సామెతలుగా నిలిచిపోయినవి.

**వీటిలో మొదటిరకం సామెతలు :**

“అందని పండ్లకేల అర్చించాచేవీవు” ఇలాంటి సామెతను తిక్కన విరాటపర్వం - కీచకవధ ఘట్టంలో కీచకుడు ద్రౌపదిని మోహించి బలాత్కరించబోయినప్పుడు ద్రౌపది అతనికి —

“చను జనదని చూడకయం

దని మాకుల పండ్లు తోయందలచుట హితవె

మును చెడిన రావణాదుల

విని యెరుగవె యెన్నడును వివేక విహీనా”

అని ముందు యుగంలో రావణాసురుడు పరశ్రీ వ్యామోహంతో ఏమయ్యాడో తెలియదా, అందని మాకుల పండ్లవంటి మాలాంటి వారితో ఇలాంటి వ్యర్థపు పనులెందుకని బుద్ధి చెబుతున్న సందర్భంలో ఉపయోగించాడు. సామెతలను వాడడంలో తిక్కన సిద్ధహస్తుడు.)

“అడవిగోచిన వెన్నెల

ఊరకున్న వారి కూరోపదన్న ట్లు

ఏనుగుదిన్న వెలగవంటి బేసమువలె

కాలినపుండ్లలో నువ్వులు చల్లుట

కుక్కకొట్టుకు చెప్పటాట (చెప్పడెట్లు అనడానికి అన్నమయ్య చెప్పటాట అనే పదం వాడాడు.)

కొంచెపు దేవరకు కొండంత పత్రి  
కోటివిద్యలు కూటికొరకే

గోరబొయ్యే పనికిగా గొడ్డలేటికి  
గోరుచుట్టుమీద గోకటిపోటాయె  
తినదిన వేమైన తిపవును

(తినగ తినగ వేము తియ్యనుండు అని వేమన ప్రయోగం)

దేవుడిచ్చినా పూజారి వరమీడు  
నిప్పుల నెయి బోసినట్లు  
నీరుపట్టుగొన్నచోట నేయి మందుగాదెవుడు

(శ్రీనాథుడు శృంగార నైషధంలో ఇలాంటి సామెతరూపాన్ని ఉపయోగించాడు. నలుడు దమయంతిని పరీక్షింపగోరి, గొప్పవారైన దేవతలలో ఒకరిని పెండ్లి చేసికొమ్మని, తనవంటి తక్కువవారు ఎందుకని? చెబుతుండాగా దమయంతి నలునే వివాహమాడగోరి తన నిశ్చయాన్ని చెప్పే సందర్భంలో —

“అధికతరులైనగాక దిశాధిపతులు  
కౌతుకము నాకు నీవంశ కథలయందె  
దప్పిగల్గినవారి కా దప్పి దీర్పు  
సలిలపూరంబు హితవౌ యాజ్యంబు హితవౌ”

అని నీటికోసం కలిగిన దప్పిని నెయ్యి తీర్చలేదని చెబుతుంది) నెలకొన్న పిండంత నిప్పటి నంతే (రాయలసీమ మాండలికంలో ‘నిప్పటి’ అంటే అరిసెలు, అత్తిరసాలు అని అర్థం)

మగడు విడిచినా మాడు విడువనియట్లు  
విత్తొకటి వెట్టితేను వేరొకటి మొలచునో

పెన్న చేతబట్టి నేయి పెదకినట్లు  
 శిరనుండ మోకాలికి సేసకోటికి (సేన అంటే అక్షతలు)  
 హంసచేతి పాలు నీరగునట్లు

రెండవ రకం సామెతలు :

మెడమీద మేకపిల్లను పెట్టి కొని వూరంతా పెదికాడు  
 (లోకంలో ఉన్న సామెత)  
 అరుతలింగము గట్టి పరువత మేగిన భక్తుడు (అన్నమయ్య సామెత)  
 చనువున్నప్పుడే చంకనెక్కాలి (లో. సా.)  
 ఆసగలిగినచోట నాడినదె సరసము (అ. సా.)  
 తాగేది గంజి మీసాలు పట్టే వాల్లెద్దరు (లో. సా.)  
 ఎంగిలి బూరె కడుగ నేల (అ. సా.)  
 పొగలో పడలేక సెగలో పడ్డట్లు (లో. సా.)  
 ఎద్దు దన్నీనని గుట్టముచాటున కేసినయట్టి చందము (అ. సా.)  
 గాడిదకేమి తెలుసు గంధంపొడి వాసన (లో. సా.)  
 ఎద్దే మెరుగు అడుకుల చవి (అ. సా.)  
 కుక్కతోక వంకర (లో. సా.)  
 ఏటివంకలు దిద్ద వసరూ (అ. సా.)  
 కొండను త్రవ్వి ఎలుకను బట్టినట్లు (లో. సా.)

కుప్ప నురుచుట కనవుకొరకా  
 కూడు వండుట గంజి కొరకా  
 కొండ ఎక్కుట చిగుటకొరకా  
 కొలుచు దంచుట పొట్టుకొరకా (కొలుచు అంటే ధాన్యం) (అ సా.)

కంబళ్ళలో అన్నం తింటూ వెంట్రుక లేరనేల (లో. సా.)  
 చనవు లిచ్చినచోట సాధించ పనిలేదు (అ. సా.)

చేతులు శివుని ముందు చిత్తం చెప్పలమిద	(లో. సా.)
చేతులొక్కరియందు చిత్త మొక్కరియందు	(అ. సా.)
దిల్లికి దిల్లే పల్లికి పల్లే	(లో. సా.)
జాజు జాజే గాక దిరిశపు పువ్వొనా	(అ. సా.)
తీన్న ఇంటి వాసాలు లెక్కించినట్లు	(లో. సా.)
పూవుల వేసిన వారి బొగ్గిట వేతురా	(అ. సా.)
తన నీడ తనదగ్గరే వుండు	(లో. సా.)
మాని పండ్లు మరి చూని కిందనే వుండు	(అ. సా.)
ముందు నుయ్యి వెనక గొయ్యి	(లో. సా.)
వెనక నుయ్యి తగరు ముందు	(అ. సా.)
రాజు వలచిందే రంధ	(లో. సా.)
రాజు వలచినదే దేవులందురు	(అ. సా.)
సిగ్నే (స్ట్రీ)కి సింగారము	(లో. సా.)
నవ్వె మూలధనము నాతులకు	(అ. సా.)
అకుసు దొక్కనేల కాలు కడుగనేల	(లో. సా.)
సోదించ నేటికి సొట్టులెంచ నేటికి	(అ. సా.)

### మూడవ రకం సామెతలు :

అగ్ని పొంత నుంటే కాకలేగాక చలువలు గలుగునా (కాక = వేడి)  
 అడవి బడినవాడు వెడల చోటు లేక కంపలకింద దూరినట్లు  
 అద్దములో నీడ పొడ సూచినట్లు  
 ఆడుదనము అంగడి వేయదగునా  
 ఆపరానిది వలపు అణచరానిది చూపు  
 ఆశగలిగినచోట నాడినదే సరసము  
 ఈరు దియ్య బేనువచ్చు



ఉక్కువంటి గుండెలోన లక్కువంటి మనసు  
 ఉడికినందు మీదట వుప్పులు చల్లినట్లాయ  
 ఎంత తొండమున్నా దోమ ఏనుగవునటు  
 ఏనిగె గుడ్డె యెక్కినవారికి  
 ఏనుగుతో యేలాటలు యెవ్వరికేల  
 కంచములో కూడు కాలదన్నదురా  
 కంతలేని గుడిసాక్క గంపంతైనా చాలు  
 కలగన్న చోటికి గంప యెత్తినయట్లు  
 కాయ పండు సేయబోతే కడు వులుసే గాక యేయెడ తీవుగాదు  
 కూడులేక యాకటికి కూర దిన్నట్లు  
 కూలిచ్చినవారు పసిగొనక విడుతురా  
 కొక్కుసింట బెట్టుకొంటే గోడలు తవ్వకుండునా  
 కొక్కెరలు హంసల బోలీనా  
 కొలిమి గూటిలో సూదులమ్ముట  
 గుబ్బు చెడి మనుకంటే కొంచెపు మేలైన చాలు  
 చింతలేని యంబలొక్క చేరెడే చాలు  
 చిచ్చు గాగిలిచుకొంటే చిమిడించకుండునా  
 చీమలపుట్ట చివ్వరేగినట్లుండు  
 చెంది విత్తిన కొలదే చేరి మొలచేటి పైరు  
 చెలిమి చెట్టడిచితే చేటపవును  
 చేరి యగ్ని పొంత నుంటే చెమరించకుండునా  
 చేపట్టితే రానిది చిక్కినన్నకు వచ్చినా  
 జంతగాని తరుణి యే జాతైన నదెచాలు  
 జగురు కండె బిడ్డులు చిక్కినట్లు  
 తప్పులేని జీతమొక్క తారమైన జాలు

తల్లికి లేని ముద్దు దాదికా  
 తిట్టులేని బ్రదుకొక్క దినమైన నదె చాలు  
 నిండు నీటనుండే తమ్మి నెడగక మానునా  
 నిజము బలికన వైరములే యగును  
 నూతులు దవ్వగబోతే బే తాళములు పుట్టె  
 నెయ్యని పోసుకోరాదు నీళ్ళని చల్లగ రాదు.  
 పాసిన కూటికంటె పస్తైన మేలు  
 పూటకూటిమీద తమ్మి పుమియుట  
 పూవువల్ల తుంగ తలకెక్కినట్లు  
 పెంచు దెచ్చి మాణికపు బిల్ల నీయు  
 మంచు కుంచాన కొలిచినట్లు  
 ముచ్చగన్న తల్లి మూల కొడిగినట్లు  
 ముట్టు లేని కూడొక్క ముద్దడే చాలు  
 ముల్లువీసి కొట్టు మొత్తినట్టాయ  
 ముల్లు ముంటదీసి సుఖమున నుండినట్లు  
 మొదలి నీరు కొనకెక్కడా  
 గొంపికంబహాకంటే రోయుటే మేలు  
 వరి చెన నూదర బలిసినయట్లు  
 పెన్నదన్ననోటనే వేడిపాలు తాగినట్లు  
 సముద్రము గడచి వోడలో గదిసి యినుము దెచ్చినయట్లు

అన్నమయ్య వాడిన లోకప్రసిద్ధమైన సామెతలు పూర్వాపర  
 కవుల గ్రంథాలలోకూడా అక్కడక్కడా కనిపిస్తాయి. అన్నమయ్య  
 లోక వ్యవహారంలోని సామెతలను, తదనుసూపమైన సామెతలను  
 తద్విలక్షణమైన సామెతలను కూడా ప్రయోగించాడు. అన్నమయ్య  
 పల్లె ప్రాంతంలో జీవించడంవల్ల అనేక వృత్తులవారి పదజాలంతో

విశేష పరిచయం ఏర్పడింది. అందువల్ల సామెతలలో అడుసు, వరి, ఊదర, మంచు, పెంచు, కుంచం, బొగ్గు, కొలిమి, ఇనుము, లక్క, ఉక్కు, వెలగపండు, జాజి, దిరిసెనపువ్వు, కూడు, పాసిన కూడు, పూటకూడు, కూర, నిప్పటి మొదలైన అచ్చ తెనుగు పదాలను విరివిగా ఉపయోగించాడు. తన కాలంలో రాయలసీమ ప్రాంతంలో ముఖ్యంగా కడప మండలంలోని వ్యవహారిక పదజాలాన్ని, ప్రజలకు అత్యంత సన్నిహితమైన నిత్యం వాడుకలో నున్న ఇలాంటి పద ప్రయోగాలద్వారా అన్నమయ్య ప్రజలకు ఎంతో విజ్ఞానాన్ని, వేదాంతాన్ని బోధించాడు.

అన్నమయ్య తన సంకీర్తనలలో అక్కడక్కడా ఇలాంటి సంకీర్తనలను పూర్తిగా సామెతల రూపంలోనే రచించాడు.

“కడు నడుసు చొరనేల కాళ్లుగడుగనేల  
కడలేని జన్మ సాగర మీదనేల ॥

తలపులో హరి నెంత దలచెనేడే వాని  
కలిమియు సుఖమును గలదంతే  
తులఁ దూచఁ బై డెంత తూకమునంతే  
నెలకొన్న పిండెంత నిప్పటి నంతే ॥

సిరివరు పూజెంత సేసె నేడే వాని  
దరియు దాపు నెంతయు నంతే  
పురిగొన్న యీవెంత నగనూనంతే  
నరపతి చనవెంత నగనూ నంతే

శ్రీవేంకటపతి చింతయంత నేడే  
భావపరవశము పలుకూనంతే

వై వము కృపయంత తానూనంతే  
ఏ వంక జయమెంత యిరవూ నంతే

అడుసు త్రొక్కినవాడు కాళ్లు కడుగుకోవలసివస్తుంది. అలాగే ఎన్నో కర్మలు చేస్తూ భగవంతుని గూర్చి చింతించనివాడు కూడా ఎన్నో జన్మలు ఎత్తి మళ్ళీ భవబంధాలలో బందీ కావలసివస్తుంది. కర్మలు చేయనేల మళ్ళీ జన్మ ధరించి భవసాగరంలో ఈదనేల అని హెచ్చరించడానికి ఈ సామెత ఉపయోగించాడు. ఈ భవబంధాల నుండి విముక్తుడు కాదలచిన మానవుడు భగవంతుని ఎంతగా కొలిస్తే అంతగా సుఖపడతాడు అని చెప్పడానికి పని ఎంతో కూలీ అంటేనని, పైడి ఎంతో తూకమంటేనని, పిండెంతో నిప్పటి అంటేనని మొదలైన ప్రసిద్ధ సామెతలను ఉపయోగించాడు. అన్నమయ్య ఇలాంటి సామెతలను వాడడం మూలాన ప్రజలకు విషయం స్పష్టంగా అర్థమవుతుంది. అంతేగాక వారి హృదయాలలో చెదరని ముద్ర పడుతుంది. ఆనూ సన్నివేశాలు వచ్చినప్పుడు ప్రజలకు ఆయా సామెతలు గుర్తువచ్చి జ్ఞానవంతులుగా బ్రతకడానికి దోహదం చేస్తాయి. కాబట్టి అన్నమయ్య భక్తి, జ్ఞాన విషయాలను అనేక రకాలైన సామెతల ద్వారా అనేక రీతులుగా చెప్పి ప్రజల మనస్సును రంజింజేసి ప్రజాకక్షగా ప్రసిద్ధి గాంచాడు.

‘కోస్తావాణి’ ప్రాంతీయ దినపత్రిక, రాజమహేంద్రవరం  
(జూన్ 4, 5, 6 తేదీలు, 1989)



## అన్నమయ్య సంకీర్తనలతో నాకున్న అనుబంధం

ఇప్పటికీ సుమారు ఇంకా సువత్సరాల క్రితం నాటిహాట, నేను ప్రాథమిక పాఠశాలలో చదువుతున్న రోజులవి. మా తాత పొన్నా కోదండరామయ్యగారు ఎప్పుడూ పాటలు పాడుతుండేవారు. వారికి సంగీతం, సాహిత్యం అభ్యాసపూర్వకంగా లేకపోయినా తన కాలంనాటి సంగీత సాహిత్య పండితుల, భాగవతకళాకారుల సాంగత్యవల్ల వారు పాడుతున్న భారత, భాగవత పద్యాలను, పాటలను ఏక సంధాగ్రాహిగా నేర్చుకొని అప్పటికప్పుడే అవలీలగా గళమెత్తి మమరంగా పాడుతుండేవారు. ఇలా కేవలం వినికిడి పాండిత్య జ్ఞానంతో ఒక మంచి గాయకుడుగా తన కాలంలో తన ప్రాంతంలో మంచి పేరు తెచ్చుకొన్నారు.

ఆ రోజుల్లో మా ఇంటిదగ్గర పందిరిక్రింద మా తాతగారి పాటలకోసం బిచ్చగాళ్లు మొదలుకొని ఆ వూరి పెద్దలవరకు ఆడ, మగ, చిన్న, పెద్ద అనే భేదం లేకుండా సంగీత ప్రయులు, భక్తి హృదయులు ఆబాలగోపాలం వచ్చి వేచి యుండేవారు. అప్పుడు మా తాతగారు ఎక్కువగా అన్నమయ్య అభ్యాత్మ కీర్తనలైన “అడివో అల్లరివో హరివాసము, బ్రహ్మకడిగిన పాదము, జో అచ్యుతానంద జోజో ముకుంద, చందమామ రావో జాబిల్లి రావో, ఒకపరి ఒకపరి ఒసూరమై” అనే శృంగార కీర్తన మొదలైన పాటలు పాడుతుండేవారు. ఈ అన్నమయ్య పాటలతో పాటు ప్రసిద్ధమైన రామరాసు కీర్తనలు, త్యాగరాజు కృతులు, బ్రహ్మంగారి తత్వాలు కూడా పాడుతుండేవారు. ఇలా అనువచిత, పూర్వసుకృతం, వైవాను

గ్రహం కారణాలుగా ఆ రోజుల్లో భుక్తి ముక్తిదాయకమైన అన్నమయ్య సంకీర్తనా బీజాలు నా పని హృదయక్షేత్రంలో నాటుకొన్నాయి.

ఆ కాలంలోనే తిరుమల తిరుపతి దేవస్థానంవారు ఆంధ్ర ప్రాంతంలోని ఆయా ప్రసిద్ధమైన వైష్ణవ క్షేత్రాలలో దొరుకుతున్న అన్నమయ్య సంకీర్తనల రాగిరేకులను వెలికితీసి శుద్ధి చేయించి ఆ కీర్తనలను ప్రఖ్యాత పండితుల చేత వ్రాయించి పుస్తకాలను అచ్చు వేయించే బృహత్కార్యం చేపట్టారు. అప్పుడు మా పొరుగుూరు వ్యక్తి మిట్టమీద జగన్నాథం నాయుడుగారు దేవస్థానం మద్రాసులో పని చేస్తుండేవారు. మా తాత తండ్రుల కోరికపైన మాకు కొన్ని ముద్రిత ప్రతులను తెచ్చి ఇస్తుండేవారు. అప్పుడు నేను ఆ ప్రతుల్లోని శృంగార, ఆధ్యాత్మిక సంకీర్తనలను చదువుతుండేదాన్ని. అందులో ఉన్న ఆధ్యాత్మ సంకీర్తనలలోని దైవలీలలు చదివి చాలా బాగున్నాయి అనుకొని వాటిని వ్రాసిన అన్నమయ్యపై అభిమానం పెంచుకున్నాను. కానీ శృంగార సంకీర్తనలను చదివినప్పుడంతా అందులోని స్త్రీ అంగాంగ వర్ణనలను గమనించి అన్నమయ్య అంటే విముఖత చూపుతుండేదాన్ని. నాలో నేను “నాకు అన్నమయ్య అంటే అంతగా ఇష్టంలేదు. నాకు రామదాసు, త్యాగయ్య అంటేనే ఇష్టం. వారంతా నుంచి భక్తిపూర్వకమైన కీర్తనలే వ్రాశారు. కానీ అన్నమయ్య శృంగార విషయాలను పచ్చి పచ్చిగా వ్రాశాడు. ఈ పద్ధతి ఏమీ బాగలేదు. వీటిని చదివిన వారంతా చెడిపోతారు” అని అజ్ఞానగా ఆ చిన్న ప్రాయంలో భావించుకొంటూ ఉండేదాన్ని.

అన్నమయ్య శృంగార సంకీర్తనలను ఎందుకు వ్రాశాడు? అందులోని అంతరాధం ఏమిటి? అందులోని స్త్రీ పాత్ర లెవరు? అది ఎలాంటి శృంగారం? అన్నమయ్య ఆశించిన ప్రయోజనం

ఏమిటి? అని పెద్దలైన తాతతండ్రులను అడిగి తెలుసుకోవాలని కూడా తెలియని చిన్న వయస్సు అది. అందువల్ల కొన్ని సంఘాటాలు అలాగే నా హృదయంలో నిక్షిప్తమైపోయాయి. నాకు పండ్రెండేళ్ల సంవత్సరాలు కూడా నిండుని ప్రాయంలోనే మా తాత వైద్య సన్నిధి చేరుకొన్నారు. మాకు శాశ్వతంగా దూరమయ్యారు. తరువాత తాకిక విద్యలతోనే కాలం గడవసాగింది. ఇలా పది సంవత్సరాలు గడచిన తరువాత 1978 వ సం॥లో తిరుపతి శ్రీ వేంకటేశ్వర విశ్వవిద్యాలయంలో ఎం. ఏ. తెలుగులో చేరడం జరిగింది. సంగ్రాహిణి కాలంలో తిరుమల తిరుపతి దేవస్థానంవారు అన్నమాచార్య సంకీర్తనల వ్యాప్తికై తిరుపతిలో అన్నమాచార్య ప్రాజెక్టుకు స్థాపించారు. ఒకవైపు సంగీత కళాకారులకు ఉపకార వేతనాలిచ్చి సంకీర్తనలలో శిక్షణ ఇవ్వడం, వారిచేత గాన కచ్చేరీలు చేయించడం, ఇంకోవైపు పండిత శ్రేష్ఠులను నియమించి వారిచేత సంకీర్తనలను పరిష్కరింపజేసి పుస్తకాలను ముద్రించడం, అన్నమయ్య జయంతులు, వర్ధంతలు సందర్భంగా సంగీత సాహిత్య మహోత్సవాలను బాహ్యంగా జరిపించడం మొదలైన కార్యక్రమాలను మువ్వరంగా నాగిస్తున్నారు.

ఆ కాలంలోనే శ్రీ వేంకటేశ్వర విశ్వవిద్యాలయం, తిరుపతి, మాజీ వైస్ చాన్సలర్ అయిన ఆచార్య డా॥ జి. యస్. డి. గారు తెలుగు అధ్యయన శాఖాధ్యక్షులుగా పనిచేస్తున్నారు. వారు భక్తి హృదయులు, సంగీత ప్రియులు, వినయశీలురు, మానవతా మూర్తులు కావడంవల్ల, అన్నమయ్య సంకీర్తనల వైశిష్ట్యాన్ని గుర్తించినవారు కావడంవల్ల అన్నమయ్య సంకీర్తనల వ్యాప్తిలో వారూ ఒక భాగస్వామిగా ముందుకు వచ్చి విశ్వవిద్యాలయస్థాయిలో మొట్టమొదటిసారిగా తెలుగు అధ్యయనశాఖలో అన్నమాచార్య శృంగార సంకీర్తనలు - పండ్రెండేళ్ల సంచుటాన్ని ఐచ్ఛిక పాఠ్యాంశంగా నిర్ణయించారు.

యించారు. అప్పుడు నా బాల్యదశ, తాతగారి పాటలు గుర్తు  
కొచ్చాయి. మా గురుదేవులు పుణ్యమా అంటూ ఎం. ఏ. రెండవ  
సంవత్సరం అన్నమాచార్య శృంగార సంకీర్తనలను విచ్చిక  
పాఠ్యాంశంగా చదవడానికి నిర్ణయించుకున్నాను.

సాధారణంగా పద కవితలంటే ప్రాచీనకాలంలోనే కాదు,  
నేటికీ చిన్న చూపు చూసేవారు లేకపోలేదు. కానీ ఆ పద కవితల్లోని  
సారం తెలిసినవారికే వాటి విలువ తెలుస్తుంది. సంకీర్తనలలోని  
రమ్యత తెలియాలంటే ముఖ్యంగా దైవభక్తి, సంగీతప్రీతి, వినయం,  
మానవత్వం మొదలైన సద్గుణాలు తప్పనిసరిగా ఉండాలి. ఇవి లేని  
వారు సంకీర్తనల జోలికి పోలేరు. అందువల్ల విచ్చిక పాఠ్యాంశంగా  
అన్నమయ్య సంకీర్తనలను చదవటానికి ఎక్కువమంది సుముఖులైరు.  
కేవలం ముందుకు వచ్చినవారు ఇద్దరు అమ్మాయిలు మాత్రమే.  
వారిలో నేనొకరైతే; ఇద్దరమే ఉన్నాము కాబట్టి పాఠ్యాంశాన్ని  
తొలగిస్తారేమో అనే శంక కూడా నాకు రాకపోలేదు. కానీ శాఖా  
ధ్యక్షులవారు సంకీర్తనలపై నూకున్న అభిరుచికి విలువ నిచ్చారే  
తప్ప సఖ్యకు కాదు. అందువల్ల నిరాటంకంగా సంకీర్తనల చదువు  
కొనసాగింది. అప్పుడు సంకీర్తనలపై భాషా బోధనా గురువుగా  
ఆచార్య డా॥ కేతు విశ్వనాథరెడ్డిగారు, సాహిత్య బోధనా గురువుగా  
డా॥ కె. నర్సయ్యగారు నియమితులయ్యారు. వారు సంకీర్తన  
లలోని భాషా వైవిధ్యాలను, సాహితీ సౌందర్యాలను, భక్తి తత్త్వా  
లను, నీతి బోధలను వెలికితీసి బోధించడమే కాకుండా మధురమైన  
కంఠంతో శ్రావ్యంగా పాడి వినిపించేవారు. అన్నమయ్య సంకీర్తన  
లపై నాకు అనురక్తి, భక్తి ప్రవర్ధమానం కాసాగింది. ఎం. ఏ.  
పూర్తి అయిన తరువాత అన్నమయ్య సంకీర్తనలపై పరిశోధన చేయాలనే  
తపన కలిగింది. కరుణా హృదయులైన గురువర్యులు ఆచార్య



జి. యన్. రెడ్డిగారి చలువతో, డా॥ కె. సర్వోత్తమరావుగారి పర్యవేక్షక కరదీపికా నెలుగులో, తిరుమల తిరుపతి దేవస్థానంవారి ఆర్థిక పోషణలో అన్నమయ్య సంకీర్తనల పరిశోధన పూర్తి అయింది. దేవస్థానంవారి ఆర్థిక సహాయంతో పరిశోధనా వ్యాసం కూడా గ్రంథరూపం చాల్చింది.

జిజ్ఞాసువులు, వాత్సల్య హృదయులు అయిన కొంతమంది పెద్దలు నన్ను 'మీరు ఏ అంశంపై పరిశోధన చేశారు? అని అడుగుతుంటారు. అన్నమయ్య సంకీర్తనలు అనగానే ఎంతో ఉత్సాహంతో అన్నమయ్యను గూర్చి, అతని కీర్తనలను గూర్చి ఎన్నో విశేషాలు, సందేహాలు అడుగుతుంటారు. అన్నీ చెప్పిన తరువాత 'మీకు అన్నమయ్య కీర్తనలపై అభిరుచి ఎలా కలిగింది? కారకులెవరు?' అని అడుగుతూనే డిగ్రీ కోసం చదివారా, స్కాలర్‌షిప్ ఇస్తారని చదివారా? లేక ఉద్యోగం కోసం చదివారా? అని అనేక రకాలుగా ప్రశ్నిస్తుంటారు. నేను చెప్పడానికి ముందే వారే 'మీకు పాడగల్గిన కంఠమైనా ఉండాలి. లేక ఇంగ్లీష్ పెద్దల ప్రభావమైనా భక్తి అయినా కారణం కావచ్చు. అందుకే మీరు కీర్తనలను ఎన్నుకొన్నారు' అని సమాధానం చెబుతుంటారు. చాలామంది డిగ్రీల కోసం స్కాలర్‌షిప్పులకోసం, ఉద్యోగాల కోసం చదివారే తప్ప హృదయపూర్వకంగా స్వాభిరుచితో విజ్ఞానకోసం చదివేవారు అరుదు. కాబట్టి ఇలా అడగడంలో ఆశ్చర్యం ఏమీ లేదు. అప్పుడు నేను వారికిగే మాటలందుకొని బాల్యదశ నుంచి అన్నమయ్యతో నాకున్న అనుబంధాన్ని గూర్చి చెప్పవలసి వస్తుంటుంది. అందుకే ఈ చిన్న వ్యాసం

## అన్నమయ్య కీర్తనలలో జానపద కవితా రీతులు

ఆంధ్ర సాహిత్య వినువీధిలో ఎందరో మహా కవుల వంశాలు, వాగ్గేయకార వంశాలు ధ్రువతారలై వెలశాయి. అయితే తాళపాక వంశం మాత్రం శరశ్చంద్ర సమానమై ఒక ప్రత్యేకతను సంతరించుకొని జేజోయమానంగా వెలుగొందుతున్నది. ఈ వంశంలో నాలుగు తరాల వరకు ఆండరూ మహాభక్తులే. కవి పండిత గాయకులే. ఇదే ఈ వంశం ప్రత్యేకత. వీరు కలియుగ ప్రత్యక్షుడై వమైన శ్రీ వేంకటేశ్వరస్వామి వారిని ఆరాధించి తమ తమ గ్రంథాలను ఆ స్వామి పాదాబ్జాలకే అంకితమిచ్చిన ధన్యజీవులు. వీరి వంశానికి వన్నె తెచ్చిన మూలపురుషుడు అన్నమయ్య.

ఇతడు స్వామివారి వరప్రసాది కాబట్టి పుట్టుకతోనే అన్నమయ్యకు అన్ని విద్యలూ కరతలామలకమయ్యాయి. బాల్యమాదిగా అతడు ఆడిన మాటెల్ల అమృత కావ్యంగా, పాడిన పాటెల్ల పరమగానంగా మారాయి. అన్నమయ్య స్వామివారి ఆదేశానుసారం సంకీర్తనల రచనకు పూనుకొని, స్వామివారిపై ముప్పై రెండువేల శృంగార అధ్యాత్మ, సంకీర్తనలను రచించాడు. ప్రస్తుతం పన్నాలుగు వేల శృంగార అధ్యాత్మ సంకీర్తనలే లభించాయి. ఈ సంకీర్తనా కడలిలో పండిత పానుర జన రంజకమైన ఎన్నో అంశాలు చోటు చేసుకొన్నాయి.

పల్లెప్రజలు పాడుకోవడానికి మృగ మనోహరమై సహజ సిద్ధంగా భాసించేవి జానపదగేయాలు. పల్లెయిలచే సృష్టించిబడిన ఈ గీతాలు మోళిక సంప్రదాయం, ప్రాచుర్యం, సారశృంగారం, జాతీయత మొదలైనవి జానపద గేయాలకు ప్రధాన లక్షణాలు.

అన్నమయ్య వివిధ జానపదగేయ లక్షణాలకు ఖుణ్ణంగా తెలుసుకొని తన మధుర భక్తి భావాలతో, ఆధ్యాత్మిక తత్వాలతో మాత్రాబద్ధ ఛందస్సులో సుకీర్తనలను రచించాడు. పల్లె పట్టులలో పామరజన ప్రచారంలో ఉన్న అనేక జానపద కవితా రీతులు అన్నమయ్య సుకీర్తనలలో కనిపిస్తాయి.

జానపదగేయాలలో లయబద్ధమైన మాటల కూర్పుతో ప్రతి చరణం చివరగానీ లేక కొన్ని పాదాల చివరగానీ ఒకేపదం పునరావృత్తమవడం ఒక లక్షణం. అన్నమయ్య సుకీర్తనలో కొన్నింటిలో ఇలాంటి లక్షణాన్ని మనం గమనించవచ్చు.

“దొరకెగా పూజకందువ పూజ నీ  
విరహపు తనతావి విరవాది పూజ  
కలికి నీ కనుమాపు కలువ రేకుల పూజ  
లలన నీ నగపు మొల్ల పూజ”

ఈ సుకీర్తనా పాదాలలో ‘పూజ’ అనే పదం ఆవృత్తమయింది.

జానపదుల నడుమ సెలయేరువలె పరుగులిడే జానపద గేయ స్రవంతి వేంకటేశ్వరుని సన్నిధిలో సంగీతం నింపుకొని పరిపూర్ణమయింది. ఆనాడు భాగవతుల వాడకలో ఉండిన పాటలన్నీ అన్నమయ్య చేతిలో నిబద్ధ పదాలుగా మారాయి.

అన్నమయ్య సుకీర్తనలో పెండ్లి పాటలు, ధవళపుపాటలు, సువ్విపాటలు, గొబ్బిపాటలు, అల్లోనేరెళ్ళ పదాలు, సోదిపాటలు, చల్ల అమ్మకపు పాటలు, భజన కీర్తనలు, చిందులు, లాలిపాటలు, ఉగ్గుపాటలు, దోబూచిపాటలు మొదలైనవే కాకుండా సంవాదపదాలు సంబుద్ధి పదాలు, ఏలపాటలు, శోభనపుపాటలు, మంగళగీతాలు

మొదలైన జానపద గేయ రీతులు కూడా ఉన్నాయి. వీటితో కొన్నింటికి ఉదాహరణలు చూపవచ్చు.

పెండ్లిపాటలు : అన్నమయ్య సంకీర్తనలలో పెండ్లిపాటలు చాలా ఉన్నాయి. అవి గంధం పాటలు, బంతులూటలు, వధూవరుల పాటలు, నలుగుపాటలు మొదలైనవి.

“పిడికిట తలంబ్రాల పెండ్లికూతురు కొంత  
పెడమరలి నవ్వేసె పెండ్లికూతురు  
పేరుకల జవరాలె పెండ్లికూతురు పెద్ద  
పేరుల ముత్యాల మేడ పెండ్లికూతురు”

అనే ఈ పాటలో పెండ్లికూతురైన అలమేలుమంగయొక్క అలంకారాలను, హావభావ విలాసాలను అన్నమయ్య చక్కగా వర్ణించాడు.

ధవళపుపాటలు: ఇవి శుభకార్యాలలో అక్షతలు చల్లేటప్పుడు ఆశీర్వాదిస్తూ పాడేవి.

“జయ జయ రామా సమర విజయ రామా  
భయహర నిజభక్త పారీణ రామా”

నివాళిపాటలు: ఇవి దృష్టిదోషాన్ని నివారించడానికై పారాణి వల్లెం తిప్పుతూ పాడేవి.

“వలపులు వలపులు వయోళి  
చలమరి మరుడును సమేళి”

సువ్విపాటలు : ఇవి దలపుకు పాటలు. ధాన్యరి దంచేటప్పుడు శరీర కష్టాన్ని పోగొట్టుకొనడానికి ‘ఇస్’ అనే ధ్వన్యనుకరణ శబ్దమే

వేగంగా దంచేటప్పుడు ఆ ఊపులో సువ్వి, సువ్వి అని వినిపిస్తుంది.  
ఈ శబ్దం ఊతగా పాడేవి సువ్విపాటలు.

“సువ్వి సువ్వి సువ్వలమ్మ  
నవ్వుచు దేవకి నందనుగనయె”

గొబ్బిపాటలు : మార్గశిర మాసంలో యువతులు, బాలికలు  
గుమ్మాలముందు గుంపులు చుట్టి వలయాకారంతో తిరుగుతూ చప్పట్లు  
తడుతూ పాడే పాటలు గొబ్బిపాటలు.

“కొలనిదోపరికి గొబ్బిళ్ళో యదు  
కులము స్వామికిని గొబ్బిళ్ళో  
కొండగొడుగుగా గోవులగాచిన  
కొండొకశిశువుకు గొబ్బిళ్ళో”

అల్లనేరేళ్ళ పదాలు : ఇవి రాత్రిపూట వెన్నెలలో స్త్రీలు  
పాడే పాటలు. అల్లనేరెళ్ళు అంటే అల్లనేరేడు పండ్లు అనే అర్థంతో  
కాకుండా కేవలం ఊతపదంగానే అన్నమయ్య ఇక్కడ వాడడం  
జరిగింది.

“నెయ్యములల్లో నేరేళ్ళో  
ఒయ్యన పూరెడి వువ్విళ్ళో

తొటతొట గన్నుల దొరకెటి నీళ్ళ  
చిటిపాటి యలుకల చిరునగవే  
వటఫలంబు నీ పన్నెల మోవికి  
గుటుకలలోన గుక్కిళ్ళో”

ఏలపాటలు : ఆంధ్రుల దేశిగానం ఏలపాటలు. రూపంలోకూడా  
నాగింది. ఏలలందు బౌద్ధార్యం, ధార్మికత ప్రదర్శితం కావాలనే

లక్షణం ఉన్నా కూడా అన్నమయ్య పాటలలో శృంగార వలలే  
వేంకటేశ సంబోధనతో కూడుకొని ఉన్నాయి.

“మేడలెక్కి నిన్ను చూచి  
కూడేసనే యాసతోడ  
వాడుదేరి పుస్సురందుర వేంకటేశ  
యాడనుంటి విందాకనుర”

లాలిపాటలు : అన్నమయ్య సంకీర్తనలలో శ్రీకృష్ణుని బాల్య  
లీలా విలాసాలు ఎక్కువగా లాలి పాటల ద్వారానే వర్ణించబడ్డాయి.

“ఉయ్యాలా బాలు నూచెదరు కడు  
నొయ్య నొయ్య నొయ్యనుచు

బాల యవ్వనలు పసిడి పుయ్యాల  
బాలుని వద్ది పాడేరు  
లాలి లాలి లాలి లాలెమ్మ యెల్ల  
లాలి లాలి లాలి లాలనుచు”

ఉగ్గుపాటలు : ప్రతి తెలుగు తల్లి తమ బిడ్డలకు విద్య నేర్పడం  
ఉగ్గుపాలను తాగిపిస్తూ పాడే పాటతోనే ప్రారంభం అవుతుంది.  
బిడ్డను కాళ్ళపై పరుండబెట్టుకొని చిన్న గిన్నెలో కొంచెం ఆముదం,  
పాలు, ఉప్పుకల్లు వేసి రంగరించి బిడ్డకు తినిపిస్తుంది. ఆ సమయంలో  
పాడే పాటలు ఉగ్గుపాటలు.

“ఉగ్గువెట్టరే వోయమ్మా చె  
యొగ్గినీడె శిశువోయమ్మా ॥

కడుపులోని లోకమ్ములు గదలి  
నొడలూచకురే వోయమ్మా

తొడికెడి సరుగునఁ దొలఁగఁదీయరే  
ఉడికెడి పాలివి వోయచ్చు”

దోబూచిపాటలు : చిన్నపిల్లలు అడుగొనే అటలలో దోబూచి ఒకటి. బూచి అనే మాటకు భూతమని అర్థం. లోక వ్యవహారంలో బూచిగాడు, దొంగ అనే అర్థాలున్నాయి. చిన్నపిల్లలు ఏడుస్తున్నప్పుడు వారిని భయపెట్టి ఏడుపు మానిపించడానికి ‘అడిగో బూచి, అద్దో బూచి’ అంటూ చెప్పే పదమే కాలక్రమేణ దోబూచిగా మారి ఉంటుంది. తల్లులు సాధారణంగా తమ కళ్ళకు అడ్డంగా చేతులుంచుకొని బూచీ అంటూ ఉన్నటులుండి కళ్ళు తెరచి ఏడుస్తున్న బిడ్డల ఏడుపు మాన్పించి ఆశ్చర్యపరుస్తుంటారు. కలాంటి అటను దోబూచి అని, దాగిలి ముచ్చలూట అని అంటారు.

“బండి విరచి పిన్నపాపలతో నాడి  
దుండగీడు వచ్చె దోబూచి

పెరుగు వెన్నలు ప్రియమునవే  
మరుముచ్చించు మాయఁకాడు  
పెరువనా తన విధము దాచుకొని  
దొంగదొంగవచ్చె దోబూచి”

చిందులు : కేవలం సంకీర్తనలను ఆలపించడమే కాకుండా భక్తిపారవశ్యంతో చిరుతలతో చేతులు పైకెత్తి మేను వంచి అడుగులను పలుగతులుగా మారుస్తూ ఆడటం జానపదులకు సహజం గతి భేదం కలిగి అభినయానుకూలమయ్యే రచనలను చిందులంటాడు.

“చిత్తగించు మామాటలు శ్రీ నారసింహ  
చిత్తజ జనక ఓ శ్రీ నారసింహ”

సంవాద పదాలు : మార్గ కవితలో కనిపించని హృదయాకర్షకమైన గృహస్థ వాతావరణం జానపద రచనలలో విరివిగా కనిపిస్తుంది. ఇద్దరిమధ్య మాటకు మాటగా సాగిన పాటలు సంవాదపదాలు. వీటినే యుగశగీతాలనికూడా అంటారు. వీటిలో అత్తాకోడళ్ళ సంవాదాలు ప్రధానంగా కనిపిస్తాయి. అత్తగారు కోడల్ని ఏడ్పించడమో, పెత్తనం చేజిక్కిన కోడలు అత్తగారిని సాధించడమో వంటి విషయాల నాథారంగా గ్రహించి అన్నమయ్య లక్ష్మీ సరస్వతులకు సంబంధించిన సంవాద గేయాన్ని రచించాడు.

“రావే కోడలా రట్టడి కోడల  
పోవే పోవే అత్త రూప్య పొందులు నీతో చాలును ||

రంకెలు వేయుచు రాజులెదుట నీవు  
కొంకు గొసరులేని కోడల  
పంకజముఖ నీవు పలు దొడ్లవారిండ్ల  
అంకెలు దిరిగేవు అత్తయ్యా”

మంగళగీతాలు : ఈ పాటలను దేవాలయాలలో ఉత్సవం సందర్భంలోను, కుటుంబ శుభకార్యాలలోను పాడతారు. ఇవి షష్ఠీ విభక్తి రూపంలో ఉంటాయి.

“చిత్తజగురుడ నీకు (శ్రీ) మంగళం నా  
చిత్తములో హరి నీకు (శ్రీ)మంగళం ||

బంగారు బొమ్మవంటి పడక నరముమీద  
సింగారించిన నీకు (శ్రీ)మంగళం  
రంగుమీర పీతాంబరము మొలగట్టికొని  
చెంగులించిన హరి నీకు (శ్రీ)మంగళం”



ఆత్మమయ్య మహావిష్ణువుయొక్క అవతార లీలలను, నుహిమలను, భక్తి సిద్ధాంతాలను ప్రజలలో బాగా ప్రచారం చేయదలచి ప్రజలకు సన్నిహితంగా ఉండే భాషను, వారు పాడుకొనే పాటల రీతులను సంకీర్తనా రచనకు ఉపయోగించుకొన్నాడు. పామరజన ప్రయుక్తమయ్యే భాష భావోద్వేగానికి దోహదమవుతుందని భావించి రుక్మిణీ; సుకుమారము, అచ్చుత, రేతిటనుండి, పొస్తకము, కానికె, ఏనిగె, అంటిపండు, ఏడ, చెరిత్ర, యెళోద, సంకు, మిరేలు, సమ్మందము, సూరియుడు మొదలైన పదాలను ప్రయోగించాడు. దీని మూలాన జానపదులకు, పామరులకు కవి చెప్పే విషయం సులభంగా బోధపడుతుంది. అందువల్ల అన్న మాచార్యులు ఆనాటి ప్రజల వ్యవహారంలోని భాషనే గ్రహించి సారశ్యం, బాహుశ్యం అయిన జానపద కవితా రీతులు ప్రతిబింబించే విధంగా సంకీర్తనా రచన గావించాడు. ఆంధ్ర సాహిత్యలోకంలో పదకవితా పితామహుడుగా, ప్రజాకవిగా ప్రఖ్యాతి గాంచాడు.

‘కోస్తావాణి’ (20-9-1989)



## అన్నమయ్య పొడుపు కథలు

తెలుగు జాతి జీవన స్రవంతి సంపూర్ణంగా వెల్లివిరిసేది పల్లె పట్టులోనే. నగరజీవన సంపర్కంవల్ల జానపదుల్లో కూడా వేషంలో, భాషలో, ప్రవర్తనలో, బ్రతుకు మార్గాలలో కొంత కృత్రిమత్వం ఏర్పడుతున్నా మాలికమైన సంప్రదాయాలు, ఆచారాలు మాత్రం పల్లె ప్రాంతాలలోనే మనకు ఎక్కువగా కనిపిస్తుంటాయి. పొలాలలో వరిపైరు నాటేటప్పుడు, కలుపులు తీసేటప్పుడు, పంట కోసేటప్పుడు, కసపు త్రొక్కిళ్ళప్పుడు, పొలం దున్నేటప్పుడు, మనకు పల్లెయుల పాటలు వినబడుతుంటాయి. అలాగే ఇళ్లలో కూడా ధాన్యం దంచేటప్పుడు, విసిరేటప్పుడు, పిల్లల్ని లాలిస్తున్నప్పుడు జానపద స్త్రీలు కూనిరాగాలు తీస్తుంటారు. ఆ పాటలలో ఎంతో ఆనందం ఉంటుంది. అందుకే ఎంత శ్రమపడుతున్నా వారికి కష్టం తెలియదు. అక్షరాలు కూడా రాని ఆ అమాయక జనుల హృదయాలలోనుంచి ఎంతో లయ బద్ధమైన లలితపదాలు గేయాలుగా పెల్లుబుతుంటాయి.

ఆ గేమాలలో ఎన్నో పౌరాణికాంశాలు, చారిత్రాత్మక విశేషాలు, మాననాళి మనుగడకు ఉపయుక్తమయ్యే హిత వచనాలు అంతర్గతంగా ఉంటాయి. ఆ జానపదులు కేవలం గేయాలు పాడుకోవడమే కాక అప్పడప్పుడూ సరదా కోసమో, కాలక్షేపం కోసమో, ఉత్సాహం కోసమో పొడుపుకథలు వేసుకొంటుంటారు. ఇది కుటుంబ సభ్యులమధ్య కావచ్చు లేదా ఇరుగు పొరుగు ప్రజలమధ్య కావచ్చు. ఇందులో కథ వేసేది ఒక్కరైతే ఆ కథ విప్పేది ఇంకొకరు.

పొడుపు కథలను కొన్ని ప్రాంతాలలో కథలు అని, మరికొన్ని ప్రాంతాలలో తల్లు అని, తెలంగాణా ప్రాంతంలో శాస్త్రాలని

అంటారు. వీటిని సంస్కృతంలో ప్రహేళికలు అని అంటారు.  
ఉదాహరణకు కొన్ని —

కిటకిట తలుపులు కిటారి తలుపులు ఎంత మూసినా చప్పుడు  
కావు. (కను రెప్పలు) అడవిలో పుట్టింది అడవిలో పెరిగింది మా  
ఇంటి కొచ్చింది తైతక్క లాడింది. (కవ్వం), నేల నాకి మూల  
కూర్చుంటుంది. (చీపురు), అన్నకు అందచు తమ్ముడికి అందుతుంది.  
(పెడవులు), పెట్టె తెరిస్తే కృష్ణుడొచ్చె (వేరుశనగకాయ)

ఈ పొడుపు కథల రీతులలో తాళ్యపాక అన్నమయ్య కూడా  
భగవంతుని దశావతారాలను ఒక సంకీర్తనలో వర్ణించాడు.

“ఎవ్వడో కాని యెరంగరాదు కడు  
దవ్వలనే ఉండు తలపులో నుండు      ||పల్లవి||

ఎడయపు తన రెక్క లెగసిపోలేడు  
కడు దాఁగుఁగాని నొంగయుఁగాఁడు  
వడిఁగిందు పడును సేవకుఁడునుఁగాఁడు  
కడఁగు గోఘ్న నెంచు విటుఁడునుఁగాఁడు      ||ఎవ్వడో||

మిగులాఁపొట్టివాఁడు మింటికిఁగిరిపొడవు  
జగడాలు తపసి వేషములను  
మగువకై పోరాడు మరి విరక్తుఁడును  
తగుఁగావుఁబనులు నెంతయుఁ దెల్లదనము      ||ఎవ్వడో||

తరుణుల వలపించు తగిలి వైకొనఁడు  
తురగముఁదోలు రాతునుఁగాఁడు  
తిరు వేంకటాద్రిపైఁ దిరుగు నెప్పుడును  
పరమ మూర్తియై పరగు నీ ఘనుఁడు      ||ఎవ్వడో||

ఈ కీర్తన మొదట్లో భగవంతుడు అవాఙ్మానన గోచరుడని, సర్వాంతర్యామి అని స్పష్టంగా తెలుస్తుంది. మూడవ చరణం చివర్లో మాటకు, మనస్సుకు గోచరంకాని ఆ భగవంతుడు వేంకటాచలంపై చెలసిన శ్రీ వేంకటేశ్వరుడే అని మనస్సుకు స్పష్టం చేశాడు అన్న మయ్య.

ఈ కీర్తన మొదటి చరణంలో “ఎడయవు తన రెక్కలు ఎగసిపోలేదు” అంటే చేపకు రెక్కలున్నాయి, కానీ పక్షిలాగా ఎగిరిపోలేదు. అని అర్థం. ఇది మత్స్యవతారాన్ని సూచిస్తుంది. సోమకాసురుడు వేదాలను ముచ్చిలించి సముద్రంలో దాగుకొన్నప్పుడు మహావిష్ణువు మత్స్యవతారాన్ని దాల్చి వేదాలను వృద్ధులస్తారు. కడు దాగుగాని దొంగయు గాడు. ఇది కూర్మావతార సూచన. తాబేలు తన తలను ముడుచుకొని దాక్కుంటుంది గాని దొంగ మాత్రం కాదు. సముద్ర మథన సందర్భంలో మంధర పర్వతాన్ని కవ్వంగా గ్రహించినప్పుడు అది మునగకుండా వుండడానికి మహావిష్ణువు కూర్మావతారం ఎత్తవలసి వచ్చింది. “పడికిందు పడును సేవకుడునుగాడు” ఇది వరాహవతార సూచన. యజమాని పై నుంచి ఆజ్ఞాపిస్తుంటే సేవకుడు చేతులు కట్టుకొని వింటూ పనులు చేస్తుంటాడు. హిరణ్యాక్షుడు భూడివిని చూపగా చుట్టి సముద్రంలో ఒడ పోనప్పుడు మహావిష్ణువు వరాహవతార మెత్తి భూడివిని కాపాడుతాడు. అంత మాత్రానికే సేవకుడు కాదని అర్థం. ‘ఒడగు గోల్లు పెంచు విటుడును గాడు’ ఇది నరసింహవతారం. హిరణ్య కశిపుని చంపడానికి వాడిగోళ్ళను పెంచాడే కానీ అంత మాత్రానికే అతడు వీధులు తిరిగే విటుగాడు గాదు.

“మిగులా పోటివాడు మింటికిని పోడవు” ఇది వామనావతార సూచన. బలిచక్రవర్తి గర్వం అణచడానికి మహావిష్ణువు వామనావ

తారం ఎత్తాడు. మొదట్లో పొట్టిగా వుండి ఆ తర్వాత బ్రహ్మాండా వ్నంతా ఆవరించిన విషయం ఇందు తెలుస్తోంది. “జగడాలు తపసి వేషములును” ఇందులో పరశురామావతార సూచన వుంది. జటా ధారులైన తపస్వులకు కోపం వుండకూడదుగానీ ఇతను మహాకోపి. క్షత్రియులమీద ఇరవై ఒక్కసార్లు దండెత్తి వారిని ఆమాణాగ్రం నశింప జేసిన పరశురాముని తెలియ జేయడం జరిగింది. “మగువకై పోరాడు మరి విరక్తుడును” ఇది రామావతార సూచన. రావణా సురుని సంహరించి నీతను తెచ్చుకొని మళ్ళీ ఆమెను అపనిందల కారణంగా, అడవుల పాలు చేశాడు. తగుకాపు పచులు నెంతయు తెల్ల దనము” ఇది బలరామావతార సూచన. కావులు పొలంలా నాగలితో పచులు చేసి నల్లబడతారు. కానీ నాగలిని ధరించి కూడా తెల్లగానే వున్నాడనడంలో బలరాముడు స్పష్టమవుతున్నాడు. “తరుణుల వల పించు తగిలిపై కొనడం” ఈ వాక్యంలో త్రిపుర స్త్రీలను వశం చేసు కొని తాను మాత్రం వారి వలలో తగులకుండా వుండిన బుద్ధావ తారం స్పష్టమవుతోంది. ‘తురగము దోలు రాతునుకాడు’ గుట్టాన్ని నడుపుతాడు కానీ రాతు మాత్రం కాదనడంలో కల్యాణవతారం సూచించబడింది.

అన్న మయ్య తన సంకీర్తనా రచనకు కేవలం జానపద గేయాల్ని, సామెతల్ని కాకుండా పొడుపుకథల రీతుల్ని కూడా స్వీకరించాడు అనే పొడుపుకథలకు జానపదు లో ఎంతటి ప్రాధాన్య ముందో, ఆ జానపదులు వాటిపై చూపే ఉత్సాహం, శ్రద్ధ ఎంత టిదో మనకు స్పష్టమౌతుంది.

‘ఆంధ్రప్రభ’ దినపత్రిక (2-12-1986)



## అన్నమయ్య శృంగార సంకీర్తనల్లో అద్భుత వర్ణనలు

శృంగారం నవరసాలలో రసరాజంగా ప్రసిద్ధికెక్కింది. 'ఏకో రసః శృంగార ఏవ' అని లాక్షణికులు శృంగారరసానికి అగ్రస్థానం ఇచ్చారు. శృంగారం లేనిదే ఈ జగత్తే లేదు. ఈ సృష్టిలో సర్వ జీవరాసులూ తన్మయీభూతులయ్యేది ఒక్క శృంగార రసంలోనే. అందుకే మన పూర్వ కవులు తమ కావ్యాలలో శృంగార ఘట్టాలను విధిగా వర్ణించేవారు. శృంగార వర్ణనలు లేని కావ్యాన్ని సీరస కావ్యమని, రసీకావతంసులు పెదవి విరుచుతారు. కాబట్టి సర్వజన సమాదరణీయమైన శృంగార రసాన్ని ఆనాటి కవులు తమ కావ్యాలలో తనివి తీర పోపించి తమ కాలంనాటి రాజులను, పండితులను మెప్పించారు. అలాంటి కవులలో మేటి అయిన శ్రీనాథుడు, శృంగార శ్రీనాథుడుగా, శ్రీ నాథుడుగా సాహిత్య ప్రయుచిత కీర్తించబడుతున్నాడు.

ప్రేమ రసైక మూర్తులైన ప్రేయసీ ప్రయుల అందచందాలు, వారి సంయోగ వియోగాలు, చెలికత్తెల ఊరడింపులు, పరిహాసాలు మొదలైన శృంగార ఘట్టాలను అద్భుతంగా వర్ణించడంలో పూర్వ కవులకు తీసిపోనివిధంగా మన పద కవితా పితామహుడైన తాళ్ళపాక అన్నమయ్య కూడా తన సంకీర్తనలలో అతివేలంగా వర్ణించాడు. అందుకే అన్నమయ్య శృంగార, అధ్యాత్మ సంకీర్తనలను చదివితే ఎంతటి భోగి అయినా యోగి అవుతాడని, శృంగార సంకీర్తనలను చదివితే ఎంతటి యోగి అయినా భోగి అవుతాడు" చమత్కరించారు. అలాగే మరికొందరు "అన్నమయ్య శృంగార సంకీర్తనలు వట్టి బూతులబుంగలు" అనికూడా నిరసించారు.

అన్నమయ్య రచించిన శృంగార సంకీర్తనలను గూర్చి ఇలా ఏవరూ ఎన్నివిధాలుగా విమర్శించినా, చమత్కరించినా, జ్ఞాపించినా అందులోని పరమాత్మం మాత్రం ఒక్కటే. అది ప్రకృతి పురుషుడైన జీవాత్మ పరమాత్మల ఐక్యం. అదే అమలిన శృంగారం. మానవ మనస్సులను తాత్కాలిక ఉద్రేకాలకు గురిచేయక ఆనంద సాగరంలో ముంచి తేల్చే నిశ్చలమైన దివ్య శృంగారం ఇది.

అన్నమయ్య శ్రీవేంకటేశ్వరుని ఆదేశానుసారం ప్రజలలో విష్ణు భక్తిని వ్యాపింపదేయదలచి భువిపై అవతరించిన పుష్ప భాగవతోత్తముడు. కాబట్టి పండితులకు మాత్రమే పరిమితమయ్యే పద్య రచనలను చేపట్టక రాజు మొదలు గోపాలర పరకు అందరినీ ఆలరించ గల సంగీతాత్మక ప్రకీరు అయిన పదరచనలను చేపట్టాడు. సాధారణంగా మానవులందరూ ఇష్టపడేది శృంగారరసమే అని అన్నమయ్య భావించి ప్రజల మనస్తత్వాన్ని ఆకళింపు చేసుకొని శృంగార రసాత్మకంగా సంకీర్తనలను రచించి పుడవచ్చు. ఆది దంపతులు, జగన్మాతాపితరులైన అమృతాంబా శ్రీనివాసులను తన సంకీర్తనలకు కవితా వస్తువుగా గ్రహించాడు. లోకాతీతమైన దివ్య నాయికా నాయకుల ప్రణయాన్ని మనోహరంగా వర్ణించి పాఠకులను మధుర భక్తి మార్గం వైపు మళ్ళించాడు. భక్తుడు ప్రేయసీప్రియ భావంతో భగవంతుని ఆరాధించి తపించి ఐక్యం కావడమే మధురభక్తి. ఈ భక్తి మార్గంలోనే గోపికలు, రాధ, గోదాదేవి, మొల్ల, తిరిగొండు వెంకమాంబ మొదలైన భక్తురాండ్రు తమ తమవులను, మనస్సులను పరమాత్మకు అర్పించి, ఆరాధించి, ఆనందించి, తమ జీవితాలను తరింప చేసుకున్నారు. వైష్ణవ భక్తి సంప్రదాయంలో విష్ణువు ఒక్కడే పురుషుడు. తక్కిన వారందరూ స్త్రీప్రాయలే. అందుకే అన్నమయ్య కూడా ఒక్కొక్కసారి తానే ప్రేయసిగా మారి స్వామిని ప్రేముడుగా

భావించి ఆరాధించి తన సర్వస్వాన్ని అంకితం చేస్తాడు. ఈ భావాన్ని వ్యక్తం చేస్తూ అన్నమయ్య —

‘మచ్చికలమగసిరి ముందులాడసి  
కిచ్చిన దేహమిది యెట్టయినాఁజేయరా॥

ఓడకయెక్కడనైన నుండి నీవు  
వేడుకతో మా యింటికి విచ్చేయఁగాను  
వాడు మోముజూచి నవ్వు వచ్చుఁగాని కోప  
మేడఁ దెచ్చుకొన్న రాదు యెట్టెనాఁజేయరా ।

ఎంతవాడ్డు వోయియైనా యిటు నీవు  
వీంతలేక మా యింటికి విచ్చేయఁగాను  
చింతతో నీ కెదురు చూచితిఁగాని  
యెంతైనాఁ బాయలేను యెట్టయినాఁజేయరా ।

కుంకుమ చెక్కుల మెఱుఁగుల తోడ తిరు  
వేంకటేశ మా యింటికి విచ్చేయఁగాను  
వంకలాడి నినుఁగూడవలెగాని  
యింక నిన్నుఁబాయలేను యెట్టయినాఁజేయరా ॥

అనే సంకీర్తన రచించాడు.

భగవంతుడు అందరివాడు. ఏ ఒక్కరికీ స్వంతం కాడు. అందుకే ప్రేయసీ రూపంలో ఉన్న మన అన్నమయ్య తన ప్రియుడైన శ్రీ వేంకటేశ్వరుడు ఇతర స్త్రీలతో కూడి వివిధ గుర్తులతో ఇంటికి వచ్చినా ఏమీ అనలేదు. పైగా మరచిపోకుండా వచ్చినందుకు జాలితో చేరదీసి తన మనసును, తినువును స్వామికి అర్పించాడు. సహజంగా లోకంలో ఆత్మాభిమానం ఉన్న స్త్రీలు తమ భర్తలు



గాని లేక ప్రియులుగాని పరస్త్రిలను కన్నెత్తి చూచినా సహించరు. అలాంటిది పరస్త్రి సంగమ గుర్తులతో ఇంటికి వస్తే ఇంట్లో సుడిగుండం విజృంభిస్తుంది. కొంతమంది స్త్రీలు మాత్రం తమ భర్తలులేక ప్రియులు పరస్త్రి వ్యామోహితులైనా కూడా తమను మరచిపోకుండా తమ చెంతకు వస్తున్నందుకు, తమపై ప్రేమ చూపుతున్నందుకు అంశే చాలని తృప్తి పడుతూ సహనం వహిస్తారు. ఈ కీర్తనలోని ప్రేయసికూడా తన ప్రియుడు ప్రేమతో కూడిన మగసరి కలవాడని, వలపు మందు చల్లేవాడని తాను ఎక్కడ తిరిగి వచ్చినా, ఎంత రాత్రి అయినా, పరస్త్రి సంగమ గుర్తులు ఒంటిపై కనిపించినా, తనకు కోపంలేదని, పైగా వాడిపోయిన ముఖం చూస్తూవుంటే నవ్వు వస్తుందే కాని కోపం రాదని తనను వదలి ఉండలేనని ప్రియునిపై తనకున్న ప్రేమానురాగాలను వ్యక్తంచేస్తోంది. ఇందులోని నాయకుడు దక్షిణ నాయకుడైన శ్రీ వేంకటేశ్వరుడు. ఇలా చేయడం అన్నిటా ప్రవీణుడైన ఆజగత్పతికే చెల్లుతుంది గానీ సామాన్య మానవుడు చేసే చిక్కుల వలయంలో చిక్కుకొనిపోతాడు.

అన్నమయ్య పల్లించిన దివ్య నాయక జగన్మోహిని అయిన అలమేలు మంగ ఆమె అందవందాలు లోకాతీతమైనవి. అనశ్వరమైనవి. అన్నమయ్య సర్వశాస్త్ర పారంగతుడు. ఇతడు అలమేల్మంగ సౌందర్యాన్ని శిరస్సు మొదలు పాదం వరకు కనులార తిలకించాడు. అన్నమయ్యకు జ్యోతిషశాస్త్రంలో చెప్పబడిన పండ్రెండురాశులు గుర్తుకు వచ్చాయి. అవి ఆదివ్య మోహన శృంగార రూపిణిలో దర్శనమిచ్చాయి. నాయక విల్లువంటి కనుబొమలు ధనురాశిగా, చేపలవంటి కన్నులను మీనరాశిగా, కుండలవంటి కుచములను కుంభరాశిగా, సింహపు నడుము వంటి నడుమును సింహరాశిగా, మకరముద్ర కలిగిన పైట చెరగును మకరరాశిగా, లేప్రాయపు వయసును

కన్నెరాశిగా, బంగారుతో తులతూగు శరరాన్ని తులారాశిగా పడు  
పైన గోళ్ళను వృశ్చికరాశిగా, మదవతిగా ఒప్పుటచే వృషభరాశిగా,  
గోప్యపు మాటలచే కర్కాటరాశిగా, లేత చిగురుమోవిని మేష  
రాశిగా తన ప్రియుడైన వేంకటేశ్వరునితో కలిసినందుకు మిథున  
రాశిగా ఇలా వర్ణించాడు.

“ఇన్ని రాసులయునికి యింతి చెలువపురాశి  
కన్నెనీరాశి కూటమి గలిగినరాశి ॥

కలికి బొమవిండ్లుగల కాంతకును ధనురాశి  
మెలయు మీనాక్షికిని మీనరాశి  
కులుకు కుచ కుంభముల కొమ్మకును కుంభరాశి  
చెలగు హరి మధ్యకును సింహరాశి ॥

చిన్ని మకరాంకపుఁ బయ్యెద చేడకు మకరరాశి  
కన్నెలాయపు సతికి కన్నెరాశి  
వన్నెమై పైఁడి తులఁదూఁగు వనితకుఁ తులారాశి  
తిన్నని వాడిగోళ్ల సతికి వృశ్చికరాశి

ఆముకొను నొరపుల మెరయు నతివకు వృషభరాశి  
గామిడి గుట్టుమాటల సతికర్కాటకరాశి  
కొమలపు చిగురుమోవి కోమలికి మేషరాశి  
ప్రేమ వేంకటఁగలసె ప్రియ మిథున రాశి ॥

చంద్రవదన అయిన నాయికకు ప్రియుని ఎడబాటు కలిగింది.  
అప్పటివరకు బాధేమి లేదు కానీ ఇప్పుడు ఎలావుందో అని చెలికత్తెలు  
దిగులుపడుతూ నాయిక విరహావస్థను నాయకునికి తెలియజేస్తున్నారు.  
ప్రియుని ఎడబాటు వల్ల ప్రేయసికి సంతాప జ్వరం వచ్చింది. అది

ఎక్కువై శరీరం దహించుకొనిపోతోంది. అప్పుడు శీతలోపచారాలు చేయవలసి వుంటుంది. ఇవి నాయికకు వాటంతట అవే సమకూరాయి. నాయిక చంద్రకాంత శిలపై పడుకొని వుంది. విరహాజ్వరం ఉడికిపోతోంది. అప్పుడు చంద్రుని వంటి ఆమె ముఖకాంతులకు చంద్రకాంత శిలకరిగి ఆమెకు చల్లదనాన్ని చేకూర్చింది. నాయిక విరహవేదనలో పొన్న చెట్టు నీడలో చిగురుటాకు పాన్పుపై పడుకొని ప్రియుని తిడుతూ పాటపాడుతోంది. అప్పుడు పొన్న పుష్పాల నుండి మకరందం స్రవించి ఆమెకు కొంత తాపోపశమనం కలిగించింది. విలాసంగా తూగు మంచంపై పడుకొని కొంత జారిన పైటతో హాయిగా పాడుతుండగా శ్రీ వేంకటేశ్వరుడు వచ్చి ప్రియురాలిని కలిసి సంతోషాన్ని కలిగించాడు. విరహగీతలలో కూడా చివరి చరణంలో మాత్రం నాయికా నాయకులను వియ్యించేసి సుఖాంతం చేయడం అన్న మయ్య ప్రత్యేకత. ఈ సందర్భంగా అన్నమయ్య —

“ఇప్పుడెట్లున్నదో యిందువదన

అప్పటికి కొంత గుణమాయె నా వేళ ॥

తెరప శశికాంత వేదికమీద మలఁగుపై

నొటగి పరితాపాగ్ని నుడుకఁగాను

నెఱిదొలఁకు మోము నెన్నెలకు శశికాంతంపు

టఁగు కరఁగిన తైత్త్యమాయె నా వేళ ॥

చెలియపొన్నల నీడ చిగురుఁబొనుపు మీద

పలుమారు నినుదూరి పాడఁగాను

చెలఁగి పొన్నల విరియు చిలుకుఁదేనల సోనఁ

దెలివొంది కొంత వడదీరె నా వేళ ॥

తొయ్యలి విలాసమున తూఁగు మంచము మీఁద  
పయ్యెదరజార నినుఁబాడఁగాను  
తీయ్యమునఁ గూడితివి తిరువేంకటేశ్వరుఁడ  
నెయ్యంపు వేడుకలు నినిచెనావేళ ॥

అనే కీర్తన రచించాడు.

నాయిక (శ్రీ) వేంకటేశ్వరుని కలసి, అలసిపోయి చెదరిన కేశా-  
లతో భూషణాంబరాదులతో పూలపాన్నపై ఒళ్ళు మరచి మత్తుగా  
పడుకొని వుంది. అప్పుడు చెలికత్తెలు నాయికను పరిహాసాలాడు-  
తున్నారు. నాయిక, కస్తూరి నామం పెట్టుకొని ఉన్న స్వామి  
సౌందర్యాన్ని చూచి ముగ్ధురాలై అతని లలాటాన్ని చుంబించింది.  
అప్పుడు ఆమె చిగురుటాకు వంటి పెదవిపై అక్కడక్కడ కస్తూరి  
అంటుకొన్నది. అది ప్రేయసి ప్రియునకు వ్రాసిన ప్రేమ లేఖవలె  
ఉండటం. మనోహరి, చకోరాక్షి అయిన ఆమె కన్నల తుదలు ఎత్తిగా  
ఉన్నాయి. అందుకు కారణం స్వామిపై నాటిన తన చూపుల బాణా-  
లను వెనకకు లాగుకొనగా చిమ్మిన రక్తమట. ఆమె చనుకట్టుపై  
నున్న మెఱుగులు పైటను ఆధిగమించాయి. అవి వేడుకతో ప్రియు-  
డొత్తిన గోళ్ళ ముద్రలనే చంద్రరేఖలు వెదజల్లిన వేసవి కాలపు  
వెన్నెలట. పద్మం వంటి ముఖం కలిగిన ఆమె చెక్కిళ్ళకు ఇరువైపులా  
ముత్యాల వరుసలు అమరి ఉన్నాయి. అవి ప్రియుని సంగమం వల్ల  
కలిగిన చెమట బిందువులట. అన్నమయ్య సాశవ సరసింగరాయల  
కొలుపులో రాజు కోరిక మేరకు ఈ శృంగార గీతిక ఆలపించాడు. ఆ  
రాజు ఇందులోని శృంగార భావ సౌందర్యానికి పరవశించి కాళి-  
దాసాది మహాకవుల కావ్యాలలో కూడా ఇంతటి అద్భుత వర్ణనలు  
కానరావని శ్లాఘించాడు. అన్నమయ్య పాడిన ఆ శృంగార పదం—

“ఏమొకొ చిగురుటధరమున యెడనెడ కస్తురి నిండెను  
భామిని విభునకు వ్రాసిన పత్రిక కాదు గదా ॥

కలికి చకోరాక్షికి గడకన్నులు గెంపై తోచిన  
చెలువంబిప్పుడిదేమో చింతింపరె చెలులు  
నలుపు నఁభాణేశ్వరుపై నాటిన యాకొన చూపులు  
నిలుపు నఁబెరుకఁగ నఁటిన నెత్తురు కాదు గదా ॥

పడఁతికి చనుఁగవ మెఱుంగులు పైపై బయ్యెద వెలుపల  
కడు మించిన విధమేమో కనుఁగొనరె చెలులు  
ఉడుగని వేడుకతో ప్రియుడొత్తిన నఖశశిరేఖలు  
పెడలఁగ వేసవి కాలపు వెన్నెల గాదు గదా ॥

ముద్దియ చెక్కుల కెఱుఁగుల ముత్యపు జల్లుల చేర్పుల  
వాద్దిగ లాగులివేమో వూహింపరె చెలులు  
గద్దరి తిరువేంకటపతి కామిని వదనాంబుజమున  
అద్దిన సురతవృజెమటల అందము గాదు గదా ॥

దివ్యనాయకుడైన శ్రీవేంకటేశ్వరుడు శృంగారపురుషుడు. ఆయన మూర్తిత్వం, వేషాలంకరణలు జగదేకమనోహరమైనవి. ఆ స్వామిది ఎంత చూసినా తృప్తితీరని అమృత స్వరూపం. నాయక తన ప్రియుని రూపలావణ్యాలను తన చెలికత్తెకు చెప్పకొని సంబర పడుతోంది. అతడు ఒంటినిండా కమ్మని వాసనలు వెదజల్లే కస్తూరిని ఎఱ్ఱటి కుంకుమను పూసుకొని ఉన్నాడు. అతని చెక్కులలోని మకర కుండలాలతో కలసి కాంతులను వెదజల్లుతోంది. స్వామి గొప్పవైన ముత్యాల పథకాల హారాలతో ప్రకాశిస్తున్నాడు. బాహువులు శంఖ చక్రాల కాంతులతో మించాయి. అంత శ్రీవేంకటేశ్వరుడు వేంకటాచలంపై తనకు ఘనమైన కొగిలినిచ్చాడు. ఆ సందర్భంగా అన్నమయ్య-

“ఆతఁడే పో చెలియా మాయాతఁడు  
చేతనే పరము చూపి చెలువైనయాతఁడు ॥

కుప్పలుగాఁ గ స్తురియు కుంకుమయు మయినింప  
నప్పళించు కొనియున్న యాతఁడు  
గొప్ప గొప్ప ముత్తేల కుప్పె సవరము పెద్ద  
కొప్పుతోఁ జెలగినదిగో మాయాతఁడు ॥

మలయుఁజెక్కుల నవ్వు మకరకుండలముల  
అలర సిగ్గులె చల్లేయాతఁడు  
బలువైన ముత్యాల నధికాల హారాల  
పెలుఁగొందినఁడే చూడవే మాయాతఁడు ॥

అనే సంకీర్తనను రచించాడు. అన్నమయ్య ఎంతటి భక్తా  
గ్రేసరుడో కూడా. ఇతడు విధివశాన ఇద్దరాంధ్రకు మగడయ్యాడ.  
అనురాగామృత జలధిలో ఓలలాడి వుండవచ్చు. అందుకే అలమే  
ల్మంగా శ్రీనివాసుల ప్రణయాన్ని కూడా హృదయాన్వేషణగా  
వర్ణించాడు.

శ్రీ వేంకటేశ్వరుడు అలమేల్మంగను కలసి నందువల్ల నిలు  
పెల్లా సాంపుగా ఉన్నాడని, ఆమె కడగంటి చూపు స్వామి హృద  
యాన్ని తాకడం వల్ల వేంకటేశ్వరుడు శ్రీ వత్సలాంభుషణ్యుడని,  
ప్రేయసి ఎడబాటు వల్ల కందిపోయి నీలవర్ణుడయ్యాడని, ఆమె చక్రాల  
వంటి చనుగుబ్బలను చేతబట్టడం వలన చక్రపాణి అయ్యాడని, ఆమె  
శరీరంలోని కుంకుమపూలు అతిశయించడం వల్ల పీతాంబరు డయ్యా  
డని, ఎప్పుడూ ప్రేయసరాలి కాగిలిని అపేక్షించడంవల్ల నాలుగు  
చేతులు కలిగి ఉన్నాడని అన్నమయ్య ఇలా అద్భుతంగా వర్ణించాడు.

“నిన్నుఁగూడిన విభుని నిలువెల్ల సొంపాయ  
నిన్ని యును నొసగూడె నింత లోపలనె ॥

సోఁపు నీకడగంటి చూపు హృదయముగాఁది  
లలినితడు (శ్రీ) వత్సలాంఛనుండా  
వెలచి నినుఁబెడఁబాసి విరహంపు మెయికాఁక  
వలన నీతఁడు నీలవర్ణుడై నాఁడు ॥

అదన నీ చనుగుబ్బలను చక్రములచేతఁ  
బదిల పరపుచు చక్రపాణియైనాఁడు  
నుదతిని దేహమున సొబగు కుంకుమపూత  
తెచ్చి పీతాంబరం బీతనికి నాయ ॥

ఆలింగనాపేక్ష ననయంబు నినుఁగూడ  
లోలుఁడటుగాన నాలుగు చేతులాయ  
(శ్రీ) లలిత మూర్తియగు (శ్రీ) వేంకటేశ్వరుఁడు  
పాలించె నిను నీకు పరితోషమాయ ॥

అన్నమయ్య శృంగార వర్ణనలు అపూర్వమైనవి, ఆనంద  
దాయకమైనవి, శ్రేయోదాయకమైనవి. మానవులలో నానాటికీ  
స్వచ్ఛమైన ప్రేమ, అనురాగం, భక్తివిశ్వాసాలు అడుగంటి పోయి  
ధన దురాశ, పరహింసా ప్రవృత్తి పెరిగిపోతున్న ఈ రోజులలో  
అన్నమయ్య సంకీర్తనల ఆవశ్యకం ఎంతైనా వుంది. అన్నమయ్య  
శృంగార సంకీర్తనామృత సింధువులో ఈ వ్యాసం ఒక్క బిందువు  
మాత్రమే.

‘సమాలోచన’ (16-11-91)



## అన్నమయ్య కీర్తనల్లో ప్రజాబోధ

విజ్ఞాన శాస్త్రం మానవుడు మేధావి కావడానికి, సుఖజీవి కావడానికి తోడ్పడితే సాహిత్యం మానవుని మానవుడుగా, నీతి మంతుడుగా దైవాంశ సంభూతుడుగా తీర్చిదిద్దడానికి ఉపయోగ పడుతుంది. సాహిత్యంలో పద్య, గద్య, చంపూ, నాటక, శతక ప్రక్రియలు ఎన్నో కలకాయి. అన్నింటి ముఖ్యద్దేశ్యం మానవునికి ఆనందాన్ని ఉపదేశాన్ని అందించడమే. కాని అన్ని ప్రక్రియలు ప్రజానీకాన్ని ప్రభావితం చేయజాలవు. ఈ ప్రక్రియలన్నీ చాలా వరకు విద్యా జ్ఞానం, తెలివిజేటలు వున్న వ్యక్తులనే ప్రభావితం చేస్తాయి. అందువల్ల పదిహేనవ శతాబ్దంలో తాత్పర్యక అన్నమయ్య సమస్త ప్రజలకు పురాణ, రామాయణ, భాగవతాది పవిత్ర గ్రంథాలలోని భక్తి, జ్ఞాన, కర్మ, వైరాగ్య మార్గాలను సులభంగా బోధించడానికి, వైష్ణవ మతాధికృతను నిరూపించడానికి, ప్రజలలోనికి అవలీలగా దూసుకొనిపోగల్గిన సంగీతాత్మకమైన పదకవితా ప్రక్రియను చేపట్టాడు. ముపై చెండు వేల శృంగార అధ్యాత్మ సంకీర్తనలను రచించి తన ప్రియదైవం, కలియుగ ప్రత్యక్షదైవం అయిన శ్రీ వేంకటేశ్వరునికి అంకితమిచ్చాడు. తిరుమల తిరుపతి శాసనానం వారి అపూర్వ కృషి ఫలితంగా ప్రస్తుతం పన్నాలుగు వేల సంకీర్తనలు చెలువడ్డాయి. శృంగార సంకీర్తనలలో జీవాత్మ పరమాత్మలకు ప్రేయసీ ప్రియభావాన్ని ఆపాదించి ఆరాధించే మధుర భక్తి తత్వం చెప్పడం జరిగింది. వైరాగ్య సంకీర్తనలలో విష్ణుదేవుని మహిమలు, దశావతార విశేషాలు, భక్తి, జ్ఞాన, వైరాగ్య నీతిబోధలు చెప్పబడ్డాయి.



అన్ని జన్మలలో మానవ జన్మ శ్రేష్ఠమయిందని పెద్దలు చెబుతారు. అలాంటి మానవ జన్మను ఎత్తికూడా ఏదీ సాధించలేకపోతే ఆ జన్మ వ్యర్థమయినట్లే. మానవుడు ఏయే విధులను నిర్వర్తించాలో అన్నమయ్య తెలియజేశాడు. మానవుడు వేదాంత విద్యా వివేకవంతుడు కావాలి. భగవంతుని ధ్యానంలో ప్రీతి కలిగి వుండి ఉత్కృష్టమైన ఆనంద సంపదను అనుభవించాలి. ముఖ్య ప్రయోజనంగా వైవాన్ని ఆత్మలో భావించి పరమే తానై ఉండాలి. వేద శాస్త్రార్థాలను తెలిసినవాడై వుండి వేదాంత వేత్తలను సేవించాలి. పుణ్య సత్కర్మలు చేస్తూ ఆనందంగా హరి భక్తి కలిగి వుండాలి. ప్రాణులపట్ల ఎల్లప్పుడూ దయా విచారం కలిగివుండి ఇంద్రియ నిగ్రహంతో స్థిరచిత్తుడగా ఉండాలి. అధికుడైన శ్రీ వేంకటేశ్వరుని దాసులే తనకు గతి అనే బుద్ధి కలిగి వుండాలి అంటూ —

చాట

“ఏదియును లేని డేటి జన్మము  
వేదాంత విద్యానివేకి గావలెను

పరమ మూర్తి ధ్యానపరుడగు గావలె నొండె  
పరమానంద సంపదలొందవలెను  
పరమార్థముగ నాత్మభావింపవలెనొండె  
పరమే తానై పరగుండవలెను ॥

వేదశాస్త్రార్థ కో. దుఁడు గావలెనొండె  
వేదాంతవిదుల సేవించవలెను  
కాదనక పుణ్యసత్కర్మ గావలెనొండె  
మోదమున హరి భక్తి మొగినుండవలెను ॥

సతతభూతద గా విచారిగావలెనొండె  
జితమైన యింద్రియ స్థిరుఁడుగావలెను  
అతిశయంబగు వేంకటాద్రిశు నేవకులె  
గతి యనుచు తనబుద్ధిఁ గలిగుండవలెను” (1-301)

అనే సంకీర్తన రచించాడు.

భగవంతుడు మానవునికి సర్వావయవాలను, మనస్సును, మేధస్సును అనుగ్రహించాడు. వీటిని భగవత్సేవకు, ధ్యానానికి వినియోగించినప్పుడే అవి సాధకతమవుతాయి. పోతనకూడా ‘కమ లాక్షునర్చించుకరములు కరములు శ్రీనాథు వర్ణించు జిహ్వా జిహ్వా’ అనే పద్యం వ్రాశాడు. అన్నయ్యగూడా ఈ విధమైన విష్ణుభక్తి అంశాలనే లోకానికి బోధించాడు. అశాశ్వతమైన ఈ సాంసారిక విషయాలు, లోక కంటకమైన ఈ లోభ బుద్ధులు ఎందుకు? విన వలసివస్తే విష్ణుకీర్తనను చెవికి వినబడేలా చేస్తే అదే వేదాంత బోధ. బ్రతకవలసివస్తే మధువైరి అయిన మహావిష్ణువుపై భక్తి కలిగి వుండటమే ప్రాణులకు బ్రహ్మోపదేశం. చదువువలసివస్తే విష్ణునానూన్ని మాటిమాటికి చదువుకోవడమే సకల శాస్త్రాలు సమ్మతించిన విషయం. నిద్రపోవలసివస్తే విష్ణుమూర్తికి హృదయాన్ని అర్పించి నిద్రపోవడమే యోగ నిద్ర. కోరిక కలిగితే శ్రీ వేంకటేశ్వరుని దయకు కోరిక చేయడమే ఉన్నతమైన ఆనంద సాఖ్యం. కీర్తి పొందదలచితే వైష్ణవ గృహాన్ని కీర్తివంతం చేయడమే తన వైభవానికి చిహ్నం. అని సవివరంగా తెలియజేస్తూ —

## శ్రీరాగం

“కాకున్న సంసారగలుఁజేల

లోక కంటకములగు లోభంబుఁజేల ||

వినికి గనవలసినను విష్ణుకీర్తన చెవికి  
 వినికి చేసిన నదియె వేదాంత బోధ  
 మనికి గనవలసినను మధువైరివైభక్తి  
 పునికి ప్రాణులకు బ్రహ్మోపదేశంబు ॥

చదువు గనవలసినను శౌరినామము దిరుగఁ  
 జదువుచే నకల శాస్త్ర సహితము  
 నిదురగనవలసినను నీరజాక్షునికిఁ దన  
 హృదయమర్పణ సేయుటది యోగ నిదుర ॥

అనవలసిన వేంకటాధీశ్వరుని కృపకు  
 నాన సేయుచే పరమానంద సుఖము  
 వాని గనవలసినను వైష్ణవాగారంబు  
 వాని సేయుట తనకు వైభవస్వరణ ॥ (1-326)

అనే సంకీర్తన రచించాడు.

మానవుడు అజ్ఞాన అంధకారంలో పడి జ్ఞాన వెలుగును చూడలేక అనేక రకాలైన సాంసారిక బాధలకు లోనవుతుంటాడు. జ్ఞాన పంతుడైనప్పుడు తన దుఃఖాలకు కారణాలు తెలుసుకొని పశ్చాత్తాపం చెందుతాడు. అప్పుడు మిగిలిన ఈ విషయాలను స్పష్టంగా వివరించాడు. గాలంవంటి ఈ దేశానికి చింతాపరంపరలు అనే చిక్కులు తగులుకున్నాయి. ఉద్యతమైన మోహపు వలలో చిక్కుకొని జీవుడు తుదిలేని గర్భ నరకాల్లో ఈదులాడవలసి వచ్చింది. మధ్యలో వచ్చిన సుఖాలను అనుభవించడంవల్ల మురికి వాకిలిలో పొర్లాడవలసి వచ్చింది. చూపులకు లోనైన సుఖాన్ని కోరడంవల్ల అధికమైన భ్రాంతితో తిరుగాడవలసివచ్చింది. ఎప్పుడూ మేలుచేసే (శ్రీ) వేంక

శ్రేష్ఠుని సేవించకపోవడంవల్ల తిరుగులేని నరక కూపంలో పడవలసి వచ్చింది. అని లోకాలకు జ్ఞానబోధ చేస్తూ —

### శ్రీకాండ

“ఎంత గాలము కదా యీ దేహధారణము  
చిత్రావరంపరలఁ జిక్కువడవలసె ॥

పడిగొన్న మోహంబు వలల దగులైకదా  
కడలేని గర్భ నరకము లీదవలసె  
నడిమి సుఖముచేత ననువు సేయఁగఁగదా  
తొడలి పాయపుడిడ్డి దూరాడవలసె ॥

పాపపుంజములచేఁ బట్ట వడఁగాఁగదా  
ఆపదల తోడి దేహము మోపవలసె  
చూపులకు లోనైన సుఖముఁగోరఁగఁగదా  
దీపన భ్రాంతి చేదిరిగాడవలసె ॥

హితుఁడైన తిరువేంక శ్రేణుఁ గొలవకకదా  
ప్రతిరోని నరక కూపమునఁ బడవలసె  
అతని కరుణా రసంబబ్బకుండఁగఁగదా  
బతిమాలి నలుగడలఁ బారాడవలసె ॥

(1-316)

అనే సంకీర్తన రచించాడు.

అక్రమ జీవనమార్గం న గించే అజ్ఞానులకు మహాత్ములు ఎన్ని విధాలగా హితబోధ చేసినా వారు వినరు. వారు వినడం లేదు. అంటే నారి గతజన్మ కర్మలు వారిని వదలక చెడుమార్గంలో నడి పిస్తున్నాయని భావించాలి. అన్నమయ్య ఈ విషయాలను గూర్చి

విశదీకరించాడు. ఎంత బోధించినా ఏమిచేసినా పేరుకొనిపోయిన తన కర్మలు అనుభవిస్తేగానీ తొలగిపోవు. ఎల్లప్పుడూ దురాచార ప్రవర్తన కలిగిన జడమైన మానవునికి, పాపకర్మలను చాటి చెప్పే దుష్టునికి పుణ్య సంబంధమైన విషయాలను బోధించినా ఉపయోగం వుండదు. ససుస్త జీవరాసులను హినించే క్రూరునికి భగవంతుడు ఇహపరసౌఖ్యాలను ఇవ్వడు. కర్మ బంధాలను వదలివేసిన వానికి సహజమైన తాకిక ఆచారాలు జరగవు. దైవాన్ని దూషిస్తూ తిరిగే మానవునికి దైవ సంబంధమైన నిగూఢ విషయాలు బోధపడవు. శ్రీ వేదశాస్త్రుని చింతించకపోతే పవిత్రమనుస్కుడై బ్రతకలేడు అని అన్నమయ్య లోకులకు సద్గుణాలను గూర్చి, శక్తి ప్రాధాన్యం గూర్చి బోధిస్తూ —

“ఎంత బోధించియేమి సేసినఁ దన

దొండ్రి కర్మములు తొలగినా ॥

సతత దురాచార జడునకుఁ బుణ్య సం

గతి దలపోసినఁ గలిగినా

అతి పాపకర్మ బోధకుడై వెలయుదుష్టు

మఱిదలపోసిన మరకలిగినా ॥

బహుజీవహింసాపరుడైన వానికి

యిహపరములు దైవ మిచ్చినా

విహిత కర్మములు విడిచిన వానికి

సహజాచారము జరిగినా ॥

దేవ దూషకుడై తిరిగేటివానికి

దేవతాంతరము దెలిసినా

శ్రీ వేంకటేశ్వరుఁ జింతింపకుండిన

పావనసుతుఁడై బ్రతికినా ॥

(1.347)

అనే సంకీర్తన రచించాడు.

బుద్ధిమంతులు పాపకర్మలు చేసే దుష్టులకు నీతిబోధ చేసి సన్మార్గంపై పుత్రికలని ప్రయత్నిస్తారు. ఫలితం కనిపించకపోతే నిరాశ చెందుతారు. ఈ విషయాన్నే అన్నమయ్య ఏయే రకపు మూర్ఖులకు ఏయే సద్గుణాలు అలవడవో చెప్పాడు. మోసపునికి శరీర వికారాలు ఉన్నంత వరకు కట్టకడపటిదైన కైవల్యం సిద్ధించదు. నిర్మలమైన ఆనందాన్ని కలిగించని మోహభ్రాంతి పుట్టుకను విచారింపవలసింది. అలాగే ఏది శాశ్వతం, ఏది అశాశ్వతం అనే వివేకం అజ్ఞానికి, సత్యవాక్కును గూర్చి విచారించడం లోభిమానపునికి, హత్య చేయని సత్కర్మలు కూరాత్మునికి, ఎదురయ్యే పాపం కట్టనికీ, ఎల్లప్పుడూ ఆనంద వికాసం సోమరికి, పవిత్ర భావం వ్యసన లోలుడికి, ఇంద్రియ నిగ్రహం పాపాత్ముడికి, సాటిలేని గంభీర గుణం నీచుడికి, శ్రీవేంకటేశ్వరుని సేవలో నిమగ్నమయ్యే మనస్సు తాకిక బుధలంపటులకు, శ్రీవేంకటేశ్వరుని నామమనే అమృతాన్ని క్రోలడానికి నామాన్యులకు వీలుకాదని అన్నమయ్య అనుభవపూర్వకంగా చెబుతూ —

### లలిత

“ఈ దేహ వికారమునకు నేదియుఁగడపల గానము

మోదమెరంగనిమోహము ముందర గననీదు ॥

నిత్యానిత్య వివేకము నీరసునకు నొసగూడదు

సత్యాలాపనిచారము జరుగదు లోభికిని

హత్య విరహిత కర్మము అంటదు కూరాత్మునకును

ప్రత్యక్షంబగు పాపము పాయదు కష్టనను ॥

సతతానంద వికాసము సంధించదు తామసునకు  
గత కల్మషభావము దొరకదు వ్యసనికిని  
జిత కాముఁడు తానవుటకు సిద్ధింపదు దుష్కర్మికి  
అతులిత గంభీర గుణంబలవడ డధమునకు ॥

(శ్రీ) వేంకటగిరి వల్లభ సేవా తత్పర భావము  
త్రోవ మహా లంపలులకు తోపదు తలఁచునకు  
దేవోత్తమఁడగు సీతని దివ్యామృతమగు నామము  
సీవింపగ నితరులకును చిత్తం బొపఁబడదు ॥ (1-268)

అనే కీర్తన రచించాడు.

లోకంలో అసూయూ ద్వేషాపరులు, హింసాప్రవృత్తి కలిగిన వారు సన్మార్గంలో నడిచే సజ్జనులను ఎప్పుడూ చీడపురుగుల్లా నాశనం చేస్తుంటారు. వారిని ఎదుర్కొనే శక్తిలేని దుర్బలులు దీనికంతా కారణం తమ కర్మే అనుకుంటూ ఓర్చుకుంటారు. అలాగే పిల్లలు జ్ఞానవంతులై నైవాహిక సంబంధలంపటాలకు దూరంగా జీవించాలనుకున్నప్పుడు పెద్దలు బలవంతంగా నైవాహికాది కర్మలను అంటగట్టి భవబంధాలలో పడవేస్తారు. దీనికి కారకులు నిజానికి పెద్దలు కారు. భవబంధాలలో చిక్కుకున్న కర్మయే కారణం. ఈ విషయాలను అన్నమయ్య అనుభవపూర్వకంగా వ్యక్తీకరించాడు. మానవుడు తాను అనుభవిస్తున్న తాణిక కష్టాలకు, సష్టాలకు, అవమానాలకు కారకులు ఎవరోకాదు. సూక్ష్మంగా ఆలోచిస్తే దానికి కారకులు తన మనస్సుగానీ, తన కర్మగానీ, జీవుడుగానీ, దేవుడుగానీ ఏదో అయివుంటుంది. మోహం అనే త్రాళ్ళను తెచ్చి అటూ ఇటూ కదలనివ్వకుండా మెడకు చుట్టి ఇతరులు నవ్వేలాగా ఇంటింట త్రిప్పించి అంతులేని కోరికలతో దుఃఖంతో కుమిలేటట్లు చేసింది. కోట్లకొలది జన్మలలో చేసిన పాపాలను తననుండి తొలగించడానికి తన పేరును నాలుక చివర

నిలుపుమని, అంతే చాలునని శ్రీవేంకటేశ్వరునికి విన్నవించుకుంటూ  
అన్నమయ్య —

బౌళి

“చిత్తమో కర్మమో జీవుడో దేవుడో  
వొత్తిన యీ చేత లొకరివిగావు !

పదిలమైన మోహపాశంబులు దెచ్చి  
మెదలకుండగ నాకు మెడజుట్టి  
యెదిరివారు నవ్వనింటింట దిరిగించి  
తుదలేని యాసల దుఃఖాతురునిజేసె !

కొలఁది మీఱ జన్మకోట్లఁ బెనగొని  
తొలఁగని నాలోని దురితము  
తొలఁగింప నాలుక తుదకు నీపేరిచ్చి

‘తెలుపు మింతయు చాలుదిరువేంకటేశా!’ (1-309)

అనే సంకీర్తన రచించాడు. అన్నమయ్యకు పెద్దల బలవంతం  
కారణంగానే ఇద్దరు భార్యలతో వినాహం జరిగింది. సాంసారిక బాధలు,  
కర్మలు తొలగించడానికి శ్రీవేంకటేశ్వర నామానికే శక్తివుందని  
అన్నమయ్య విశ్వసించాడు.

ఈ విధంగా అన్నమయ్య ప్రజలను భక్తిమార్గంలో నడిపించ  
డానికి, జ్ఞానపంతుల్ని చేయడానికి, మోక్షాన్ని సిద్ధింపజేయడానికి  
తన సంకీర్తనల ద్వారా అనేక రీతులుగా ప్రబోధలు చేశాడు. పరమ  
భక్తుడైన అన్నమయ్య తన కర్తవ్యాన్ని పూర్తిచేసి నిష్క్రమించి  
ఇప్పటికీ నాలుగు వందల ఎనబై ఎనిమిది సంవత్సరాలయింది. కానీ  
వాటిని ఆచరించవలసిన మన కర్తవ్యమే మిగిలిపోయింది.

“కోస్తావాణి” (8-3-1992)



## అన్నమయ్య సంకీర్తనల్లో మాతృ లాలన

అన్నమయ్య ఒక చిన్న పల్లెటూరులో పుట్టి పెరిగిన పరమ భాగవతోత్తముడు. ఆ పల్లెటూరు రాయలసీమలో కడప జిల్లా, రాజంపేట తాలూకాలోని తాళ్ళపాక. అన్నమయ్య అప్పని వర ప్రసాది కాబట్టి పుట్టుకతోనే ప్రతిభావంతుడు, అయినా అన్నమయ్య వేదాలు, పురాణాలు, జామాయణ, భారత భాగవతాలు, సకల శాస్త్రాలు కూలంకషంగా అధ్యసించిన పండితోత్తముడు. ఈ పనిత్ర గ్రంథాల సారాంశమంతా పెన్నుని వరం చేత జిహ్వారంగ నీమ తమంత తాముగా వచ్చి నర్తించగా అతడు ఆడిన మాటెల్ల అమృత కావ్యంగా, పాడిన పాటెల్ల పరమగానంగా మారసాగడంతో ముప్పై రెండువేల శృంగార అధ్యాత్మ సంకీర్తనల్ని రచించిన కారణ జన్మడు అన్నమయ్య. అతడు సర్వకాల సర్వావస్థల్లోని సమస్త ప్రజానీకానికి శాశ్వత వరాన్నిచ్చి సమస్త జీవుల్ని పరి పోషించి సంరక్షించే విష్ణుమూర్తి, లీలల్ని, మానవతా ప్రబోధాన్ని సంకీర్తనల రూపంలో అందించిన ప్రజాకవి.

అన్నమయ్య సంస్కృత భాషలోను, తెలుగు గ్రాంథిక భాష లోను, శిష్ట వ్యావహారికంలోను, పామర భాషలోను, గ్రామీణుల జానపద భాషలోను సంకీర్తనలు రచించాడు అన్ని రకాల ప్రజల మనస్తత్వాలకు, అభిరుచులకు తగిన శృంగార సంకీర్తనలు, వైరాగ్య సంకీర్తనలు, తత్త్వాలు ఉత్సవ కీర్తనలు, సామాజిక ప్రబోధాత్మక కీర్తనలు వివిధ కులవృత్తుల కీర్తనలు, గొబ్బి, సుప్పి, అల్లోనేరేళ్ళు, జాజర, సోది, ఏల, శోభన, హారతి మొదలైన అనేక జానపదగేయ రీతుల్ని రచించాడు. వీటి అన్నింటిలోను వస్తువు ఒక్కటే. అది పన్నెండవ శతాబ్దంలోని శ్రీమద్రామానుజాచార్యులు ఏర్పరచిన విశిష్టాద్వైత మత సిద్ధాంతం, పోతన మహాకవి —

“కమలాక్షు నర్పించు కరములు కరములు

శ్రీనాథు పర్పించు జిహ్వ జిహ్వ

.....

కుంభినీ ధవుఁ జెప్పెడి గురుడు గురుడు

.....

తండ్రి ! హరి చేరుమనియెడి తండ్రి తండ్రి

.....

అని నిర్ధారించిన హరి భక్తి తత్వం.

అన్నమయ్య సమాజంలోని అన్ని రకాల మనుష్యుల మన స్వత్వాలను బాగా తెలుసుకొన్న తత్వవేత్త. సమాజ సాధానికి కుటుంబం మూల స్తంభం వంటిదని, ఆ కుటుంబంలో ఇంటి దీపమైన ఇల్లాలిదే ప్రథమ స్థానమని, ఆ ఇల్లాలు జ్ఞానవంతురాలు అయితే భర్త, పిల్లలు తదితరులు జ్ఞానవంతులౌతారని, యత్రనార్యస్తు పూజ్యంతే రనుంతే తత్రదేవతాః అని అన్నమయ్యకు తెలియనిది కాదు. అందుకే అన్నమయ్య ఇల్లాలి ద్వారా కుటుంబాన్ని, కుటుంబం ద్వారా సమాజాన్ని, సమాజం ద్వారా దేశాన్ని జ్ఞాన మార్గంలో నడిపించి ఉద్ధరించడం కోసం అనేక రకాలైన స్త్రీల పాటల్ని అన్నమయ్య రచించాడు.

ఆ స్త్రీల పాటలలో కూడా తల్లి బిడ్డను లాలించి పాలించి, ఆడించి, మురిపించిన సన్నివేశాలు ఆనందానుభూతుల్ని కలిగిస్తాయి. కుటుంబంలో స్త్రీకి అనురాగభరితమయిన, రామణీయకమైన భార్య దశ తర్వాత వచ్చేది వాత్సల్యపూరితమయిన మాతృత్వదశ. కుటుంబంలో ప్రకృతి గతంగా పురుషుడికి లేని ప్రత్యేకత, ప్రాధాన్యం స్త్రీకి వచ్చిందంటే అది మాతృత్వ దశవల్లనే. బిడ్డను నవ మాసాలు ఉదరంలో భరించి ప్రసవించడమనేది మహా సరక యాతన. అయినా ప్రసవం తర్వాత తల్లి బిడ్డవల్ల పొందే మధురానుభూతి అమృతోప మానమయినది. తన బిడ్డ పెరిగి పెద్దవాడై రాముడంతటి గంభీరుడు కావాలని, కృష్ణుడంతటి మహనీయుడు కావాలని కలలు గంటుంది .

అప్పుడు ఆ తల్లి —

లాలనుచు పాడరమ్మా ఈ బిడ్డ లక్ష్మీ విలాసుడమ్మా  
శ్యామలాకారుడమ్మా ఈ బిడ్డ లీలావతారుడమ్మా

అని లాలిపాట పాడుతూ యోగి తుల్యమైన ఆ బిడ్డకు సంగీతం  
ద్వారా ఆనందాన్ని అందిస్తూ భక్తితత్వాన్ని బోధిస్తుంది. అన్న  
మయ్య ఈ లాలి పాటల ధోరణిలోనే—

లాలనుచు నూఁచేరుల లలన లిరుగడల  
బాలగండవర గోపాల నినుఁజాల ||

ఉడుటు గుబ్బల సరము లుయ్యాల లూఁగ  
పదిరి కంకణరవము బహుగతుల మోఁగ  
వొదిగి చెంపల కొప్పు లొక్కింత వీఁగ  
ముదురు చెమటల నీకములు తొప్పదోఁగ

అనే పాటను రచించాడు. ఈ పాటలో బాలగోపాలుని ఉయ్యాల  
లలో వేసి ఇరువైపుల నుంచి స్త్రీలు ఉయ్యాల ఊచపం ఉయ్యాల  
ఊస్తున్నప్పుడు ఆ రమణుల కంఠ హారాలు ఉయ్యాలవలె ఊగు  
తుండడం, హస్త కంకణాలు రవళించడం, తల కొప్పులు చెదరడం  
నుదుటిపై స్వేద బిందువులు ముసరడం మొదలైన సహజ చర్యలను  
కళ్లకు కట్టినట్టుగా అన్నమయ్య వర్ణించాడు.

పశువు చెవులొత్తి వినును సర్పంబు నాడు  
శిశువు రోదన మాని నిశ్చేష్ట వినును  
హృదయ రంజన మిడువంత లెల్లమాపు  
గాన మమ్మత తుల్యంబు నిక్కంబు సుమ్ము

అన్నట్లు, శిశుర్వేత్తిః పశుర్వేత్తిః గానరసంఘణీ అనే ఆర్యోక్తి  
ప్రకారంగానే శిశువులు, జోకొడుతూ పాట పాడనిచే సామాన్యంగా

నిద్ర పోరు. తల్లి పాడగల్గిన కంఠం కలిగి వుంటే సరే, లేకపోతే కటుంబంలో పాడగల్గిన ఇతర (స్త్రీ) పురుషులెవరైనా పాడి తీరవలసిందే. పోతన భాగవతంలో గోపికలు చిన్ని కృష్ణునికి —

జోజో కమల దళేక్షణ  
జోజో మృగరాజ మధ్య  
జోజో పల్లవ కరపద  
జోజో పూణ్ణేందు వదన జోజో యనుచున్

అని పాడిన ఒక పద్యం కనిపిస్తుంది. లోక వ్యవహారంలో కూడా —

జో అచ్యుతానంద జోజో ముకుందా  
రార పరమానంద రామ గోవిందా ||

తోలుత బ్రహ్మాండంబు తొట్టి గావించి  
నాలుగూ పేదములు గొలుసులమరించీ  
బలునైన ఘణిరాజు పానుపమరించీ  
చెలియి డోలికలోన చేర్చి లాలించీ

అనే పాట ప్రసిద్ధంగా కనిపిస్తుంది. అన్నమయ్య కూడా తాను తల్లిగా మారి పరమాత్మను బిడ్డగా భావించుకొని వాత్సల్య భక్తితో శ్రీకృష్ణుని బాల్య చేష్టల్ని పర్చిస్తూ —

జో వచ్యుతానంద జోజో ముకుందా  
రావె పరమానంద రామ గోవిందా

నందునింటను జేరి నయము మీరంగా  
చంద్రవదనలు నీకు సేవ చేయంగ

అందముగ వారిఁడ నాడు చుండంచ

మందలకు వొంగ మాముద్దు రంగ

అంటూ జోలపాట పాడుతున్నాడు.

చాలామంది పసిపిల్లలు బువ్వ తినకుండా మారాము చేస్తుంటారు. పొట్టనిండా బువ్వ తినకపోతే కంటినిండా నిద్రపోకుండా పోరు పెడుతుంటారు. ఆ బాధకు తట్టుకోలేక తల్లి ఎలాగైనా తినిపించాలని పట్టుపట్టి బిడ్డకు చందమామను చూపుతూ 'దాయె దాయె చందమామ' అని పిలుస్తూ గోరుముద్దలు తినిపిస్తూ —

చందమామ రావే జాబిల్లి రావే

కొండెక్కిరావే కోటి వేలు తేవే

బండెక్కిరావే బంతిపూలు తేవే

తేరు మీద రావే తేనెపట్టు తేవే

అన్ని తెచ్చి మా పాపయిక్కియవే

అనే పాటను పాడుతుంది.

అన్నపయ్య కూడా మారాము చేస్తున్న చిన్ని కృష్ణునికి చందమామను చూపిస్తూ గోరు ముద్దలు తినిపిస్తూ ఉల్లాసంగా —

చందమామ రావో జాబిల్లి రావో మంచి

కుందనపువ్వు పైడికోర వెన్నపాలు తేవో ॥

నగుమోము చక్కనయ్యకు నలువ పుట్టించిన తండ్రికి

నిగమము లందుండే అప్పకు నూ నీల వర్ణునికి

జగమెల్ల ఏలిన స్వామికి చక్కని ఇందిర మగనికి

ముగురికి మొదలైన ఘనునికి మా ముద్దుల మూరారి

బాలునికి ॥

అనే పాటను గానం చేశాడు. ఈ పాటలో చిన్ని కృష్ణుడు నవ్వుముఖంతో వున్న అందమైనవాడని, బ్రహ్మనుగన్న తండ్రి అని వేదాలలో విరాజిల్లేవాడని, జగాలను రక్షించేవాడని, స్తుతించబడ్డాడు.

తల్లిదండ్రులు తమ శిశువుకు గర పే వీద్యాభ్యాసం ఉగ్గుపాలతో ప్రారంభమవుతుందని లోక ప్రసిద్ధి. ఒక వ్యక్తిలో ఉత్కృష్టమైన మంచితనం లేదా దుష్కృతమైన చెడుతనం కనిపిస్తే ఇతనికి ఈ బుద్ధి ఉగ్గుపాలతోనే వచ్చింది అనడం సరిపాటి. తెలుగుతల్లి తన బిడ్డను కాళ్ళపై పరుండ బెట్టుకొని చిన్న గిన్నెలో కొంచెం ఆముదం, పాలు ఉప్పుగల్లు వేసి రంగరించి తినిపిస్తుంది. సహజంగా పిల్లలు ఉగ్గు తినడానికి ఇష్టపడరు. కానీ అది మంచి జీర్ణశక్తిని, ఆరోగ్యాన్ని ఇస్తుంది కాబట్టి తల్లి ఎలాగైనా తినపించాలని ప్రయత్నిస్తూ —

ఊ ఊ ఉంగన్న  
ఉగ్గుపాలు ఇందన్న  
గంటెడు ఉగ్గు కవ్వన్న  
ఉమ్మక కక్కక మింగన్న

అంటూ పాడివినిపిస్తుంది.

ఉగ్గు పెట్టిన తర్వాత మూతానికి అంటుకున్న జిడ్డునంతా ఒంటికి రాచి, కాళ్ళు చేతులను కుడి ఎడమలుగా పంచి —

జీర్ణం జీర్ణం వాతాపి జీర్ణం  
ఏనుగుతిన్న వేగపండు జీర్ణం  
గుఱ్ఱుతిన్న గుగ్గిళ్లు జీర్ణం

అని పాడుతూ మరిపిస్తుంది.

అన్నమయ్యకూడా బాలకృష్ణునికి ఉగ్గుపెట్టమని చెబుతూ శిశువు ఉగ్గుకోసం చేయి చాస్తున్నాడు అని, తల్లిలా ఉత్కృతతో

ఉగ్గు పెట్టరే వోయమ్మా చె  
య్యోగ్గీ నిదె శిశువోయమ్మా

అని ఆదేశిస్తూ ఉగ్గుపెట్టిన తర్వాత  
ఈ దివ్యబాలుని ఒంటిని మామూలు బాలునివలె ఊచకండాని, ఉదరం  
లోని జగాలన్ని కదలిస్తాయని వేడి పాలు ఒంటిపై పడకుండా  
తొలగదీయడని సౌచ్యరిక చేస్తూ —

కడుపులోని లోకమ్ములు గదలీ  
నొడలూచకురే వోయమ్మా  
తొడికెడి సరుగునచొలగదీయరే  
పుడికెడి పాలివి వోయమ్మా

అంటూ ఉగ్గుపాట పాడుతున్నాడు.  
లోకంలో సాధారణంగా స్త్రీలు దుర్భరమియిన ఆ వేదన అనుభవిస్తూ  
ఏడుస్తూ శిశువులను కంటారు. కానీ దైవస్వరూపుడయిన శిశువును  
ప్రసవిస్తున్న దేవకి మాత్రం నవ్వుతూ ప్రసవించిందంటూ —

సువ్వి సువ్వి సువ్వాలమ్మ  
నవ్వుచు దేవకి నందనుగనియె

అని ఒక సువ్వి పాటలో తెలియ  
చేశాడు. అన్నమయ్య దైవకిశోరంలో కనిపించే రూప లావణ్యం,  
అద్భుతచేష్టలు, మహిమలు, సామాన్య శిశువులో కనిపించవు  
అందుకే అన్నమయ్య విష్ణు స్వరూపుడైన శిశువును పర్ణిస్తూ —

‘చిన్ని శిశువు చిన్ని శిశువు

యెన్నడు చూడమమ్మ యిటువంటి శిశువు’ అని

‘అబ్బురంపు శిశువు ఆకు మీఁది శిశువు  
దొబ్బుడురోల శిశువు త్పవి త్పవి త్పవి !

పుట్టు శంఖ చక్రములలుట్టిన యా శిశువు  
పుట్టుకతోల్లేమారు పుట్టువైన శిశువు  
వాట్టుక పాలు పెన్నలునోల లాడు శిశువు  
తొట్టెలలోని శిశువు త్పవి త్పవి త్పవి

అనే సంకీర్తనను రచించాడు.

ప్రళయ కాలంలో విష్ణుమూర్తి శిశు రూపుడై మద్రాసుమీద పవ్వలించి ఒక కాలి బొటనపేలును చేతితో పట్టుకొని నోటిలో వ్రేలు ఉంచుకొని లోకాలను తిలకిస్తూ ఉంటాడని పురాణాలు చెబుతాయి. ఈ అనృతమయిన శిశువు జన్మించేటప్పుడు శంఖ చక్రాలతో పుట్టినవాడని, రోలును ఈడ్చుకుంటూ వెళ్ళి మద్దిచెట్టును కూల్చినవాడని, గోపకాంతల ఇండ్లలోని పాలు పెన్నలు మ్రుచ్చిలింపినవాడని, అన్నమయ్య చిన్నికృష్ణుని లీలల్ని పెర్చించాడు.

తుంటరి పిల్లవాడు పొరుగిండ్ల కెళ్ళి అల్లరిచేష్టలు చేస్తున్నపుడు ఆ ఇంటి స్త్రీలు వచ్చి తల్లికి ఫిర్యాదు చేయడం, ఆ తల్లి బిడ్డపై నున్న మమతానురాగాల్ని అణచుకోలేక ఫిర్యాదు చేసిన వారి నే కోపగించి మందలించడం, లోకంలో గమనిస్తుంటాం. అన్నమయ్య సంకీర్తనలో కూడా గోపికలు చిన్నికృష్ణుని అల్లరి చేష్టలను భరించలేక యశోదతో —

‘ఏమి నీతుమమ్మా నేము యెశోదమ్మా  
గామిడి తనముల కడంగి బొలుడు’

అని ఫిర్యాదు చేయగా యశోద తన బిడ్డపై నున్న అత్యంత మమతానుబంధంవల్ల గోప స్త్రీలతో మీ ఇండ్లు మీరు జగత్త్ర



చేసుకోవాలి కానీ పాలు పెన్నలలో చేయి పెట్టకని నా బిడ్డను ఎందుకు అడిపోసుకొంటారు? చిన్నపిల్లలు తమ చేతికందిన పాలు పెరుగు త్రాగకుండా ఊరుకుంటారా అని సహజమయిన అనురాగంతో తల్లులు తమ పిల్లలు చేసిన అల్లరి చేష్టలను సమర్థించుకొనే తీరు తెన్నులను అన్నమయ్య —

‘కానరటె పెంచరటె కట కటా బిడ్డలను  
నేను మీ వలెనే కింటి నెయ్యమైన బిడ్డని

బాయిటఁబార వేసిన పాలు పెన్నలును  
చేయి పెట్టుకుందురా చిన్ని బిడ్డలు  
మీ ఇండ్లు జతనాలు మీరు నేసికొనక  
పాయక దూరేరేలే ప్రతీ లేని బిడ్డని’

ఇనే సంకీర్తనలో వర్ణించాడు. ఒక్కోసారి అల్లరి పిల్లలపై పెద్దలకు ఫిర్యాదు చేసిన వారికి సైతం పిల్లలపై జాలి కలిగి వారిని కొట్టుతుంటే అడ్డుపోతుంపడం లోకంలో గమనిస్తుంటాం. అన్నమయ్య సంకీర్తనలో కూడా ఈ విధమైన సహజభోరణి కనిపిస్తుంది.

మొత్తకురే యమ్మలాల ముద్దులాడు వీడే  
ముత్తైమువలె నున్నాఁడు ముద్దులాఁడు ||

అంటూ ఒక గోపిక ముద్దుకృష్ణునిపై జాలితో అడ్డుపడుతుంది.

విష్ణుమూర్తి ధరించిన అన్ని ఆవతారాలకన్నా రామావతారం, కృష్ణావతారం మిక్కిలి ఉత్కృష్టమైనవి. రెండు ఆవతారాలలో మహావిష్ణువు సామాన్య శిశువువలె, తల్లిగర్భంలో జన్మించి నేత్రోత్సవంగా శైశవక్రీడలు నెరపి, దుష్టశిక్షణ, శిష్టరక్షణ కోసం ఎన్నో అద్భుత సుఖటనలను గావించి మానవాళికి ఆదర్శమూర్తు

లయ్యారు. రామావతార కాలంలో కన్నా కృష్ణావతార కాలంలో దుష్టుల సంఖ్య పెరిగిపోయింది. కాబట్టి పరమాత్మ ఒకవైపు పుట్టింది. మొదలు అనేక మహిమల్ని ప్రదర్శించి దుష్ట సంహారం గావిస్తూ మరోవైపు నంద, యశోద, గోపికలను, గోపబాలురను తన అపురూప బాల్య చేష్టాదులతో మురిపించి తన్మయుల్ని చేశాడు. అన్నమయ్య సంకీర్తనల్లో బాల్య లీలాభివర్ణన మంతా శ్రీకృష్ణావతారానికి సంబంధించిందే.

అన్నమయ్యకు పరిసరాల పరిజ్ఞానం పరిపూర్ణంగా వుంది. (స్త్రీ) పురుష, పేద, ధనిక, పండిత, పామరులనే వివక్ష లేకుండా ప్రతివారి మనస్తత్వాల్ని, చేష్టల్ని, ఆస్థాయతానురాగాల్ని అన్నింటిని నిశితంగా పరిశీలించిన కుశాగ్రమతి అన్నమయ్య. అందువల్లనే లోకంలో సాధారణ (స్త్రీ)లు తమ పిల్లల పట్ల చూపించే లాలన పాలనను పరమాత్మకు అన్వయించి, తాను తల్లిగా మారి వాత్సల్య భక్తితో ఆరాధించి సంకీర్తనలు రచించాడు. ఈ సంకీర్తనల్ని లోకవ్యవహారంలోని వాత్సల్య గీతాలకు అతి సన్నితంగా రచించి నందువల్ల సాధారణ (స్త్రీ)లు కూడా అన్నమయ్య భక్తి తత్వాన్ని సులభంగా అర్థం చేసుకొని అమృతానందాన్ని పొందుతారు. తాము నేర్చుకున్న జ్ఞానాన్ని, పొందిన అనుభూతిని తమ కుటుంబస్థులగు ఇరుగు పొరుగు వారికి అందించగలరు. ఇదే అన్నమయ్య ఆశయం, మాతృలాలన సంకీర్తనల లక్ష్యం.

23-4-92 ఆకాశవాణి, విశాఖపట్టణం, తెలుగు మాసపత్రిక-1992



## సంఘ సంస్కర్తగా అన్నమయ్య

సమాజాన్ని రచనల ద్వారా ప్రగతి పథంలో నడిపించే వ్యక్తి కవి. కవులు తమ కావ్యాల ద్వారా సమాజాన్ని ప్రభావితం చేస్తే వాగ్గేయకారులు తమ సంగీతాత్మకమైన సంకీర్తనల ద్వారా సమాజాన్ని అలరింపజేసి సంస్కరిస్తారు. అలాంటి వాగ్గేయకారులలో ప్రప్రథముడు అన్నమయ్య. ఇతడు గాయలసీమలో కడప జిల్లా రాజంపేట తాలూకాలోని తాళ్ళపాక అనే గ్రామంలో జన్మించాడు. ఇతని తల్లి లక్కమాంబ, తండ్రి నారాయణసూరి. అన్నమయ్య శ్రీ వేంకటేశ్వరుని వరంచేత జన్మించిన పుణ్యపురుషుడు కాబట్టి అతడు ఆడిన మాటెల్లా పరమగానంగా మారసాగింది. అన్నమయ్య జగన్నాథా పితరులు, కలియుగ ప్రత్యక్ష దైవాలు అయిన అలమేల్మంగా శ్రీనివాసులపై శిరి వేల శృంగార అధ్యాత్మ సంకీర్తనలను రచించాడు! తిరుమల తిరుపతి దేవస్థానంవారి శ్రీధాసక్తుల వల్ల, నిర్విరామ కృషి వల్ల నేడు 15 శేల సంకీర్తనలు వెలుగు చూస్తున్నాయి. ఇంటింటా అన్నమయ్య సంకీర్తనల స్వర ధ్వని ప్రవహిస్తోంది.

అన్నమయ్య ఎంతటి పరమధక్తుడైనా, భక్తి ప్రబోధకుడైనా సమాజంలో తానూ ఒక వ్యక్తే కాబట్టి సమాజాన్ని విడిచి ఆయన సంకీర్తనలు రచించలేడు. ఆధునిక కాలంలో వేమన, రాజారామ మోహనరాయలు, కందుకూరి వీరేశలింగం పంతులు, గురజాడ అప్పారావు మొదలైన మహనీయ సంస్కర్తలు, సమాజంలోని మూఢ నమ్మకాలు, ఆచారాలు, కుళ్లు కుక్కితాల్ని, మానవ సంకుచితత్వాని పోగొట్టి ప్రజలలో హేతువాద దృష్టిని, ప్రగతిశీల దృక్పథాన్ని కలిగించినట్టుగా 15వ శతాబ్దంలోని తాళ్ళపాక అన్నమయ్య సమాజ శ్రేయస్సు కోసం ఎన్నో విధాలుగా ప్రబోధలు చేశాడు.

భగవంతుడు సృష్టించిన గాలి, నీరు, భూమి, అగ్ని, ఆకాశం అనే పంచభూతాలు సృష్టిలోని జీవులందరి పట్ల సమానంగానే వర్తిస్తున్నాయి. వీటికి జీవులు, నిర్జీవులు, మానవులు, జంతువులు, కీటకాలు, పేద, ధనిక, (స్త్రీ), పురుష, అధికం, అల్పం అనే భేదాలు లేవు. కాని మనస్సు, మేధస్సు కలిగిన మానవులు, సంకుచిత మనస్తత్వంతో ఈ భేదాలు చూపుతూ సాటి మనుష్యులను బాధించి అవమానం చేస్తుంటారు. అలా హీనంగా ప్రవర్తించడం సమంజసం కాదని, అందుకీ ఆ శ్రీహరియే అంతరాత్మ అంటూ 'తందాన ఆహితందనానపురే' అనే జానపద రీతిలోని సంకీర్తన ద్వారా అన్నమయ్య తెలియజేశాడు. లోకంలో రాను రాను దుర్మార్గతనం పెరిగిపోతోందని సామ్యత్వం ప్రజలలో స్పందించిపోతోందని, ఎటుచూసినా ధర్మం క్షయించడం లేదని మందుకోసం వెదికినా మంచి పనులు కనిపించడం లేదని అన్నమయ్య ఎంతో ఆవేదన పడతూ 'కాలవిశేషమో లోకము గణియో సన్మార్గంబులు కీలు వదలె' అనే సంకీర్తనను రచించాడు.

శ్రీకృష్ణ భగవానుడు భగవద్గీతలో - మానవుల గుణాలను బట్టి, వారు చేసే కర్మలను (పనులను) బట్టి తాను బ్రాహ్మణ, క్షత్రియ, వైశ్య, శూద్ర అనే నాలుగు వర్ణాలుగా విభజించానని చెప్పాడు. కాని ఆ భగవంతుడు అన్ని వర్ణాల వారి పట్ల వారి వారి భక్తి ప్రపత్తులను బట్టి సమానంగా డయ చూపిస్తాడు. ఆ భగవంతునికి లేని కుల విభేదం మానవులకు ఉండకూడదని అందరూ భక్తి విశ్వాసాలు కలిగి వుండాలని 'ఏ కూజుండేమి యెవ్వడైన నేమి' అనే సంకీర్తనలో సమాజానికి ఉద్బోధ చేశాడు.

మన భారత దేశ సమాజంలో ఆనాటిగా వస్తున్న మూర్ఖాచారం జంతుబలి, ముఖ్యంగా గ్రామీణ ప్రజలు జాతర సమయాలలో

మేకలు. పొట్టేళ్లు, కోళ్లు మొదలైన వాటిని క్షుద్ర దేవతలకు బలి ఇస్తుంటారు. ఇలా మూర్ఖంగా మానవత్వం లేకుండా జంతుబలి ఇవ్వడం మంచిది కాదని పరమాత్మ కోరేది అసలైన మానస పూజ అని 'నేను నీ వాడిని' అని పరమాత్మకు విన్నవించుకుంటే చాలని ఉద్బోధిస్తూ 'మారు చేతులీయ వద్దు మారు గాల్లీయ వద్దు బీరాన గుండెలు కోసి పెట్టవద్దు' అనే సంకీర్తన రవించాడు.

అన్నమయ్య దృష్టిలో నిజమైన ధనం అంటే మహావిష్ణువే. ఆ స్వామి కరుణ, ఆ స్వామి ఇచ్చే వరాలు శాశ్వతమైనవి, చెడిపోనట్టివి. లోకంలో చేతులు మారే ధనం వల్ల జీవితావసరాలు తీరవచ్చుకానీ అసలైన మనశ్శాంతి మాత్రం దొరకదు అందువల్లనే నారదుడు, ప్రహ్లాదుడు, ధ్రువుడు, బ్రహ్మ, శివుడు మహర్షులు మొదలైనవారందరూ నిరంతరం నారాయణ మంత్రాన్ని జపిస్తుంటారని ఆ మంత్రమే అసలైన చెదరని, తరగని ధనం అని మోక్షమిచ్చే ధనం అని జ్ఞానబోధచేస్తూ

'ఇచ్చలోఁ గోరేవెల్లా ఇచ్చే ధనము  
అచ్చత నామ మెపో అధికపు ధనము'

అనే సంకీర్తన రవించాడు.

లోకంలో దుర్మార్గులు, దుష్టులైన మానవులు, జానెడు పొట్టకోసం, పిడికెడు మెతుకులు కోసం అనేక రకాలపాట్లు పడుతుంటారు. సజ్జనులను బాధపెట్టుతుంటారు. వారిపచ్చటి బ్రతుకుల్ని చూచి ఓర్వలేక లోలోపల హింసలు పెడుతుంటారు. అలాంటి నీచుల బ్రతుకుకూడా ఒక బ్రతుకేనా అంటూ అన్నమయ్య వారిని మంచి మార్గంలోకి త్రిప్పడం కోసం —

“కడుపెంత తాగుడుచు కుడు పెంత దీనికై  
పడని పాట్ల నెల్లఁబడి పొరల నేలా”

అనే సంకీర్తన రచించాడు.

కుటుంబంలో, సమాజంలో కొంతమంది స్త్రీ, పురుషులు అనే విభేదాలు చూపుతూ స్త్రీని బానిసగా చేసి హింస పెడుతుంటారు. పురుషులమనే అహంకారంతో స్త్రీలను అణగత్రొక్కుతూ క్రూరంగా ప్రవర్తిస్తుంటారు. అలా విభేదాలు చూపకూడదని, స్త్రీలు, పురుషులు ఇద్దరూ మనుష్యులేనని ఇద్దరూ సమానులేనని సమతాధర్మాన్ని బోధిస్తూ—

“పొలఁతులు జీవులే పురుషులు జీవులే  
తలఁప భావ భేదము లే కాని  
బలిమి స్వతంత్రముఁ బర తంత్రమొకరికి  
యెలమి నిందులోఁ జెల్లె హీనాధికములే”

అనే సంకీర్తన రచించాడు.

ఈ విధంగా అన్నమయ్య జనన మరణాలనే ప్రవాహంలో పడి కొట్టుమిట్టాడుతున్న ప్రజలకు ఒకవైపు మోక్ష మార్గాన్ని ఉపదేశిస్తూ, మరోవైపు సమాజంలోని క్రూరత్వాన్ని, మూర్ఖత్వాన్ని, ఛాందసత్వాన్ని పోగొట్టి మానవత్వాన్ని భక్తితత్వాన్ని అనేక రకాల సంకీర్తనల ద్వారా ప్రబోధించాడు, అన్నమయ్య సంకీర్తనల్లోని మానవతాప్రబోధలు, భక్తి సిద్ధాంతాలు ఒక తెలుగు ప్రజలకే కాకుండా మానవులందరికీ జ్ఞాన దీపికల వంటివి.

‘కోస్తావాణి’ 5-5-92



## అన్నమయ్య అనురాగ వర్ణన

మానవజీవితం అనురాగం వల్లనే ఆనందమయం అవుతుంది. అనురాగం చవిచూడని మానవజీవితం నిస్సారమయింది. ఈ అనురాగం భార్యాభర్తల మధ్య, ప్రేయసీ ప్రేయుల మధ్య, నాయికా నాయకుల మధ్య ప్రస్ఫుటమై రసవంతంగా పరిణమిస్తుంది. అన్నమయ్య ఈ అనురాగాన్ని దివ్య నాయికా నాయకులైన పద్మావతీ తిరుమలేశుల మధ్య అమృతోపమానంగా చిత్రించి శృంగార నాయకగా మారుతూ స్వామివారిని నాయకుడుగా ప్రేమించి, ఆరాధించి తన్మయత్వం చెందడం కనిపిస్తుంది. నాయికా నాయకుల మధ్య ఎప్పుడైనా ఏమైతూ పొరపొచ్చాలు కలిగినప్పుడు ఓక్కోసారి తానే చెలికత్తైగా మారి ఇద్దరికీ బుద్ధులు చెప్పడం, లేదా తప్పిదాలు చేసిన వారికి హెచ్చరికలు చేసి ఇద్దరినీ కలపడం మొదలైన సన్నివేశాలు ఇందులో కనిపిస్తాయి. అన్నమయ్య ఈ కలియుగ ప్రజలను ఉద్ధరించి తరింప చేయడానికి తిరుమలలో పెలసిన వేంకటపతి ముద్రాంకితంతో, అనురక్తి, అనుపమ భక్తితో కూడిన వేలాది సంకీర్తనలు రసహృదయులకు మలయజ గంధ వీచికల వంటివి.

తారుకాణ సేసుకొంటే తానే నేను  
యీ రీతినే నవ్వుగాని ఇంటికి రమ్మనవే ॥

చెక్కులివె చెమరించె చిత్తమెల్లా జిరించె  
కుక్కినట్టు కోరికలు కొనసాగెను  
తోక్కినాడు నా పాదము తోలుతే సందడిలోన  
యెక్కడ పరాకు నేనీసంజీకి రమ్మనవే ॥

దప్పిదేరె పెదవుల తమకము దైవార  
కొప్పువీడి చన్నులపై కుప్పలాయెను  
ముప్పిరిగాఁ గట్టినాఁడు ముంజేత కంకణము  
యిప్పుడేల నించీ సిగ్గులు యింటికి రమ్మనవే ॥

ఆమూలంటి నిన్నుఁగూడె అంగమెల్లాఁ బులకించె  
చేయి చేయి సోఁకి యాస చిమ్మి రేఁగెను  
చాయలాసన్నల సేస చల్లె శ్రీ వేంకటేశుఁడు  
యీ యెడ నన్ను మన్నించి యింటికి రమ్మనవే ॥

(25-239)

నాయక చెలికత్తెతో శార్కాణించుకుంటే తన ప్రియుడే తాను  
అని చెబుతూ - తనకు చెక్కులు చెమరిస్తున్నాయని, మనసు చిగు  
రిస్తోందని, కోరికలు కొనసాగుతున్నాయని, తన పాదాన్ని మొదటే  
అందరి ముందూ తొక్తాడని, అలాంటి అతడు ఇప్పుడు పరాకుచేస్తున్నా  
డని, తన మోహము అతిశయించగా పెదవులు దప్పిదేరి వున్నాయని,  
కొప్పు విడిపోయి తన చన్నులపై కుప్పలుగా పడి ఉందని, ఎంతో  
ప్రేమతో ముంజేబిపై కంకణం కట్టినవాడని, అలాంటి అతను  
ఇప్పుడు సిగ్గు పడుతున్నాడని, తన తనువెల్లా నిమరగా నిలువెల్లా  
పులకరించిందని, చేయి చేయి తాకగా తనలో ఆకలు చేలరేగి వున్నా  
యని, తనపై నేసలు చల్లినాడని, అలాంటి తన ప్రియుని త్వరగా  
ఇంటికి రమ్మనమని చెప్పతోంది. ఈ సంకీర్తలో నాయకా నాయ  
కులు పద్మావతీ శ్రీనివాసులు. ఈ విషయాన్ని అన్నవయ్య ఈ  
సంకీర్తనలో వర్ణించాడు.

ఇదివో నీ మహిమలు యేమని పొగడేమయ్యా  
కదిపితేనే యినుము కనకమై మించెను ॥



సెలవి నీవు నవ్వితే చిత్తము చీకటి నాసె  
 వెలసెను నా లోని వేడుక లెల్లా  
 చెలిమి సేసి నా పైఁజేయి నీవు వేసితేను  
 బలిమితో వలపుల పంట లెల్లాబండెను ॥

తప్పక నీవు చూచితే తనువు పై కాక మాని  
 వుప్పుతిల్లె జవ్వనము పుదుటునను  
 కొప్పు దువ్వి నీవు నన్ను గొన గోరు సోకించితే  
 కుప్పళించి తమకపు కొటారులు నిండెను ॥

చేరి నీవు పలికితే సిగ్గులు మూల కొదిగి  
 కారకమై నెమ్మొమునఁ గళలన్నియు  
 యీ రీతి (శ్రీ) వేంకటేశ ఇన్నిటా నన్నేలితివి  
 సారెనాకిట్టై మదన సామ్రాజ్యము హెచ్చెను ॥

(25-246)

రాగమయి అయిన ప్రేయసి తన ప్రేయనితో - నీ మహిమలు ఏమని పొగడెడి? నీవు తాకితేనే ఇనుము బంగారుమై పోతుంది. నీవు నవ్వితే చిత్తములోని చీకటి తొలిగి పోయింది. నాలోని సంతోషం వికసించింది. స్నేహంతో నీవు నాపై చేయివేస్తే వలపుల పంటలన్ని పండినట్లయింది. నీవు చూస్తే నా తనువుపై వేడి తగ్గిపోయింది. యశావ్వనం దర్పించింది. నీవు కొప్పు దువ్వితే నాలోని మోహం చెల్లివిరిసింది. నీవు మాట్లాడితే నా నిండు ముఖంలో కళలు కమ్ము కున్నాయి. యీ విధంగా నీవు నన్ను ఏడంవల్ల నా మనస్కంధ సామ్రాజ్యం అతిశయించింది. అని తన ప్రేమానురాగాల్ని వ్యక్త పరచే విషయాన్ని యీ సుకీర్తనలో అన్నమయ్య మిక్కిలి రామణీయకంగా పర్చించాడు.

అందులోనే వున్నవివె అన్ని విన్నపములును  
కందునతోడగలనీ కరుణించవయ్యా ||

చెక్కులపై వెడజారుఁజెనుట నీ పచ్చడాన  
గక్కన దుడుచుకొనీ గామిని  
వెక్కనపు గుచముల వెట్టదీర నీ చేతుల  
అక్కరతో నద్దుకొనీ నప్పటప్పటికిని ||

అలయిక లెల్లాదీరనండునున్న నీ మీఁద  
పలునూరు నొరగీని నడఁతి  
నిలవుఁ గొప్పు వీడితే నిన్నే ముడుపుచునీ  
తలఁపించి విరహపు తమకము తోడను ||

తెల్లమిగాఁదన దప్పిచేరుచుకొని మోవి  
మెల్లనే చేకొనీ నలమేలు మంగ  
చెల్లుబడినీకాఁగిల (శ్రీ) వేంకటేశుఁడు గూడి  
యిల్లిదే నిన్నుఁబొగడి యిచ్చుక మాడిని || (25-137)

ప్రేయసీపై ఉదాసీనంగా ఉంటున్న ప్రియునికి చెలికత్తై,  
ప్రేయసి చేస్తున్న చేష్టలలోనే అన్ని విన్నపాలు ఉన్నాయని,  
ప్రేమతో కరుణించమని చెబుతూ - చెక్కులపై జారుతున్న చెమటను  
నీ పచ్చడంతో తుడుచుకొంటోందని, తన ఎత్తైన వక్షస్థలాన్ని తనివి  
తీర నీ చేతులతో అద్దుకొంటోందని, తన అలసటంతా తీరేలాగా నీ  
మీఁడికి వాలుతోందని గొప్పవీడి ఉంటే విరహపు మోహంతో నిన్నే  
ముడువమంటోందని, నీ మోపిని తన దప్పి తీరేలా అందుకొంటోం  
దని, నీ క్రొగిటిలో చేరి నిన్ను పొగడుతోందని విన్నవించుకుంటున్న  
విషయాన్ని అన్నమయ్య ఈ సంకీర్తనలో హృదయ రంజకంగా  
వర్ణించాడు.

అలసేవు సాలసేవు అప్పుడే నీవు  
వలపురేచుట గాక పట్టిసటిలేటికే ॥

సరసమాడే విభుడు చన్నులెంత పిసికినా  
కరగి కూడుటగాక కసరనేలే  
గొరబుగాఁగూడేవాఁడు గోరనెంత వూఁదినాను  
దొరసి మెచ్చుట గాక దూర నేటికే ॥

మగఁజైన వాఁడు రతి నుచ్చరము చూపితేను  
నగుట గాక మాటల వెగటు లేలే  
తగుల మోహించు వాఁడు తమకించి పొదిగితే  
సొగసి లోనాటగాక బియ్య నేలే ॥

సందడి బెండ్లాడేవాడు సారెబువ్వుల వేసితే  
విందులఁజొక్కుట గాక విసువులేలే  
యిందరిలో (శ్రీ) వేంకటేశుడిట్టె నిన్ను నేలె  
నందుకొనవలెగాక చలపట్ట నేలే ॥ (25-135)

శృంగార క్షేత్రలాడుతున్న ప్రియునిపట్ల విరసంతో ఉంటున్న ప్రేయసికి చెలికత్తె - నీ ప్రియుడు సరసాలాడుతుంటే అప్పుడే అలసి పోతున్నావు. వావును పెంచకుండా ఎందుకు వ్యర్థపు కపటాలు నీపై అతగా మక్కువ చూపుతుంటే నీవు కసరడమెందుకు? అతనిని మెచ్చుకోవాలిగాని దూషించడమెందుకు? నీ మగడు రతివై వేడుక చూపుతుంటే, నవ్వుతుండాలిగాని విరక్తి ఎందుకు? నిన్ను మోహించిన నీ ప్రియుడు నీపై మచ్చికాలు చూపితే అతనికి లోబడి ఉండాలిగాని ఎందుకు బిగుచుకుంటావు? నిన్ను వివాహమాడబోయేవాడు ప్రతి సారి పువ్వులను వేసితే ప్రేమ చూపించకుండా ఎందుకు విసుగు కుంటావు? నీ ప్రియుడు ఇంతమందిలో నిన్ను ఏలినందుకు అనురాగం

చూపాలి కాని సాధించడమెందుకు? అని హితబోధ చేస్తున్న విషయాన్ని అన్నమయ్య ఈ సంకీర్తనలో హృద్యంగా వర్ణించాడు.

కంటిమయ్య నీ చేతలు కన్నుల పండుగ గాను  
పెంటలైన ముచ్చటలే ప్రేయము నీకు ॥

మంతన మాడేటి వేళ మజ్జన మాడేటి వేళ  
ఇంతితోడి సరసము లింపులు నీకు  
అంతలోగప్పర కాపు అవధరించేటి వేళ  
సంతతపు వసంతము చవులు నీకు ॥

పొందుల వేళలదట్టు పురుగు పూసేటి వేళ  
ఇందుముఖితోడి మాటలితవు నీకు  
చెందమ్మి పూవు దండలు సింగారించుకొనే వేళ  
విందులమోవి యీవులు వేడుక నీకు ॥

సాలసి నవ్వేటివేళ సామ్మ లిడుకునే వేళ  
అలమేల్మంగ కూటమి అనవు నీకు  
యెలమి శ్రీ వేంకటేశ ఇద్దరు బెడ్లాడే వేళ  
కొలుపులోని మొక్కులు కొసరు నీకు ॥ (25-136)

నాయికా నాయకులైన అలమేల్మంగా శ్రీనివాసుల అన్యోన్య అనురాగాన్ని సరసపు చేష్టలను చూచి సంతోషించిన చెలికత్తెలు శ్రీనివాసునితో - నీ చేష్టలన్నీ కన్నుల పండుగగా చూశాము. అధికమైన ముచ్చటలే నీకు ప్రేయమైనవి. రహస్యాలు చెప్పుకొనే వేళ, అభిషేకవేళ, ప్రేయసి తోడి సరసాలే నీకు ఇంపైనవి. కర్పూరము పూసుకొనే వేళ నీకు నిత్య వసంతపు రుచులు. కలయిక వేళ లోను, కస్తూరిపూసే వేళలోను చంద్రదముఖ అయిన నీ ప్రేయసితో

సరస స్ల్లాపాలే నీకు ఇష్టం. ఎర్రతామర పూలదండలు సింగారించు  
కొనే వేళ ఆధరాల మధురిమలో నీకు విందులు. ప్రేమతో నవ్వే వేళ  
లోను, ఆధరణాలు పెట్టుకొనే వేళలోను నీ చెలి అయిన అలమేల్మం  
గతొ సంయోగమే నీకు అనువయింది. ఇద్దరూ పెండ్లాడే వేళలో  
కొలుపులో అందరూ నీకు మొక్కులు ఇవ్వడమే నీకు ఆనందాతి  
శయం. అని చెబుతున్న విషయాన్ని అన్నమయ్య మానసానంద  
కరంగా వర్ణించాడు.

అన్నమయ్య అన్ని వయసులలోని, అన్నిరికాల ప్రజల మన  
స్తత్వం బాగా తెలిసిన జ్ఞానవంతుడు కావడంవల్ల శృంగార రీతిలో  
సామాన్య మానవుల నైజఃవలె దేవతా స్వరూపులైన పద్మావతీ  
శ్రీనివాసుల ప్రణయాన్ని వర్ణించి ప్రజలను ఆకర్షించుకున్నాడు. ఈ  
సంకీర్తనల్లోని శృంగారం లాకిక శృంగారం వలె మనుష్యుల్ని మన  
థావేశ పూరితుల్ని చేయకుండా అమలిన శృంగార ప్రేమను వికసింప  
జేస్తుంది. మధుర భక్తి భావనలను గుబాకింప జేస్తుంది. పద్మావతీ  
శ్రీనివాసులపై నిర్మలమయిన ప్రేమను, నిష్కామమైన భక్తిని ఉద్దే  
పింప జేస్తుంది.

వి-6-92 (కోస్తావాణి)



## అన్నమయ్య తలవుల తరంగాలలో శ్రీనివాసుడు

ఈ కలియుగంలో ప్రజల కామితాలను ఈడేర్చి వారి జన్మలను కడ తేర్చడానికి వేంకటాచలంపై వేంచేసిన విష్ణుమూర్తియే శ్రీనివాసుడు. ఆ శ్రీనివాసుని దివ్య వర ప్రసాదియే అన్నమయ్య. అన్నమయ్య బాల్యంలో ఉయ్యాల తొట్టెలో ఊగుతున్నప్పుడు కూడా శ్రీనివాసుని పేరు చెప్పనిదే పోరు మానేవాడు కాదు. తిరుమలప్పని ప్రసాదమని చెప్పనిదే ఉగ్గుపాలైనా త్రాగేవాడు కాదు. ఇలా విష్ణుభక్తితో ప్రహ్లాదునిలా పెరిగి పెద్దవుతున్న అన్నమయ్యకు ఇంటి వ్యక్తులు పిలిచి పనులు చెబుతుంటే విసుగు లేకుండా చేసేవాడు. ఒకసారి పెద్దల ఆజ్ఞతో అడవికెళ్లి గడ్డి కోస్తున్నప్పుడు చిటికెనవ్రేలు తెసి రక్తం కారగా, ఈ దురవస్థకు వారే కారణమని ఎంచి “ఎన్నటి చుట్టంబు లిటువంటి వారల కెన్నటి బంధుండ నేను వారలకు” అనుకొని శ్రీనివాసుడే తనకు సర్వస్వం అని భావించి తిరుమల కొండకు చేరుకున్న పరమ భక్తుడు అన్నమయ్య.

అన్నమయ్యకు పెన్నుని వరముచే సమస్త విద్యలు జిహ్వారంగ సీమ తమఃత-తామే సొచ్చి నర్తించగా, అడిన మాటెల్ల అమృత కావ్యంగా, పాడిన పాటెల్ల పరమగానంగా మారసాగింది. అన్నమయ్య శ్రీనివాసునిపై అనేక శృంగార అధ్యాత్మ సంకీర్తనలు రచించసాగాడు. ఒకసారి శతప మండలాన్ని పరిపాలించే సాళువ నరసింహరాయలు అన్నమయ్య కీర్తి ప్రతిష్ఠలు విని, తమ ఆస్థానానికి పిలిపించి ఒక పాట పాడమనగా “ఏమొకొ చిగురుటధరమున యెడనెడ కస్తురి నిండెను” అనే శృంగార సంకీర్తన పాడాడు. నరసింహరాయలు

ఆ పాటలోని మధురభావనకు ముగ్ధుడై, తమమీద ఒక పాటపాడమని కోరాడు, అన్నమయ్య వెంటనే హరి హరీ" అని చెవులు మూసుకొని "హరిముకుందుని కొనియాడు నా జిహ్వ నినుకొనియాడ నేరడెంతైన" అని నిరాకరించగా, సరసింగరాయలు అన్నమయ్యను శృంఖలాబద్ధుని చేసి చెరసాలలో ఉంచాడు. అప్పుడు అన్నమయ్య శ్రీనివాసుని ధ్యానించి—

“సంకెలఁ బెట్టిన వేళ చంపబిలిచిన వేళ  
అంకిలిగా అప్పులవారాఁగిన వేళ  
వేంకటేశునామమే విడిపించగలిగాక  
మంకుబుద్ధిబొరలిన మరలేదు తెరఁగు”

అని కీర్తించగా సంకెలవీడి క్రింద పడింది.

అన్నమయ్య ఇద్దరు భార్యలకు భర్త అయినా తామరాకుపై నీటి బొట్టువలె సంసార జీవితం సాగిస్తూ నిరంతర దైవ ధ్యానంలోనే నిమగ్నమై ముప్పైరెండువేల శృంగార అద్యాత్మ సంకీర్తనలు అలమేల్మఁగా శ్రీనివాసులపై రచించి స్వామివారికే అంకితం చేశాడు.

పరమ భక్తాగ్రేసరుడైన అన్నమయ్యకు సృష్టిలోని ప్రతి వస్తువు, ప్రతిప్రాణి శ్రీనివాసుడుగా నేదర్శనమిచ్చాయి. అన్నమయ్య పల్లెటూరులో పుట్టి పెరిగిన సంకీర్తనాచార్యుడు. ఇతనికి గ్రామీణ వాతావరణం, అక్కడి చెట్లు, పుట్టలతో, రాళ్ళు రప్పలతో, సమస్త జీవులతో సుపరిచయం వుంది. పల్లెటూళ్ళలోని పండ్లు ప్రకృతి సహజమైనవి. అన్నమయ్యకు ఆ పండ్లలోకూడా శ్రీనివాసుడే సాక్షాత్కరించాడు.

తినరాని కొనరాని దేవలోకపు పండు  
మనసున దలచితే మరగించే పండు ॥

పంటకెక్కి పాలవెల్లి పండిన పాలపండు  
 తొంటి గొల్లెతలమోవి దొండపండు  
 అంటుకొన్న మేనిచాయ అల్లునేరేడుపండు  
 ముంటి సింహపు గోళ్ళ ముండ్ల పండు ||

అనే కీర్తనలో శ్రీనివాసుడు తినరాని కొనరాని దేవలోకపు పండుని, మనసులో తలచుకొంటేనే చవులూరించే పండుని, పాల సముద్రంలో పండిన పాలపండుని, గొల్లెతల మోవికి దొండపండుని, నల్లని రంగుతోనున్న నేరేడుపండుని, సింహపు గోళ్లను కల్గిన ముండ్ల పండు అని, ఇంకా పై కీర్తనలోనే ఈత పండు, దేవదారుపండు, గురువిందపండు, అరటిపండు, తియ్యని చింతపండు, తేనెపండు, గొప్ప మామిడి పండు అని అనేక రకాలుగా అతని రూప గుణ అవతార విశిష్టతలకు అనుకూలమైన పండ్లతో శ్రీనివాసుని పోల్చి వర్ణించాడు.

అన్నమయ్య ఒకే చోటవుండి సంకీర్తనలు రచించలేదు, రాయలసీమ ప్రాంతంలోని అనేక గ్రామాలలో సంచరించాడు. మనిషి జీవించడానికి వ్యవసాయ వృత్తి తర్వాత ముఖ్యవృత్తి అయినది నేతవృత్తి. అన్నమయ్యకు నేత వృత్తి వారితో కూడా సుపరిచయం వుంది. నూలు వడికి, వస్త్రాన్ని నేసే వృత్తి వ్యాపారిని శ్రీనివాసుడు గాను, వస్త్రాన్ని నేసేటప్పుడు చేసే పనుల్ని సృష్టి కార్యంలో భగవంతుడు చేసే పనులతోను పోల్చి అన్నమయ్య —

వాడల వాడల పెంట వాడివో వాడివో  
 నీడ నుండి చీరలమ్మే నేత బేహరి

పంచ భూతముల నెడి పలు వన్నె నూలు  
 చంచలపు గంజిపోసి చరిసేసి

కొంచెపు కండెల నూలి గుణముల నేసి

మంచి మంచి చీరలమ్మే మాగు బేహరి || (1-275)



అనే కీర్తన రచించాడు. వన్నెనూలు, గంజిపోయడం, కొంచెపు కండెలు, పసిడి నీరు, చిటికించడం, కుచ్చులుగా కట్టడం మొదలైన నేతవృత్తికి సంబంధించిన అంశాల్ని పంచభూతాలు, చాంచల్యం, గుణాలు, మాయలు, చిటిపాటి అలుకలు, కుటిల చేష్టలు మొదలైన సృష్టి కర్మలతో పోల్చి వర్ణించడం జరిగింది.

ప్రాచీనకాలంలో మందులమ్రేవారు ఊరూరా తిరుగుతూ తమ మందుల గొప్పతనాలు చెప్పతూ, ఎవరెవరు తమ మందులు కొని జబ్బులు నయం చేసుకున్నారో వారి పేర్లను కూడా వివరిస్తూ పోయేవారు. ఆ సన్నివేశాన్ని చూచిన అన్నమయ్యకు శ్రీనివాసుడే ఒకమందుగా, అదే శాశ్వతం, సచ్చందమయిందని, ఆ మందును ధ్రువుడు, ప్రహ్లాదుడు, నారదుడు మొదలైనవారు కొని తరించారని, అలాంటి మంచి మందును మీరూ కొని తరించండి అని ప్రజలకు ఉపదేశిస్తూ —

కొనరో కొనరో మీరు కూరిమి మందు  
పునికి మనికి కెల్ల నొక్కటే మందు ॥

ధ్రువుడు గొనినమందు తొల్లియు బ్రహ్మాదుడు  
చరిగాఁగొనినమందు చల్లని మందు  
భవరోగములు విడిపారఁగ బెద్దలు మున్ను  
జవకట్టికొనిన నిచ్చలమైనమందు ॥ (1-237)

అనే కీర్తన రచించాడు.

అన్నమయ్య వంశం బ్రాహ్మణ వంశం. అయినా వారి వృత్తి వ్యవసాయం. అతనికి పొలంతో, పొలం పనులతో, పొలంలో పని చేసే పశువులతో బాగా పరిచయం వున్నది. అన్నమయ్యకు పొల

మంతా శ్రీనివాసుడుగా గోచరించింది. అతని తలపులలోని ఒక తరంగం —

“తిమ్మిరెడ్డి మాకు నిచ్చె దిష్టమైన పొలము  
బొమ్మిరెడ్డి కప్పగించి పోదినేనె బొలము ।

నిండినట్టి మడుగుల నీరు వంకపొలము  
కొండలు మోచిన పెద్ద గొబ్బరపు పొలము  
అండనే పొలము రాజులుండేటి పొలము  
చెండివేసి మాకు తెల్ల సెలగిన పొలము” (10-52)

అనే ఒక గీతమై విరాజిల్లింది. ఈ కీర్తనలో మత్స్య, కూర్మ, వరాహ, నరసింహ మొదలైన విష్ణుదేవుని అవతారాలను అన్న మయ్య వర్ణించాడు. అలాగే పొలంలో పని చేస్తున్న ఎద్దుకూడా శ్రీ వేంకటేశ్వరుడుగా తలపులలో తట్టిల్లతలా దీపించగా —

“పొలమెల్ల తిరిగిన బోడెద్దు  
గరిమెలో నెవ్వరికి దగ్గరిరాని యెద్దు ॥

పుగములు సాధించబూనినప్పుడు భూమి  
భరమెత్తి నిలిచిన బండెద్దు  
పరివోనిమంద పనులబోవోలి శ్రీ  
వరుడై రోలంగట్టుపడినెద్దు” (11-47)

అనే కీర్తన రచించాడు. అన్నమయ్య ఈ కీర్తనలో శ్రీ వేంకటేశ్వరుని వృషభాచలపుత్రుడుగా వర్ణించాడు. ఇందులో విష్ణువు వరాహవతారమెత్తి భూమిని ఉద్ధరించడం, శ్రీకృష్ణుడు గోకులంలో పశువులను విప్పి తోలి వేయడం, రోలికి కట్టివేయబడటం వీటిని గూర్చి అన్నమయ్య ప్రస్తావించాడు.

లోకంలో భూతాలు తెల్లగా వుంటాయని, అవి కొందరినే  
 పట్టుతాయని అంటారు, కానీ శ్రీనివాసుడు నల్లని భూతమని ఆ  
 భూతం భూమిలోని జనులందరినీ పట్టే భూతమని చెబుతూ ఆ స్వామి  
 అవతార సంఘటనలను వివరిస్తూ —

“పుడమినిందరి బట్టె భూతము  
 కడు పొడవైన నల్లని భూతము”

అనే సంకీర్తన రచించాడు.

అన్నమయ్య కాలంలో కర్నూలు ప్రాంతంలో బోయీలు చెం  
 చులు ఎక్కువగా ఉండేవారు. అన్నమయ్య రాయలసీమ ప్రాంతంలోని  
 గ్రామాలనేగాక అడవులలో కూడా సంచరించి అడవి ప్రజలతో కూడా  
 సంబంధాలు పెంచుకున్నాడు. అక్కడ నివసిస్తున్న బోయీల నాయ  
 కుని రూపం చూడగానే మన అన్నమయ్యకు పొడుగైన వేంకటాచల  
 నాయకుడు తలపులలో తిరిగాడు. అప్పుడు విష్ణుమూర్తి అవతార  
 లీలలు కూడా స్ఫురించాయి.

ఆ భావనతో అన్నమయ్య —

“పొడవైన శేషగిరి బోయ నాయకుడు  
 విడువకిందరిగాచు వెడబోయ నాయకుడు ||

పొలిసి మీసాల పెద్ద బోయ నాయకుడు  
 మలిగి వీపునగట్టే మంకు బోయ నాయకుడు  
 పొలము రాజై తిరిగే బోయ నాయకుడు  
 నెలయ మోటున నుండే వేట బోయ నాయకుడు

(1-460)

అనే సంకీర్తన రచించాడు.

ఈ కీర్తనలో పొడవైన శేషగిరి బోయయనాయకుడైన ఆ శ్రీనివాసుడు ఎవ్వరినీ వదలకుండా అందరినీ రక్షిస్తాడని, అతని ఆర్త త్రాణపరాయణత, మత్స్య, కూర్మ, వరాహ, సరసింహాది అవతార విశేషాలు ప్రస్తావించబడ్డాయి.

అన్నమయ్యకు సర్వం శ్రీనివాసమయమే, తన సంకీర్తనా యజ్ఞం పూర్తి అయిన తర్వాత స్వామి వారికి అంకితమిస్తూ —

“నానాలికపై నుండి నానాసంకీర్తనలు  
పూనినాచే నిన్ను పొగడించితివి  
వేనామాలపెన్నుఁడావినుతించనేనెంతవాఁడ  
కానిమ్మని నాకీపుణ్యముగట్టితి వింతేనయ్యా”

అని తన సమగ్రతను వ్యక్తం చేశాడు. అప్పుడు శ్రీనివాసుడు అన్నమయ్యతో ఆనాడు కృష్ణమాచార్యుని అధ్యాత్మ రచనలవల్ల విరక్తుడనైన నేను, నేడు నీ శృంగార సంకీర్తనలకు మంచి ప్రాయపు వాసనయ్యానని —

“ఆ కృష్ణమాచార్య సభ్యాత్మవినుతిరాః  
కొన్నాళ్లు విరక్తుడనైతి  
జగజ్జీనీ సంకీర్తనములకగపడి  
మంచి ప్రాయంపువాడనైతి”

అని తన ఆనందాన్ని వ్యక్తం చేయగా అన్నమయ్య వినయ సంపత్తితో పోతన, మొల్లవలె —

“నా నేరుపు నీ నేరుపు అరసిచూడ  
పలికెడి వీణ లోపలి చక్కదనము  
పలికించినవానిదై పరగినరీతి”

గోవిందా, నిన్ను వేదాలు, పండితులు ఎన్నో విధాలుగా  
స్తుతిస్తూ ఉండగా నేనెంతవాడను, అని తన వివేకాన్ని నిరూపించు  
కున్న విశిష్ట వైష్ణవభక్తుడు అన్నమయ్య. అన్నమయ్య తలపుల తరంగా  
లలో తారాడే తిరుమలగిరి శ్రీనివాసుడు అందరి ఆకాంక్షలను నెర  
వేర్చే ఆమృతస్వరూపుడు.

ఉపయుక్త గ్రంథాలు :

- 1) అన్నమాచార్య అధ్యాత్మ సంకీర్తనలు 1, 2 సంపుటాలు
- 2) అన్నమాచార్య జీవిత చరిత్రము - చిన్నన్న
- లి) అన్నమయ్య సంకీర్తనల్లో జానపదగేయ ఫణితులు -

పొన్నా లీలావతమ్మ

— జూలై 1992 స్రవంతి.



## సమంతావాదిగా అన్నమయ్య

“శృంగారీ చేత్కవిః కావ్యే జాతం రసమయం జగత్  
సపవ వీతరాగశ్చేత్ నీరసం జాతమేవతత్”

అని ఆనంద వర్ధనుడు ధ్వన్యాలోకంలో చెప్పినట్లు కవి శృంగార మనస్కుడైతే అతను సృష్టించిన కావ్యం కూడా రసమయం అవుతుంది. కవి వైరాగ్య మనస్కుడైతే అతను సృష్టించిన కావ్యం కూడా నీరసంగా ఉంటుంది. అన్నమయ్య ఇద్దరూడ్రుకు ముద్దుల మగడుగా గృహస్థ జీవనం గడిపిన శృంగార ప్రియుడు. అలాగని ఆ భాగవతుడు అదే శాశ్వతం అనుకోలేదు. ఏనాటికైనా ఈ ఐహిక మంతా ఒక బూటకం అవుతుందని, పరమాత్మ పాదరన్నిధే సత్యమని ఆయనకు తెలుసు. ఈ పరిజ్ఞానంతో అన్నమయ్య ప్రజలకు ఐహిక ఆముష్మిక ఆనందాన్ని, జ్ఞానాన్ని అందివ్వడం కోసం ముప్పై రెండువేల శృంగార అధ్యాత్మ సంకీర్తనలను రచించి కలియుగ ప్రత్యక్ష వైవం, తన తల్లి, తండ్రి, గురువు, దైవం, ప్రియుడు, సఖుడు, సర్వస్వం అయిన ఆ ఏడుకొండల శ్రీనివాసునికే అంకిత మిచ్చాడు, తిరుమల తిరుపతి దేవస్థానం వారి నిరవధిక కృషివల్ల అపార శ్రద్ధా భక్తుల వల్ల నేటికీ పద్నాలుగు వేల శృంగార అధ్యాత్మ సంకీర్తనలు లభించాయి.

అన్నమయ్య శృంగార సంకీర్తనల్లో నాయికా నాయకులు అలమేల్మంగా శ్రీనివాసులు. వీరు లోకాతీతమైన దివ్య ప్రేయసీ ప్రియులు. దివ్య సతీపతులు. వీరి సర్వాంగ సౌందర్యం, ప్రణయం, కలహం, చెలికత్తెల హిత వచనం మొదలైన సన్నివేశాల వర్ణనలో అన్నమయ్య లోకసాధారణమైన నాయికా నాయకుల చేష్టల్ని వారికి

ఆరోపించి నవరసభరితంగా శృంగార సంకీర్తనల్ని రచించాడు. ప్రేయసీప్రియులు లేదా దంపతులు అయిన స్త్రీ పురుషులు అన్యోన్య ప్రేమాను రాగాలతో వర్ణిస్తుంటారు. జీవితంలో ఎలాంటి వారికైనా ఎప్పుడూ సుఖాలు ఎప్పుడూ కష్టాలే ఉండవు.

“సుఖస్వానంతరం దుఃఖం దుఃఖ స్వానంతరం సుఖం  
చక్రవత్పరి వర్తంతే సుఖాని చ దుఃఖాని చ”

అని ఆరోగ్యక్తి.

కష్టాలు, సుఖాలు, గౌరవాలు, అవమానాలు ఒకదాని తర్వాత మరొకటి వస్తూనే ఉంటాయి. భగవంతుడు సృష్టించిన ఒక దినంలోనే అర్ధదినం పగలు, అర్ధదినం రాత్రి అయినట్లు కొన్ని రోజులు సుఖాలు, కొన్ని రోజులు దుఃఖాలు ఎలాంటి వారికైనా తప్పవు. అలాగే ప్రేయసీ ప్రియులు, భార్యా భర్తలకు పరస్పరం ఒకరిపై ఒకరికి ప్రేమ కలిగినట్లే ద్వేషం కూడా కలుగుతుంటుంది. అలాంటి సందర్భాలలో హేతులు, అవులు, అయినవారు ఓదార్పు చెబుతుంటారు. అప్పుడు వారిలో కోప తాపాలు కొంత చల్లారి మళ్ళీ ఒకటవుతుంటారు. జీవితంలో సంయోగ వియోగాలు ఇలా రంగులు రాత్నంలా తిరుగు తుంటాయి.

సాధారణంగా స్త్రీ పురుషులలో స్త్రీలకే పుట్టింటి వారు కాని, మెట్టింటి వారు గానీ, ఇరుగు పొరుగువారు గానీ అన్ని విషయాలలో ఆయా వ్యక్తులపట్ల ప్రవర్తించవలసిన తీరును గూర్చి హితోపదేశాలు, నీతులు, ధర్మాలు బోధిస్తుంటారు. పొరపాట్లు స్త్రీలలో కనిపించక పోయినా పురుషులు పెడుతున్న హింసలను, ఆగడాలను సహించ వలసిందిగా స్త్రీలకే ఓదార్పు చెబుతారు గానీ, దుర్గుణాలను, దుశ్చేష్టలను పడులుకోమని పురుషులకు మాత్రం నీతిబోధ చేయరు. ఇది లోకంలో జరిగే వాస్తవం. అన్నమాచార్యులు భార్యా భర్తలలో,

ప్రేయసీ ప్రియులలో ఈ విధమైన వ్యత్యాసాలు, న్యూనతాధిక్యతలు ఉండకూడదని శృంగార సంకీర్తనల్లో పురుషులకు హితబోధలు చేశాడు.

భర్త, తనపట్ల భార్య ఎలా ప్రవర్తించాలని, ఎలా సేవించాలని కోరుకొంటాడో —

“కార్యేషు దాసీ కరణేషు మంత్రి  
భోజ్యేషు మాతా శయనేషు రంభా  
రూపే చ లక్ష్మీ క్షమయా ధరిత్రీ  
పట్కర్మ యుక్తా కుల ధర్మపత్నీ”

అనే విధంగా తాను కూడా భార్యపట్ల అలాగే ప్రవర్తించాలని, అలా సేవించాలని అన్న మయ్య తెలియ జేశాడు. భౌతికంగా (స్త్రీ) పురుషులలో భిన్నత్వం ఉండినా మానసికంగా, మేధోగతంగా, ప్రేమ పుంసంగా ఏకత్వం ఉండాలని అన్న మయ్య ఆలోచన. అందుకే

‘పౌలతులు జీవులే పురుషులు జీవులే  
తలప భావ భేదములేకాని  
బలిమి స్వతంత్రముఁ బరతంత్రమొకరికి  
యెలమి నిందులోఁ జెల్లె హీనాధికములే” (2-18)

అనే సంకీర్తనలో (స్త్రీ)లైనా, పురుషులైనా మనములేనని, కేవలం భావ భేదం తప్ప ఇంకేమీ లేదని, ఒకరు స్వతంత్రంగా, మరొకరు పరతంత్రంగా ఉండకూడదని సమతా భావాన్ని వ్యక్తం చేశాడు.

మహాకవి కాళిదాసు, జయ దేవుడు, తులసీదాసు, రామకృష్ణ పరమహంస, మహాత్మాగాంధీ, శండుకూరి వీరేశలింగం పంతులు వంటి పుణ్యపురుషులు జ్ఞానవంతులైన తమ భాగ్యుల అడుగుజాడలలో నడచి మహానీయులుగా భ్యాశిగాంచారు. తమ మహోన్నత స్థితికి



తమ భార్యలే కారణమని కూడా నిజాయితీగా చెప్పకున్నారు. మానవాళీచే నివాళులందుకున్నారు. కానీ చాలామంది పురుషులు తమ భార్యలయొక్క బొన్నత్యాన్ని చెప్పకోడానికి ఆమె సందేశాలను వినడానికి, ఆచరించడానికి ఇష్టపడరు. అలా ప్రవర్తిస్తే తమ పురుషత్వానికి భంగం కలిగినట్లుగా, సమాజంలో గౌరవం క్షీణించినట్లుగా తక్కువ భావనతో ఆలోచిస్తారు. ఇది సమజసంకాదని అన్నమాచార్య శృంగార సంకీర్తనలు పురుషులకు హితోపదేశం చేస్తున్నాయి.

సతి విరహవేదనతో ఎన్ని తిట్లు తిట్టినా సరసుడు నేర్పరి అయిన భర్త వాటన్నిటిని ఓర్చుకోవాలంటూ —

“సరసుడ విన్నిటాను జాణపు నీవు

వారసె నిందాకాసతి వోరుచుకోవయ్యా

మనసొక్కటైనదాకా మాటలు సూటిఁ బడవు

యెనయకుండితే నన్నీ యెరవెరవే

నిను బాసి విరహాన నెలఁత యెఁత దూరెనో

వానరితివిఁ కనవి వోరుచుకోవయ్యా” (29-203)

అని చెలికత్తై నాయకునికి హితబోధ చేస్తుంది. ఇక్కడ చెలికత్తై హితబోధ చేస్తోంది అంటే అన్నమయ్య హితబోధ చేస్తున్నాడని భావించాలి.

అలాగే మరొక సంకీర్తనలో ప్రేయసి పరిహాసాలకు ఏమన్నా కూడా బుజ్జగించాలి కానీ కోపగించకూడదని, ప్రేమతో ప్రేయసి పంతాలాడినా ప్రీయుడు అలగకూడదని, ప్రేయసి ప్రతిదానికి నవ్వి నాదయతో ఉండాలిగాని తప్పులెంచకూడదని అన్నమయ్య చెలికాని రూపంలో సందేశమిస్తూ —

“చాలు చాలు నూరకుండు సతులెల్లా నవ్వేరు  
కేలు చాచి ఓట్టేటి పేల రీడు గలఁడా  
యెగ సక్కేలకఁ జెలులేమైనా నాడుదురు  
పగటున బీరములు పచారెత్తురు  
పొగరున నీవందుకు బుజ్జించ వలెఁగాక  
మగువతోఁ గోపించే మగవాడు గలఁడా” (29-402)

అనే సంకీర్తన రచించాడు.

సహజంగా స్త్రీల మనస్సు ఆగ్రహమయింది. పురుషుని దృష్టిలో చిన్న విషయం, చిన్న మాట అయినా అది స్త్రీకి మిక్కిలి పెద్దదిగా బాధ కలిగించవచ్చు. ఆ బాధను తట్టుకోలేక కొంతమంది స్త్రీలు తిండి, నిద్రమానేసి బాధ పడుతూ చిక్కిపోతుంటారు. అన్నమయ్య శృంగార సంకీర్తనల్లో నాయిక అయిన అలమేల్మంగ కూడా తన నాయకుడైన శ్రీనివాసునిన ఏవో మాటలకు, చేష్టలకు నొచ్చుకొని, నిద్రాహారాలు మాని మంచం పట్టింది. అప్పుడు చెలికత్తై శ్రీనివాసుని గుణగణాలను ప్రశంసిస్తూనే —

“ఎప్పుడూ కోపించుకొనని నీవు కేడు ఏమి చేయబోయి ఏమి చేశావో ఏమో! నిన్నటి నుండి కన్ను మూయడం లేదు. ఎన్ని సార్లు చెప్పినా తినే పళ్ళెం కూడా ముట్టడం లేదు. మంచంపై పడుకునే వుంది. తలకొప్పు కూడా విడిపోయి వుంది. తలనొప్పిగా వుంది అంటూ వైకి కూడా లేవడం లేదు. ఆమెకు నీవు తప్ప ఇంకెవరున్నారు ? పూలపాన్నుపై పడుకొని వున్నా ఆమె దేహం కాలిపోతోంది” అని నాయిక పరిస్థితి నాయకునికి తెలియజేస్తూ —

“ఎన్న డునుఁ గోపించ. వింధుముఖి నీ ఓట్లా  
విన్నని వదన మెల్లా వింతలాయ నీవుడు

ఇంతలోని పనికిగా నెంత చేసినాఁడవు  
కాంత నిన్నటి నుండి కనుమూయ దాయను  
బంతి కూటి సతులెల్లాఁ బలుమూరు నేఁపగా  
చింతతోఁ బశ్యేము మీద చెయి చాఁచదాయను”

అనే సంకీర్తన రచించాడు.

భర్త మహోన్నతుడైతే భార్య ఎంతగా సంతోషిస్తుందో ఎన్ని విధాలుగా సపర్యలు చేస్తుందో అన్నమయ్య ఆ విధంగా భార్య మహోన్నతురాలైతే అంతగా సంతోషించాలని, సపర్యలు చేయాలని అన్నమయ్య (స్త్రీ) పురుషులకు సమ ప్రాధాన్యమిస్తూ సందేశ మిచ్చాడు. (స్త్రీ) అన్నిటా నేర్పరియై రాజ్యమేలినా, అది మంచిదే నని, ఆమె పీటపై కూర్చుని వున్నా ప్రియుడైన తాను నిలబడి మాట్లాడటం, ఆమె పవ్వళించి వుంటే ప్రియుడు ఆమె పాదాల దగ్గర కూర్చుని ఆకు మడచి అందివ్వడం మంచిదేనని, ప్రియురాలికి ఎంత సేవ చేస్తే అంత అతనికి లాభమని అన్నమయ్య శ్రీనివాసునికి చెలికాడుగా —

“ఆటది రాజ్యమేలితే అది మంచిదేకాదా  
చాటువగా మాకు నిన్ను సాదించ నేటికి  
పీటపై నున్నదాపె ప్రియుడవు నిలుచుండి  
మాటలాడే వాపె తోను మంచిదే కాదా  
గాటముగా వంచ నెంత గలిగి మెలగినాను  
మాటున నీవే బవికేవేమివన నేటికి

పడతి పవ్వళించగా పాదాలకాడ నుండి  
మడిచిచ్చే వాకు నీవు మంచిదే కాదా

వుడుగక నీవెంత వూడిగాలు నేర్చినాను  
కడు నీకే లాభమయ్యా కాదనఁగఁనేటికి”

అని హితబోధ చేస్తున్నాడు.

సతీపతులు లేదా ప్రేయసీ ప్రియులు పరస్పరం ఒకరి కొకరు  
బద్దికగా వుంటే అంతకన్నా కావలసిందింకేమి వుంటుంది? ఇహ  
లోకమే స్వర్గలోకమై భాసిల్లుతుంది.

అన్నమాచార్యులు కొన్ని సంకీర్తనల్లో ప్రేయసి సొంద  
ర్యాన్ని ఆమెపట్ల ప్రియుని అనురాగాన్ని రమ్యంగా ఉత్పేక్షిం  
చాడు. కోమలి అయిన ప్రేయసికి కుచములే కొండలైతే ప్రియుని  
చేతులే చెట్లు చేమలట. అతిశయమైన ఆమె యవ్వనం అతనికి ఫల  
భోగమట. ఆమె కన్నులు కమలములైతే అతని చూపులు తుమ్మెద  
లట. ఆమె చెమటలే సాగరమైతే అతను అందులో ఓలలాడే శేష  
సాయిఅట. ఆ దివ్యపురుషుడు శ్రీనివాసుడట. ఈ భావన సంకీర్త  
నలో ఇలా పొందుపరచబడింది.

“ఒక రొకరికె మన మొద్దికగాదా ! నీకు

పెకలి రతుల ముందు పెనుక గానా

కోమలి నీ కుచములు కొండలైతే నీ మీది

చేమలు చెట్లఁబో నాచేతు లివి

యేమిటా నీ జవ్వనమే యెక్కుడుగా నెంచుకొంటే

ఆ మీది ఫలభోగ మదినే గానా

(30-40)

అన్నమయ్య పోతనవంటి భక్తాగ్రేసరుడు, వేచునవంటి  
యోగితుల్గుడు. రాజారామమోహనరాయ్, కందుకూరి వీరేశ

లింగంపంతులు, గురజాడ అప్పారావు, చిలకమర్తి లక్ష్మీనరసింహం, మహాత్మాగాంధీ వంటి స-ఘనంస్కర్త. (స్త్రీ)కి పురుషునితోపాటు సమానత్వం ఉండాలని, (స్త్రీ) పురుషుడికి బానిస కాదని, పురుషుడు తాను (స్త్రీ) ద్వారా సేవల్ని పొంది సుఖపడుతున్నట్లే తానుకూడా (స్త్రీ)కి సేవలు చేయడంవలన పురుష గౌరవానికి లోతుమీరాదని, ఇంకా తనకే లాభమని అన్నమయ్య తన శృంగార సంకీర్తనలద్వారా పురుష ప్రపంచానికి జ్ఞానబోధ చేశాడు. (స్త్రీ) పురుషుల మధ్య అంతరాలుండకూడదని సమతావాదాన్ని బలపరిచాడు.

— ఆకాశవాణి, తిరుపతి (9-9-92)



## అన్నమయ్య శృంగార సంకీర్తనల్లో వర్ణనలు

ఋదకవితా పితామహుడు, సంకీర్తనాచార్యుడైన అన్నమయ్య రచించిన వేలాది శృంగార సంకీర్తనల్లో నాయికా నాయకులు, ప్రేయసీ ప్రియులు అయిన వారు దివ్యులైన అలమేల్మంగ శ్రీనివాసులు. అన్నమాచార్యులు మానవులకు ఈ జగన్నాథాపితరులైన అలమేల్మంగా శ్రీనివాసులపై భక్తి కుదర్చడానికి వైరాగ్యధోరణి లోనే కాకుండా మధుర భక్తి ధోరణిలో కూడా అనేక విషయాలను బోధించాడు. ప్రజలను శృంగార విషయం ద్వారా ఆకర్షింపచేసుకొని చివరికి వారి మనసును దైవంమీదే నిమగ్నం చేయడానికి అలమేల్మంగా శ్రీనివాసులనే తన శృంగార సంకీర్తనలలో నాయికా నాయకులుగా చేశాడు. వారి లావణ్య సౌందర్యాలు, అనురాగ ఆప్యాయతలు, ప్రణయకోపాలు, చెలికత్తెల ఊరడింపులు మొదలైనవానిని అపూర్వమైన భావాలతో వర్ణించాడు. ఈ వర్ణనలోని అంశాలన్నీ చదువురాని అతి సామాన్యులను కూడా రజింపచేసి మానసిక ఉల్లాసాన్ని భక్తి భావాలను పెంపొందింపజేస్తాయి.

“చెలియమేనే నీకు సింగారపుడోటాయ  
యెలమితో వినోదింతు విప్పు డిట్టె రావయ్య !

వేసని యండలుగాసె వెలది విరహమున  
వాసి కెక్కఁజెమటల వానగురిసె  
మోసులెత్తే పులకలు (ల?) మొలచెఁబైరులెల్ల  
యీసతిని మనోరాజ్య మేలుదువు రావయ్య” ||

కమ్మటి చన్నుల నారి కడపుఁ గాయలు గాచె  
పమ్మి మోవి తేనెల పంటలు పండెను

పుష్పగిల్లు సూరువుల నొనరె నాయటి గాలి  
తమ్మికంటి జవ్వనపుదతి రావయ్య ||

మఱి తోచి చూపుల మంచి చందోడియ మాయ  
నెరియ నవ్వులనే వెన్నెల గాసెను  
యెఱిగి శ్రీ వేంకటేశ యిటువచ్చి గూడితివి  
తెరివ నేలగ దినదినము రావయ్య" || (24-152)

నాయకుడైన శ్రీనివాసునికి ఒక చెలికత్తె నాయక అయిన అలమేల్మంగయొక్క అనురాగాన్ని, అంద చందాలను గూర్చి - ప్రేయసి శరీరమే నీకు శృంగారమైన పూదోట, ప్రేమతో క్రీడించుదువు రావయ్యా! ఆమెయొక్క విరహంలో వేసవి కాలంనాటి ఎండలు కాస్తున్నాయి. చెనుటల వాన కురుస్తోంది. పులకాగ్రాలు పైరులవలె మొలచివున్నాయి. ఇలాంటి సమయొక్క మనోరాశ్యాన్ని ఏలుదువు రావయ్యా. ఆమెకు నిలువెల్లా కాయలు కాచాయి. అధరాలలో తేనెవంటి పంట పండింది. నిట్టూర్పులు యవ్వనాతిశయంతో ఉంది. ఆమె చూపులలో చంద్రదాయమయింది. నవ్వులనే వెన్నెల కాస్తోంది. ఇలాంటి ఆమెను ఏలడానికి ప్రతి రోజు రావయ్యా అని విన్నవించుకుంటున్న విషయాన్ని అన్నమయ్య ఈ సంకీర్తనలో మనోహరంగా వర్ణించాడు.

“చూచి వచ్చితి నీవున్న చోటికిఁదోడి తెచ్చితి  
చేచేతఁ బెండ్లాడు చిత్తఁగించవయ్యా ||

లలితాంగి జవరాలు లావణ్యవతి యీకె  
కలువకంటి మంచి కంబుకంఠి  
జలజవదన చక్కజఘన సింహమధ్య  
తలిరుబోడి చక్కదన మిట్టదయ్యా ! ||

అలివేణి మిగుల నీలాలక శశిభాల  
మలయజగంధి మహామానిసి యీకె  
పెలుచుమరుని నిండ్ల బొమ్మలది చారుబింబోష్ఠి  
కవిత కుందరద చక్కందన మిట్టిదయ్యా ||

చెక్కుటద్దముల దిది శ్రీకారకన్నన్ (ర్క?)ములది  
నిక్కుజన్నులరంభోరు నిర్మల పాద  
గక్కన శ్రీ వేంకటేశ కదిసె లతాహస్త  
దక్కె నీ కీలేమ చక్కందన మిట్టిదయ్యా || (24-104)

చెలికత్తె తాను ప్రేయసిని తీసుకొని వచ్చానని, పెండ్లాడ  
టానికి చిత్తగించమని నాయకునితో అంటూ ఆమె చక్కదనాన్ని  
గూర్చి వర్ణిస్తూ, లలితాంగి అయిన ఈ లావణ్యవతి కలువలవంటి  
కన్నులు కలదని, శంఖం వంటి కంఠం కలదని, పద్మం వంటి ముఖం  
కలిగిందని, సింహపు నడుమువలె సన్ననైన నడుము కలిగిందని,  
తమ్మెదలవంటి కురులు కలిగిందని, పరిమళ శరీరం కలిగిందని, మస్త  
కుని విల్లువంటి కనుబొమ్మలు కలిగిందని, మల్లెమొగ్గలవంటి దంతాలు  
కలిగిందని, అద్దాలవంటి చెక్కిళ్లు కలిగిందని, శ్రీకారంవంటి చెవులు  
కలిగిందని, ఎత్తైన పక్షస్థలం కలిగిందని, అరటి బోడెలవంటి ఊరువులు  
కలిగిందని, సర్మలమైన పాదాలు కలిగిందని, తీగవంటి హస్తాలు కలి  
గిందని, ఆమె చక్కదనం ఇంతటిదని విన్నవించే విషయాన్ని అన్న  
మయ్య ఈ సుకీర్తనలో హృద్యంగా వర్ణించాడు.

“ఏల పొద్దులు గడపే వింతికడకకు రావయ్యా  
నాలిసేయ నీక వద్దు నమ్మి యాపె వున్నది ||

చక్కని సతి మోమున చంద్రోదయం బాయ  
చెక్కసపు నవ్వుల వెన్నెల గాసె



చొక్కపు కొప్పు విరుల చుక్కలు గానుపించె  
పక్కన నెంచితే పట్టపగలు రేయాను

సతి కుచగిరులనే జక్కవలు జోడుగూడె  
తతి వికసించెఁ గన్నులఁ దామరలు  
మితిలేని రత్న కాంతి మించె సూర్యోదయము  
మతి నెంచుకొంటేను మాపే రేపాను

కలికి మొయి చెమటల గడియారపు నీరెక్క  
తెలిసిగ్గులనే పెండ్లి తెరవేసెను  
అలమె శ్రీ వేంకటేశ అంతలో నీవు రాఁగాను  
సేలవై యిట్టై వుండితే నిచ్చ కల్యాణమవును”

(24-179)

నాయకుడు నాయిక దగ్గరకు రాకుండా కాలం గడిపే స్తుంటే  
చెలికత్తె నాయిక పక్షాన మాట్లాడుతూ, ఆమె అందచందాలను,  
అనురాగాన్ని గూర్చి —

చక్కని సతిముఖంలో చంద్రోదయం అయింది. నవ్వులలో  
వెన్నెల కాసింది. కొప్పులోని వుప్పలలో చుక్కలు కనిపించాయి.  
సతి కుచగిరులనే జక్కవ పట్టలు జోడు కూడినట్లయింది. తామరల  
వంటి కన్నులలో మోహం వికసించింది. కలికియొక్క శరీర స్వేదంలో  
గడియారపు నీరెక్కింది. తెల్లని సిగ్గులలోనే పెండ్లి తెరవేసింది.  
కాబట్టి శ్రీనివాసుడైన నీవు ఇప్పుడు వచ్చినట్లయితే నిత్యకల్యాణ  
మవుతుంది. అని తెలియజేసిన అంశాన్ని అన్నమయ్య ఈ సంకీర్త  
నలో వర్ణించాడు.

“ఎడమాట లేమిటికి నందాకాను

బడివాయకుండరయ్య పడఁతియు నీవును ॥

తెలియనింతికి నీకు దేహములు రెండైతే  
 తలచొక్కటేకాదా తగులై నది  
 పిలిచితే మీ కిద్దరి పేరులు పేరులైతే  
 వలచొక్కటే కాదా వర్ణింపను ||

చక్కదనా లిద్దరికి నీరికిబేసికొనైతే  
 చొక్కజేసే పొందికలు జోడేకావా  
 ఇక్కవైన చూపులు యెదురుబడినైతే  
 యెక్కువ తమకములు యిచ్చైనవేకావా ||

పేరడిమిసుద్దులు పెన్నుద్దులై వుండినాను  
 యీరసము లేని రతి యేకమే కాదా  
 యీరతి శ్రీ వేకటేశ యనసితిరీపె నీవు  
 పోరచి మోవి తీపులు పొత్తులవేకావా" (24-418)

ప్రేమనీ ప్రియులు ఎదబాటుతో, మనస్తాపంతో ఉండకూడదని చెలికత్తై వారికి హితవచనాలు చెబుతూ, నీకు, యీమెకు శరీరాలు వేరైనా బంధం ఒకటే కదా! పేర్లు వేరైనా వలపు ఒక్కటేకాదా, చక్కదనాలలో మీరిద్దరూ వేరైనా పొందికలు ఒకటే కదా! చూపులు ఎదురుబడిగా ఉన్నా మోహం యిచ్చినదేకదా! మాటలు వేరైనా రతి ఒకటేకదా! అని విన్నవించిన విషయాన్ని అన్నమయ్య యీ సంకీర్తనలలో వర్ణించాడు.

“మగువరో ఇందుకే నీ మగఁడు మోహించినాఁడు  
 పగటున రాగగదవే బాఁతి పడేని”

కప్పరాలవంటినీ కందువ పలుకలనే  
 దప్పితేరి తమకము దైలు వారీని

రెప్పల చూపులలో మిరిస మెరుగులనే  
కుప్పళింపు వలపులు కురులయ్యాని ॥

బంగారు గులు దేరేబాహుమూలపు కాంతుల  
కంగవించి వాడిగట్టి యాసగించిని  
కంగని, నీపురముపై కుద దుర్గములనే  
సంగతిదాపు నీసుక సంతోసించిని ॥

తేటలైన నీ మోవి తేనెల విందులకే  
వాటముగ నోరూరి వచ్చి యున్నాడు  
మేటి (శ్రీ) వేంకటేశుడు మెచ్చి నీ కాగిటగూడి  
కోటి కోటిరతులజొక్కుచు నవ్వీని ॥ (24-306)

చెలికత్తె ప్రేయసితో - 'ప్రియుడు నిన్ను మోహించి వున్నాడని, వెంటనే రావలసిందని చెబుతూ, కర్పూరంవంటి నీ చల్లని పలుకులతోనే ఓప్పి తీర్చుకొని మోహంతో ఉన్నాడు. రెప్పల చూపులలోని మెరుగులనే వాపులు పెనవేసుకొంటున్నాయి. బంగారు కాంతులీనే బాహు మూలపు కాంతులకు ఒడిగట్టి ఆకంపితున్నాడు. నీ పక్షస్థలం మీద కుచదుర్గాలను గూర్చి ఆలోచిస్తూ సంతోషిస్తున్నాడు. తేటమైన అధరాలనే తేనెల విందులకు నోరూరి వచ్చి యున్నాడు. అని విన్నవించిన విషయాన్ని అన్నమయ్య మృదు మధురంగా వర్ణించాడు.

అన్నమయ్య శృంగార సంకీర్తనల్లో కొన్నింటిలో విషయం నాయికా నాయక వియోగ సంబంధమై కనిపించినా సంకీర్తనా ముగింపులో ఐశ్వర్యం కనిపించడం అన్నమయ్య సంకీర్తనలలోని ప్రత్యేకత. అన్నమయ్య శృంగార సంకీర్తనలు మానవులలో ధక్తిని, రక్తిని పెంపొందింపజేస్తాయి.

పండిత భారతి (అక్టోబరు 1992)

## అన్నమయ్య గిరిజన గేయాలు

అన్నమయ్య సంగీతాత్మకమయిన పద రచనల ద్వారా అన్ని రకాల, అన్ని అవస్థల ప్రజలకు విష్ణుభక్తిని, మానవత్వాన్ని, వివేకాన్ని ప్రబోధించిన ప్రజాకవి. అన్నమయ్య సకలాగమశాస్త్ర భోవి దుడు. బహు భాషావేత్త. అందుకే సంస్కృత భాషావేత్తలను సంస్కృత భాషా ప్రియులను మెప్పించడానికి సంస్కృత భాషా సంకీర్తనలు, తెలుగులో గ్రాంథిక భాషను అభిలషించే పండితులను మెప్పించడానికి గ్రాంథిక భాషా సంకీర్తనలు, పామరులను, జానపదులను అలరించడానికి, ప్రభావితం చేయడానికి వ్యావహారిక భాషా సంకీర్తనలు రచించాడు. అన్నమయ్య పుట్టి పెరిగింది జనపదంలో. అందువల్ల అన్నమయ్యకు జానపదుల మనస్తత్వం, జానపద పరిజ్ఞానం బాగా తెలుసు. చదువురాని జానపదుల్ని చైతన్యవంతం చేయడానికి జారుతెరుగుగురు ఉపయోగించి లాలి, జోల, ఏల, ఉయ్యాల, సువ్వాల మొదలైన అనేక జానపద గేయ రీతుల్ని రచించాడు. అన్నమయ్య జానపదులకే కాకుండా గిరిగుహులలో నివసించే గిరిజనులకు కూడా భక్తి జ్ఞాన ముక్తి మార్గాలను తెలియ చేయడానికి గిరిజన వేష భాషలను, వారి జీవన చర్యలను పొందు పరుస్తూ గిరిజన గేయాలను రచించాడు.

అన్నమయ్య రాయలసీమలోని వివిధ క్షేత్రాలను సందర్శిస్తూ సంకీర్తనలు రచించినట్లే అనంతపురం జిల్లా కొండ కొనల్లో నివసించే బోయీలను, కర్నూలు జిల్లా అరణ్యప్రాంత పూపొదలలో, పర్వత శ్రేణులలో విహరించే చెంచులను దర్శించాడు. అన్నమయ్యకు ఈ సృష్టిలో ఏ చరాచర వస్తువులను చూసినా, ఏ జీవిని చూసినా

శ్రీనివాసుడే సాక్షాత్కరిస్తూంటాడు. ఆ శ్రీనివాసలీలలు అన్నమయ్య మానస సాగరంలో అలలు అలలుగా వలయా కృతమవ్వుతూ వుంటే ఆయన గళం నుండి అలవోకగా గేయాలు జాలువారుటంటాయి.

అన్నమయ్య బోయాలను దర్శించినపుడు వారి వేషధారణను, గుణగణాలను గమనించాడు. వారి మీసాలు, పొట్టిపొట్టి అడుగులు, నెమలి చుంగులు, మంకుతనం, మోటుతనం, పగసాధించేతత్వం, వేట ప్రయత్నం సిగ్గు, విడియం లేకపోవడం వీటన్నిటిని పరిశీలనగా చూసినపుడు అన్నమయ్యకు విష్ణుమూర్తి దశావతారాలు గుర్తుకువచ్చాయి. ఆ దశావతార విశేషాలను బోయాలకు సమన్వయిస్తూ శేషాచల వాసుడైన శ్రీపతిని బోయాల నాయకుడుగా అభివర్ణిస్తూ —

“పొడవైన శేషగిరి బోయ నాయఁడు  
విడువకిందరిఁగాచు నెడబోయ నాయఁడు ||

పొలసి మీసాల పెద్ద బోయ నాయఁడు  
మరిగి వీపునఁగట్టే మంకు బోయ నాయఁడు  
పొలము రాజై తిరిగే బోయ నాయఁడు  
నెలయమోటున నుండే వేలు బోయ నాయఁడు ||

పొట్టి పొట్టి యడుగుల బోయనాయఁడు యెందు  
బుట్టు పగ సాధించే బోయ నాయఁడు  
బొట్టుల మెకము నేసేబోయ నాయఁడు  
పట్టపు నెమలి చుంగు బలు బోయ నాయఁడు ||

పొంచి శిగ్గెగ్గెఱఁగని బోయ నాయఁడు  
మించిరాల మీఁద దాఁచే బోయనాయఁడు  
అంచెల శ్రీ వేంకటేశుడనే బోయనాయఁడు  
పంచఁగల వేలముల బలు బోయనాయఁడు (1-460)

అనే సంకీర్తన రచించాడు.

బోయాలు కొండ కోనల్లో నివసిస్తున్నట్లే శ్రీనివాసుడు కూడా శేషాచంపై నివసిస్తున్నాడు. బోయాలు చాలా వరకు గుఱ్ఱ రూపంలో ఉంటారు. కానీ అన్నమయ్య శ్రీనివాసుని పొడవైన శేషగిరి బోయ నాయకుడుగా వర్ణించి ఈ బోయ నాయకుడు ఎవ్వరిని వదలకుండా అందరినీ రక్షిస్తాడని అతని ఎత్తైన విగ్రహ స్వరూపాన్ని, అతని దయాగుణాన్ని పల్లవిలో వ్యక్తం చేశాడు. చరణాలలో వరుసగా మత్స్య, కూర్మ; వరాహ, నారసింహ, చామన, పరశురామ, శ్రీరామకృష్ణ, బుద్ధ, కల్యాణతారాలను స్మరింప చేశాడు. వీటిని సులభంగా సమన్వయం చేసుకోవచ్చు. అన్నమయ్య పామర, జానపద, గిరిజన ప్రజలకోసం వ్యాకరణాన్ని భాషా నియమాల్ని కూడా ఉల్లంఘించి యధేచ్ఛగా అలతి అలతి తేటతెనుగు మాటలలో ఎంతో లోతైన అర్థాలను కూడా అవలీలగా వ్యక్తం చేశాడు.

అన్నమయ్య శ్రీనివాసుని బోయ నాయకుడుగా వర్ణించినట్లే అతని దేవేరి అయిన లక్ష్మీదేవిని బోయతిగా చిత్రించాడు. బోయ (స్త్రీ) వేషధారణను లక్ష్మీదేవికి ఆరోపించాడు. అయితే ఈ బోయతి సామాన్య బోయతిలా కాక కాశ్వతమయిన, పవిత్రం లకు మరిగిందని, హరిని మోహించి అతన్నే రమించి కీర్తిస్తూ —

“భోగింద్ర శయనుని బోయతి దివ్య  
భోగాలు మరిగిన బోయతి ॥

పొదిగొన్న పెనుగొప్పు బోయతి మిం  
బొదలిన గుబ్బల బోయతి  
పొదలఁ బూవులు చూచి బోన  
పొదిసవి వెరుచెనె బోయతి

పొడల గండపుమేని బోయతిపచ్చి  
 పొడి కప్పురపుఁ బూత బోయతి  
 పొడవైన హరిఁజూచి బోయతి నేడు  
 పుడుకు వే దురుగొన్న బోయతి ॥

పొందైన రచనల బోయతి పతి  
 బొందక పొందిన బోయతి  
 పొందు లెరఁగని బోయతి రతిఁ  
 బొందె వేంకటపతి బోయతి ॥

(12-175)

అనే సంకీర్తన రచించాడు.

లోక వ్యవహారంలో చెంచులక్ష్మీ నరసింహుల కథ ప్రసిద్ధమయిందే. అన్నమియ్య కర్నూలు జిల్లాలోని అహోబల నారసింహ స్వామిని వర్ణించే సంకీర్తలలో చెంచుల ప్రసక్తి చేశాడు. నాయిక అయిన లక్ష్మీదేవిని చెంచెతగా వర్ణించాడు. మోహ పరవశురాలైన నాయిక స్వామిని ప్రణయ కోపంతో ఎలా కనరుతోందో, స్వామి పట్ల ఎలా ప్రవర్తిస్తోందో తెలియజేస్తూ అన్నమయ్య —

“సింగార రాయనిదిట్టిచెంచెత వేలి  
 వుఁగరాలచేత నన్నొత్తకు నీవనుచు ॥

గురువింద పొడఁమరగున నుండి బిగిసీని  
 నిరిపరు నెదుటనే చెంచెత  
 దొరలకే కాక నెత్తురు మన్ను మాకేల  
 బురదచెమట నామై పొలను కంపనుచు ॥

గుడిగొన్న మొగలిచేకులయెన్ను కొనగోరఁ  
 జడిమి దేవునివేసేఁజెంచెత

గదరుఁ బిల్లులనేతి కంపు నీ వొక్కెల్ల  
కదియకు నా మేను కంటగించి ననుచు ||

కప్పుపుఁ దావి వేంకటపతి కౌఁగిటఁ  
జెప్పక యేతులే చెప్పిఁజెంచెత  
దప్పిదేరు తేనెల తనివార నీ మోవి  
యెప్పుడుఁబాయక ఇట్టై ఇచ్చే వోయనుచు”(12-146)

అనే సంకీర్తన రచించాడు.

ఇందులో ఉంగరాల వేళ్లతో తనను ఒత్తవద్దని శృంగార  
రాయుడైన నారసింహ స్వామిని చెంచెత సరసపుటలుకతో తిట్టు  
తోంది. గురువంద పొదచాటున దాగుకొని బిగుసుకు టోంది. హిరణ్య  
కళిపుని వధించి ఒక్కంతా రక్తపు బురదతో నిండిన కంపు శరీరంతో  
తనను తాకవద్దని అంటోంది. మొగలిపూల ఎన్నును అతనిపై విసురు  
తోంది. జవాబిది, పునుగు పిల్లుల కంపుతోపున్న నీ శరీరం చూస్తుంటే  
అసహ్యం వేస్తోందని అంటోంది. ఈ విధంగా తన ప్రణయ కోపాన్ని  
ప్రదర్శిస్తూ దప్పి తీరేవిధంగా నీ తియ్యని మోవి వదలకుండా ఎప్పు  
డీస్తావో అంటూ తన ప్రేయుని తిట్టుతోందని అన్నమయ్య నాయక  
సరస కోపాన్ని రమణీయంగా వర్ణించాడు.

లోక వ్యవహారంలో చెంచెతా కృష్ణుల సంవాదం కూడా  
ప్రసిద్ధమయిందే. అలాగే చెంచెతాకృష్ణుల అనురాగాన్ని వారి సరస  
సంభాషణ చాతుర్యాన్ని వర్ణిస్తూ —

“ఊరకుండేవో లేదో వోసి చెంచెతా !

కోరి నిన్ను నెంచుకొంటి గొల్లడవు గదరా ||

జమళి పీకిలిదండ సరిసీకేలే

నెమలిచుఁగులపాగా నీకేలరా



అమరెనే సంకుగడ మందుకుదోడు  
భ్రమసి నీ వేల గుల్లెట్టుకున్నాడెవ్వరా ||

పలు మెకాల వెంటను పారేవేలే నీవు  
యెలమిబులుగు నేల యెక్కితినిగా  
పలచని పారెటాకు పయ్యే దేటికే  
అలమట్టెకు పానువు అది నీకు నేలరా ||

కాకిపైడి బొట్టు నీకు గడు ప్రియమా  
ఆకుదోలెనీ దండ నీకది బాతా  
కై కొంటి శ్రీ వేంకటాద్రి ఘనుడనిన్ను  
నేకమైతిగదరా నీ యిందిరా దేవిని ||” (25-418)

అనే సంకీర్తన రచించాడు.

ఇందులో జమభిషికిలిదండ నీకెందుకే అని కృష్ణుడుంటే నెమలి చుంగుల పాగా నీ కేలరా అని చెంచెత ఎదురు ప్రశ్న వేస్తోంది. నీవు జింకలవెంట ఎందుకు తిరుగుతావు అని కృష్ణుడు అడిగితే నీవు పక్షి నెందుకెక్కావు అని చెంచెత అడుగుతోంది. పారెటాకు పైట నీ కెందుకే అని కృష్ణుడు, మట్టాకు పానువు నీకేలరా అని చెంచెత ఈ విధంగా ఒకరికొకరు ఎవ్వరూ సమాధానాలు చెప్పకనే ఎలా సంగా పరస్పరం ఎదురు ప్రశ్నలు వేసుకుంటూ ఏకమైపోతారు. అన్నమయ్య ఏ రకపు శృంగార సంకీర్తనలోనైనా జీవాత్మ పరమాత్మ లక్ష్యాన్నే అంతర్గతంగా నిరూపించాడు.

ఈ విధంగా అన్నమయ్య నాగరికులకు, జానపదులకే కాకుండా గిరిజనులైన బోయీలకు, చెంచులకు వారి జీవన వ్యవహారాలకు తన సంకీర్తనలలో స్థానం కల్పించాడు. గిరిజనులకు కూడా వారి అవగాహనకు తగిన విధంగా విష్ణుభక్తిని సరస శృంగార రీతిలో బోధించి తరింపజేశాడు. అన్నమయ్య శిష్ట, జానపద, గిరిజన ప్రజలందరికీ హేతుడు, సన్నిహితుడు.

కోస్తావాణి (10-10-1992)

## అన్నమయ్య విష్ణుబోధ

“పరీత్రాణాయ సాధూనాం వినాశాయ చ దుష్కృతాం  
ధర్మ సంస్థాప నాథాయ సంభవామి యుగే యుగే” ।

అని శ్రీ కృష్ణ పరమాత్మ భగవద్గీతలో చెప్పినట్లుగా ప్రతి యుగంలోనూ సాధువులను రక్షించి దుష్టులను శిక్షించి ధర్మ సంస్థాపన చేయడం కోసం విష్ణుమూర్తి భూమిపై అవతరిస్తుంటాడు. భగవంతుడు తన అవతరణకు ముందుగా తన దివ్యాంశాలలో నుంచి కొన్ని కొన్ని కాలాలలో పరమ పురుషులను అవతరింపజేసి వారివ్వారా ప్రజలకు ధర్మప్రబోధ చేయిస్తుంటాడు. ఈ విధంగానే అన్నమయ్య అవతరణ జరిగింది. ఆన్నమయ్య ప్రజలలో నూనవత్వాన్ని, విష్ణుభక్తిని, వైష్ణవ మత సిద్ధాంతాలను సులభంగా బోధించడం కోసం అనేక రకాలైన జానపద గేయ రీతులను, సంస్కృత, శిష్ట వ్యావహారిక భాషలలో సంకీర్తనలను రచించాడు.

కలియుగారంభంలో మహర్షులు చేస్తున్న కలి పాపహరణ యజ్ఞానికి మన ముక్కోటి దేవతలలో ఎవరు అర్హులు అనే సంశయం రాగా కొందరు మహర్షులు త్రిమూర్తులు అని చెప్పారు. ఆ త్రిమూర్తులలో ఎవరు పూజార్హులలో నిర్ణయించడానికి భృగు మహర్షి ముల్లోకాలకు వెళ్ళి వారి వారి గుణాలను, ప్రవర్తనా తీరులను బట్టి - బ్రహ్మ దేవుని రాజసమూర్తిగాను, శివుని తామస మూర్తిగాను నిర్ణయించి బ్రహ్మ దేవునికి భూలోకంలో పూజార్హులై లేకుండా శపించి, శివునికి లింగపూజ తప్ప మూర్తి పూజ లేకుండా శపించి, విష్ణుమూర్తిని పరీక్షించి అతని సంయమన సద్గుణాన్ని మెచ్చి అతన్ని సాత్విక మూర్తిగా నిర్ణయించి ఇతడే యజ్ఞ ప్రథమ పూజార్హుడుగా నిర్ధారణ

చేసాడు. ఈ విధంగా - ఆ విష్ణుమూర్తియే ఈ కలియుగంలో ప్రత్యక్షమై వంగా తిరుమల కొండపై వేంచేసియున్న శ్రీనివాసుడు. వేదాలలో రామాయణ, భారత, భాగవతాదులలో నెలకొన్న దేవ దేవుడు ఈ విష్ణుమూర్తియే. ఈ విధమైన పరిజ్ఞానం హేతువాదక శక్తిని ప్రజలలో కలిగించి శాశ్వతమైన, స్వచ్ఛందమైన పరమపదాన్నిచ్చి కాపాడే ఆ విష్ణుమూర్తిపై ప్రజలకు భక్తి ప్రపత్తులు ప్రవర్ధమానం చేయడమే అన్న మయ్య సంకీర్తనల లక్ష్యం.

“విష్ణుఁ డొక్కడే విశ్వాత్మకుడు  
వైష్ణవమే సర్వంబును

పరమేష్ఠి నేయు బ్రహ్మాండ సృష్టియు  
హరునిలోని సంహార శక్తి  
పరగఁగ నిండ్రుని పరిపాలనమును  
అరసిమాడ శ్రీహరి మహిమలే ॥

ఇలఁ బంచ భూతములలో గుణములు  
అల నవగ్రహ విహారములు  
తలకొను కాలత్రయ ధర్మంబును  
అలరఁగ నారాయణుని మహిమలే ॥

అంతటఁ గల మాయా విలాసములు  
పొంతఁ బరమపద భోగములు  
మఱుకు నెక్కిన మరి సమస్తమును  
ఇంతయు శ్రీ వేంకటేశు మహిమలే” ॥ (2-345)

సకల దేవతలలో విష్ణువొక్కడే విశ్వాత్మకుడు. సర్వమూ  
వైష్ణవమే. బ్రహ్మ చేసే విశ్వసృష్టి, శివునిలోని సంహార శక్తి,

ఇంద్రుని పరిపాలన యోచించి చూస్తే అంతా ఆ శ్రీహరి మహిమే. పృథివీ, అప, తేజో, వాయు వాతాశాలనే పంచభూతాలలోని గుణాలు, నవగ్రహ విహారాలు, భూత వర్తమాన, భవిష్యత్ ధర్మాలు అన్నీ ఆ నారాయణుని మహిమలే. విశ్వంలో అంతటా వ్యాపించి యున్న మాయా విలాసాలు పరమపదభోగాలు సమస్తమూ ఆ శ్రీనివాసుని మహిమలే, అంటూ అన్నమయ్య ఈ సంకీర్తనలో పేర్కొన్నాడు. భక్తపోతన కూడా కమలాక్షుడైన ఆ విష్ణుమూర్తిని అర్చించే చేతులే చేతులని, అతనిని వర్ణించే నాలుకే నాలుకని, అతనిని చేరుకోమని చెప్పే తండ్రియే తండ్రి అని, అతనిని గూర్చి బోధచేసే గురువే గురువు, అని ఈ విధంగా విష్ణుమూర్తి వైశిష్ట్యాన్ని భాగవతంలో నిరూపించాడు.

“విచారించు కోరోయిది వివేకలాలమెండు  
పచారాలు చూచి మీరు భ్రమయకురో

భావింప నారదునికి బ్రహ్మపట్టమరుదా  
వేవేలైనాఁ గొంచెమని విడిచెఁ గాక  
దేవతలు తన్నుఁ జూచి దిగ్గన లేచి మొక్కేటి  
ఆ వైభవపు పదమందెఁ గాక

మిక్కిలి జ్ఞానము గల్గిమించి తమనేరుపెల్లా  
చిక్కి సంసారము పాలు సేయవలెనా  
యెక్కువ హరిదాసుడై యిట్లానే వైకుఠ  
మెక్కెడితోవ సాధించే దిది మేలుగాక

ఇదియే శ్రీ వైష్ణవులు యిఁ బూర్వార్చాద్యులు  
పెదకి చదివి కన్న వివరమెల్లా  
తుదమొదలెఁగని దుష్టుల కతలుమాని  
పదిలమై యిట్టే సమ్మి బ్రతుకుట గాక

సంకు చక్రములు మా(నూ)!ని సమాన భోగముతోడ  
అంకెల శ్రీ వేంకటేశునంజ నుండ్రో  
పొంకపు బుద్ధు లిమ్మని పొంచి గాయత్రి జపించి  
ఇంక బ్రహ్మ వేత్తలంచే దిందుకే కాక" || (3-241)

అన్నమయ్య కాలంలో అన్యమతస్థుల దాడులు, మత బోధలు జరుగుతుండేవి. వారు చూపే ఆశలకు ప్రలోభాలై ప్రజలు అన్య మతాలను స్వీకరించేవారు. అన్నమయ్య ఈ దుస్థితిని చూచి ఆవేదన చెంది వుండవచ్చు. అందుకే అన్నమయ్య - వివేకలై న ప్రజలారా మీరే విచారించుకోండి. ఇతరుల ప్రచారాలు చూచి భ్రమించకండి అని ఉద్బోధ చేస్తూ - నారదుడు ఇతర పదవులను వదిలి, తనను చూచి దేవతలందరూ దిగ్గనలేచే నారాయణ మంత్ర పదవిని చేపట్టాడు. మీ విజ్ఞానాన్ని, నేర్పును అంతా సంసారం పాలు చేసేయకుండా హరిదాసులై వైకుంఠ నగర మెక్కి దారిని సాధించండి. ఇదే వైష్ణవులు, పూర్వాచార్యులు వెదకి, చదివి, కనుగొన్న విషయం. ఆది అంతాలు లేని దుష్టుల విషయాలు వదిలిపెట్టి నిశ్చలమైన బుద్ధితో శ్రీహరిని నమ్మి బ్రతకండి. శంఖ, చక్ర ముద్రాచారణ గావించు కొని విష్ణుమూర్తి అంతటి వైభవంతో తులతూగండి. మంచి బుద్ధు లిమ్మని గాయత్రిని జపించే బ్రహ్మ వేత్తలు భావించేది ఈ విష్ణుమూర్తి కోసమే అంటూ విష్ణుభక్తిని సహేతుకంగా వివరించి చెప్పాడు.

“ఊరకే కలుగునా పున్నతపు మోక్షము  
శ్రీరమణు కృప చేతఁ జేరు మోక్షము

కలుషముఁ బెడఁ బాసి కర్మగండము గడచి  
మలసేనప్పుడు గా మరి మోక్షము  
చలన మించుక లేక సంసార వారధి దాటి  
నిలిచినప్పుడుగా నిజమోక్షము

పంచేంద్రియాల మీఁ భక్తి హరి మీఁదఁబెట్టి  
మంచి వాఁడైనప్పుడుగా మరి మోక్షము  
ఆంచల యాసలుమాని ఆచార్యు సేవచేసి  
మించి నప్పుడుగా ఆమీఁది మోక్షము

శాంతమే కూడుగా నుండి సమచిత్తమునఁ బొంది  
మంతు కెక్కినప్పుడుగా మరి మోక్షము  
అంతట శ్రీ వేంకటేశుఁడాదరించి మన్నించితే  
నంతరంగమున నున్న దనాది మోక్షము” || (2-509)

మోక్షమంటే జనన మరణాలు లేకుండా శాశ్వతంగా పర  
మాత్మలో కలసిపోయి దివ్యానందాన్ని అనుభవించడం. ఈ మోక్షం  
ఊరకే కలుగదు. శ్రీరమణుడైన విష్ణుమూర్తి దయవల్లనే సాధ్య  
మవుతుంది. కల్మష బుద్ధులను, ఐహిక కర్మలను వదలినప్పుడు,  
స్వల్పమైన మనస్సు సంసార సాగరాన్ని దాటి నిలిచినప్పుడు పంచేం  
ద్రియ సుఖాలను అతిక్రమించి హరిమీద భక్తి ఉంచి సజ్జనుడుగా,  
బ్రహ్మచర్యం అత్యాశలు వదలిపెట్టి ఆచార్యుని సేవచేసి ధన్యుడై  
నప్పుడు, శాంతమే ఆహారంగా ఉండి సుఖదుఃఖాలలో సమస్త చిత్తాన్ని  
అవలంబించి నిలిచినప్పుడు, శ్రీవేంకటేశ్వరుడు దయచూపి మన్నించి  
నప్పుడు మోక్షం సిద్ధిస్తుందని అన్నమయ్య మోక్షాన్ని పొందే  
మార్గాన్ని అతి సులభంగా వివేచించి ప్రజలకు బోధించాడు.

“పెద్ద తెరువుండగాను పెనుగంతలు దీనుక  
పొద్దువోక యడవులఁ బుంగుడయ్యెరు”

తొల్లిటి పెద్దలెంచిరి దొడ్డ వాడు హరియంటా  
అల్లదే భారత రామాయణ భాగవతములు  
ఇల్లదే నేటి పెద్దలు యెవ్వరో దైవములంటా  
సెల్ల విరిగా నింకా పెదకేరు !

దేవలోకమువారు దేవుడు శ్రీపతియని  
భావించి మొరపెట్టి బ్రదికిరి  
యీవల నిప్పటివారు ఇండాకి మొరపెట్టి  
కావీరి నెవ్వరి వారు గాక పున్నారు ॥

నానా భూములవారు నమ్మి శ్రీవేంకటపతి  
గానవచ్చి యేటనేట ఘనులయ్యెరు  
యీ నిజ మిక్కడివారు యిన్నియుఁ దెలిశుండియు  
నూనక చలాలఁ బోయి మాయఁ బొందెరు"(వి-విరికె)

ప్రజలు అజ్ఞానులై తమలోనున్న, తమ సమీపంలో నున్న ప్రధాన దైవాన్ని వదిలిపెట్టి ప్రయాసతో ఎక్కడెక్కడో తిరిగి బాధ పడుతుంటారు. అలాంటి వారికి అన్నమయ్య జ్ఞానబోధ చేస్తూ ముందు యుగాలలోని పెద్దలందరూ విష్ణుమూర్తియే అధికుడుగా లెక్కించారు. దానికి తార్కాణం రామాయణ, భారత, భాగవతాది గ్రంథాలు. కానీ ఈ కాలపు పెద్దలు ఇంకా ఎవరో దైవాలున్నారని పెదకుతున్నారు. దేవలోకంలోని వారు దేవుడు ఆ శ్రీపతియే అని భావించి కష్టాలలో అతనికి మొరపెట్టుకొని బ్రతికారు. కానీ ఇప్పటివారు అందరికీ 'మొర పెట్టుకొని ఎవ్వరివారూ కాకుండా వ్యర్థంగా ఉంటున్నారు. నానా దేశాలవారు శ్రీవేంకటపతిని నమ్మి ప్రతి సంవత్సరం చూడటానికి వచ్చి ఘనులవుతున్నారు. కాని ఇక్కడివారు ఈ విషయాలన్నీ తెలిసి కూడా పంతాలకు పోయి మాయలకు లోబడుతున్నారు. అంటూ ప్రజలలోని అజ్ఞానాన్ని పోగొట్టి జ్ఞానాన్ని పెంపొందింప జేయడానికి ఈ సంకీర్తన రచించాడు.

“ఏమిఫలము దానిన్ని యునుఁ దెలిసి నను

సాము సేసిన ఫలము జయశీలుఁడౌటగాక ॥

తాను గలిగిన ఫలము దయసేయఁ గలుగుట  
 మేను గలిగిన ఫలము మేలెల్ల గనుట  
 మానుషము గల ఫలము మంచి వాఁడౌట తనుఁ  
 దానె తెలిసిన ఫలము తత్వపరుడౌట గాక ॥

పదిలమగు కులము గల ఫలము తాఁ జదువుట  
 చదివిన ఘాంబర్థ నారంబు గనుట  
 పొదలిశాస్త్రార్థంబు పొడగన్న ఫలము మఱి  
 దూఁక కిటు వేంకటేశు దాసుడౌట గాక” (1-13)

మానవుడికి ఎన్ని తెలిసినా ఏమిలాభం ? సాము విద్య నేర్చి నందుకు ఫలం జయశీలుడు కావాలి అంటూ అన్నమయ్య ఏది ఉన్నందుకు ఏమి చేయాలో ప్రజలకు తెలియజేస్తూ - తాను బ్రతికి ఉన్నందుకు ఫలం దయ కలిగి ఉండాలి. శరీరం కలిగినందుకు ఫలం మేలు చేయాలి. మానుషత్వం ఉన్నందుకు మంచి పనులు చేసి మంచి వాడవ్వాలి. తనను గూర్చి తాను తెలుసుకున్నందుకు తత్వపరుడు కావాలి తనకు గొప్పకులం ఉన్నందుకు చమత్కారవాలి. చదివినందుకు ఫలం అర్థశాస్త్రాన్ని తెలుసుకోవాలి. శాస్త్రార్థంబు తెలుసుకున్నందుకు ఫలం బుద్ధి వలక శ్రీ వేంకటేశ్వర దాసుడవాలి. అప్పుడు మానవ జన్మ సార్థకమయినట్లు” అని అన్నమయ్య ఈ సంగీర్ణసంగో ప్రజలకు తెలియజెప్పాడు.

అన్నమయ్య అధ్యాత్మ సంగీర్ణసంగో విష్ణుమూర్తి మహిమలను, దశావతార విశేషాలను, భక్తి, జ్ఞాన, మైత్ర్య సుఖాలను గూర్చి బోధించాడు. భగవంతునిపై ప్రగాఢ విశ్వాసం ఉంటే మానవుడు ఏ విధమైన సుప్తశత్రువుకు భయపడవలసరం లేదు. పోతన, అన్నమయ్య, క్షేత్రయ్య, రామదాసు, త్యాగయ్యవంటి భక్తకవులను



అవమానించిన రాజాధిరాజులు, ఇతర మానవులు తమ తమ తప్పులను గ్రహించి పశ్చాత్తపులై ఆ మహనీయుల పాదాలపై వ్రాలి శరణు వేడుకున్నారు. ఈ లోకంలో మానవుడికి ఎంతటి ధన, జన, బలాలున్నా, ఎన్ని కుయుక్తులు పన్నినా, ఎంతగా అహంకరించి విగ్రహీగినా ఆ పరమాత్మ సంకల్పిస్తే అన్ని పతనమవుతాయి. కాబట్టి మానవుడందరూ సుమతులై వినయ వివేకాలతో, భక్తి ప్రపత్తులతో శ్రీవేంకటేశ్వరుని సదా ధ్యానించుకుంటే సాధించలేనిది ఏమీ లేదనే దృఢ నమ్మకం, ఆత్మ విశ్వాసం, అన్నమయ్య సంకీర్తనల వల్ల మనకు సిద్ధిస్తుంది.

‘నావ’ వైమాన పత్రిక, రాజమహేంద్రవరం  
(అక్టోబరు 1992)



## అన్నమయ్య సంకీర్తనల్లో అలరుల ఆభివర్ణన

అలరులు అంటే పుష్పాలు అని అర్థం. పుష్పాలకే పువ్వులు, సుమాలు, కుసుమాలు, విరులు మొదలైనవి పర్యాయపదాలు. భగవంతుడు సృష్టించిన ఈ సన్నివేశాల అంజాల ప్రకృతిలో ఎన్నో జీవరాశులున్నాయి. ఎన్నో పర్వత సాగర స్రవంతులున్నాయి. ఎన్నో వృక్షరాశులున్నాయి. అన్నిటికన్నా ప్రత్యేకమైనవి, స్వచ్ఛమైనవి, సొగసైనవి. వృక్షజాతి ప్రసాదించే అలరులే. అయితే పుష్పాలన్నీ యోగ్యమైనవికావు. మనుష్యులందరూ వృష్టికతో ఒక్కటే అయినా వారి వారి రూపురేఖలనుబట్టి, గుణగణాలనుబట్టి, యోగ్యతనుబట్టి పురుషులందు పుణ్యపురుషులు వేరనూ అని వేమన మహాకవి అన్నట్లు ఆ పుష్పాలలో కూడా కొన్ని రకాల పుష్పాలే భగవదర్చనకు, మానవ శిరోధారాస్యానికి, శుభాశుభ కర్మలకు, గృహాలంకరణకు మహానీయుల సత్కారణకు ఉపయోగపడతాయి.

పుష్పాలు గణపరంద్రియం ద్వారాను, పుష్పపరిమళాలు ఘ్రాణేంద్రియం ద్వారాను శారీరకసంఘాతం, మనస్సుకు ఎంతో ఉల్లాసాన్ని, తన్మయత్వాన్ని కలిగిస్తాయి. కవులు సొగసైన (శ్రీ), పురుషుల శరీరావయవ సందర్భాన్ని పుష్పాలతో పోల్చి చెబుతారు. అసలు పుష్పాల ప్రసక్తులులేని కావ్యం అంటూ ఏ భాషా సాహిత్యం లోనూ ఉండదన్న ఆశ్చర్యం లేదు.

కాళ్లపాక అన్నమాచార్యులు శ్రీ వేంకటేశ్వరుని పంప్రసాది. శ్రీ వేంకటేశ్వరుడు శ్రీ మహావిష్ణువు అవతారం. ఈ దేవుడు దుష్ట శిక్షణ శిష్టరక్షణకొసం ప్రతి యుగంలోనూ అవతరించే ధర్మోద్ధారకుడు. అన్నమయ్య శ్రీ వేంకటేశ్వరునిపై ముప్పై రెండువేల శ్లోకాల

అధ్యాత్మ సంకీర్తనలను రచించి. ఆ స్వామివారికి అంకితమిచ్చిన పరమ భాగవతోత్తముడు. వైష్ణవ మతోద్ధరణ, వైష్ణవ మతాధిక్య నిరూపణ, విష్ణులిలాభివర్ధన, మూర్ఖాచార ఖండన, మానవ ధర్మ ప్రబోధం మొదలైనవి అన్నమయ్య సంకీర్తనల్లోని ప్రధానాంశాలు. అన్నమయ్య శృంగార సంకీర్తనలలో పుష్పాభివర్ధన, పుష్ప ప్రాధాన్యం, పుష్పవినియోగం విరివిగా కనిపిస్తుంది. అన్నమయ్య సంకీర్తనలలో ఎన్నోరకాల పుష్పాలు కనిపిస్తాయి. సంకీర్తనల్లో వాటిని ఎన్ని రకాలుగా ప్రయోగించాడో వాటిని స్థూలంగా పరిశీలించి చూపడం ఈ వ్యాసం ముఖ్యోద్దేశం.

అన్నమయ్య శృంగార సంకీర్తనల్లో మధుర భక్తి తత్వాన్ని ప్రతిపాదించాడు. ఎరిసేపు వైరాగ్యధోరిణిలో వేదాంతం చెబితే పాఠకులు నీరసించిపోతారనికాబోలు పాఠకులకు ఉల్లాసాన్ని కలిగించే మధుర భక్తిమార్గాలో విష్ణులత్వాన్ని ప్రబోధించాడు. ఇందులో నాయికా నాయకులు అలమేల్మంగా శ్రీనివాసులు. వీరి అందచందాలను వర్ణించేటప్పుడు అవయవాలకు పోలిక చెప్పడానికి, వీరి ప్రణయ భావాన్ని ఉద్దీపింపజేయడానికి, వీరి కోపతాపాలను పోగొట్టడానికి కొన్నిరకాల పుష్పాలను అన్నమయ్య ప్రయోగించాడు. తామర, కలువ, మొగలి, గొజ్జంగి, సంపెంగ, మోదుగ, మొల్ల, సురపొన్న, పొన్న, పొగడ, దొంతర, మంకెన, మల్లి, చేమంతి, బొండుమల్లె, జాజి మొదలైన పుష్పాలు సంకీర్తనల్లో కనిపిస్తాయి.

**తామర :**

‘తామర తూడున నీ చెయిదాకించెనంటాను

వేమూరు నాతని నెన్ని వేంగేలాడేవే’

(31వ సంపుటం - 88వ సంకీర్తన)

నాయకుడైన శ్రీనివాసుడు తనపై కోపించియున్న నాయిక చేతిని తామరతూడుతో కోర్పొపశమనంకోసం తాకించడం, అలమేల్మంగ అతన్ని వ్యంగ్యాలాటటం, దీనినంతా గమనిస్తున్న చెలికత్తె నాయికను ప్రేమతో మందలించడం ఇందులో కనిపిస్తుంది.

‘దట్టముగ మంచి తెల్లదామెర పూవునను  
ముట్టి అవయవముల మొలచినట్టుండె’ (31-274)

ఇందులో కూడా తెల్లతామరను ఆహ్లాదంకోసం శరీరానికి తాకించడం కనిపిస్తుంది.

‘తుమ్మెదలఁతోలేటి తొయ్యలి తురుమునకు  
సమ్మడిదామెలీరే సంపెంగలేల’ (31-273)

సంపెంగపుష్పం తుమ్మెదను దగి చేరనీయదు. నాయిక కొప్పు తుమ్మెదల గుంపువలె వుంది. తుమ్మెద పద్మాన్నే అభిలషిస్తుంది. కాబట్టి ఆమె కొప్పులో ఉంచడానికి పద్మాలే యోగ్యం అనే విషయం ఇందులో ఇమిడివుంది.

‘తామెర కన్నులదాన తామెర చేతులదాన  
తామెర మోముదాన తడవేదేమి’ (31-592)

నాయిక అయిన అలమేల్మంగ తామరవంటి కన్నులు, తామర వంటి చేతులు, తామరవంటి ముఖము కలిగిందని వర్ణన చేయబడింది. జనవ్యవహారభాషకు కావ్యకారవం కలిగించిన అన్నమయ్య తామర అనడానికి తామెర అని ప్రయోగించాడు.

‘పొంచి తామరపువ్వుల బోలిన పాదాలాతఁడు’  
(24-251)

ఇందులో నాయకుడైన శ్రీనివాసుడు తామర పువ్వులను పోలిన పాదాలుగలవాడని వర్ణన చేయబడింది.

**కలువ :**

‘కలువరేకులవంటి కన్నులదేలించి చూచి  
మలసిసాలసి నీతో మాటలాడీని’ (31-91)

నాయిక కన్నులు కలువరేకులవంటివని ఇందులో పోలిక చెప్పబడింది.

‘గక్కక కలువరేకులవంటి చూపులలో  
పిక్కటిల్లి గుండెదాకి బెడరనేది’ (31-233)

ఇందులో నాయిక చూపులు కలువరేకులవంటివి అని పోలిక చెప్పబడింది.

‘జలకమాడివున్నాడు సర్వేశ్వరుడు నిగ్గు  
గలిగిన మంచి నల్ల కలువవలె’ (31-496)

జలకమాడి స్వచ్ఛమైన నీలవర్ణంతో ఉన్న సర్వేశ్వరుడైన ఆ శ్రీనివాసుడు నల్ల కలువవలె ఒప్పియున్నాడని వర్ణన.

‘కలువరేకులవంటి కన్నుల కలికినీమై  
సాలసి సాలసి చూచి సోదించిన’ (31-528)

నాయిక కన్నులు కలువరేకులవంటివని, అలాంటి కన్నులతో నాయకుని శరీరాన్ని శోధించి చూస్తోందని చెలికత్తె చెబుతోంది.

‘కలువపువ్వులవేసి కాగిలింజేవు’ (31-264)

పువ్వులతో శరీరాన్ని తాకించినప్పుడు అహ్లాదంగా ఉంటుంది. కాబట్టి పువ్వులు వేసి కాగిలింజడంవల్ల అహ్లాదం ఇరుముడిస్తుంది.

‘వదలక నల్లకలువల వేసేవదియేమే  
కదిసి నీ చూపులే కలువలై వుండగా’ (30-482)

నాయిక తన ప్రియునిపై నల్లకలువలు విసిరింది. అప్పుడు ప్రియుడు తన నాయికతో నీ చూపులే కలువలవంటివని ప్రత్యేకించి నల్లకలువలను ఎందుకు విసురుతావు అని ఛలోక్తి విసరణం ఇందులో కనిపిస్తుంది.

‘కలువరేకులవంటి కన్నులారాతడు నీ పతి’ (24-51)

చెలికత్తె నాయికతో నీ భర్త కలువరేకులవంటి కన్నులు కలిగినవాడు అని ప్రసంసిస్తోంది.

మొగలి :

‘కొప్పులోని మొగలిరేకుల తావిదొలకగాను  
చెప్పి నేకతము నీకు చెవిలోనికే’ (31-52)

అలమేల్మంగ కొప్పులో మొగలిరేకులు పెట్టుకొని ఉంది. ఆ మొగలిరేకులు పడిపోయే విధంగా ఆమె చెవిలో తన ప్రియుడు ఎడతెగకుండా ప్రేమకబుర్లు చెబుతున్నాడని చెలికత్తె చెబుతోంది.

‘చెనకు నీగొళ్ళే చిటుగేదగుల పూజ’ (12-100)

నాయికయొక్క గొళ్ళే మొగలిరేకుల పూజపంటిదని ఇందులో వర్ణించబడింది.

‘గుదిగొన్న మొగలిరేకుల యెన్నుకొనగోరం  
జడిమి దేవునివేసే జెంచెత’ (124146)

చెంచెత తన ప్రియుడైన దేవునిపై మొగలిచెండును కొనగోరుతో చిదిమి విసిరిందని ఇందులో చెప్పబడింది.

గొజ్జంగి

‘కొప్పదువ్వి నీ కాయతడు గొజ్జంగలు ముడువగా’

(31-442)

ప్రియుడు తన ప్రేయసికి ప్రేమతో తలదువ్వి గొజ్జంగి పుష్ప  
లను తలలో ముడిచాడని ఇందులో చెప్పబడింది.

సంపెంగ :

‘పుష్పుడి సంపెంగ వ్రాయనున్నతి నానికమాయ’

(24-447)

సంపెంగపుష్పాన్ని చిత్రం గీస్తుండగా అది ముక్కుగా మారిం  
దని చెప్పడం అద్భుతమైన భావన.

‘చలివేడి పూర్పు నీ సంపంగి పూజ’

(12-95)

సంపంగి పుష్పంలోని పరిమళం వేడిగా ఉంటుందంటారు.  
అందువల్ల నాయిక విడిచే వేడినిట్టూర్పు సంపంగ పూజవంటిదని  
వర్ణన.

‘సతి నానికమనేటి సంపెంగపూవు’

(30-203)

సతినానిక సంపెంగపుష్పంగా భావించబడింది.

మోదుగ :

‘మోతుగుపూచెనొ మొల్లపూచెనో

కాతరపు చెలికన్నులను’

(31-291)

మోహపు చెలికన్నులలో మోదుగపుష్పం పూచిందా లేక  
మొల్లపుష్ప పూచిందా అనే విచారణ ఇందులో కనిపిస్తుంది.

మొల్ల :

‘లలన నీ నగవు మొల్లలపూజ’

(12-95)

మొల్లపుష్పం తెల్లగా ఉంటుంది. కాబట్టి నాయికయొక్క శస్త్ర మొల్లలపూజగా అభివర్ణించబడింది.

‘మొల్లలు దురుముల ముడిచిన బరువున’ (12-294)

మొల్లపుష్పాలు కొప్పులో బరువుగా ముడువబడ్డాయని చెప్పబడింది.

**సురపొన్న, పొన్న :**

‘యొక్కడివే వనిత మీక్షిద్దరి కెమ్మోవులందు  
చుక్కలు జుక్కలేసుర పొన్నలై పూచె’ 30-194)

సంయోగావంతరం ప్రేయసీప్రియుల అధరాలపై పడిన చుక్కలు సురపొన్న పుష్పాలై పూచాయని చెలికత్తై చమత్కరించింది అంటే చెలికత్తైరూపంలో అన్నమయ్య చమత్కరిస్తున్నాడని అర్థం.

‘చెలఁగి పొన్నలవిరియు చెలుకుఁదేనెలసోనఁ  
దలివొంది కొంత వడదీరేనావేళ’ (12-378)

పొన్నపుష్పాలలోని శేనెసోన జాలువారినందువల్ల నాయిక విరహతాపం కొంత తగ్గిందని వర్ణించడం ఇందులో కనిపిస్తుంది.

**పొగడ :**

‘పొగడ పూవులలోన పొందుగఁజూచిన తావి  
తగుఁగాక తాసుదము మానీనా’ (12-368)

పొగడ పుష్పాలలోని పరిమళం తక్కిన పుష్పాలలో వలె మృదువుగా ఉండటాని, పొగడపుష్పంలోని పరిమళం చాలా ఘాటుగా ఉంటుందని ఆ విధంగా నాయికడు గర్వంతో వివ్రవీగి ఉన్నాడని ఈ సంకీర్తనలో వర్ణించబడింది.



దొంతర, మంతెన, మల్లి :

‘తనరు నీవలులు దొంతర పూవుల పూజ’ (12-95)

చెలియొక్క ఉదరంమీది రోమరాజి దొంతరపూవుల పూజ  
గాను,

‘చెమట మల్లెమొగ్గలపూజ’ (12-95)

‘నీదుమోవి మంతెన పూపుపూజ’ (12-95)

గాను అభివర్ణించబడింది.

చేమంతి :

‘నీ కొప్పునకేలే సేమంతులు’

‘సతి తురుములోని శామంతి విరులు’ (30-183)

అని చెప్పబడింది.

బొండుమల్లి :

‘బొండుమల్లెలతాఁ బొడనై నగాలి’ (12-232)

బొండుమల్లెల వాసనతో కూడిన పెద్దగాలి అని చెప్పబడింది.

‘బొండుమల్లె పరవుపైఁ బొరిలేటి యిట్టినన్న

కొండలరాయడ నిన్నుఁ గూడించెనా వలపు’ (12-324)

బొండుమల్లి పాన్నుపై పొరలుతున్న నాయికను వలపు,  
కొండలరాయడైన ఆ శ్రీనివాసుని కలిసే విధంగా చేసిందని వర్ణన.

జాజి :

‘తనువులకలు జాజిసలపూజ’ (12-95)

నాయిక తనువుమీది పులకాగ్రాలు జాజుల పూజగా అన్న  
మయ్య అభివర్ణించాడు.

‘జాజు జాజేగాక దిరిశపు పువ్వోనా’ (12-368)

అని సామెతరూపంలో ప్రయోగించాడు.

“అతనుని తలపోత నడవిజాజులు పూచె” (30-8)

నాయికకు మన్మథుని తలపులతో అడవిజాజులు పూచినట్లయిందని భావన.

అన్నమయ్య వర్ణించిన పుష్పాలలో తామరలు, కలువలే విస్తారంగా కనిపిస్తాయి. దీనికి కారణం పైన్లువ మతంలోని అధిష్ఠాన దైవాలు, దివ్య దంపతులు అయిన లక్ష్మీ విష్ణువులకు పద్మాలు, కలువలంటేనే ఎక్కువ ప్రీతి కావడం కావచ్చు. లక్ష్మీ దేవి పద్మాలయ, విష్ణుమూర్తి పద్మనేత్రుడు. సృష్టిలోని సమస్త పుష్పాలలో తామరలు, కలువలే మిక్కిలి సుందరమైనవి, పరిమళభరితమైనవి. ఈ కారణంవల్ల అన్నమయ్యకు ఈ పుష్పాలనే తన సంకీర్తనల్లో విరివిగా ప్రయోగించి వుండవచ్చు. పలురకాల ప్రకృతి పుష్పవర్ణనలకు ఆలవాలమైన అన్నమయ్య సంకీర్తనా పుష్పాలు భక్తిరసస్థావితాలు, ఆనంద సంభరిత సౌరభాలు.

కోస్తావాణి (16-11-92)



## పెమినిస్తుగా అన్నవంయ్య

పెమినిస్తు భావాలున్న స్త్రీ పురుషులందరూ పెమినిస్తులే. పెమినిజాన్ని తెలుగులో నారీవాదమని, స్త్రీవాదమని అంటారు. ఈ భావాలతో రచనలు చేసేవారు పెమినిస్తు రచయితలు, కవులు. సమాజంలో సగభాగంగా వున్న స్త్రీలు కూడా పురుషులతో పాటు మనుష్యులేనని, వారికీ మనసు, మమత, మేధ ఉందని, వారికీ హక్కులు, స్వేచ్ఛా స్వాతంత్ర్యాలు ఉన్నాయని గుర్తించడం, వాటికి ఇంటా బయటా పురుషుల వల్ల భంగం కలిగినప్పుడు, దోపిడీ చేయబడ్డప్పుడు వాటిని హస్తగతం చేసుకోవడానికి చేసే పోరాటమే స్త్రీవాదం. ఇది ఉపన్యాసరూపంలో కావచ్చు, రచనల రూపంలో కావచ్చు. నేడు ప్రపంచమంతటా స్త్రీవాదం, స్త్రీవాదకవిత్వం ఉద్యమిస్తుంది.

స్త్రీవాద కవిత్వం తాత్పర్యం అన్న మాచార్యుల సంకీర్తనల్లో కూడా కనిపించడం ఒక విశేషం. అన్నమయ్య 15వ శతాబ్దానికి చెందిన పదకవి అయినా, ఆనాటి సమాజంలో వర్ణాశ్రమ ధర్మాలు, కులతత్వం, మూఢాచారాలు, మాఢ విశ్వాసాలు పాటించబడుతున్నా అన్నమయ్య మాత్రం సహేతుకంగా ఆలోచించి వాటిపై తిరుగుబాటును వ్యక్తం చేశాడు. మనుష్యులు సృష్టించుకున్న ఈ ఆంతర్యాల కన్నా మానవత్వమే మిన్న అని చాటి చెప్పాడు. కుటుంబంలో, సమాజంలో స్త్రీకి జతయ్యే ప్రాధాన్యం ఇచ్చాడు. లాలి, జోల, ఉద్యాల, జాజర, గొబ్బి, సున్ని, అల్లోనేరేళ్ళు, మాతృవాత్సల్య గేయాలు మొదలైన అనేక రకాల పాటల్ని రచించాడు. తన శృంగార సంకీర్తనల్లో నాయికా నాయకులైన అలమేల్మంగా శ్రీనివాసులలో శ్రీనివాసుని ఘనతను తగ్గించడం, అమ్మవారి గొప్పతనాన్ని చాటడం పైగా అమ్మవారి వలనే స్వామి వారికి వైభవం

కలిగిందని వర్ణించడంలో అన్నమయ్య స్త్రీకి ఇచ్చిన గౌరవం, ప్రథమ స్థానం వ్యక్తమవుతుంది.

“ఈకెకు నీకు దగు నీడు జోడులు  
వాకుచ్చి మిమ్ము పొగడ వసమా యెరులకు  
జట్టిగొన నీ దేవులు చంద్రముఖ గనక  
అట్టై నిన్ను రామచంద్రుడనదగును  
చుట్టమై కృష్ణ వర్ణపు చూపుల యాపెగనక  
చుట్టుకొని నిన్ను కృష్ణుడ వనదగును”

అనే సంకీర్తనలో అన్నమయ్య చెలికపై పాత్ర ధరించి అలమేల్పొంగా శ్రీనివాసుల అనురూప జంటను ప్రశంసిస్తూ ఆ జంటలో పద్మావతికి అధిక ప్రాధాన్యమిస్తూ శ్రీనివాసునితో నీ దేవేరి చంద్రముఖ కాబట్టి నిన్ను రామచంద్రుడని వచ్చును. ఆమె నల్ల చూపుల కాంత కాబట్టి నిన్ను కృష్ణుడనవచ్చు. అలాగే ఆమె అందమైన కన్నులు కలిగిన వామలోచన కాబట్టి నీవు రామనుడవు. ఆమె సింహ మధ్య కాబట్టి నీవు నరసింహుడవు. ఆమె శ్రీదేవి కాబట్టి నీవు శ్రీవక్రుడవు. ఆమె అందమైన వభులు కలిగిన అహిరోమాళి కాబట్టి నీవు శేషాద్రి మేకటేనుడవు అని వర్ణించాడు. ఇలా పద్మావతికి అంటే స్త్రీకి అధిక్యం ఇస్తూ వ్రాసిన సంకీర్తనలు చాలా కనిపిస్తాయి.

అన్నమయ్య వైవ వశాన ఇద్దరు స్త్రీలకు భర్త అయినా ఏనాడూ వారిని బాధపెట్టినట్టు గానీ పొరపాటున కించపరచినట్లుగానీ, అన్నమాచార్య జీవితచరిత్రలో ఎక్కడా చెప్పబడలేదు పైగా అన్నమయ్య మొదటి భార్య తిరుమలాంబయ్య తెలుగులో తొలి కవయిత్రీ. ఈమె పేరే కాలక్రమేణ వ్యవహారంలో తిమ్మక్కగా మారింది.

తాళ్ళపాక తిమ్మక్క సుభద్రా కల్యాణమనే మంజరీ ద్విపద  
కావ్యాన్ని వ్రాసింది. ఆమె ఈ కావ్యం చివర్లో

‘అవనిలో తాళ్ళ పాకన్నయ్యగారి  
తరుణి తిమ్మక్క చెప్పె తాను సుభద్రా  
కళ్యాణమను పాట కడు మంచి తేట’

అని తన భర్తగారి పేరు చెప్పకున్నదంటే అన్నమయ్య తన  
(స్త్రీ) పట్ల చూపిన ఆనుకూల్యత, సహకారం, ప్రోత్సాహం ఎంతటిదో  
మనం గమనించవచ్చు.

అన్నమయ్య తన కుటుంబంలో స్త్రీలపట్ల కాకుండా సమా-  
జంలోని స్త్రీలపట్ల కూడా ఎంతో గౌరవం, పూజ్యభావం, దయ  
ప్రదర్శించిన మనవతావాది. స్త్రీకి పురుషుడితో పాలు సమాన గౌరవం  
ప్రాధాన్యం ఉండాలని ఒకరు స్వతంత్రులు, మరొకరు పరతంత్రులు  
కావడం, ఒకరిని అధింగా, మరొకరిని హీనంగా చూడడం సమంజసం  
కాదని సమాజానికి చాటిచెబుతూ-

“పౌలత్రులు జీవులే పురుషులు జీవులే  
తలప భావ భేదములే కాని  
బలిమి స్వతంత్రముఁ బరతంత్రమొకరికి  
యెలమిందులోఁ జెల్లెఁపినాధికములే”

అనే సంకీర్తన రచించాడు.

తరతరాల నుంచి నేటివరకూ కూడా అందరూ స్త్రీలకే నీతి  
బోధ చేస్తుంటారు. ఆచారం, ధర్మం; శీలం, నీతి స్త్రీలకే పరిమితం  
అన్నట్లుగా, ఛాందసంగా ఒక ఇల్లాలు తన భర్తపట్ల

“కార్యేషు దానీ కరణేషు మంత్రీ  
భోజ్యేషు మాతా శయనేషు రంభా

రూపేచ లక్ష్మీ క్షమయాధరిత్రీ  
మట్కుర్మ యుక్తా కుల ధర్మ పత్నీ”

అనే విధంగా ప్రవర్తించాలని మను ధర్మశాస్త్రం చెప్పింది. కానీ పురుషుడు స్త్రీలపట్ల ఇలాగే ప్రవర్తించాలని చెప్పలేదు. అన్నమయ్య సకల శాస్త్ర పారంగతుడు. అన్ని శాస్త్రాలలోని మర్మాన్ని తెలుసుకొని వాటి సారాన్ని గూర్చి

“కంటి నిదేయస్థము ఘనశాస్త్రములు దవ్వి  
పరపీడన సేయుట కంటె పాపము మరెందులేదు  
పరోపకారము కంటె బహు పుణ్యము లేదు  
నితర శాంతము కంటె నిజ ధర్మ మెందులేదు”

పరపీడనం చేయడం పాపమని, పరోపకారం కన్నా మించిన పుణ్యం లేదని, ఎల్లప్పుడూ శాంతబుద్ధితో ఉండటం కన్నా నిజధర్మం లేదని తెలియజేశాడు.

భర్తకు అవసర వేళలలో భార్య సేవ చేసినట్లే భార్యకుకూడా భర్త సేవ చేయాలని, స్త్రీ ఆధిపత్యం వహించడం, రాజ్యమేలడం మంచిదేనని, భార్యకు ఎంతగా సపర్యలు చేస్తే భర్తకే అంత సౌఖ్యమని అన్నమయ్య చెబుతూ —

“ఆటండి రాజ్యమేలితే అది మంచిదే కాదా  
చాటువగా మాకు నిన్ను సాధించనేటికి ॥

పీటపై నున్న దాపె ప్రియుడవు నిలుచుండి  
మాటలాడే వాపెతోను మంచిదే కాదా  
గాటముగా వంచ నెంత గల్గి మెలగినాను  
మాటున నీవే ఒదిగే వేమిసన నేటికి”

పడతి పవ్వళించగో పాదాల కాడ నుండి  
 మడ చిచ్చే వాకు నీవు మంచివే కదా  
 వుడుగక నీ వెంత వూడిగాలు నేర్చినాను  
 కడు నీకే లాభమయ్యా కాదనగనేటికి”

అనే శృంగార సంకీర్తన రచించాడు. ఈ సంకీర్తనలో అన్న  
 మయ్య శ్రీనివాసునిచేత పద్మావతికి సేవలు చేయిస్తున్నాడు. పద్మా  
 వతి పడుకొని వుంటే పాదాలదగ్గర శ్రీనివాసుడు కూర్చొని ఆమెకు  
 తాంబూలం అందిస్తున్నాడు. అలా చేయడం మంచిదేనని అన్నమయ్య  
 వ్యాఖ్యానిస్తున్నాడు.

కొంతమంది పురుషులు తన భాగస్వామికి అనురక్తుడై వుండటం,  
 సపర్యలు చేయడం చిన్నతనంగాను, చవటాయితనంగాను భావిస్తారు.  
 అలాంటి వారే ఆ స్త్రీ ద్వారా సౌఖ్యాన్ని, ధనాన్ని, స్వార్థలాభాన్ని  
 పొందేటప్పుడు అలా భావించరు. ఈ బుద్ధి జాడ్యం మానసికంగా  
 సశుచిగాలి. ఈ రకపు మనుష్యులకు అన్నమాయార్య సంకీర్తనలు  
 గుణపాఠాన్ని నేర్పుతాయి.

గుట్టు, ఓర్పు, పదిలం అనేవి స్త్రీలే కాకుండా పురుషులకూడా  
 పాటించాలని అన్నమయ్య బోధించాడు.

“సరసుడ విన్నటాను జాణపు నీవు  
 వొరసి నిండాకా సతి వోరుచుకోవయ్య

మనసొక్కటైన దాకామాటలు నూటించడవు  
 యెనయ కుండితే నన్నీయెరవెరవే  
 నిరుబాసి విరహాన నెలత యెంత దూరెనో  
 వొనరిజినికనవి వోరుచుకోవయా”

అనే సంకీర్తనలో అలిగిన సతి ఎన్నెన్నో తిట్టుతుంది. మనసు పడుటపడే దాకా మాటలు చక్కబడవు. అంతదాకా నీవు ఓర్పుకోవడమూ అని నాయకునికి అన్నమయ్య హిత బోధ చేస్తున్నాడు. పురుషునికి కోపం, తాపం, రోషం ఉన్నట్లే స్త్రీకీ ఉంటుంది. పురుషుడు కోపించుకున్నప్పుడు స్త్రీ ఓర్చుకున్నట్లే స్త్రీ పట్ల కూడా పురుషుడు ఓర్పు, సహనం చూపించాలని అన్నమయ్య సందేశం. అందుకే అన్నమయ్య తన శృంగార సంకీర్తనల్లో అక్కడక్కడ

“కోపము పనికిరాదు కొమ్మల యెడలను

గుట్టుతో నుండనీవయ్య గుణవంతుడవు నీవు”

అనే హితోక్తులను ప్రయోగించాడు.

ఈ విధంగా కుటుంబంలో సమాజంలో స్త్రీలకు ప్రాధాన్యమిచ్చిన ప్రాచీన కవులు, శక్తులు, సామర్థ్యం, సంస్కర్తలు, దేశభక్తులు ఆధునిక కవులు ఎందరో వున్నారు. మహాకవి కాళిదాసు, జయదేవుడు, తులసీదాసు, రామకృష్ణ పరమహంస, మహాత్మ గాంధీ, అంబేద్కర్, కందుకూరి, గురజాడ, చిలకమర్తి వంటి పుణ్య పురుషులు మహోన్నత స్థితికి తమ భార్యలే కారణమని బాగాయితోగా చెప్పుకున్నారు. మానవాళిచే నివాళు లందుకున్నారు. వీరి సదభిప్రాయాలను, సద్గుణాలను తృణీకరించి నేటి కాలంలో కొంతమంది స్త్రీలద్వారా సౌఖ్యాలు, ప్రయోజనాలు మాత్రం పొందుచూగొరవించడానికి నిరాకరిస్తున్నారు. ఇలాంటి ఛాందస భావాలున్న పురుషులకు అన్నమయ్య సంకీర్తనల్లోని స్త్రీవాద కవిత్వం స్ఫూర్తినిస్తే సంతోషమే. నేడు తిరుమల తిరుపతి దేవస్థానంవారి సమాజంలోని అన్నమాచార్య ప్రాజెక్టువారు అన్నమయ్య సంకీర్తనలకు స్వర కల్పన చేసి ప్రసిద్ధులైన గాయక శిరోమణులచే కచ్చేరీలు చేయిస్తున్నారు. క్యాసెట్లు విడుదల చేయి



స్తున్నారు. సినిమాలు, రేడియోలు, దూరదర్శనాలు, పత్రికలు సంస్థలు విశ్వవిద్యాలయాలు అన్నమయ్య సంకీర్తనలను మనకు సన్నిహితం చేస్తున్నాయి. కేవలం శ్రీనివాస భక్తిని, సంగీత మధుర్యాన్ని మాత్రమే విని ఆనందించడమే కాకుండా ఈ సంకీర్తనల్లో స్త్రీవాద కవితాన్ని పరిశీలించగలిగితే అన్నమయ్యను ప్రాచీన కాలంనాటి షేషినిస్టుగా మనం గుర్తించవచ్చు.

కోస్తావాణి (25-1-93)



## మేరుపర్వత మహాన్నతం అన్నమయ్య వ్యక్తిత్వం

వ్యక్తికి తనదంటూ వున్న ఒక ప్రత్యేకతత్వం వ్యక్తిత్వం. ఈ వ్యక్తిత్వంవల్ల సాటి మానవులలో శాశ్వత గౌరవం, పూజ్య నీయత లభిస్తుంది. కేవలం చదువులవల్ల, పదవులవల్ల, అధికారంవల్ల వచ్చే గౌరవం తాత్కాలికమే, వ్యక్తిత్వం వ్యక్తికి అమూల్యమైన ఆభరణం. ఇది సత్యం, ధర్మం, జ్ఞానం, నడవడి, సడలిని సంకల్పం, మనస్తైర్యం, దయ, వినమ్రత మొదలైన సకల సద్గుణాలవల్ల, ఆచరణ వల్ల కలుగుతుంది.

జీవితమే శాశ్వతం అనుకొని భ్రమించి సన్మార్గాన్ని వదిలి పెట్టి కాలానుగుణంగా స్వభావాన్ని మార్చుకుంటూ అక్రమ మార్గంలో జీవితం సాగించే మానవులు వేమన చెప్పినట్లు 'పుట్టలోన చెదలు పుట్టవా గిట్టదా' అన్నట్లు కాలగర్భంలో కలిసిపోతుంటారు. జీవితంలో ఎన్ని అడ్డంకులు వచ్చినా, ఎన్ని చిక్కు సమస్యలు ఎదురైనా దృఢదీక్షతో, మనోధైర్యంతో సత్యమార్గం తప్పనివారు హరిశ్చంద్రుడు, నలచక్రవర్తి మొదలైన ఉత్తమ వ్యక్తుల కోవకు చెందుతారు. వారు శాశ్వత కీర్తిప్రతిష్ఠలు పొందుతారు.

తాత్పర్యం అన్నమాచార్యులు ఉత్తమ వ్యక్తిత్వం కలిగిన పరమ భక్తుడు. మనసా, వాచా, కర్మణా పరమాత్మకు అంకితమైన ఆత్మారులు, పోతన, మొల్లి, మీరా, తరిగొండ వెంకమాంబ, జ్యోతయ్య, త్యాగయ్య, రామదాసువంటి భక్తులందరూ దృఢ సంకల్పం కలిగినవారే. వారు గుండెధైర్యంతో చక్రవర్తులనే ఎదిరించి

దైవానుగ్రహంతో వారిని పాదాక్రాంతుల్ని చేసుకున్న వారు. సాంఘిక దురాచారాలను, మూఢవిశ్వాసాలను తృణీకరించినవారు తమ సత్యమార్గాన్ని వదలకుండా భక్తిజ్ఞానాలతో తమ లక్ష్యాన్ని సాధించి నిలిచినవారు. లోకంలో శాశ్వత నివాళులు అందుకున్న వారు. అన్నమయ్యకూడా తిరుపతి శ్రీ వేంకటేశ్వరునికి త్రికరణ శుద్ధిగా అంకితమైన పుణ్యపురుషుడు. ఆయన శ్రీనివాసుని పంచాయు ధాలలో ఒకటైన నందకాంశంలో జన్మించిన ధన్యుడు.

అందువల్ల అన్నమయ్యకు పుట్టుకనుంచే తనదంటూ ఒక ప్రత్యేకమైన, విశిష్టమైన వ్యక్తిత్వం ఏర్పడింది. అన్నమయ్య వ్యక్తిత్వాన్ని తెలుసుకోవడానికి ఆయన మనుషుడైన తాత్పర్య చిన్నన్న ద్విపదలో వ్రాసిన 'అన్నమాచార్యుల జీవిత చరిత్రము' ఆధారం. దీనిని తిరుమల తిరుపతి దేవస్థానంవారు ప్రచురించారు. అన్నమాచార్య జీవితచరిత్ర కాకుండా అన్నమయ్య వ్రాసిన సంకీర్తనలనల్ల కూడా అన్నమయ్య వ్యక్తిత్వాన్ని తెలుసుకోవడానికి వీలుంది. అన్నమయ్య వ్యక్తిత్వాన్ని తెలుసుకోవడంవల్ల ఆయనపై భక్తి విశ్వాసాలు, ఆయన వ్రాసిన సంకీర్తనలపై ఆసక్తి, అనురక్తి, గౌరవం కలుగుతుంది. అన్నమయ్య హృదయంతో మనం సంకీర్తనలు చదువుకోవడానికి గమ్యం ఏర్పడుతుంది. అందువల్ల అన్నమయ్య వ్యక్తిత్వాన్ని తెలుసుకోవలసిన అవసరం వుంది.

అన్నమయ్య లౌకిక ఊహలు తెలియని బ్యాంంలో కూడా ప్రత్యేకతను కనబరచాడు. తల్లి లక్కమూలం మామూలుగా ఉగ్గు తినిపించబోతే తినేవాడుకాదు. ఇది తిరుమలప్పని ప్రసాదం అని స్వామి పేరు చెప్పితేనే ఉగ్గు తినేవాడు. అలాగే ఉర్యాల తొట్టెలో వేసి ఊస్తూ ఎంత ప్రయత్నించినా నిద్రపోయేవాడుకాదు. పూనుకొని వేంకటేశ్వరుని పేరును వివరించి జోలపాట పాడితేనే నిద్రపోయేవాడు. ఈ విషయం అన్నమాచార్య జీవిత చరిత్రలో —

‘తల్లి జిడ్డుపెట్టరమ్మని యుగ్గు పెట్టఁబోయినను  
పనిబూసి తిరుమలమ్మని ప్రసాదంబు  
గొనుమనియనక లోఁగొనఁడు కేరుచును

ఎడవక తొట్టెలోనికి యెంతపాటు  
పడియెంతవడి జోలఁబాడెనేనియును  
వేంకటపతి వేరు వివరించిపాట

పొంకించకుండినఁ బోరూరడిలఁడు’ (అ. జీ. చ.)

అని చెప్పబడివుంది.

అన్నమయ్య పెద్దలపట్ల వినయంగా ప్రవర్తించేవాడు. అమ్మానాన్నలు, అన్న వదినలు తనను పిలిచి పనులు చెప్పినచేత కాదనకుండా చేసేవాడు.

అన్నమయ్య బ్రాహ్మణ కుటుంబంలో పుట్టిిన వారి వృత్తి మాత్రం వ్యవసాయం కావడంవల్ల పశువుల్ని పోషించేవాడు. ఒకనాడు అన్నమయ్య వదిన అన్నమయ్యను పిలిచి పశువులకు కనుపు తెమ్మని ఆజ్ఞాపించింది. అన్నమయ్య కొడవలి వేరుపట్టి అడవికివెళ్లి భక్తి పరధ్యానంతో గడ్డి కోస్తున్నప్పుడు చికిత్స ప్రేమ అని గుర్తొనేగంగా కారింది. ఈ దినస్థితిని చూచి బొమ్మలప అన్నమయ్య ‘శ్రీహరి హరీ’ అంటూ బాధపడి, ఈ బాధను కారకుగాజేసు వదిలెట్ల విరక్తి చెందాడు. హరిహర సకల చరణచర దేహ అని పట్టుకొని పట్టిన మాటను గుర్తు తెచ్చుకున్నాడు. కొడవలిని వేల్చిన కవి —

‘ఎన్నటి చుట్టరింబు లొలువంటివా

అన్నటి బంధురడలేను వారిలకు

నీవట్టి పట్టి నీ కేల గొనింప

భావింప నులోనఁబాటు నీల్లిపైపా

తల్లియుఁ దండ్రులు దైవంబు గురువు  
 నెల్ల సంపదలునై యెల్ల చందముల  
 ననుబ్రోచు శేషాద్రినాథుని గొలిచి  
 మనియెద.....” (అ. జీ. చ.)

అని ఐహిక బంధు జనులపై విసిగి, శాశ్వతమైన తల్లి, తండ్రులు, గురువు అన్నీ తానే అయ్యి తనను కాపాడే వేంకటాచలవాసుని సేవించి బ్రతుకుతాను అంటూ తిరుమలయాత్రకు వెళ్ళుతున్న పరుసలతో కలసి తిరుమలకు ప్రయాణమవుతాడు. ఈ సంఘటనలవల్ల అన్నమయ్య అచంచల భక్తి, జ్ఞానం, దృఢసంకల్పం, ధైర్యం వ్యక్తమవుతాయి.

గడ్డికోసం అడవికి వెళ్ళిన అన్నమయ్య తిరిగి ఇంటికి రాక పోయేసరికి తల్లి దిగులుపడి అన్ని ప్రదేశాలు వెదుకుకొంటూ కొన్నాళ్ళకు తిరుమల చేరింది. స్వామి సన్నిధిలో ఘనవిష్ణువనే యతీంద్రుని చేత పంపసంస్కారాలు చేయించుకొని వైష్ణవదీక్ష స్వీకరించిన కుమారుని చూచి తల్లి ఎంతో సంబరపడిపోయి తనతోపాటు తాళ్ళ పాకకు తిరిగి రమ్మని పుత్రుని ప్రాధేయపడింది. తనకు తల్లిదండ్రులు, బంధుమిత్రులు, సర్వస్వం శ్రీనివాసుడు అని తిరిగి ఇంటికి రాలేనని తల్లికి చెప్పాడు. ఆనాటి రాత్రి తల్లికొడుకులు అక్కడే నిద్రించారు. స్వామివారు అన్నమయ్యకు స్వప్నంలో సాక్షాత్కరించి —

‘పరచింతలుడిగి నాపై నె విన్యస్త  
 భరుడవై యండ శుభంబు లన్నియును

ననఘాత్య నినుఁజెందునని వరంచిచ్చి  
 జననినాక్యము ద్రోయఁజనదు కుమార  
 పోయిరమ్ము.....’ (అ. జీ. చ.)

ఇతర చింతలన్నీ వదలి భారం నామీదవేస్తే అన్ని శుభాలు కలుగుతాయి. తల్లిమాట జవదాటకూడదు. నాయనా! వెళ్ళిరమ్మని నచ్చచెప్పాడు. ఆ తర్వాత అన్నమయ్య మేలుకొని తల్లితోపాటు తన స్వగ్రామానికి తిరిగివచ్చాడు. తల్లి పిలువగానే అన్నమయ్య వెళ్ళలేదు. తాను నమ్మిన స్వామి ఆజ్ఞాపించడంవల్లనే తల్లితోపాటు తిరిగి ఇంటికి వెళ్ళాడు. ఈ సంఘటనలో ఆయన దృఢవ్యక్తిత్వాన్ని స్వామిపై నిశ్చలభక్తిని, వినమ్రతను గుర్తించవచ్చు.

తాళ్లపాకకు వెళ్లిన తర్వాత తల్లి తన కుమారునికి కన్యల నిమ్మని బంధువులను అడిగితే 'ఎప్పుడూ శ్రీరామ, గోవింద, హరి' అనుకుంటూ సంసార జీవితంపై విరక్తితోవుండే అన్నమయ్యకు కన్యలను ఇవ్వమని వారు సమాధానం చెప్పారు. వారికి కూడా శ్రీనివాసుడు కలలో కనిపించి కన్యలనిచ్చి వివాహం చేయమని ఆజ్ఞాపించి నపుడు వారు అన్నమయ్యకు తిరుమలమ్మ, లక్కలమ్మ అనే ఇద్దరు కన్యలనిచ్చి వివాహం చేశారు. ఇలా జగన్నాథుడైన ఆ శ్రీనివాసుని సిఫారసుతోనే ఇద్దరాంధ్రకు ముద్దుల మగడైన ఘనుడు అన్నమయ్య.

అన్నమయ్య అహోబలనారసింహుని భక్తుడైన శతకోప మునీం ద్రునివద్ద సకల వేదాంతవిద్యలు నేర్చుకున్నాడు. అతని సంకీర్తనల గాన దుందుభులు దశదిశలు మారుమోగాయి. ప్రజలందరు అన్నమయ్యను నారదుడో, తుంబురుడో, గంధర్వుడో అని ఆశ్చర్యంతో ప్రశంసించారు. ఈ వార్తలు కడప మండలాన్ని రాజధానిగా చేసుకొని పరిపాలిస్తున్న సాళువ నరసింగరాయల చక్రవర్తికి విసబడ్డాయి. అన్నమయ్యను తన ఆధీనానికి సకల మర్యాదలతో పిలిపించి ఒక సంకీర్తన పాడమన్నాడు. అప్పుడు అన్నమయ్య పద్మావతీ శ్రీనివాసుల శృంగార ప్రణయంపై వ్రాసిన —

‘ఏమొకొ చిగురుట ధరమున యెడనెడ కన్తు నింజెను  
భామిని విభునకు వ్రాసిన ప్రితిక కాదుగదా’

అనే సంకీర్తన పాడి వినిపించాడు.

సరసింగరాయలు ఆ పాటలోని సరస భావానికి ముగ్ధుడై కాళి  
దాసాది సంస్కృత కవులలో కూడా కానరాని అద్భుతభావన  
ఇందులో వుందని మెచ్చుకున్నాడు. తనమీదకూడా ఇలాంటి పాట  
పాడమని అన్నమయ్యను కోరాడు. అప్పుడు అన్నమయ్య రాజు  
కోరాడుకదా అని సంబరంపడడంగానీ, స్వాగ్ధలాభాలు కోరడంగానీ,  
పాడకుంటే శిక్షిస్తాడేమో అని భయపడటంగానీ చేయకుండా పాడ  
డానికి నిరాకరించి నిర్భయంగా నిస్సంకోచంగా తన దీక్షను గూర్చి -

‘సరహరి కీర్తన నానిన జిహ్వనరుల నుజింపగ నోపదుజిహ్వ’

అని వ్యక్తంచేశాడు. రాజుమండిపడి తనకు ‘మూరురాయరగండు’  
అనే సంకెల బిగించి కారాగారంలో బంధించాడు. అయినా అన్న  
మయ్య అధైర్యపడక స్వామిని వేడుకుంటూ -

‘ఆకటివేళల నలపైన వేళను

తేకువ హరినామమే దిక్కు మరిలేదు

సంకెలబెట్టినవేళ చ.పబిలిచినవేళ

అంకిలిగా నప్పుల వారాగినవేళ

వేంకటేశు నామమే విడిపించగతిగాక

మంకుబుద్ధి బొరలిన మరిలేదు తెలుగు’

అనే సంకీర్తన పాడి బంధవిముక్తుడయ్యాడు. అంతటి ధైర్య  
శాలి, పరమభక్తుడు అన్నమయ్య. అన్నమయ్య సామాన్యుడు  
కాడని మహిమాన్వితుడని, శ్రీనివాసుని ప్రియభక్తుడని తెలుసుకొని

శచ్చాత్తాపపడి అన్నమయ్య పాదాలను పన్నీటితో కడిగి బంగారు పుష్పాలతో పూజించాడు. అన్నమయ్యకూడా రాయలపై జాలిపడి ఊమించి భక్తులను ఎప్పటికీ అవమానపరచకూడదని, బాధపెట్టకూడదని జ్ఞానబోధ చేశాడు. దీనివల్ల అన్నమయ్య ఊమాగుణం, దయ, దృఢసంకల్పం వ్యక్తమవుతుంది.

అన్నమయ్య తన సంకీర్తనా రచన పూర్తి అయిన తర్వాత స్వామివారికి అంకితమిచ్చి నప్పుడు ఆ స్వామి అన్నమయ్య సంకీర్తనా సేవకు మెచ్చుకొని, ఆనాడు పాతకమూరి భాగవతుల జోలపాట విని పసిబిడ్డనయ్యాను. ఆ తర్వాత కృష్ణమాచార్యుని అధ్యాత్మ పచన సంకీర్తనలు విని విరక్తుడనయ్యాను.

ఇవ్వాడు నీ శృంగార సంకీర్తనలు విని రక్తుడనై యుక్తవయస్కుడనయ్యాను.

‘ఆడుచుఁ బతకమా కన్నలజోల

పాడఁగనాఁడెల్లఁ బసిబిడ్డనైతి

నా కృష్ణమాచార్య నధ్యాత్మ వినుతి

రాకఁగొన్నాళ్లు విరక్తుడనైతి

జగతి నీ శృంగార సంకీర్తనముల

కగపడ మంచిప్రాయంపు వాడనయితి’ (అ.జీ.చ.)

అని ప్రశంసించినపుడు అన్నమయ్య స్వామివారివల్ల భక్తితో, విజయంతో —

‘వేదముల్ పొగడఁ గోవిదులు నుతి ప

నా దేవతలు కొనియాడ గోవింద

నే నిన్నుఁ గొనియాడ వెంతటివాడ

నా నేర్పు నీ నేరుపరసి చూచినను



పలికెడు వీణ లోపలి చక్కదనము

పలికించు నతనిదై పరగినరీతి'

వేదాలు, పండితులు, దేవతలు నిన్ను కొనియాడుతుండగా నేనెంతవాడను! పలుకుతున్న వీణ గొప్పతనం పలికించే వానిదైన విధంగా నానేర్పు నీ నేర్పేకదా అని విన్నవించుకున్నాడు. అన్నమయ్య అంతటి వినయశీలి.

అన్నమయ్య సంకీర్తనలవల్లకూడా అన్నమయ్య వ్యక్తిత్వాన్ని గుర్తించవచ్చు. అన్నమయ్య హేతువాదధక్తుడు. మూఢాచారాలను, కులభేదాలను, శుష్కవాదాలను, నాస్తికత్వాన్ని, కుకవులను, పరపీడన పరాయణత్వాన్ని నిర్భయంగా, నిస్సంకోచంగా ఖండించాడు. అన్నమయ్య జ్ఞానులపట్ల ఎంత వినమ్రంగా ఉంటాడో మూఢులపట్ల దుష్టులపట్ల అంత తీక్షణంగా ఉంటాడు. దుర్మార్గులకు, బుద్ధిహీనులకు జ్ఞానబోధ చేసినవారిని సన్మార్గంవైపు త్రిప్పడకోసం వారిని అధములాల, వెట్టులాల మొదలైన పదాలతో సంబోధించడానికి కూడా నెనుకాడడు. చిన్న చిన్న దేవుళ్ళను తీసుకొనివచ్చి మహావిష్ణువుతో సరిసమానమని చెప్పడం ఇత్తడిని బంగారంతో కలిపి తూచడంవంటిదనే వ్యత్యాసం తెలియనివారిని అన్నమయ్య 'అతరు మాలినట్టి అధములాల' అని సంబోధించాడు.

ఒకరు చెప్పిన విషయాన్నే దొంగిలించి తమ పేర్లు పెట్టుకొని గొప్పగా విప్రవీగే కుకవులను నిరసిస్తూ మీకంత వేడుకగా వుంటే ఒల్లువంచి తడికలు అల్లుకోండి అంటూ —

'వెట్టులాల మీకు వేడుక కలిగిస్తేను అల్లువంచి తడుకల్లంగరాదా' అని శ్రుతిమెత్తగా ప్రశ్నించాడు. అన్నమయ్యకు కోపం, రోషం, ఆవేశం ఏదైనా వుంటే అది సమాజాన్ని చక్కబెట్టడం

కోసమే. ఈ విధంగా అన్నమయ్య వ్యక్తిత్వాన్ని అన్నమాచార్య  
జీవితచరిత్రద్వారాను, అన్నమయ్య సంకీర్తనలద్వారాను గుర్తించ  
వచ్చు. అన్నమయ్య అధ్యాత్మ సంకీర్తనల్లో ఇంకా ఎన్నో అంశాల  
ద్వారా కూడా అన్నమయ్య వ్యక్తిత్వాన్ని నిరూపించవచ్చు. అన్న  
మయ్య వ్యక్తిత్వం మేరుపర్వతం అంతటి మహాస్థతం, వేంకటా  
చలం అంతటి మహిమాన్వితం.

కోస్తావాణి



## నాద బ్రహ్మోపాసకుడు - త్యాగరాజు

క్రీస్తుశకం 15వ శతాబ్దంలో శ్రీవేంకటేశ్వర భక్తి సామాజ్యాన్ని నిరాఘాటంగా ఏలి ఆ స్వామి వారిపై విడి వేల శృంగార అధ్యాత్మ సంకీర్తనలు పాడి తరించిన పరమ భక్తాగ్రేసరుడైన తాళ్ళపాక అన్నమాచార్యులు యావదాంధ్ర దేశీయులకు సుపరిచితులు. ఇతని సంకీర్తనలలోని శృంగార విషయం 16వ శతాబ్దిలో క్షేత్రయ్యగాను, భక్తిభావం 17వ శతాబ్దిలో రామదాసుగా, సంగీతాంశం 18వ శతాబ్దిలో త్యాగరాజుగా అవతరించాయని పండితులు చమత్కరించడంలో ఆశ్చర్యమేమీ లేదు.

ఆంధ్రదేశంలో గోదావరి నదీ తీరంలో నన్నయ వంటి ప్రముఖ కవులు ఎందరో ఉద్భవించడం వల్ల గోదావరి నీళ్ళు త్రాగితే కవిత్వం వస్తుందని, తమిళనాడులో తంజావూరు ప్రాంతంలోని కావేరి నదీ తీరంలో త్యాగరాజు వంటి ప్రముఖ సంగీత గాయకులు ఎందరో జన్మించడం వల్ల కావేరి నది నీళ్ళు త్రాగితే సంగీతం వస్తుందని పెద్దలు చెబుతుంటారు. ఎందరో మహాత్ములు, త్యాగజీవులు, దేశభక్తులు, కవులు, గాయకులు ఆయా ప్రాంతాలలో అవతరించడం మూలంగా వారి వారి జన్మస్థలాలకు కూడా శాశ్వతమైన కీర్తి రావడం సహజమే కదా.

ఆంధ్రదేశానికి గోదావరి ప్రాంతం ఎంతటి ప్రసిద్ధ ధాన్యాగారమో తమిళనాడుకు తంజావూరు ప్రాంతం అంతటిది. ఈ జిల్లాలోని కావేరి నదీ ప్రాంతంలో తిరువయ్యారు అనే గ్రామం ఉంది. ఇక్కడ వెలసిన దేవుడు త్యాగరాజస్వామి ఈ గ్రామంలోనే 1767 సర్వజిన్నామ సంవత్సరం, వైశాఖ శుద్ధ పక్షి నాడు సీతమ్మ, రామ

బ్రహ్మం అనే పుణ్యదంపతులకు ఆ స్వామివారి అనుగ్రహం వల్ల త్యాగరాజు మూడవ పుత్రుడుగా జన్మించాడు.

త్యాగయ్య తల్లిదండ్రులు కాకర్ల వంశానికి చెందినవారు. వీరిది భారద్వాజస గోత్రం. మురికినాటి తెలుగు బ్రాహ్మణులు. త్యాగయ్య తాత గిరిరాజకవి. ఇతడు శాహభూపాలుని కొలువులో ఉండేవాడు. త్యాగయ్య తండ్రి రామబ్రహ్మం కూడా తంజావూరును పాలించిన రెండవ తులజాజి చేత పొగడ్తలందిన రామభక్తుడు.

త్యాగరాజుకు చిన్నప్పటి నుంచీ కూడా తండ్రిచేసే రామ పూజలంటే మహాఇష్టం. అందువల్ల పూజా సమయాలలో ఆయన తండ్రికి సహాయపడుతుండేవాడు. అంతేగాక తల్లి రామాయణ, భారత, భాగవతాది గ్రంథాలను చదివేటప్పడు, పురందరదాసు కీర్తనలను, జయదేవుని అష్టపదులను మధురంగా పాడుతుండేటప్పడు తన్మయత్వంతో ఆనందాశ్రివులను రాల్చేవాడు. ఇలాంటి త్యాగయ్యకు కరుణా సముద్రుడు, జగదేక సుంధరుడు అయిన ఆ శ్రీరామ మమ్రుడే ఆరాధ్య దైవమయ్యాడు.

రామబ్రహ్మం త్యాగరాజుకు ఏడవయేట ఉపనయనం చేసి తానే గురువుగా మారి విద్యాభ్యాసం చేశాడు. త్యాగరాజు విద్యాభ్యాసంలోను, పూజా సమయాలలోను తండ్రిని అనుసరించేవాడు. ఒకరోజు త్యాగయ్య రామ పూజ చేస్తూ భక్తి తన్మయత్వంతో “నమో నమో రాఘవాయ” అనే సంకీర్తన గానం చేశాడు. ఆ రోజులలో కాకితాలు, ముద్రాణాలయాల లేని కారణం వల్ల త్యాగయ్య ఇంటి గోడలపై కీర్తనలు వ్రాసేవాడు. రామబ్రహ్మం మొఱ్ఱో పేటిని పిచ్చిగీతలని భ్రమించాడు. కానీ చివరికి ఆలోచించి పండితులను పిలిపించి చూపించాడు. పండితులు ఆ కీర్తనలలోని సంగీత సాహిత్యాంశాలను గుర్తించి త్యాగయ్యకు సంగీతం నేర్పించవలసిందిగా

ఆదేశించారు. కుమారుని సంగీత జిజ్ఞాసను గుర్తించి త్యాగయ్యను తన గ్రామంలోనే ఉన్న ప్రసిద్ధ సంగీత విద్వాంసుడైన శొంఠి వెంకట రమణయ్య దగ్గరకు శిష్యుడుగా పంపించాడు. వాల్మీకి, నారద, సరస్వతుల అంశాలతో జన్మించిన త్యాగయ్యకు గురువు నేర్పిన సంగీత విద్యలు కరతలామలకమయ్యాయి.

ఒకసారి శొంఠి వెంకటరమణయ్య తంజావూరులో సంగీత సమావేశాన్ని ఏర్పాటు చేశాడు. సభలో త్యాగయ్యను కూడా పాడమని కోరాడు. త్యాగయ్య గురువుకు, సభాసదులకు సమస్కరించి బిలహరి రాగంలో “దొరకునా ఇటువంటి సేవ” అనే పాట పాడాడు. ఆ కీర్తనలోని సాహిత్య విషయానికి, పాడే పద్ధతికి పండితులు, గాయకులు త్యాగయ్యను, అతనికి విద్యనేర్పిన శొంఠి వెంకట రమణయ్యను మనసారా స్లాఘించారు. సహృదయుడైన ఆ గురువు తన బిడ్డతో సమానమైన త్యాగయ్యను వాత్సల్యంతో ఆలింగనం చేసుకొని “దొరకునా ఇటువంటి శిష్యుడు” అని మెచ్చుకొన్నాడు. అంతేకాక తంజావూరు మహారాజు తనకీర్చిన బహుమానాలను త్యాగయ్యకు ఇచ్చివేశాడు. త్యాగయ్య గురుభక్తి, శొంఠి వెంకటరమణయ్య గారి శిష్య వాత్సల్యం మరువరానిది. గురుశిష్యులు గుర్తించుకోవలసిన విషయం.

త్యాగయ్య యుక్త వయస్కుడు కాగానే తన మేనమామ అయిన వీణకాశ హస్తయ్య దగ్గర ఉండిన సంగీత గ్రంథాలన్నీ ఝుణ్ణంగా, పరిశీలనా చదివేశాడు. అయినా అతనికి కొన్ని సందేహాలు నివృత్తి కాలేదు. ఇలా అతడు చింతాకాంతుడై ఉన్నప్పుడు ఒక రోజు నారదుడు సన్యాసి వేషంలో అతని ఇంటికి వచ్చాడు. త్యాగయ్య సంతోషించి అతిథి మర్యాదను స్వీకరించమని కోరాడు. ఆ సన్యాసి అందుకు సమ్మతించి, తెచ్చిన మూటను ఇంట్లో ఉంచి

నదీ సానం ముగించుకొని తిరిగి వస్తానని చెప్పివెళ్లాడు. పూర్వ కాలంలో అతిథిని దేవుడుగా భావించి భక్తితో గౌరవించేవారు. ముందుగా అతిథికి భోజనం పెట్టిన తర్వాతనే గృహస్థులు భుజించే వారు. ఆ ప్రకారంగా త్యాగయ్య అతని రాకకోసం నిరీక్షించి, రాత్రి అయ్యేసరికి రామ నామ స్మరణం చేసుకొంటూనే నిద్రపోయాడు. ఆ రాత్రి నారదుడు త్యాగయ్యకు కలలో కనిపించి సన్న్యాసి వేషంలో ఇంటికి వచ్చిన వ్యక్తి తానే అని, ఆ మూటలో స్వరాల్లవం, నారదీయం అనే గ్రంథాలున్నాయని, వాటిని చదివి సందేహాలు నివృత్తి చేసుకోవచ్చని చెప్పాడు. నీవల్ల సంగీతానికి విశేష ప్రచారం లభిస్తుందని చెప్పి అంతర్ధానమయ్యాడు.

ఆ ప్రకారంగానే త్యాగయ్య ఆ గ్రంథాలను చదివి తన సందేహాలను తొలగించుకొన్నాడు. త్యాగయ్య తన సందేహాలను నివృత్తి చేసిన సారదుని 'రాజులు, పీఠాగర్లు, గురువులు, శ్రీ సాంబ నాథ సరసీరుహ భృంగ శుభాంగ శ్రీ త్యాగ రాజనుత శ్రీ రమణ పాలయ, వరనారద నారాయణ స్కందానందభవము' అంటూ ఎన్నో కీర్తనలతో స్తుతించాడు.

త్యాగయ్య పెద్దన్న జీవన్ముక్తి వివాహం జరిగింది. చివర అన్నయ్యావ్వనంలో అకాలమరణం చందాడు. తల్లిదండ్రులు త్యాగయ్యను పార్వతిమ్మ అనే కన్యతో వివాహం వల్లభమని జరిపించారు. త్యాగయ్యకు వివాహం అయిన తరువాతనే రామబ్రహ్మం బ్రహ్మపతి సారదాచింతలతో త్యాగయ్య ఎంతో గుండ్రబోయారు. చివరకి ఎలాగో గుండె దిటవు చేసుకొని ముసల్మను మంగిల్చున్న కేంద్రకరించారు. ఉంపుపత్నిని చేపట్టి బీజం పోషించాడు. ఉంపుపత్ని అంత ముక్కు ఎత్తనం కాదు. గృహస్థులే కానివి పట్టి ప్రతిగా వేస్తూను బతుక్కిస్తారు. ఇలా త్యాగయ్య ఉంపుపత్నితో చవరం పోషించి గుండె

సాగరంలోని లోతు సాతులన్నీ సమగ్రంగా తెలుసుకొన్నాడు. తన జన్మను చరితార్థం చేసుకోవడానికి రామతారక మంత్రాన్ని 96 కోట్ల సార్లు జపించాడు. త్యాగయ్య

“రామ భక్తి సామ్రాజ్యమే మానవుల కల్పనో  
ఆ మానవుల సందర్శన మత్యంత బ్రహ్మనందమే”

అని ఉద్ఘాటించాడు. “నిన్ను బాసియరనిమిష మోర్చనురా” అని పఠింపించాడు.

త్యాగయ్య ఆజన్మాంతం విహీక సుఖాలను తృణీకరిస్తూ పరమానందభరితమైన రామ భక్తి సాగరంలో ఓలలాడిన ధన్య పురుషుడు. వాల్మీకి 24 వేల శ్లోకాలతో రామాయణం రచించినట్లే త్యాగయ్య 24 వేల కీర్తనలను తన స్వీయనామాంకిత ముద్రతో రచించాడు. ప్రతి కీర్తనకు రాగతాలాలు, ఒక పల్లవి, అను పల్లవి; చరణాలు ఉంటాయి. ఈ కీర్తనలు ప్రస్తుతం 660 మాత్రమే లభించాయి. త్యాగయ్య కీర్తనలనే కాకుండా సీతారామ విజయం, ప్రహ్లాదభక్త విజయం అనే నాటకాలను, నౌకాచరిత్రమనే గేయ నాటకాన్ని రచించాడు. ఇతడు సుమారు 200 రాగాలలో కీర్తనలు రచించినట్లు ప్రతీతి.

ఈ మహనీయుడు 1847 వ సం॥ పుష్య శుద్ధ దశమి నాడు రామనామ స్మరణ చేసుకొంటూ నిద్రపోయాడు. శ్రీరాముడు త్యాగయ్యకు కలలో సాక్షాత్కరించి ఇంక పదిరోజులలో భౌతిక జీవితం వదిలి నాలో కలిసిపోతావు అని చెప్పి అంతర్ధానమయ్యాడు. ఆ రోజు పుష్య శుద్ధ ఏకాదశి. త్యాగయ్యకు ఏకాదశి భజనలంటే ఎంతో ఇష్టం. భజన సందర్భంగా వచ్చిన శిష్య బృందాన్ని, పుర ప్రజలను ప్రీతిపూర్వకంగా త్యాగయ్య సంభావించాడు. త్యాగయ్య

పుష్ప బహుళ చతుర్థినాడు పరమహంస అయిన బ్రహ్మసందేంద్ర స్వామి ఆధ్వర్యంలో త్యాగయ్య సన్యాసాశ్రమాన్ని స్వీకరించాడు. అప్పుడు త్యాగయ్య నాదబ్రహ్మనంద స్వామిగా పిలువబడ్డాడు. తరువాత త్యాగయ్య సభాసదులను ఉద్దేశించే 'రేపు ఉదయం 11 గంటలకు రాముడు నన్ను తనలో లీనం చేసుకొంటాడు. అందువల్ల ఈ క్షణం నుంచి విరామం లేకుండా భజన చేయండి' అని కోరాడు.

ఈ వార్త శరవేగంతో పాకడంతో వేలకొలది ప్రజలు గుమిగూడారు. మోక్షసిద్ధి పొందే రోజు త్యాగయ్య 'వాగధీశ్వరి' రాగంలో 'పరమాత్ముడు జీవాత్ముడు' మనోహరి రాగంలో 'పరితాపము' అనే కీర్తన గానంచేసి యోగసమాధిలో కూర్చున్నాడు. త్యాగయ్య తాను చెప్పిన స్థితి కాలంలోనే త్యాగయ్య కపాలం పగిలి ఒక్క దివ్యతేజస్సు వై కెగిరిపోయింది. త్యాగయ్య సిద్ధిపొందిన తరువాత శిష్యులు గురువుగారి కోరిక ప్రకారం కావేరీ నదీ తీరంలో శ్రాంతి వేంకట రమణయ్య సమాధి ప్రక్కనే త్యాగయ్య సమాధిని కూడా నిర్మించారు.

త్యాగయ్య సిద్ధి పొందిన నాటినుంచి ప్రతి సంవత్సరం అతని శిష్యులు ఇంటిదగ్గర ఆరాధన జరిపేవారు. 1907 నుంచి కిల్లిపానం సరసింహ భాగవతులు, పంజా భాగవతులు, వయొలిన్ గోవింద స్వామి పిళ్ళై మొదలైన భక్తులు అతి వైభవంగా ఆరాధన మహోత్సవం చేయడం ప్రారంభించారు. బెంగుళూరు నాగరత్నమ్మ తన సంపాదన ధనమంతా ఖర్చుపెట్టి 1952లో త్యాగరాజు సమాధిపైన ఆలయం కట్టించింది. 1940 నుండి త్యాగరాజు మహోత్సవం సభలు ఏర్పాటుమౌయి.



త్యాగయ్య తమిళ దేశంలో జన్మించి తెలుగులో కీర్తనలు వ్రాసి కర్నాటక సంగీతాన్ని కూర్చిన ప్రతిభాశాలి. త్యాగయ్య లోని పవిత్రమైన సామాన్య జీవితం, నిశ్చల రామభక్తి, నిరంతర నాదబ్రహ్మోపాసన వేనోళ్ళ కొనియాడదగిన అంశాలు.

‘కోస్తావాణి’ దినపత్రిక (25-5-1988)



## రామ నామ మహిమోపేతుడు - త్యాగరాజు

మహావిష్ణువుయొక్క దశావతారాలలో మిక్కిలి ఉత్తమమయింది రామావతారం. కలికల్మషాన్ని ప్రక్షాళనంచేసి లోకాన్ని ఉద్ధరించడానికి తిరుమల కొండపై వెలసిన శ్రీ వేంకటేశ్వరస్వామిని 'కౌసల్యా సుప్రజారామ' అని సంబోధిస్తూ సుప్రభాత శ్లోకాలను పాడడంలో రామావతార బౌద్ధత్యాన్ని మనం గుర్తించవచ్చు. మహావిష్ణువు దుష్టశిక్షణ, శిష్టరక్షణకోసం త్రేతాయుగంలో కేవలం మానవమాత్రుడుగా రాముడనే పేరుతో ఇల్లపై అవతరించాడు. రమింపజేసేది రామశబ్దం. 'రామ' అనే శబ్దంలోనే ఎంతో తియ్యదనం, ఆనందం, ఉల్లాసం ఉట్టిపడుతుంది. అందుకే త్యాగయ్య "ఈమేను కలిగినందుకు నీతారామనామమే పల్కవలెను" అని ఘంటాపథంగా చెప్పాడు. నారాయణ అష్టాక్షరీ మంత్రంలోని 'రా' వర్ణం, శివపంచాక్షరీ మంత్రంలోని 'మ' వర్ణం కలసి రమ్యమైన 'రామ' శబ్దం ఏర్పడింది. అంటే శివకేశవ అభేదతత్వమే ఈ రామనామం. శ్రీరాముడు దయాసముద్రుడు, సముద్రగంభీరుడు, జగదేక సుందరుడు, ధర్మరక్షకుడు, ఏకపత్నివ్రతుడు, ఆబాలగోపాలాన్ని తరింపజేయగల్గిన సాత్త్వికసుగుణమూర్తి. ఇంతటి ధర్మస్థాగరిష్ఠుడు, ఆదర్శవంతుడు అయిన శ్రీరామచంద్రునిపై అచంచలమైన భక్తి కుదరడం అచరికీ అంత సులభంకాదు. అందుకే త్యాగయ్య —

“ఊరకయే గల్లనా రాముని భక్తి

సారెకును సంసారమున జొచ్చి

సారమని యెంచు వారి మనసున”

సంసారంలో సుఖం ఉండని భ్రమించే మానవుల మనసులో రామభక్తి కుదరదని తేల్చి చెప్పాడు.

సంసార సుఖాలపైన, విహిక సంబంధ ఇతర వాంఛలపైన మమకారం లేకుండా సదసద్వివేకం, దయ, త్యాగం మొదలైన సద్గుణాలు ఆదర్శ జీవితాన్ని గడిపే మహనీయులకే రామభక్తి కుదురుతుంది. రామునిపై భక్తి కుదిరిందంటే అది పూర్వజన్మ సుకృతమే. జీవితం తరిందినట్లే. ఈ విషయాన్ని గూర్చి త్యాగరాజు—

‘రామభక్తి సామ్రాజ్యమే మానవుల కజ్ఞెనో  
ఆ మానవుల సందర్శన మత్యంత బ్రహ్మానందమే’

అని చాటి చెప్పాడు.

వైష్ణవభక్తి సంప్రదాయం ప్రకారం భగవంతునికన్నా భాగవంతుడే మిన్న. ఈ విషయాన్నే ఒకసారి శివుడు పార్వతితో —

‘60 వేల సంవత్సరాలు మహావిష్ణువును ధ్యానిస్తే ఎంత ఫలితం వస్తుందో అంత ఫలితం ఒక్కపూట వైష్ణవ భక్తుని సేవిస్తే వస్తుంది’ అని చెబుతాడు. ఈ విషయం తాళ్ళపాక అన్నపూచార్కుల మనుమడైన చిన్నన్న తన పరమయోగి విలాస కావ్యంలో వ్రాశాడు. కాబట్టి భగవంతునికి తన భక్తులంటేనే ఇష్టం. అందుకే త్యాగయ్య కూడా రామభక్తుల సందర్శన భాగాన్ని ఇంతగా స్తుతించాడు.

త్యాగరాజు తాను రచించిన 24 వేల కీర్తనా కుసుమాలతో శ్రీరాముని దివ్య పాదారవిందాలను అర్పించాడు. శివుడు, కేశవుడు అనే భేదం లేకుండా అన్ని దైవాలమీద కీర్తనలు వ్రాశాడు. అన్ని దైవాలలోను శ్రీరామచంద్రమూర్తినే సందర్శించాడు. త్యాగయ్య తన జీవితకాలంలో అందివచ్చిన ఎన్నో రాజభోగాలను తృణీకరించాడు. తన సుఖాకోసం ఎప్పుడూ దైవాన్ని ప్రార్థించలేదు. తన కుటుంబంలోని వారుగానీ, రాజుగానీ ఎవరైనా తనను అవమానించి

కష్టాలుపాలు చేసినా అన్నిటిని సహించి తన బాధను శ్రీరామునికే విన్నవించుకొన్నాడు. ఇలాంటి పరమ భక్తగ్రాసరుడైన త్యాగయ్య కేవలం రామభక్తితోనే ప్రజలకు ఎంతో త్యాగం చేశాడు. ఎన్నో మహిమలు చూపాడు.

ఒకసారి తంజావూరు మహారాజు రెండవ శరభోజీ త్యాగయ్య గాన ప్రశస్తి విని, తన మీద పాటపాడితే త్యాగయ్యకు 10 ఎకరాల భూమిని పాతితోషికంగా ఇస్తానని తన సేవకుల ద్వారా త్యాగయ్యకు ఈ పద్ధతి గిట్టక తనకు తానే —

“విధి చాలా సుఖమా రాముని

నన్నిధి సేవ సుఖమా నిజము తెల్పుము మనసా”

అని ప్రశ్నించుకొని రాజు పంపిన కానుకలను కూడా గ్రహించ లేదు. తంజావూరునుంచి వచ్చిన రాజసేవకులు ఆగ్రహించి వెళ్ళి రాజుకు నివేదించారు. రాజు పట్టరాని కోపంతో త్యాగయ్యను బంధించి తెమ్మని ఆజ్ఞాపించాడు. సేవకులు కొంతదూరం వెళ్ళేసరికి శరభోజీరాజుకు భరించరాని కడుపునొప్పి మొదలయింది. భక్తులను అవమానించి హింసించదలచుకొన్న ఏలాంటివారికైనా ఇలాంటి చేతులు మూడడం మన భారతావనిలో ప్రొత్తేమీ కాదు. ఎంతోమరచి రాజనైద్యులు వచ్చి ఎన్ని ప్రయత్నాలు చేసినా ఫలితం శూన్యమయింది. మానవ ప్రయత్నం మానవశక్తి సాధించినప్పుడు నైవశక్తిని నమ్ముకోవడం మానవ నైజం కాబట్టి నైవజ్ఞులు రాజుగారి జాతకం పరిశీలించడం మొదలు పెట్టారు. తత్ఫలితంగా ఒక మహాభక్తునిపట్ల రాజుగారు చేసిన అపచారమే ఈ బాధకు కారణం అని తేలిగింది. అప్పుడు రాజుగారి మూడవ మంత్రి అయిన అరళా అయ్యంగార్ ఈ దుస్థితికి ఎంతో చింతించి, తిరువయ్యూరుకు వెళ్ళి

త్యాగయ్యకు జరిగిన వృత్తాంతమంతా చెప్పి రాజును తీమించవలసిందిగా త్యాగయ్యను వేడుకొన్నాడు. త్యాగయ్యకూడా విద్యాధురంధరుడు, ప్రజారక్షకుడు అయిన రాజుకు ఈ దుర్భర పంథితి కలిగినందుకు ఎంతో విచారించి తులసీ తీర్థాన్ని ఒక పాత్రలో పెట్టి దీన్ని రాజుకు ఇవ్వమని ఆ శ్రీరామచంద్రుడే వారిని రక్షిస్తాడని చెప్పి ఆ పాత్రను మంత్రిగారికి అందించాడు. మంత్రిగారు తంజావూరు వెళ్ళి త్యాగయ్య ఇచ్చిన తులసీ తీర్థాన్ని రాజుకు ఇచ్చాడు. రాజు తీర్థం పుచ్చుకోగానే కడుపునొప్పి తగ్గుముఖం పట్టింది. రాజు తన పొరపాటుకు పశ్చాత్తాపపడి త్యాగయ్య ఇంటికి స్వయంగా వెళ్ళి తన తప్పును తీమించమని వేడుకొన్నాడు. బోకలో ఎంతటి ఘనమైనా భగవంతునికి, భక్తునికి క్రిందవాడేకదా. అపకారకైనా ఉపకారం చేసి దయగుణం ప్రదర్శించడం మహాత్ములకు సామాన్య విషయమే. కాబట్టి త్యాగయ్య రాజుగారిని తీమించి ఆశీర్వాదించాడు. అప్పటినుంచి రాజుగారు త్యాగయ్య చేసే రామభజనలకు పెళ్ళిపూరామధాక్షి సామ్రాజ్యంలో తానూ ఒక దాసుడుగా ఉంటూ పూనవజన్మను సార్థకం చేసుకొన్నాడు.

ఈ సంఘటన జరిగిన కొంతకాలానికి త్యాగయ్య తల్లి నీతమ్మ మరణించింది. ఇన్నాళ్లు త్యాగయ్యకు అండదండగా ఉన్న తన తల్లి మరణించడంతో అన్న అయిన జవేశయ్య త్యాగయ్యపై కోపకోపతాపాలను సోస్సంకోచంగా బహిర్గతం చేయసాగాడు. త్యాగయ్య దినంలో ఎక్కువభాగం రామపూజలోనే గడిపేవాడు. జవేశయ్యకు పొట్టకూటికి పనికిరాని త్యాగయ్య చేసే రామపూజలంటే గిట్టవు. అందుకే రామ విగ్రహాలను కాకేరీనదిలో పారవేశాడు. త్యాగయ్య ఆ విషయం తెలుసుకొని ఎంతో దిగులుపడి రామనామ జపంతో కలవరించసాగాడు. ఒకనాటి రాత్రి రాముడు కలలో కనబడి కావేరి

ఘట్టంలో దాగి ఉన్నానని చెప్పి అదృశ్యమయ్యాడు. త్యాగయ్య ఆ ప్రకారంగా అక్కడికి వెళ్ళి చూడగా రామ విగ్రహాలు కనబడ్డాయి. త్యాగయ్య ఎంతో సంతోషపడి నూర్చులులేని అనందంతో

“కనుగొంటిని శ్రీరాముని నేడు  
ఇలలోన నీతానాయకుని నేడు”

అనే కీర్తన గానం చేశాడు.

రామవిగ్రహాలను పడవేసిన పాపఫలితం జపేశయ్యను వదలలేదు. ఒకసారి జపేశయ్య కొడుకైన రాముడు కావేరీ నదిలోపడి మరణించాడు. తన కొడుకు ఇలా అకస్మాత్తుగా మృత్యువుపాలై నందుకు, త్యాగయ్యను కష్టాలపాలు చేసినందుకు జపేశయ్య ఎంతో క్రుంగి అనారోగ్య పడితూఉన్నాడు. తన అన్న ఎన్ని ఇబ్బందులు పెట్టినా, ఎన్ని కఠినవాక్కులు పలికినా త్యాగయ్య వాటిని వాత్సల్య పరంగానే భావించి మారు పలికేవాడుకాదు. తన రామ విగ్రహాలను పారవేసినా, ఆగ్రహంతో ఇంటిని రెండు భాగాలుగా విడనొట్టినా త్యాగయ్య అన్నపై కోపించుకోలేదు. ఇంతటి సహన శీలం ఉన్నందు వల్లనే త్యాగయ్య రామ కటాక్షానికి పాత్రుడయ్యాడు. దయా హృదయుడైన త్యాగయ్య తన అన్నగారి దస్థితి చూడలేక “రామ చంద్రా! నేను నా కోసం ఎప్పుడూ ఏదీ కోరలేదు. తప్పులు చేసిన వారిని క్షమించి కాపాడే దేవుడవు నీవు. నా అన్న ఆరోగ్యంతో కలకాలం జీవించేటట్లు అనుగ్రహించు అని ప్రార్థన చేస్తూ “ఎన్నో తప్పులు చేసిన వారిని రాజన్య నీవు బ్రోచినావు” అనే కీర్తన పాడాడు. త్యాగయ్య ప్రార్థనల నాలకించిన శ్రీరాముడు జపేశయ్యను కనికరించాడు. అతడు క్రమంగా కోలుకొని పశ్చాత్తాపపడి తమ్ముని కాగలించుకొని ఆనాటినుంచీ తానుకూడా రామభక్తి కార్యాలలో త్యాగయ్యకు సహకరించడం ప్రారంభించాడు.

ఒకసారి త్యాగయ్య తన శిష్యులతో కలిసి తిరుమతి యాత్ర పూర్తిచేసుకొని పుత్తూరు చేరుకున్నాడు. ఒకచోట పల్లకిని అపగా ఒక శవం, ఆ శవంపక్కన ఒక స్త్రీ ఒక బిడ్డ కన్నీరు మున్నీరుగా ఏడుస్తున్న ఒక విషాద దృశ్యం కనిపించింది. త్యాగయ్య శిష్యులు ఆ స్త్రీని జరిగిన విషయం అడిగారు. అప్పుడామె — “తాము తీర్థ యాత్రలు చేస్తూ ప్రాద్దుపోయేసరికి పుత్తూరు చేరుకున్నామని, చుట్టూ దట్టమైన అడవులు వుండటంవల్ల క్రూర జంతువులకు భయపడి ఒక యింట్లో బసచేయాలని ఒక యింటి తలుపులు తట్టగా ఆ గృహస్థులు ఏ దొంగలో లేక కూర్చి జంతువులో అని భావించుకొని భయపడి తలుపులు తీయలేదు. మళ్ళీ పరికించి చూడగా కొంత దూరంలో ఒక దేవాలయం కనిపించింది. తన భర్త అక్కడికి వెళ్ళి కాపలా దారుని పిలువగా అతడు ఎంతటికీ తలుపు గొల్పేం తీయలేదు. అప్పుడు చీకటి కావడంతో అక్కడ ఉండలేక తన భర్త తానే స్వయంగా వెళ్ళి గోడదూకి తలుపు తీయడానికి అవతలికి వెళ్ళేటప్పుడు ప్రక్కనే ఉన్న నూతిలో పడి మరణించాడ”ని తన గోడును వెళ్ళబుచ్చింది. అంతా విన్న త్యాగయ్య మనసు కరిగిపోయింది. ఒక ఇల్లాలి పసుపు కుంకుమలు అనూహ్యంగా గంగపాలు కావడం చూడలేక రామధ్యానం చేస్తూ తన చేతిలో ఉన్న తులసి తీర్థాన్ని శవంపై చల్లి “నా జీవనాధార” అనే కీర్తన పాడారు. శవంగా పడి ఉన్న శేషయ్య వెంటనే నిద్రానుంచి మేల్కొన్నట్లు వైకి లేచి తనకు పునర్జన్మను ప్రసాదించిన త్యాగయ్య పాదాలకు మ్రొక్కి మళ్ళీ భార్యబిడ్డలతో తన యాత్ర కొనసాగించాడు. అచంచల భక్తి విశ్వాసాలతో భక్తుడు సాధించలేని పని లోకంలో ఏదీలేదు.

త్యాగయ్య తన యాత్ర కొనసాగించి మద్రాసుకు సమీపంలోని తిరువొత్తియూర్ అనే గ్రామంలో నెలకొన్న పడిపునైయమ్మన్

అనే అమ్మవారిని దర్శించి, ఆ దేవతపై పంచరత్న కీర్తనలను గానం చేశాడు. వాటిని దేవాలయ అధికారులు దేవాలయ గోడలపై చెక్కి ఉంచారు. నేటికీ అవి అలాగే ఉన్నాయి. త్యాగయ్య కోవూర్ గ్రామంలోని సుందరేశ్వర స్వామిని దర్శించి ఆ స్వామివారిపై కూడా పంచరత్న కీర్తనలను పాడాడు. కోవూర్ గ్రామంలో సుందర ముదలియార్ అనే ధనవంతుడు త్యాగయ్యకు ఎలాగైనా సహాయపడాలని పల్లకిలో అతనికి తెలియకుండా వెయ్యి బంగారు నాణేలను దాచి ఆ షబ్బును రామ కైంకర్యానికి వాడవలసినదని శిష్యులకు చెప్పాడు. త్యాగయ్య ఇలా యాత్ర ముగించుకొని స్వగ్రామమైన తిరువయ్యూరుకు బయలుదేరాడు. దట్టమైన అడవి మార్గంలో ప్రయాణం చేస్తున్నప్పుడు ఒక దొంగలగుంపు పల్లకిని చుట్టుముట్టింది. శిష్యులు ఈ విషయాన్ని గురువుగారికి విన్నవించగా — “మనదగ్గర విలువైన వస్తువులు లేవుకదా, ఎందుకు భయం?” అని త్యాగయ్య ప్రశ్నించాడు. అప్పుడు శిష్యులు జరిగిన విషయం చెప్పారు. అందుకు త్యాగయ్య “అయితే వాటిని దొంగలకు ఇచ్చేయండి” అనిచెప్పాడు. అందుకు శిష్యులు — ‘ఆ షబ్బును రామకార్యాలకు వినియోగించవలసినదని సుందర మొదలియార్ చెప్పిన మాటలను మనవి చేసుకోగా — ‘అది దేవుని ధనం అయితే దేవుడే కాపాడుకొంటాడు. దానికోసం ఎందుకు బాధపడాలి’ అని చెప్పి రాముని ధ్యానిస్తూ ‘మందు వెనుక యిరు ప్రక్కల తోడై మురహర హర రారా రారా’ అని గానం చేయగానే ఇద్దరు యువకులు ప్రత్యక్షమై దొంగలమీద బాణవర్షం కురిపించారు. ఆ ధాటికి తట్టుకోలేక దొంగలు పారిపోయారు. ఆ యువకులు తెల్లవారే వరకు పల్లకిని వెంటబడించి వచ్చారు. ఆ యువకులు ఎవరో కాదు. రామ లక్ష్మణులే. దొంగలు పల్లకి వెంట అల్లంత దూరం నుంచి వస్తూనే ఉన్నారు. దొంగలు



చివరికి జ్ఞానవంతులై తమ పొరపాటును తెలుసుకొని త్యాగయ్య పాదాలపై పడి క్షమాభిక్ష వేడుకొన్నారు. వారిని క్షమించి రామ నామ మంత్రాన్ని ఉపదేశించి భక్తులుగా మార్చివేసాడు. ఇంతటి మహిమోపేత్తున త్యాగయ్య 96 కోట్ల రామనామ జపం పూర్తి చేసి దుఃఖ భాజనమైన పునర్జన్మ లేకుండా చేసుకున్నాడు. ఈ పుణ్య చరితుడు రామ భక్తి సామ్రాజ్యంలో అఖండ భక్తుడుగా, నాద బ్రహ్మగా నిలిచిపోయాడు.

‘సూర్యోదయం’ ఆధ్యాత్మిక మాసపత్రిక, రాజమహేంద్రవరం  
(ఆగస్టు 1988)



## త్యాగయ్య కీర్తనలలో ప్రజాహితబోధ

అన్నమాచార్యుని అన్నమయ్య అని, షేత్రజ్ఞుని షేత్రయ్య అని మన ఆంధ్రీజనులు ముద్దుగా, అభిమానంగా, ఆత్మీయంగా వ్యవహరిస్తున్నట్లే త్యాగరాజును కూడా త్యాగయ్య అని వ్యవహరించడం ఆనవాయితీ. పదకవితా రచనకు ఆద్యుడైన అన్నమయ్య అనగానే మనకు ఆ పడుకొండల శ్రీనివాసుడు, ఆ శ్రీనివాసునిపై వ్రాసిన శృంగార, అభ్యాత్మ స.కీర్తనలు మనకు గుర్తుకువస్తాయి. షేత్రయ్య అనగానే ఆ సిరిమువ్వల గోపాలుడు, శృంగార పదాలు, అభినయం మనకు గుర్తుకువస్తాయి. షేత్రయ్య అనగానే ఆ సిరిమువ్వల గోపాలుడు, శృంగార పదాలు, అభినయం మనకు స్ఫురిస్తాయి. అలాగే త్యాగయ్యపేరు స్మృతికిరాగానే జగదేశపేరుడు, శ్యామ సుందరుడు, సత్యనాథగోష్ఠుడు, దయాసాగరుడు అయిన ఆ శ్రీరామ చంద్రుడు, సృష్టిలోని సమస్త జీవరాసులను సుఖసాగరంలో ముంచి తేల్చగల్గిన వైకృత సరసశత్రు అయిన సంగీతం మన స్ఫురణకు వస్తుంది. సంగీతానికి ప్రాణం నాదం. ఈనాదోపాసన ద్వారా తన ప్రయత్నమైన శ్రీరామచంద్రమూర్తిని ఆరాధించి భక్తి జలధిలో ఓలలాడి పరవశుడై ముక్తి నొందిన పరమ భాగవతోత్తముడు మన త్యాగయ్య.

త్యాగయ్య తంజావూరులో కావేరీ నదీ తీరంలోని తిరువారూరులో నీతమ్మ, రామబ్రహ్మం అనే పుణ్యదంపతులకు నోము ఫలంగా 1767 సం॥లో ప్రభవించాడు. ఈ పుణ్యచరితుడు తిరువారూరులోని త్యాగరాజస్వామివారి వరప్రసాది అందుకే తల్లి దండ్రులు అతనికి భక్తిప్రపత్తులతో 'త్యాగరాజు' అని నామకరణం

చేశారు. త్యాగయ్య, వాల్మీకి, నారద, సరస్వతుల అంశలలో అవతరించిన మహిమాన్వితుడు కావడంవల్ల ఈ భక్తునికి కవిత్వం, భక్తి, సంగీతం కరతలామలకమయ్యాయి. ఇతనికి లోకధర్మాన్ని అనుసరించి సంగీతాభ్యాసగురువులు శౌరి వెంకటరమణయ్యగారు, శ్రీ రామకృష్ణ యతీంద్రులుగారు, త్యాగయ్య సంగీతాన్ని ఆధారంగా చేసుకొని భక్తి భావాలను కవిత్వంలో చొప్పించి కీర్తనలు రచించాడు. పల్లవి, అనుపల్లవి, చరణాలతో కూడిన ఇతని భక్త్యాత్మక కీర్తనలు లోకప్రసిద్ధమయ్యాయి. పరమ భక్తాగ్రేసరుడైన త్యాగయ్య తన ఇష్టదైవమైన శ్రీరామునిపై ఇరవై నాలుగు వేల కీర్తనలను త్యాగరాజు ముద్రాంకితంగా రచించాడు. అంతేగాక నీతారామవిజయం, ప్రహ్లాద భక్తవిజయం అనే నాటకాలను, నౌకాచరిత్రమనే గేయనాటకాన్ని రచించి 1847లో శ్రీరామచంద్రునిలో ఐక్యమయ్యాడు.

త్యాగయ్య తన కీర్తనలో సంగీత ప్రావాన్యం, రామభక్తి భావాలు, శ్రీరాముని రూప, గుణ, శౌర్యాది వర్ణనలు, వ్యక్తిగత ఆవేదనలు, లోకానుభవాలు మొనలైనవి వ్యక్తపరచడంతోపాటు ప్రజలకు ఉపయోగపడే భక్తినితీ జ్ఞాన అంశాలను కూడా పొందు పరచాడు. సాధారణంగా భక్తులందరూ ప్రజలను భక్తిమార్గంలో నడిపించడమేగాక వారిని నీతివంతంగాను, జ్ఞానులుగాను తీర్చిదిద్దాలని, వారి జన్మలను తరింపజేయాలని సకల విధాల ప్రయత్నిస్తారు. ఈ విధంగా పోతన. ధూర్జటివంటి పద్యకవులు, అన్నమయ్య, డిక్కేత్యయ్య, రామదాసు, సారంగపాణివంటి పదకవులు తమ రచనలలో భక్త్యాత్మక విషయాలు తోపాటు, నీతిబోధకమైన విషయాలనుకూడా పొందు పరచి లోకశ్రేయస్సును అభిషింపారు. అలాగే త్యాగయ్యకూడా ప్రజాసంక్షేమంకోసం తన కీర్తనలలో భక్తిబోధనలను, నీతి జ్ఞాన

బోధలను కూడా పొందుపరచాడు. తన కీర్తనలను ఎవరైనా పాడగా వినడంవల్లగానీ లేదా స్వయంగా పాడుకున్నప్పుడుగానీ చదువుకున్నప్పుడుగానీ అందులోని హితబోధలు పఠితల హృదయాలలో ముద్ర వేసుకుంటాయని, ఆ ఉపదేశాలు కరదీపికలై మానవులను భక్తులుగా, జ్ఞానులుగా తీర్చిదిద్దగలవని త్యాగయ్య కాంక్షించి వుండవచ్చు.

మహావిష్ణువు ప్రతియుగంలోను దుష్టశిక్షణ, శిష్టరక్షణకోసం బామిపై అనంతకోటి అవతారాలు దాల్చి ధర్మసంస్థాపన చేస్తుంటాడు. విష్ణుమూర్తి అన్ని అవతారాలలో కెల్ల దశావతారాలు ప్రసిద్ధమైనవి. ఆ దశావతారాలలో రామావతారం మిక్కిలి శ్రేష్ఠమయింది. భక్తులు తరించడానికి మిక్కిలి సులభమయింది. శ్రీరాముడు మానవునికి సర్వ విషయాలలోను ఆదర్శప్రాయమైన దేవుడు. మానవుడు బిడ్డగా, సోదరుడుగా, శిష్యుడుగా, భర్తగా, చక్రవర్తిగా, వీరుడుగా, ధార్మికుడుగా ఎలా ప్రవర్తించాలో, ఎలా ధర్మాన్ని ఆచరించాలో స్వయంగా ఆచరించి నిరూపించి చూపిన మార్గదర్శకుడు శ్రీరాముడు. అట్టి శ్రీరామునిపై భక్తి కుదరాలంటే మానవునికి నియమనిష్ఠలు అలవడాలి. అపారమైన దయాహృదయుడు కావాలి. సత్యవాక్కును పాలించాలి. ఇన్ని సుగుణాలు అలవరచుకుంటే తప్ప రామభక్తి సామ్రాజ్యంలో రవ్వంతైనా చోటునొరకదు. త్యాగయ్య సర్వగుణాలూ ఉన్న పరమభక్తుడు. అందుకే అతనికి రామునిపై భక్తి అలవడింది. శ్రీరాముడుంటే ఎనలేని ప్రేమ కలిగిన ఆ భక్తుడు తన కీర్తనలలో నిజమైన రామభక్తి తత్వాన్ని పరిమళింపజేశాడు.

కొంతమంది కపటభక్తులు ఉదయాన్నే లేచి చన్నిళ్లలో మురుగుతారు. శరీరంపై విభూతి పూసుకొని ప్రేళ్లతో జపమాలలు తిప్పతారు. ఇలాంటి బాహ్యకర్మలు చేస్తూ పైకి అనలైన భక్తులుగా పొగడ్తకెక్కుతారు. లోకమంతా తిరుగుతూ సామాన్య

జనులను మోసంచేస్తూ ధనార్జన చేస్తుంటారు. ఇలాంటి మోసగాండ్రు సులభమైన రామభక్తి మార్గాన్ని తెలుసుకోలేరని త్యాగయ్య కపట భక్తుల విషయంలో చింతించి తన ఆవేదన వ్యక్తం చేస్తూ —

ధేనుక — దేశాధి

“పల్లవి - తెలియలేరు రామభక్తిమార్గమును

అనుపల్లవి - ఇలనంతట తిరుగుచు కలవరించెదరుగాని

చరణాలు - వేగ లేచి నీట మునిగి భూతిపూసి

వేళ్ళనంచి వెలికి జ్ఞానునీయులై

బాగుగ పైక మార్జన లోలురై

రేగాని త్యాగరాజనుత” అనే కీర్తన రచించాడు.

భగవద్భక్తి అంటే భగవంతునిపై అవ్యాజమైన ప్రేమ. ఎవని మనస్సు దైవసంబంధమైన కథలను, గీతాలను శ్రవణ, కీర్తన, స్మరణాది భక్తిమార్గాలచే పరవశించి పోతుందో, ఎవని శరీరంపై పులకాగ్రాలు పొడసూపుతాయో ఎవని నేత్రాలలో ఆనందబాష్పాలు తొణికిసలాడుతాయో ఆ మానవుడే నిజమైన భక్తుడు. మానవుడు ఇహలోకంలోనే ముక్తిని కూడా సాధించాలి. ముక్తిసాధనకు భక్తి సులభోపాయం. మానవుడు భక్తిని సాధించి జీవన్ముక్తుడు కావాలి. భక్తిని సాధించాలంటే సంగీత జ్ఞానవంతుడు కావాలి. భక్తుని హృదయాన్ని సులభంగా భగవంతుని సన్నిధికి చేర్చి పరవశింపజేసే సులలితమైన వాహిక సంగీతం. సంగీతజ్ఞానహీనులకు, జీవన్ముక్తులుకాని వారికి మోక్షం లభించదని త్యాగయ్య జ్ఞానబోధ చేస్తూ —

“ప. - మోక్షమ గలవా? భువిలో జీవన్ముక్తులు గానివారలకు

అ.ప. - సాక్షాత్కార నీ సద్భక్తి సంగీతజ్ఞాన విహీనులకు”

అనే కీర్తన రచించాడు.

మూ నవుడు ఇంట్లోవున్న చక్కని మధురమైన పాలుమీగడలను వదలిపెట్టి చప్పని గంగాజలాన్ని కోరవలసిన పనిలేదు. శ్రీరాముని రూపం కంటికి సుందరమైన రూపం. అతని పేరు శివుని నాలుకపై నిత్యమూ నర్తిస్తూ ఉంటుంది. రాముడు త్యాగయ్య ఇంటిలోనే నెల కొన్నదేవుడు. ఇలాంటి రామునిభక్తి అనే చక్కని రాజమార్గాన్ని వదలిపెట్టి అల్పమైన ఇతర కుమార్తాలను చేపట్టవలసిన పనిలేదని తన మనస్సుకే జ్ఞానబోధ చేసుకుంటూ —

ఖరహరస్త్రియ - అది

ప. - చక్కని రాజమార్గము లుండగ  
సందుల దూర నేలే? ఓ నువన

అ. ప. - చిక్కని పాలు మీగడయుండగ  
చీ యన గంగాసాగరమేల

చ. - కంటికి సుందరతరమగు రూపమే ము  
క్కంటి నోట చెలగెడు నామమే, త్యాగరా  
జింటనే నెలకొన్న దైవమే, యిటు  
వంటి శ్రీ సాకేతరాముని భక్తియను”

అనే కీర్తన రచించాడు. ఇందులో త్యాగయ్య తన మనస్సుకే జ్ఞానబోధ చేసుకున్నట్లు కనిపించినా ఇది ఇతరులకు చేసిన జ్ఞానబోధగా కూడా గ్రహించాలి.

[ప్రతి మూ నవుడు కూడా తన మనస్సు అనే బంగారు పీతాన్ని నెలకొల్పుకొని, నాదస్వరం అనే శ్రేష్ఠమైన సవరత్న వేదికపై సకల లీలా వినోదుడు, పరమాత్ముడు అయిన శ్రీరాముని పాదాలను

దైవనామాలనే పుష్పాలతో పూజించాలని, వాని జన్మమే జన్మమని త్యాగయ్య తెలుపుతూ —

శ్రీ - దేశాది

“ప. - నామ కుసుమములచే పూజించెడి  
నరజన్మమే జన్మము మనసా

అ. ప. - శ్రీమన్నానన కనక పీఠమున  
చెలగ చేసికొను వర శివరామ

చ. - నాదస్వరమను వర నవరత్నపు  
వేదికపై సకల లీలా వి  
నోదుని పరమాత్ముని, శ్రీరాముని  
పాదములను త్యాగరాజ హృద్భాషణునిట”

అనే కీర్తన వ్రాశాడు.

ఎల్లప్పుడూ విష్ణుధ్యానపరాయణులైన భక్తులు ఏ వ్యసనాలకు లోనుగాకుండా సత్యమార్గంలో నడుస్తారు. విష్ణుచింతలేని మానవులు ఎన్ని శాస్త్రాలు చదివినా, ఎన్ని క్షేత్రాలు చూచినా, ఎంతటి వారైనా కాంతదాసులే అని, పరులను హింసించడంలోనూ, పరస్పర విషయంలోనూ, పరుల ధనం విషయంలోనూ, పర మానవాపవాదం విషయంలోనూ, పరజీవనాదులయందును, అసత్యాన్నే పలుకుతారని అలాంటి అజ్ఞానులను, హింసాత్మకులను నిరసిస్తూ త్యాగయ్య—

ఉదయరవిచంద్రిక - దేశాది

“ప. - ఎంత నేర్చిన ఎంత జూచిన  
ఎంతవారలైనా కాంతదాసులే

అ. ప. - సంతతంబు శ్రీకాంత స్వాంత సి  
ద్ధాంతమైన మార్గ చింతలేని వారెం

చ. - పరహింస పరభామాన్యధన పరమానవాపవాద  
పరజీవనాదుల కన్యతమే భాషించెదయ్య

త్యాగరాజనుత

అనే తీర్తన రచించాడు.

ఇహలోకంవరకే పరిమతం అయిన ఆలుబిడ్డలు, చుట్టాలు, ఇల్లు, వాకిళ్లు ధనకనకవస్తువాహనాదులు ఇవి అన్నికూడా ఆస్థిరమైనవే అని భావించే భాగ్యశాలులకు ఎల్లప్పుడూ సజ్జనులను సేవిస్తూ వారి మనవి ఆలకిస్తూ సర్వం విష్ణుమయమని తలచి మనసున పూజించేవారికి, దాంబికపూజలను చేయక, శ్రేష్ఠమగు మంత్ర రాజమయిన రామనామాన్ని నిత్యమూ జపించే మహారాజులకు విరికెత్త, మానవజన్మ ఎత్తిన ప్రతిసారికూడ సంసార కూపులో ప్రవేశించి అదే సారవంతమని భావించేవారి మనసుతో రామునిపై భక్తి దానకే కలుగుతుందా అని త్యాగయ్య రామభక్తి శ్రేష్ఠతను చూపుతూ మనసులకు బోధిస్తూ —

శమాన చాపు

“ప. - ఊరకయే గల్లునా రామునిభక్తి

అ. ప. - సారెకును సంసారమున జొచ్చి  
సారమని యెంచువారి మనసున

చ. - ఆలు సుతులు చుట్టాలు పర సప  
నాలు కాయఫలాలు కనక ధ  
నాలుగల విభవాలగని యన్ధి  
రాలను భాగ్యశాలులకు గాక

మంచివారిని యెడగాంచి సంతులము సే  
వించి మనవి నాలకించి యీదరి సా  
ధించి మదిని పూజించువారికిగాక



రాజసగుణయుక్త పూజల నొసరించ  
కజ సన్నత, త్యాగరాజుని జిహ్వపై  
రాజిల్లు వరమంత్రరాజమును స  
దా జపించు మహారాజులకు గాక !

అనే కీర్తన రచించాడు.

మానవశరీరం మలినమయింది. కామ బోధ లోభ మోహాది  
దుర్గుణాలతో కూడిన నీచమయింది. నియమం లేనట్టిది. ఇలాంటి  
హేయ శరీరం కలిగినందుకు పవిత్రమైన సీతారామనామాన్నే  
పలకాలని త్యాగయ్య బోధచేస్తూ —

వరాళి — ఆది

“ప. - ఈమేను గలిగినందుకు సీతారామనామమే  
పల్కవలెను.

అ. ప. - కామాది దుర్గుణస్తోమ పూరితమైన  
పామరత్వమేగాని నేమము లేనట్టి”

అనే కీర్తన రచించాడు.

అలాగే శ్రీరాముని గూర్చి చింతించడం అనే ఆనందసాగరం  
లోను, లక్ష్మీనాథుడు సకల వేదాలచే ఆశ్రయించబడిన విష్ణువు  
యొక్క సంగీత జ్ఞానమనే బ్రహ్మనంద సాగరంలోను ఓలలాడని  
శరీరం ఈ భూమికే భారమని రామభక్తి విహీనులను నిరసిస్తూ  
త్యాగయ్య —

గరుడధ్వని - దేశాది

“ప. - ఆనంద సాగరమీదని దేహము  
భూమిభారము, రామబ్రహ్మ

అ. ప. - శ్రీనాయకాఖిల నైగమా  
శ్రీత సంగీత జ్ఞాన మను బ్రహ్మ

అనే కీర్తన రచించాడు.

భూమియందలి సమస్త జీవులను పోషించు దేవుడు వాసుదేవుడని పండితులు చెబుతారు. కాబట్టి సృష్టి సమస్తం విష్ణుమూర్తియే అని భావించాలని, దుర్బుద్ధిని వదలేలియాలని చెబుతూ త్యాగయ్య-

అథాన - అది

“ప. - చెడెడు బుద్ధిమానురా

అ. ప. - ఇడెడు పాత్రమెవరో జూడరా

చ. - భూవానికి తగు ఫలము గల్గునని  
బుధులు పల్కు వినలేదా! మానస.

శ్రీ వాసుదేవ సర్వమనుచును  
చింతించర, త్యాగరాజ వినుతిని”

అనే కీర్తన రచించాడు.

శ్రీరాముడు ఎంత చూచినా తనివితీరని అతృప్త్యమృత రూపుడు. సంసార సాగరాన్ని తరింపజేసే తారకమంత్రమైన రామ నామం బ్రహ్మరుద్రాదులకు నిత్య జపమంత్రం. కటియందు బంగారు చేలము మెరసిపోతుండగ, చిరునవ్వులు చిందించే శ్రీరాముని సుందర మైన ముఖాన్ని భావనచేసి, రామనామ భజన చేయంపని జనులకు ఉద్బోధ చేస్తూ త్యాగయ్య -

అథాన - రూపకము

“ప. - భజన సేయరాదా? రామ

అ.ప. - అజ రుద్రాదులకు సతతమాతృమంత్రమైన రామ

చ. - కరుకు బంగారు వల్వ కటిసంతో మెరయగ  
చిరునవ్వులు గల మొగమును చింతించి చింతించి  
.....

బాగుగ మానస భవనాగరమును తరింప  
త్యాగరాజు మనవిని విని తారకమగు రామనామ”

అనే కీర్తన రచించాడు.

మానవుని జీవితం కొన్నాళ్ళు నిద్రచేత, కొన్నాళ్ళు విషయ  
సుఖాలచేత, కొన్నాళ్ళు బ్రతుకు తెరువులకై ఇతరులను పొగడటం  
చేత, కొన్నాళ్ళు ఎద్దువలె కన్నతావుకే మరగి అనుభవించడంచేత,  
కొన్నాళ్ళు పైకి ఎంతో ఇంపుగ కనిపించే పుట్టుక అనే ప్రవాహంలో  
మునిగి తేలడంచేత, కొన్నాళ్ళు కొరగానివారితో వృథా ప్రలాపాల  
చేత, కొన్నాళ్ళు ధనపుత్రాదుల వ్యామోహంచేత, కొన్నాళ్ళు  
ముసలితనంచేత, కొన్నాళ్ళు ఎదుటివారి సుఖశాంతులు చూచి ఓర్వ  
లేకపోవడంచేత, కొన్నాళ్ళు కర్మపూజలు చేయాలనే అలసటచేత,  
కొన్నాళ్ళు దుర్గుణాలతో తప్పులు చేసి వికృతిపడుటచేత, కొన్నాళ్ళు  
నాశకీర్తన చేయడం భాగ్యమనకపోవడంచేత, కొన్నాళ్ళు శ్రీరాముని  
తత్త్వం తెలియకపోవడంచేత వ్యర్థమైపోతూ ఉండని, జీవితం ముగియక  
ముందే అజ్ఞాన తిమిరం నుంచి మేల్కొని శ్రీరాముని భజించమని  
త్యాగయ్య భక్తిబోధ చేస్తూ —

కోడి - చాపు

“ప. - ప్రొద్దుపోయెను, శ్రీరాముని పూని భజించవే మనస

అ.ప. - నిద్దుర చేత కొన్నాళ్ళు విషయ  
బుద్ధులచేత కొన్నాళ్ళు ఓ మనస!

చ. - పొద్దునలేచి త్రితాపములను నరుల  
పొగడి పొగడి కొన్నాళ్ళు పట్టి  
ఎద్దురీతి కన్న తావుల భుజయించి  
యేమి తెలియక కొన్నాళ్ళు!

ముద్దుగ తోచు భవనాగరమున  
మునిగి తేలుచు కొన్నాళ్ళు  
పద్దు మాలిన సామర జనులతో వెట్టి  
పలుకులాడుచు కొన్నాళ్ళు, ఓ మనస!

ముదమున ధన తనయాకారములు చూచి  
ముదముచేత కొన్నాళ్ళు అందు  
చెదరినయంత శోకార్ణవగతుడై  
జాలి చెందుటయు కొన్నాళ్ళు ||

ఎదుటి పచ్చజూచి తాళలేక తా  
నిలను దిరుగుట కొన్నాళ్ళు  
ముది మది తప్పిన వృద్ధతనముచే  
ముందు వెనుక తెలియకయే కొన్నాళ్ళు ఓ మనస!

యాగాది కర్మములను జేయవలెనని  
యలసటచేత కొన్నాళ్ళు యందు  
రాగలోభములతో నసరాధముల జేసి  
రాజసమున కొన్నాళ్ళు

బాగుగ నామ కీర్తనములు చేయుట  
భాగ్యమనక కొన్నాళ్ళు  
శ్వాగరాజనుతుడై న శ్రీరాముని  
తత్వము తెలియకయే కొన్నాళ్ళు”

అనే కీర్తన రచించాడు.

అనిత్యమైన ప్రాపంచిక విషయ సుఖాలతో కాలం వృథా పుచ్చక నిత్యమూ శ్రీరామునిపై ధ్యానంతో గడిపేవాడు, తుంబురుని వలె తంబూర మీటుతూ పరమ దయాళువైన శ్రీరాముని సన్నిధిలో నర్తించువాడు, మానవజన్మను పతన మొందించే కామ కోర్కె లోభమోహాదులను మనసులో చేరనివ్వక ఆర్తరక్షణకై విష్ణుమూర్తియందే మనస్సును లగ్నం చేయువాడు, ధర్మశీలుడు, కర్తవ్య నిమగ్నుడు అయిన శ్రీరాముని నామమహిమను తెలిసిన వాడు, ధనాశతో కపట వేషాలు వేసి మోసపోనివాడు, అహంకారులతో సాంగత్యం చేయక శ్రీరామచంద్రుని నమ్ముకున్నవాడు, ఎల్లప్పుడూ హనుమంతునిచే ధరించబడినవాడైన శ్రీరాముని పాద ద్వయాన్ని నిరంతరం స్మరించేవాడు, అతడే ధన్యుడని నిర్ధారణచేసి చెబుతూ —

కాపి - చావు

“ప. - అతడే ధన్యుడరా ఓ మనస

అ.ప. - సతతయాన సుత ధృతమైన సీతా  
పతి పాదయుగమును సతతిము స్మరియించు (న)

చ. - తుంబురువలె తన తంబూరపట్టి ద  
టుంబుధి సన్నిధానంబున నటియించు (న)

కరివరడుని తత్వమెరుగను మరిగించి  
ఆరిషడ్వర్గములందు పరవలేక తిరుగు (న)

కర్మనిష్ఠుడైన ధర్మశీలుడైన  
శర్మ రామనామ మర్మము దెలిసిన (య)

కాసు పేసముల కోసము ఆశతో  
వేసము ధరియించి మోసము చెందని (య)

రాజస జనులతో తా జతమాడక

రాజిల్లు శ్రీత్యాగరాజనుతుని నమ్ము (న)

అనే కీర్తన వ్రాశాడు.

ప్రతి మానవుడు తన శరీరాన్ని స్వామికార్యాలకు, ధర్మ కార్యాలకు, పరోపకారాలకు వినియోగించాలి. అలా కాకుండా కొంతమంది తమ శరీరాలను స్వామి సేవకు ఉపయోగించక తాకిక మైన ఆశలకు లోబడి తిరుగుతుంటారు. భగవంతునిపై దృష్టి నిలుప కుండా పరస్త్రిలను ఓరచూపులు చూస్తుంటారు. భగవన్నామ స్మరణ చేయకుండా అనవసరంగా ఊరుజనులను గూర్చి వదరు తుంటారు. చేతులతో పూజలు చేయకుండా ఇతరులు ఇచ్చే నీడపు దానాలకు చేతులు చాచుతుంటారు. మానవుడు అజ్ఞానియై తన ఆశాశ్వతమైన శరీరాన్ని ఇలాంటి హీనమైన పనులకు వినియోగించడం సబబుగా లేదని హెచ్చరిక చేస్తూ —

ముఖారి - చావు

“ప. ఇందుకా తనవును పెంచిన (దిం)

చ. నీ సేవకు లేక నీకు చెంతకు రాక  
ఆశదాసుడై అటులిటు దిరుగుట ॥

నిరతము నీ దృష్టినే యార్జింపక  
ఒరుల భామలను ఓరచూపులు చూచుట ॥

సారెకు నామ స్మరణము చేయక  
ఊరి మాటలెల్ల యూరక వదరుట ॥

కరములతో పూజ గావింపక దాచి  
ధరలోన లేని దుద్దానములకు చాచుట!”

అనే కీర్తన వ్రాశాడు.

ఈ లోకంలో నిజమైన సుఖ ఎవరంటే సత్యాన్ని తప్పకుండా పాటించేవాడు. ప్రజా సేవకుడు, దైవభేదాన్ని చూపనివాడు, సుస్వరంతో కూడిన గానంతో ఎల్లప్పుడు సకల మంత్రసారమైన రామనామ తారక మంత్రాన్ని స్మరించేవాడు - వీరే సుఖులు. అంటూ త్యాగయ్య —

### కానడ - దేశాది

“ప. - సుఖ యెవరో రామనామ సుఖ యెవరో

అ. ప. - సుఖ యెవరో ! సుముఖయెవరో  
అఖిలసారమగు తారకనామ

చ. - సత్యము దప్పక సకల లోకులకు  
భృత్యుడై దైవ భేదము లేక  
నిత్యమైన సుస్వరపు గానముతో  
నిరంతరము త్యాగరాజనుత”

అనే కీర్తన వ్రాశాడు.

కామదాసులు, అజ్ఞానులు అయిన పురుషులు స్త్రీల శరీరాన్ని చూచి వ్యామోహితులై మోసపోతున్నారని, ఆ శరీరంలోపలి హేయమైన రక్తమాంసాదులను గూర్చి ఆలోచింపక చెడుపనులకు పూనుకుంటున్నారని, అలాంటి సీచమైన పనులను త్యజించి మనోరంజకంగా రామభజన చేసుకోమని త్యాగయ్య జ్ఞానబోధ చేస్తూ —

### సరసాంగి - దేశాది

“ప. - మేనుచూచి మోసపోకునే మనసా  
బోని బాహలీలాగు గదా

అ. ప. - హీనమైన మాత్రతరక్తముల  
 కిలనెంచు మాయామయమైన చావ

చ. - కనులనెడి యంపకోల చేతగుచ్చి  
 చనులనెడి గిరుల శిరము నుంచి  
 పనులు చేతురట, త్యాగరాజనుతుని బా  
 గనీవు భజన చేసుకొమ్మి స్త్రీల !

అనే కీర్తన వ్రాశాడు.

మనిషిని ఆవరించి క్రుంగదీసే అనేక రకాల భయాలతో  
 యమునిభయం బలీయమయింది. ఈ ప్రాణభీతి పోవాలంటే బ్రహ్మ  
 రుద్రాదులకు పదవులిచ్చే శ్రీరామునిగూర్చి భజన చేయాలని,  
 బ్రహ్మాండమంతా నిండియున్న శ్రీరాముని ముఖాన్ని హృదయ  
 పద్మంలో చూస్తూ, పూజలు చేస్తూ, నిండుప్రేమతో నిలువెల్లా కరగి  
 పోయే కామరహితులకు యమునిభయం ఉండదని త్యాగయ్య నిర్దేశ  
 శించి చెబుతూ —

సురటి - రూపకము

“ప. - భజన పరులకేల దండపాణి భయము మనసా, రామ

అ. ప. - అజ ద్రుద సుచేతుల కాయా ఘాన మొసంగు రామ

చ. - అండకోట్ల నిండిన కోదండపాణి ముఖమును  
 హృత్పండరీకమున జూచి పూజనల్పుచు  
 నిండుప్రేమతో కరంగు నిష్కాములకు వరనే  
 దండ పాల దాసుడైన - త్యాగరాజు సేయు రామ”

అనే కీర్తన వ్రాశాడు.

నిర్మలాత్మకలిగిన మాంవులకు శ్రీరాముడు కనులకు చూ  
 వను, చెవులకు అమృతాన్ని, నాలుకకు రుచిని, మనసుకు సుఖాన్ని,



శరీరానికి అనందాన్ని కలుగజేస్తాడు. అలాంటి శ్రీరాముని వదలి సుజనులు ఉండలేరని త్యాగయ్య చెబుతూ —

**బలహంస — ఆది**

“ప. - నిన్ను బాసి యెట్ల యుందురో నిర్మలాత్మత్వా జనులు

అ. ప. - అనఘ! సుపుణ్య! అమరవరేణ్య  
సనకశరణ్య! సత్కారుణ్య!

చ. - కనులకు చలువ, చెవుల కమృతము  
విను రసనకు రుచి, మనసుకు సుఖము  
తనువుకు యానందమును కల్గించేయు  
త్యాగరాజ హృద్దామ! పూర్ణకామ!”

అనే కీర్తన వ్రాశాడు.

శ్రీరాముని దయ కరగాలంటే మనసును విషయ సుఖాలనే విటులకు ఇవ్వకూడదు. మానవుడు అలా తన మనస్సు శ్రీరామునికి గాకుండా విషయసుఖాలకు అర్పితం చేస్తే తన ఇంటి తలుపును పొరుగు గింటికి తీసిపెట్టి తన ఇంట్లోకి కుక్కలను తోలినట్లు అవుతుందని, తవుడకోసం వ్యభిచారం చేయబోతే ఇంట్లో ఉన్న కూటి తపిలను కోతి ఎత్తుకొని పోయినట్లవుతుందని, చెవిటివాడికి నీతులు ఉపదేశించినట్లవుతుందని త్యాగయ్య నీతిబోధ చేస్తూ —

**వాటకురంజి — ఆది**

“ప. - మనసు విషయనట విటుల కొసంగినను  
మా రాముని కృప గలుగునో మనస !

అ. ప. - తన తలు పొకరింటికి తీసిపెట్టి  
తా కుక్కల తోలురీతి గాదో

చ. - తవిటికి రంకాటపోయి కూటి  
తవిల కోతి గొంపోయినటుగాదో  
చెవిటికి నుపదేశించినటుగాదో  
శ్రీ త్యాగరాజనుతుని దలచక”

అనే కీర్తన రచించాడు.

విద్యావంతుడు గర్వం. ఈర్ష్య మొదలైన దుర్గుణాలను కలిగి  
వుంటే అవిద్యకు (అజ్ఞానానికి) వశుడైనట్లేనని, మాయామయమైన  
ఈ జీవితం మనది అని భావింపక విష్ణుమూర్తి పాదద్వయంపై మనసు  
నిలిపి ఎలాగైనా భక్తిని సంపాదించడానికే ప్రయత్నం చేయాలని  
త్యాగయ్య భక్తిబోధచేస్తూ —

సామంతం - చావు

“ప. - ఎటులైన భక్తి వచ్చుటకే యత్నము సేయనే

అ. ప. - మటుమాయభవమును మనదని యెంచక  
పటప్రతీకయనుని పాదయుగములందు

చ. - విద్యాగర్వము లేల సేవ  
విద్యావశము గానేల”

అనే కీర్తన రచించాడు.

భార్యాబిడ్డలు, ధనధాన్యాలున్నా, జపతపాలు చేసి శక్తిని  
సంపాదించినా, వేద శాస్త్రాలను చదివినా, సకల జీవుల ఆత్మభావం  
క్షుణ్ణంగా తెలిసినా, యజ్ఞయూగాది కర్మలను నిర్వహించినా, భక్తు  
లుగా మంచి పేరు గడించినా, సామాన్యునికైనా, యోగికికైనా  
పండితునికైనా, శాంతం లేనిదే సౌఖ్యం లేదని త్యాగయ్య సప్రణ  
బోధ చేస్తూ —

సామంతం — ఆది

‘ప. - శాంతములేక సౌఖ్యము లేదు సారసదశనయన

అ. ప. - దాంతున్నికైన వేదాంతున్నికైన

చ. - దారసుతులు ధనభాన్యములుండిన  
సారెకు జపతప సంపద కలిగిన ॥

ఆగమ శాస్త్రము లన్నియు చదివిన  
బాగుగ నకల హృద్భావము తెలిసిన ॥

యాగాది కర్మము లన్నియు చేసిన  
భాగవతులనుచు బాగుగ పేరైన ॥

రాజాధిరాజ! శ్రీ రామవ! త్యాగ  
రాజవినూత! సాధురక్షక! తనకుప ॥

అనే కీర్తన వ్రాశాడు.

ఈ విధంగా త్యాగయ్య ప్రజలకు సన్మార్గంలో నడిపించడానికి, వారిని దుఃఖపూరితమైన తౌకిక బంధాలనుంచి విముక్తులను చేయడానికి, పరమ భక్తులుగా తీర్చిదిద్దడానికి భక్తి, నీతి, హిత బోధకాంశాలను తన కీర్తనలలో పొందుపరచాడు. ప్రతి మానవుడు వీటిని భక్తి శ్రద్ధలతో చదివి తెలుసుకోవడమేగాక తననుగుణంగా ఆచరించి భక్తుడుగా, జ్ఞానిగా, దయాహృదయుడుగా మారితే త్యాగయ్య కీర్తనలలోని హితబోధల ఆశయం నెరవేరినట్లవుతుంది. పరమ దయాళువైన శ్రీరామచంద్రుని కృపామృత వృక్కులు మనపై ప్రసరిస్తాయి.

‘ముముక్షువు’ (కర్మ జ్ఞాన భక్తి వైరాగ్య ప్రబోధక సచిత్ర) మాస పత్రిక, ఏలూరు; ఏప్రిల్, 1991)

## సారంగపాణి పదాలలో సాంఘిక నీతులు

ఏ భాషా సాహిత్యంలోని ఏ ప్రక్రియ అయినా సామాజిక ప్రయోజనాన్ని ఆశించే వెలువడుతుంది. అలాంటిదే శాశ్వతంగా నిలుస్తుంది. అసలు సాహిత్యమంటేనే 'సహితస్వభావః సాహిత్యం' 'హితేన సహితం సాహిత్యం' అని హితాన్ని చేకూర్చేది. హితంతో కూడుకొన్నది అని అర్థం. కవి తన స్వప్రయోజనంకోసం కావ్యం వ్రాసినా, సంఘంకోసం వ్రాసినా, లేక భగవత్ప్రీతికోసం వ్రాసినా ఆ కావ్యంవల్ల అనేక లాభాలున్నాయి. 'కావ్యం యశసీ, అర్థకృతే వ్యవహారవిదే, శివేతరక్షతయే, సద్యఃపర నిర్వృతయే కాంతా సమ్మిత తయోపదేశయుజే' అనే శ్లోకాన్ని బట్టి కీర్తి, ధనం, లోకజ్ఞానం, శుభం, మానసిక ఉపశమనం, భార్యవలె ఉపదేశం ఇన్ని ఫలితాలను అందిస్తుంది కావ్యం. కావ్యంలో చెప్పబడిన ఎన్నో నీతులను చదివి గానీ లేక ఒకరు చెప్పగా విని గానీ జ్ఞానాన్ని సంపాదించుకొని తమ లోపాలను సవరించుకొనే సన్మార్గంలో పయనించడానికి ఉపకరిస్తుంది. కావ్యరచనా ప్రక్రియలు ఆయా కవుల అభిరుచులను బట్టి, దేశ, కాల, రాజకీయ పరిస్థితులను బట్టి మారుతూ వుంటాయి. అవి పద్య, గద్య, చంపూ పద రచనలలో ఏదైనా కావచ్చు. సంస్కృత దీర్ఘ సమాస పద బంధాది గ్రాంథిక భాష అయినా, శిష్ట వ్యావహారిక భాషలయినా, జానపద భాష అయినా కావచ్చు. వాటి ముఖ్య ప్రయోజనం మాత్రం హితవే.

మన ప్రాచీన గ్రంథాలయిన వేదాలు, ఉపనిషత్తులు, వేదాంగాలు, పురాణాలు, రామాయణ, భారతాది కావ్యేతిహాసాలు, కవి త్రయ అనువాద గ్రంథాలు, శ్రీనాథ పోతనల కావ్యాలు, అష్టదిగ్గజ కవుల సంకీర్తనలు మొదలైన వాటిలో ఆయా వ్యక్తుల అభిరుచులకు,

మనస్తత్వానికి సంబంధించిన ఎన్నో నీతులు. సూక్తులు, విజ్ఞానం ఉన్నవి కాబట్టే ఈనాటికీ అవి సాహిత్యలోకంలో చెక్కు చెదరక నిలిచి ఉన్నాయి. ఇందులో విషయ పరిజ్ఞానం లేనివారు ఇవి కేవలం ఊహా జనితాలని, వాటివల్ల సమాజానికి కలిగే ప్రయోజనం ఏమీ లేదని ఆపోహ పడుతుంటారు. ఆయా గ్రంథాలను ఓపికగా తరచి చూచి చదివితే ఈనాటి సమాజానికి కూడా పనికివచ్చే ఎన్నో అంశాలు మనకు కనిపిస్తాయి. యుగాలు మారినా రాజకీయ, సాంఘిక నైతిక, కాలపరిస్థితులు మారినా సత్యం శివం సుందరం అయిన భగవంతుడు, ప్రకృతి స్థితిగతులు, న్యాయం, ధర్మం మాత్రం మారదుకదా.

18, 19 శతాబ్దాలలో సంఘ సంస్కరణలు గావించడానికి రచనలు చేసిన వేమన, తదితర శతకకవులు, కందుకూరి వీరేశలింగం పంతులు, గురజాడ అప్పారావు, జాషువా మొదలైన ఆధునిక కవులందరూ ఆయా ప్రాచీన గ్రంథాలన్నింటినీ ఋణంగా చదివినవారే. వారు అందులోని నీతిని, విజ్ఞానాన్ని గ్రహించి, కాంక్షాస్థితుల కనుగుణంగా మార్పు చేసి సులభ శైలిలో, సులభ భాషలో రచనలు సాగించారు. వీరందరూ ప్రజలలో పాతుకొని పోయిన కులతత్వం, మూఢభక్తి, మత వైషమ్యం, సతీసహగమనం, బాల్యవివాహం, పురుషాధిక్యత, (స్త్రీ) దాసిత్వం, నిరక్షరాస్యత మొదలైన సాంఘిక పతన దురాచారాలను పోగొట్టి, జ్ఞాన దీపాన్ని వెలిగించి ప్రజలను వైతన్యవంతులను చేయడానికి రచనలు చేశారు. వీరి గ్రంథాలలోని కవితాచ్ఛాయలు, ఆశించిన ప్రయోజనాలు ప్రాచీన కావ్యకవుల గ్రంథాలలో, పదకవులు రచనలలో కూడా అనేకం కనిపిస్తాయి. ఎర్రన సూక్తిగా ప్రసిద్ధి కెక్కిన

“పాపవర్తసుండు బ్రాహ్మణుండయ్య  
నిజము శూద్రుకంటె నీచతముడు

సత్యశౌచ ధర్మశాలి శూద్రుండయ్య  
అతడే సద్విజుండని మునులు”

అనే పద్యంవల్ల ఆనాడే కవులు కులతత్వాన్ని నిరసించారని,  
గుణాలకే ప్రాధాన్యం ఇచ్చారని తెలుస్తుంది. వేమన ఇలాగే—

‘మాల మేలు గుణము మంచిది కలిగిన  
మాల కూడు కుడుచు మరుజు కంటె  
గుణము మేలు కాని కులమేమి మేలురా’

అని బుద్ధి చెప్పాడు. అలాగే గురజాడవారు కూడా—

‘మంచి చెడ్డలు మనుజులందున  
ఎంచి చూడగ రెండే కులములు  
మంచి యవ్వది మాల అయితే మాల నే సగుడున్’

అని కుల భేదాలను ఖండించి గుణాలకే ప్రాధాన్యం ఇచ్చాడు.

అలాగే తాళ్ళపాక అన్నమయ్య కూడా—

‘విజాతులన్నియు వృథా వృథా  
అజామిళాదుల కదియే జాతి  
జాతి భేదములు శరీర గుణములు  
జాతి శరీరముతోడనే చెడు  
ఆతుమ పరిశుద్ధం బెప్పడును అది నిర్దోషం బరాది’  
ఏ కులజుడేమి ఎవ్వడైన నేమి  
ఆకడ నాతడే మారి నెఱిగిన వాడు’

అని భగవత్పరంగా కీర్తనలు వ్రాస్తూ అందులోనే కులభేదాన్ని  
నిరసించారు. ఇలాగే అనేక రకాలైన మూఢాచారాలను ఖండిస్తూ

క్షేత్రయ్య, త్యాగయ్య, రామదాసు, సారంగపాణి మొదలైన పద కవులందరూ కీర్తనలు వ్రాశారు.

పదకవులు ప్రజలలోని మూఢత్వాన్ని, దుర్గాచారాలను, దుష్టవర్తనను, మూఢవిశ్వాసాలను, జీవహింసను సశింపజేసి సన్మార్గమైన భక్తితత్వంపై పు నడిపించి వారిని ఉద్ధరించడం కోసమే పదాలను రచించారు. అలాంటి పదాలను రచించిన వారిలో ఒకరు సారంగపాణి. ఇతడు 1830 వ సం॥ ప్రాంతంలో చిన్నయ సూరికి సమకాలికుడని శ్రీ మండపాక పార్వతీశ్వర శాస్త్రిగారు 'సారంగపాణి పదాలు' అనే పుస్తకానికి వ్రాసిన పీఠికను బట్టి తెలుస్తుంది. ఇతడు కార్వేటి నగరంలోని అధిష్టానదైవం అయిన వేణుగోపాలస్వామి ముద్్రాంకితంగా సుమారు రెండువందల పదాలను రచించాడు. ఇతడు తన పదాలను శృంగారం, దేశీయం, జాతీయం, భక్తి వైరాగ్యం అని నాలుగు భాగాలుగా విభజించారు. మొదటి భాగంలో స్వీయ, పరకీయ, సామాన్య మొదలైన నాయికాభేద శృంగారాన్ని రెండవ భాగంలో కేవల సామాన్య శృంగారాన్ని, మూడవ భాగంలో పామర జనుల జాతీయ భావాలను, నాల్గవ భాగంలో భక్తి, నీతి, వైరాగ్య సంబంధమైన, విషయాలను గూర్చి వివరించాడు. సమాజంలో ఏమాత్రం అక్షరపరిజ్ఞానంలేని పామరులు కూడా విని అర్థం చేసుకోగల్గిన అతి సామాన్యమైన వ్యావహారిక భాషనే పద రచనలలో ప్రయోగించాడు.

సారంగపాణి పదాలలోని నాల్గవ భాగంలో భక్తి బోధక విషయాలతో పాటు ఎన్నో సాంఘిక నీతులు కూడా చోటు చేసుకొన్నాయి.

(శల్లవి)

భక్తితో పిలిచి పెట్టిన యన్నము

పట్టెడైన చాలు చెవులకు

(అనుపల్లవి) రక్తిగా హితవైన పాట  
పల్లవి విన్నా చాలు కృష్ణా

(చరణాలు) కులము వెలయ సత్కీర్తి వహించే  
కొడుకొక్కడే చాలు ప్రజలను  
అలమట బెట్టక ఆర్జించిన ధన  
మణుమాత్రమే చాలు కృష్ణా

వచ్చినపుడె గూచకునికి వక తృణ  
మిచ్చెనంటె చాలు సతులకు  
హెచ్చువలదు భర్త దైవమని పూ  
హించిరైన చాలు కృష్ణా

దురితము లణగేటందుకు దామో  
దరుని భజన చాలు మీదట  
పరతత్వము దెలుపుటకు  
వేణుగోపాలుడె చాలు కృష్ణా

ఈ కీర్తన భావాన్ని వివరించి వ్రాయవలసిన పనిలేదు. సామాన్య ప్రజలకు కూడా ఒక్కసారి చదువగానే విషయమంతా సుబోధకం కాగలదు. ఈ కీర్తనలో వేమన పద్యచ్ఛాయలు కనిపిస్తాయి.

‘గంగిగోవు పాలు గరిటెడైనను చాలు  
కడవడైన నేమి ఖరముపాలు  
భక్తికలుగు కూడు పట్టెడైనను చాలు’

‘నిక్కమైన మంచి నీల మొక్కటి చాలు  
తఘకు బెళుకు రాయి తట్టడేల  
కొమరు డొకడు చాలు గుణవంతుడౌ నేని’



భక్తి, నీతి, త్యాగం, సత్యం, ధర్మం, న్యాయం మొదలైన  
సద్గుణాలు కలిగిన మహానుభావులు మాటలు, సందేశాలు ఇంచు  
మించు ఒకే విధంగానే ఉంటాయి. అందువల్ల ఒకరి గ్రంథాలు  
ఒకరు చూచి ఉన్నా, చూడలేకపోయినా, ఇలాంటి సాదృశ్యాలు  
వారి రచనలలో కనబడడం ఆశ్చర్యం కాదు.

‘భక్తిలేని పూజ లేమిటికి పత్రి దొరకగానే  
భక్తిలేని పూజ లేమిటికి  
భాషించని మగడేమిటికి  
రక్తి పాడని పదమేమిటికి  
రహిని వేణుగోపాలుని పాద

జీతము ముట్టని కొలువేమిటికి  
చిలుక లేని పంజరమేమిటికి  
దాతలు దొరకని యూరేమిటికి  
దైవము చేరని గుడియేమిటికి

ఆకలిగాని కూడేమిటికి  
అర్థము తెలియని చదువేటికి  
మూకలు గూర్చని దొరయేమిటికి  
ముసలి రండలకు సొగసేమిటికి

మాట వినని తనయుడేమిటికి  
మదిరాసడువని సతియేమిటికి  
చోటు చాలని యిల్లేమిటికి  
సొట్టు బెట్టు చుట్ట లేమిటికి

అనే సారంగపాణి కీర్తన

‘ఆత్మశుద్ధి లేని యాచారమదియేల  
భాండ్లశుద్ధి లేని పాకమేల  
చిత్తశుద్ధి లేని శివపూజలేలరా’

‘తల్లిదండ్రు మిద దయలేని పుత్రుండు  
పుట్టనేమి వాడు గిట్టనేమి’

అనే వేమన పద్యాలను పోలి ఉన్నది.

ఒకే విధమైన నీతులను ఒకే విధమైన శైలిలో సారంగపాణి,  
వేమన లోకానికి అందించాడు.

‘పోరాని తావులకు పోరాదు బుద్ధిమంతులై తే  
పోరాని తావులకు పోరాదు  
పోరాని తావులకు పోతే నీలాపనిందలు వచ్చు  
వేరే యవమానము పనిలేదు వేమ గోపాలుని సాక్షిగ’

పగవారింట కుడువరాదు  
బలవంతుల కెడమియ్యరాదు  
మగువల యాలోచన వినరాదు  
మాన ధనుల పోనాడగరాదు

అప్పలు మెండుగ సేయరాదు  
ఆవల పండ్లి గిలించరాదు  
మెప్పలు వకరికి దోపరాదు  
మెచ్చని నడతలు నడువరాదు

చేతగాని పని పట్టరాదు  
చేసిన మేలు చెప్పరాదు  
ఘాతకాని కొడిగట్టరాదు  
కాయము సతమని నమ్మరాదు

కలిమి గలిగెనని త్రుళ్ళరాదు  
గాసి వచ్చెనని పగవరాదు  
వలవని వాడుకు పిలువరాదు  
వంచనగా వడ్డించరాదు

పేదల కాస జెప్పరాదు  
పెద్దల మది నొప్పించరాదు  
బీదల హాస్యము సలుపరాదు  
బిచ్చగానికి అడ్డము పోరాదు

ఈ కీర్తనలో బుద్ధిమంతులైన వారు ఎలా సత్ప్రవర్తన కలిగి  
ఉండాలో సారంగపాణి సవివరంగా నీతి బోధ చేశాడు.

భగవంతునిమీద నిజమైన భక్తి లేకుండా, బ్రతుకు తెరువుల  
కోసం, గొప్పలకోసం కామాయవస్త్రాలు, రుద్రాక్షలు మొదలైనవి  
ధరించి కపట సన్యాసి వేషాలతో తిరిగే దొంగ భక్తులను, వ్రతాలు,  
నోములు, పూజలు చేసే ఆటోప భక్తులను నిరసిస్తూ —

‘భక్తి లేని వ్రతము లెన్ని చేసిన ఫలము లేదు సుమ్మీ  
రక్తులమని వేసాలు ధరించుక  
రహిని వేణుగోపాలుని పాద

జడలు పెనక జీరాడిన నేమి  
జాహ్నవి లోపల మునిగిన నేమి  
కడుపు గట్టి నటియించిన నేమి

కావి వస్త్రము గట్టిన నేమి  
కండ్లు మూసుకొని గొణగిన నేమి  
లావుగా తిరుమణి మెత్తిన నేమి  
లక్షతులని నర్పించిన నేమి

మేనినిండ భస్మమలదిన నేమి  
మెడల రుద్రాక్షలు పూనిన నేమి  
నానా భూముల తిరిగిన నేమి  
నదులు నదులు గనుగొంటే నేమి'

అని నిజమైన భక్తి ఉండాలి గానీ వేషధారణ ముఖ్యం కాదు  
అని నీతిబోధ చేశాడు.

ఇలాగే పదకవితా పితామహుడైన అన్నమాచార్యులుకూడా-

'హరిభక్తి గలిగితే అన్నియు ముఖ్యముగాక  
విరహాచారములెల్ల వృథా వృథా

పులులు గుహలనుండు పోలింప ఋషుల  
యెలుగు గడ్డము పెంచు నింతలోనే యోగ్యుడా  
ఇల పక్షులకాశాన కెగిరే దేవతలా  
ఒలసి కోతి యడవి నుంటే వనవాసమా'

అనే కీర్తనలో భక్తిలేని బాహ్య వేషాలను, బాహ్య వ్రతాలను ఖండించాడు. ఇలాగే త్యాగరాజు కూడా —

'తెలియలేదు రామభక్తి మార్గమును  
ఇలనంతట తిరుగుచును కలువరించెదరుగాని

వేగ లేచి నీట మునిగి భూతి ప్తాసి  
నేళ్ళ నెంచి నెలికి జ్ఞానునీయులై  
బాగుగ పైక మార్జన లోలులై  
దేగాని త్యాగరాజనుత'

అనే కీర్తనలో నిజమైన మార్గాన్ని తెలుసుకోలేక భూమండలమంతా తిరిగి తీర్థయాత్రలు చేస్తూ తెల్లచారురూమున వేగమే నిద్ర

లేచి, చన్నీ శృంగార మునిగి, విభూతి పూసుకొని, జపమాల త్రివృత్తం  
పైకి భక్తులుగా పొగడలందుకొంటూ లోలోపల ప్రజల నుంచి  
హబ్బలు లాగుతూ బ్రతికే సోమరి భక్తులను, కపట భక్తులను గమ  
నించి, ఆవేదన చెంది పదకర్త వారికి నీతిబోధ చేయడం వ్యక్త  
మవుతుంది.

పదకవులందరూ సంఘ శ్రేయస్సు కోసమే పదాలను దైవాం  
కితం చేసి రచించారు. ప్రజలకు నిత్యానిత్య వివేకజ్ఞానాన్ని భక్తి  
తత్వాన్ని, భగవద్గోపాలను బోధించి వారిని తరి పజేసి తామూ  
తరించడమే వారి ప్రధాన ధ్యేయం, సారంగపాణి కూడా అదే  
ధ్యేయంతో తన ఇష్టదైవమని వేణుగోపాలస్వామిపై న భక్తి శృంగార  
రాత్మకంగా పదాలను రచించి ప్రసీద్ధుడయ్యాడు. మహావిష్ణువునకు  
ఎన్ని అవతారాలున్నా, అన్ని అవతారాలలోనూ తన ప్రియదైవమైన  
వేణుగోపాలునే దర్శించాడు. పదసాహిత్యంలో త్యాగయ్య నారదుని  
వంటి దేవఋషి అయితే శ్లోకత్రయ్య వాల్మీకివంటి మనుష్య ఋషి  
అంటారు. మరి సారంగపాణి పాటలలో ఇలాంటి ఋషిత్వ చాఛాయలు  
కనిపించకపోయినా రాగాలు, తాళాలు, పల్లవి, అనుపల్లవి, చరణాలు  
షరస్పర అనుబంధితమై ఉండి అతని సహజ కవితా సామర్థ్యాన్ని  
వ్యక్తం చేస్తుంటాయి. అందుకే వేణుగోపాలాంకితమైన సారంగ  
పాణి పదాలకు కూడా పద సాహిత్య లోకంలో సముచిత స్థానం  
ఉన్నది.

సమాలోచన (అక్టోబరు, 1988)



## తత్త్వ కవుల బోధనలు

మోక్ష సాధనాలైన శక్తి, జ్ఞాన, కర్మ మార్గాలలో జ్ఞాన మార్గం అత్యంత క్లిష్టమయింది. లోక వ్యవహారంలో ఈ జ్ఞానాన్ని వేదాంతం అని పిలుస్తారు. శిష్టులైన వారు బ్రహ్మవిద్యను చాలా పవిత్రంగా భావించారు. అందుకే ఈ విద్యను వారు సంస్కృతం నుండి ఇతర భాషలలోకి అనువదించలేదు. కానీ అది మాఘిక ప్రచారంతోనే వ్యాప్తి చెందింది. పామరులు కొందరు అందులో ఉన్న విజ్ఞానాన్ని గ్రహించి తమకు నచ్చిన విధంగా గేయాలగా పాడుకొన్నారు. ఈ గేయాలలో తత్త్వ విషయాలండటం వల్ల వీటికి తత్త్వాలనీ, తత్త్వ గేయాలనీ పిలుస్తారు.

పండిత వర్గంతో గాని, రాజాస్థానాలతోగానీ ఏమాత్రం సంబంధం లేని పామరజనం ముక్తిని పొందడం కోసం అన్నమాచార్యులు, క్షేత్రయ్య, రామదాసు, త్యాగయ్య మొదలైనవారు చూపిన సంకీర్తన మార్గంలోని వైరాగ్య పదాల పద్ధతిని తత్త్వకవులు అవలంబించారు. 13వ శతాబ్దంలో సింహాచలంలోని కృష్ణమాచార్యుల గేయాలను, 15, 16 శతాబ్దాలలో తిరుపతిలో వెలసిన తాళ్ళపాకవారి అధ్యాత్మ సంకీర్తనలను ప్రాజ్ఞపదికలుగా తీసుకొని తరువాతి కాలంలో తత్త్వకవులు కాలజ్ఞాన తత్త్వాల, ఆత్మ బోధామృత తత్త్వాల, అచలమత (యోగమత తత్త్వాలు) తత్త్వాలు అనే పేర్లతో అధ్యాత్మిక ప్రబోధలు కలిపించే కీర్తనలను రచించారు. ఈ తత్త్వకర్తలలో చాలామంది బ్రాహ్మణేతరులున్నారు.

అచల మతానికి సంబంధించిన తత్త్వాలు వ్రాసిన వారిలో మొదటివారు పోతులూరి వీరబ్రహ్మం. బ్రహ్మంగారి శిష్యులు,

ప్రశిష్యులు, అనుయాయులు ఆ మార్గంలోనే తత్త్వ సాహిత్యాన్ని అభివృద్ధి చేశారు. సిద్ధర్ పాడల్ గళ్, సిద్ధరపదగళు అనే పేర్లతో తమిళ కన్నడ భాషలలో ఇటువంటి తత్త్వాలన్నాయి. అచల మతావలంబకులకు పోతులూరి వీరబ్రహ్మంగారి కాలజ్ఞాన తత్త్వాలు ప్రమాణ గ్రంథం. వీరబ్రహ్మంగారు స్వయంగా చెప్పిన తత్త్వాలు కొన్ని, అతని ముఖ్య శిష్యుడు దూదేకుల సిద్ధయ్యగారు, బ్రహ్మంగారి మనుమరాలు ఈశ్వరమ్మగారు, దూగంటి లక్ష్మమ్మగారు, ఇంకా బ్రహ్మంగారి శిష్యులు, ప్రశిష్యులు, భక్తులు మొదలైన అనేకులు రచించిన తత్త్వాలన్నిటినీ చేర్చి కాలజ్ఞాన తత్త్వాలు అనే పేరుతో అచల మతావలంబకుడు అయిన పరిమి వీరాచార్యులు తన రచనలతో చేర్చి కూర్చారు.

బ్రహ్మంగారి తత్త్వాలలో ముఖ్యమైనవి, ప్రచారంలో ఉన్నవి

“తియ్యని మామిడిపండు తినబోతే దొరకాదు”

“ఈ జన్మమిక దుర్లభమురా ఓరి సాజన్మ సాకార  
సద్గురుని కనరా”

“కోటలాటి కోట జగతిలో ఏ కోటా లేదు”

“ఇల్లు వాకిలి నాది, ఇల్లాలు నాదనుచు  
ఏల భ్రమసితివయ్యె మనసా”...

చిల్లర రాళ్ళకు మొక్కుచునుంటే

చిత్తము చెడునొరే ఒరే ఒరే

చిత్తము నందున చిన్మయ రూపుని

చూచుచు నుండుట సరేసరి

దూడేకుల సిద్ధయ్యగారి తత్వాలలో ప్రసిద్ధమైనది :

“ఏకులమని నను వివరమడిగితే

యేమని చెల్పుదు లోకులకూ

పలుగాకులకు, దుర్మార్గులకు, ఈ దుష్టులకు

ఫాలభాగమున యాలలు బాడుచు

భావము కన్నది నాకులము

ఆనందమైనా వీరబ్రహ్మ శాల్య

కప్పుకొని జగమంతట

నిండియున్నదే నాకులము - ఒంటరిగాదే నాకులము.

ఏగంటివారు :

కొన్ని గ్రంథాలలో ఏగంటివారు, యాగంటివారు, ఆగంటి వారు అనే పేర్లు కనిపిస్తాయి. తత్వాలన్నిటిలోను కొంత భాషా సామ్యం కలిగి, భావం స్పష్టంగా ఉన్న రచనలు ఏగంటివారివే. ఈ తత్వాల చివరి చరణంలోని ముద్ర యాగంటి ఈశ అనిగానీ, యాగంటి గురుడు అని గానీ ఇదమర్థంగా చెప్పడానికి వీలు లేదు.

ఏగంటివారి పదం :

“ఆనందమయుడు గావలెను

మనసు పదిలము సేయవలెను.

ఈ తనువు లొపలి తెలివి తానె కనవలెను

కనుచూపు లొకటి గావలెను

అందు ఘన చిదానందలింగము కానవలెను

ఆ యెడను హంస గానవలెను అత్త

బాయక ఏగంటి గురు పదవి గనవలెను”



ఈ పదంలో యోగశాస్త్ర విషయాలు, యోగవిద్యా భ్యాసక్రమం చెప్పబడింది.

సంబోధన పదాలతో కూడిన ఏగంటివారి తత్వాలు :

“శివ శివ యన మేలు తుమ్మెదా  
శివుడంటే వినమేలు తుమ్మెదా  
శ్రీకంఠుడను పూవు తుమ్మెదా  
మూడు లోకమ్ము లాయెను తుమ్మెదా’

“నిచ్చు నచ్చిగాల మెల్లిబుచ్చక  
నచ్చిదానందమైన శివుండలంచనె మనసా”

ఆత్మ బోధామృత తత్వాలు అనే పేరుతో ఇంకొక తత్వాల వుస్తకం ఉన్నది. అందులో తత్వాలను రచించినవారు ఎడ్ల రామ దాసు, తిరునగరి కృష్ణుడు, నారాయణ హరిదాసు మొదలైనవారు. 19 వ శతాబ్దం చివరి భాగంలో కాకినాడలో ఉండిన తత్వకర్త ఎడ్ల రామదాసు. బ్రహ్మంగారి తత్వాల తరువాత ఎడ్ల రామదాసుగారి తత్వాలకు బహుళ ప్రచారం ఉన్నది. ఇతడు 110 కీర్తనలతో ‘సుజ్ఞాన చంద్రిక’ అనే గ్రంథాన్ని రచించాడు. ఈ సుజ్ఞాన చంద్రికతో పాటు ఎడ్ల రామదాసుగారి శిష్యులు కొందరు తాము రచించిన తత్వాలకు కూడా చేర్చి ‘ఎడ్ల రామదాసు చంద్రిత’ అనే పేరుతో గ్రంథాన్ని ప్రకటించారు. ఎడ్ల రామదాసు రచనలన్నీ తత్వాలు మాత్రమే కావు. చాలా పాటలు సంకీర్తన పద్ధతిలో సాగాయి. ఇందులో భజన పాటలు, మేలుకొలుపులు, జోలలు, మంగళహారతులు, గురు శిష్య సంవాద గేయాలు, వేదకేశ్వరుడు, రంగనాథుడు, రాముడు, కృష్ణుడు, ఈశ్వరుడు, త్రిపురసుందరి, వినాయకుడు మొదలైన

పేర్లతో వెలసిన పరబ్రహ్మన్ని గూర్చిన కీర్తనలు కూడా ఉన్నాయి. బాగా ప్రచారంలో ఉన్న ఎట్ల రామదాసుగారి కీర్తనలు :

“జీవమా మేలుకొనవే

మేలుకొనవే పెరిగిజీవమ - చాలు నీకిలలోను సౌఖ్యము”

“ఎన్ని మాయలు వేర్చినాడమ్మ - యశోద నీ కొడు

కన్నిటికి నెరజాలు నోయమ్మా”

“అండ పిండ బ్రహ్మాండము మెండుగ పండిచినారము

పుండరీకాక్షుని నామము, ఈ పుడమి నంతట చల్లినారము”

“ఏమి జన్మం బేమి జీవనమూ - ఈ మాయ కాయము

ఏమి జన్మము యేమి జీవన మేమి

కాశ్వత మేమి సౌఖ్య మిదేమి నా ప్రాసాద కర్మము”

అన్న మార్కులు, త్యాగరాజు, రామదాసు మొదలైన ప్రసిద్ధ వాగ్గేయకారుల సంకీర్తనలలో కూడా ఇటువంటి తత్త్వాలున్నాయి. ఇవి ఎక్కడగా తుమ్మెదా, చిలుక, హంస, జీవ, మనసా, కర్మమా, చిత్తమా, మొదలైన సంబోధనాంత పదాలతో ఉంటాయి.

“తొల్లింటివలె గావు తుమ్మెద ఇంక

నొల్లవుగా మమ్మునో తుమ్మెదా”

“జీవాత్ముమై యుందు చిలుకా, నీ

వావలికి పరమాత్ముడై యుండు చిలుకా”

“పారకుమీ వో మనసా, పంతము విడువకుమీ మనసా

పారిన నీవే బడగయ్యదవు చేరువ నాడె చెప్పవె మనసా”

ఇవి అన్న మార్కుల సంకీర్తనలలో ఉన్న తాత్త్విక గేయాలు.

సాధారణంగా ఈ తత్త్వాలలో గురుభక్తి, అహింస, నీతిబోధ, సంఘ సంస్కరణ, కులతత్త్వనిరసన, మూఢాచార నిర్మూలన, వైరాగ్య బోధ, సత్ప్రవర్తన, ఆత్మ నివేదన మొదలైన విషయాలు ప్రతిపాదించబడతాయి. ఈ తత్త్వాలలోని పరమార్థం వెంటనే స్ఫురిం చకపోయినా పామర జనం మాత్రం ఆ సంకేత పదాలకు ఆకర్షితమై వినోదం పొంది చాటిని గానం చేస్తూ ఏ గురువు ద్వారానో, పండితుల ద్వారానో, పరమార్థాన్ని తెలుసుకొంటారు. నేటికీ ఆంధ్రదేశంలో అక్కడక్కడా కొంతమంది బైరాగులు, విచ్చగాళ్ళు ఏకతార మీటు కుంటూ, తత్త్వాలు పాడుకుంటూ తిరుగుతుంటారు.

రోజు రోజుకూ అధర్మం, అన్యాయం, ఆకృత్యం మితిమీరి పోతున్న ఈ రోజుల్లో చాలామంది ధనబలం, జనబలంవల్ల అహం కారం, వ్యసనలోలత్వం, తాకిక వాంఛలపట్ల అత్యాశ మొదలైన అశాశ్వతమైన, అనారోగ్యకరమైన విషయాలతో మమకారం పెంచు కొని సత్యాన్ని, ధర్మాన్ని, దయాగుణాన్ని తృణీకరిస్తుంటారు. నాస్తికభావాన్ని ప్రచారం చేస్తూ ప్రజలను ఉద్దేశికపరుస్తుంటారు. దానివల్ల మానవునిలో భయభక్తులు లోపించి పోయి ఎన్ని దుష్ట కార్యాలకైనా అతడు పూనుకొంటున్నాడు. అయినా ప్రతి మానవుడు కూడా చరమదశలో ఈ తత్త్వాల సారాన్ని గ్రహించి ఇంతకాలం తాకిక మోహంధకారంలో మునిగి జ్ఞానదీపాన్ని దర్శించ లేకపోయామే అని పశ్చాత్తాపపడక తప్పదు. కాబట్టి ప్రతి మానవుడు మొదటి నుండి కూడా ఏది సత్యం, ఏది అసత్యం అనే వివేచన బుద్ధితో పరి కించి భగవంతుని ధ్యానిస్తే తుది జీవితంలో దుఃఖ పడవలసిన అవసరం ఉండదు. అప్పుడే మానవ జీవితానికి అర్థం, పరమార్థం ఉంటుంది.

## నాద జ్యోతి - ముత్తుస్వామి దీక్షితులు

మన దక్షిణభారతదేశంలో ప్రసిద్ధికెక్కిన సంగీత త్రిమూర్తులలో ప్రథముడు త్యాగయ్య, ద్వితీయుడు ముత్తుస్వామి దీక్షితులు, తృతీయుడు శ్యామాశాస్త్రి. జీవితకాలాన్ని బట్టి వీరిని ఇలా విభజించినా వీరు ముగ్గురూ తమతమ ప్రత్యేకతలతో సంగీత సామ్రాజ్యాన్ని ఏలిన వాగ్గేయకార చక్రవర్తులే. వీరి ముగ్గురి జన్మస్థలం కూడా తంజావూరులోని తిరువాయూరు. వీరు మువ్వురు తమ కమ్మని కంఠాలతో ప్రజల హృదయాలను రంజింపజేసిన మధుర గాయకులు. సంసార సౌఖ్యాలను తృణీకరించిన పరమ భక్తులు.

ఆంధ్ర, తమిళ, కర్ణాటక దేశాలలో 'వాతాపి గణపతిం భజే' అనే కీర్తనను విననివారుండరు. దేవాలయాలలో, సంగీత సభలలో గాయనీ గాయకులు పాడే తొలి పాట ఇదే. ఇది సంస్కృత కీర్తన అయినా ఆబాలగోపాలాన్ని ఆనందాంబుధిలో ఓలలాడించగల్గిన శ్రావ్యత, సామర్థ్యం ఈ పాటకు ఉంది. ఇంతటి కర్ణామృతమైన ప్రతిభావంతమైన కీర్తన వ్రాసిన వాగ్గేయకారుడే ముత్తుస్వామి దీక్షితులు. తంజావూరు నాయకురాజుల పరిపాలనలో సంగీత సాహిత్య పోషకుడైన రఘునాథ నాయకుని కొలువులో చతుర్దంతి ప్రకాశిక అనే సంగీత గ్రంథాన్ని రచించిన వేంకట ముఖికి మాతల పౌత్రుడు వేంకట వైద్యనాథ దీక్షితులు. ఇతని బంధువు, సంగీత శిష్యుడు రామస్వామి దీక్షితులు. ఇతడు గొప్ప సంగీతవేత్త; హంసధ్వని రాగానికి కర్త కూడా ఇతడే. ఈ రామస్వామికి, అతని ధర్మపత్ని సుబ్బమ్మకు మన్మథ నామ సంవత్సరం 1775 మార్చి 24 వ తేదీన ముత్తుస్వామి జన్మించాడు. ఇతడు తంజావూరు జిల్లాలోని వైదీశ్వరాలయంలో ఉన్న ముద్దుకుమారస్వామి అనుగ్రహంవల్ల జన్మించడం

చేత తమ పుత్రునికి ముద్దుస్వామి అని నామకరణం చేశారు. కాలక్రమేణ ఈ పేరు ముత్తుస్వామి దీక్షితులుగా ప్రసిద్ధికెక్కింది. తమిళులు ఇతనిని ముత్తుస్వామి దీక్షితర్ అని అంటారు.

ఇతడు పదహారు సంవత్సరాలు పూర్తి అయ్యేసరికి వేదాధ్యయనంలోను, వ్యాకరణ చ్ఛందో జ్యోతిషాది వేదాంగపఠనంలోను, కావ్యాలంకార శాస్త్రాలలోను, మంత్ర, యోగ శాస్త్రాలలోను, పాండిత్యాన్ని సంపాదించాడు. ఇతడు వివాహితుడైన తరువాత మణలి చిన్నయ్య ముదలారి దగ్గర ఉన్నప్పడు చిదంబరనాథ యోగి అనే మహాసిద్ధుడు మణిలికి వచ్చి దీక్షితుల భక్తి ప్రపత్తులకు, విద్యాగరిమకు, వినయ విదేయతలకు మెచ్చుకొని మహామంత్రం ఉపదేశించాడు. ఉపదేశం పొందిన తరువాత దీక్షితులు చిదంబర యోగితో కలిసి కాశీయాత్ర చేసి అక్కడ విదేశ్యవరకు మంత్రావృత్తి చేసి అష్ట మహాసిద్ధులను సంపాదించాడు. ఒకనాడు గురువు అనుమతితో గంగానదిలో స్నానం చేసి కళ్ళు మూసుకొని ధ్యానం చేస్తూ, చేతులు చాచి తన కోరికను వెల్లడించుకోగా తన చేతుల్లోకి వీణ వచ్చి నిలిచింది. తరువాత తిరిగి మణలికి వచ్చి దేవతా తృప్తికోసం అంతర్యాగాలను, బహిర్యాగాలను నిర్వర్తించాడు.

మరి కొన్నాళ్ళకు తిరుత్తణికి వచ్చి సుబ్రహ్మణ్యేశ్వర్వరుని సన్నిధిలో మహామంత్రాన్ని జపించుకొంటున్నప్పుడు సుబ్రహ్మణ్యస్వామి ఒక మహాపురుష రూపంలో దర్శనమిచ్చి దీక్షితులను నోరు తెరువమని, నోటిలో కండచక్కెర వేసి అంతర్ధానమయ్యాడు. తక్షణమే దీక్షితులు సద్యస్ఫూర్తితో మాళవ గౌళరాగంలో ప్రథమా విభక్త్యంతంతో 'శ్రీనాథాచి గురు గుహో జయతి' అనే సంస్కృత సంకీర్తన రచన ప్రారంభించాడు. దీని తర్వాత ఒక్కొక్క

విభక్తికి ఒక్కొక్కటి చొప్పున ఏడు విభక్తులలో కూడా ఏడు - కీర్తనలను గురుగుహాంకితంగా రచించాడు. తన సోదరులైన చిన్న స్వామి, బాలస్వామిలతో కలసి కాంచీపురంలో నాలుగేళ్ళు నివాసం ఏర్పాటు చేసుకొని శ్రీ కామాక్షి సన్నిధిలో శ్రీవిద్యోపాసన చేసుకొంటూ 'కంజదళాయతాక్షి', 'ఏకామృతానాథం భజేహం' మొదలైన అనేక కీర్తనలను రచించాడు. కంచిలోని ఉపనిషద్ బ్రహ్మ స్వాములతో వేదాంత విచారణ చేసిన సందర్భంలో ఆ స్వాముల వారు రచించిన రామాష్టపదులకు వర్ణక్రమంతో రాగతాళాలను ఏర్పరచారు. ఆ తరువాత దీక్షితులవారు తిరునాయూరులో వెలసిన శ్రీ త్యాగరాజస్వామి, ఆనందేశ్వర, సిద్ధేశ్వర, అదలేశ్వర, హరికేశ్వర, వల్మీకేశ్వర మొదలైన దేవతలమీద, ఆ క్షేత్రాలలో వెలసిన షోడశ గణపతులమీదను కీర్తనలు రచించాడు. పీఠిలో మిక్కిలి ప్రసిద్ధమైన కీర్తన హంసధ్వని రాగంలో రచించిన 'వాతాక్షి గణపతిం భజే' కీర్తన. దీనితోపాటు శ్రీ మహాగణపతి, పంచమా తంగముఖ, శ్రీ మూలాధార అనే కీర్తనలు కూడా ప్రసిద్ధమైనవి.

దీక్షితులవారు చోళమండలంలోని కేద, విష్ణుక్షేత్రాలలో వెలసిన దేవతలమీద, పందలింగ క్షేత్రాలలో వెలసిన ఈశ్వరి మూర్తులమీద, కాశీ, మధుర, మొదలైన క్షేత్రాలలో వెలసిన దేవతలమీద సంస్కృత సుకీర్తనలను వ్రాశాడు.

దీక్షితులవారు తన గురువుతో కలసి కాశీయాత్రకు వెళ్లి అక్కడ ఉన్న ఉత్తర హిందూస్తానీ సంగీత రీతులతో ప్రత్యక్ష పరిచయం సంపాదించుకొన్నారు. దాని ప్రభావం అతడు ఎన్నుకొన్న యమునా కల్యాణి, జయ ద్విజావంతి, బృందావనీ సారంగ, వీణ పలాసి (కర్ణాటక బేహగ్) మొదలైన రాగాలలో గోచరిస్తుంది. సంస్కృత భాషా ప్రయోగంలో ఇతనికి అపారమైన సామర్థ్యం ఉంది.

అన్ని కీర్తనలలోను అద్వైతపరమైన వేదాంత తత్త్వం అంతర్వాహినిగా ప్రవహిస్తుంది. ఇతడు రచించిన నవగ్రహ కీర్తనలలో ఇతని కున్న జ్యోతిషశాస్త్ర పాండిత్యం స్పష్టమవుతుంది.

“సూర్యమూర్తే నమోస్తుతే సుందర ఛాయాధిపతే  
కార్య కారణాత్మక జగత్ప్రకాశ సింహరాశ్యాధిపతే”

అనే కీర్తన సూర్యదేవునిమీదను,

‘చంద్రం భజమానస  
సాధు హృదయ సదృశం’

అనే కీర్తన చంద్రుని మీదను, రచించినవి. ఇలాగే తక్కిన గ్రహాలమీద కూడా కీర్తనలు రచించాడు. ఒకసారి దీక్షితులవారి శిష్యుడైన తంబియప్పనకు తీవ్రమైన కడుపునొప్పి వచ్చింది. ఎంతో మంది వైద్యులు ఎన్నోరకాలైన మందులిచ్చారు. కానీ ఆశమనం కాలేదు. చివరికి ఒక జ్యోతిష్కుడు ఇతని జాతకాన్ని పరీక్షించి ఇతనికి బృహస్పతి, శనిగ్రహాలు సరిలేవని చెప్పాడు. అప్పుడు దీక్షితులు గ్రహాలను శాంతింపజేయడం కోసం బృహస్పతిపైన —

“బృహస్పతీ యరావతీ బ్రహ్మజాతీ నమోస్తుతే”  
అనే కీర్తనను, శనిగ్రహంపైన —

“దివాకర తనూజం శనై శ్వరం  
ధీరతరం సంతతం చింతయే హం”

అనే కీర్తనను పాడగానే తన శిష్యుని కడుపునొప్పి మటుమాయమయింది. ఇతడు దేవీ మూర్తులను, దేవతా మూర్తులను వర్ణిస్తూ చేసిన వివిధ కీర్తనలలో ఇతని మంత్ర, శాస్త్ర పాండిత్యం

వ్యక్తమవుతుంది. ఉదా॥ 'నీలోత్పాలాంబికాయై నమస్తే జగదాంబికాయై' మొదలైన కీర్తనలు.

మొత్తంమీద ఇతని కృతులు పండితులకు ఆస్వాదయోగ్యమైనట్లు సామాన్య ప్రజలకు సుగ్రాహ్యం కావు. వారు సాహిత్యంగా ఆద్యంతం అనుభవిస్తే గాని ఇతని కీర్తనలు రక్షితప్రభుత్వం త్యాగరాజ కృతులు మాధుర్యగుణానికి చెంది ఆత్మాశ్రయరీతిలో ఉంటాయి. దీక్షితుల కృతులు సమానఘటితమైన స్త్రీవ్యతరమైన ఓజోగుణానికి చెంది వస్వాశ్రయరీతిలో ఉంటాయి. త్యాగరాయ హృదయం 'సోహం' బ్రహ్మాస్మి' అనే తత్వంలో జీర్ణించినందువల్ల ఆ బ్రహ్మజ్ఞానంతో సకల దేవతలను దర్శించి నిర్వికార చిత్తవృత్తితో ఉదాత్తంగా సర్వలక్షణ లక్షితంగా వర్ణించడం ఇతని మార్గం. ఇతని కీర్తనలలో లఘూత్మక గుణం తక్కువ. కాని రాగ సంచారం, గమక విశేషం గానం చేసే సమయంలో శ్రోతలను మైమరపరింపజేస్తాయి. దీక్షితులు తన రచనలలో రాగముద్ర, వాగ్గేయకారముద్ర, షేత్రముద్ర, ప్రబంధముద్ర, రాజముద్ర మొదలైన అష్టాదశ ముద్రలను ప్రవేశపెట్టాడు. ఇదే తక్కిన వాగ్గేయకారులలో లేని, ఇతనిలో ఉన్న ప్రత్యేకత.

దీక్షితులవారి కద్దరు తమ్ములలో చిన్నవాని అకాల మరణం చెందడం వల్ల చిన్న తమ్ముడు బాలస్వామి భాతృ వియోగం భరించలేక హరి అనే శిష్యునితో కలిసి రామేశ్వర యాత్రకు బయలుదేరాడు. ఆ యాత్ర ముగించుకొని తిరిగి వచ్చేటప్పుడు ఎట్టయీపుర సంస్థాన ప్రభువులను కలుసుకొని ఆతని చేత సత్కారం పొందాడు. ముత్తుస్వామి దీక్షితులు తన కొడుకుతో సమానమైన చిన్న తమ్ముడు అదృశ్యమయ్యాడనే దుఃఖంతో తన కద్దరు భార్యలను, సుబ్రహ్మణ్యుడనే శిష్యుని వెంట పెట్టుకొని దేశాటనం చేస్తూ అక్కడక్కడా



తమ్మునికోసం పెదకసాగాడు. ఆ సమయంలో ఒక నైష్ఠవ బాలుని ద్వారా శాత్తూరులోని పెరుమాళ్ళ మంటపం వద్ద తిరువారూరు నుంచి వచ్చిన బాలస్వామి అనే విద్వాంసునికి ఎట్టయూపురపు రాజు పెండ్లి చేయిస్తున్నాడని దీక్షితులవారు తెలుసుకున్నారు. అప్పుడు ఎంతో ఆనందంతో మేఘరంజని రాగంలో 'వేంకటేశ్వర ఎట్టప్ప భూపతి మాశ్రయేహం' అనే కీర్తన పాడి తన వెంటనున్న శిష్యునికి కూడా నేర్పించాడు.

దీక్షితులు అక్కడినుండి ప్రయాణమై ఎట్టయూపురానికి వెళ్ళుతూ ఉన్నప్పుడు దారిలో వానలేక ఎండిపోయిన పంటపొలాన్ని చూసి ఆ వేదనపడి అమృతవర్షిణి రాగంతో

“ఆనందామృత కర్షిణి అమృత వర్షిణి

హారాది పూజితే శివే భవాని

శ్రీగురు గుహజనని చిద్రూపిణి

సానంద హృదయ నిలయే సదయే

సద్యః సుహృష్టి హిత వేద్యాం

సంతతం చింతయే అమృతేశ్వరి

సలిలం వర్షయ వర్షయ వర్షయ”

అనే కీర్తన పాడసాగాడు. వెంటనే ఆకాశంపై మబ్బులు క్రమ్మి రేగడి నేలపై వర్షం కురిసింది. రేగడినేలలో దూసుకొని పోయిన బండిని ఎలాగో కట్టపడి బండిలాగుకొని సాయంకాలానికి ఎట్టయూపురం చేరి ప్రాణసమానుడైన తమ్ముని కలుసుకొని పరమానందం చెందాడు. ఎట్టయూపుర రాజు ముత్తుస్వామి దీక్షితుల వారిని చూచి 'నాదజ్యోతి ముత్తుస్వామి దీక్షితులవారికి స్వాగతం' అంటూ ఎదురేసి తన ఆస్థానానికి పిలుచుకొని వచ్చాడు. రాజు మేఘరంజని

కీర్తన విని దీక్షితులవారిని ఎంతో మెచ్చుకొని బహువిధాలా సన్మానించాడు. తరువాత బాలస్వామి వివాహాన్ని అతి వైభవంగా జరిపించాడు. ఈ బాలస్వామి దీక్షితుల దత్తపుత్రుడే. సంగీత సంప్రదాయ ప్రదర్శిని అనే గ్రంథాన్ని రచించిన సుబ్బరామ దీక్షితులు. దీక్షితులు తమ్ముని పెద్ద అయిన తరువాత తిరువారూరికి వెళ్ళాడు. తరువాత కొన్నాళ్ళకు ఎట్టయి పురపు రాజు 1885 వ సంవత్సరంలో తనకుమారుని వివాహానికి రమ్మని ఆహ్వానం పంపటం దీక్షితులవారు అక్కడికి వెళ్ళారు. అతడు వెళ్ళిన మూడు మాసాలకు బంధుమిత్రులందరికీ తనకు అవసానకాలం సమీపించిందని తెలియజేశాడు. ఆ ప్రకారంగా ఇతడు మన్మథనామ సంవత్సరం, తులూ కృష్ణ చతుర్దశి నాడు రెండుచేతులూ పైకెత్తి అంజలి మటించి “శివే నమః” అంటూ జగదీశ్వరిలో కలిసిపోయాడు.

విధి నిలాసం వల్ల ఈ మహాభక్తుడు ఇద్దరు స్త్రీలకు భర్త అయినా సాంసారిక విషయాలలో ఏ మాత్రం తగుల్కొనలేదు. నిరంతరం దేవీ ఉపాసనలోనే కాలం గడిపేవాడు. ఇతడు తన ఉపాసనల చేత దేవీ అనుగ్రహం పొంది ఆ దేవత ద్వారా “వీణ” వాద్యాన్ని పొందగల్గిన ఘనము. కర్ణాటక సంగీత సామ్రాజ్యంలో త్యాగరాజు నాదబ్రహ్మగా కీర్తికెక్కితే, ముత్తుస్వామి దీక్షితులు నాదజ్యోతిగా కీర్తికెక్కాడు.

‘కోస్తావాణి’ (19-7-1988)



## దేవీ ఉపాసకుడు - శ్యామాశాస్త్రి

సంగీత త్రిమూర్తులను గూర్చి లోకానికి తెలియజేసినవారు సుప్రసిద్ధ సంగీత శాస్త్రవేత్త, గ్రంథకర్త అయిన సాంబమూర్తిగారు. ఇతడు శ్యామాశాస్త్రిని గూర్చి 'వడదేశవత్తు వడమూల్' అంటే దక్షిణ దేశంలో తమిళం మాట్లాడే బ్రాహ్మణుడని వ్రాశారు. సుబ్బరామ దీక్షితులవారుకూడా తన 'సంగీత సంప్రదాయ ప్రదర్శిని' అనే గ్రంథంలో శ్యామాశాస్త్రి ద్రావిడ బ్రాహ్మణులలో ఔత్తరాహకులని వ్రాశారు.

శ్యామాశాస్త్రిలవారి పూర్వికులు కాంచీనగరం వచ్చి శంకరాచార్యులవల్ల అక్కడి బంగారు కామాక్షీ దేవి విగ్రహానికి అర్చకత్వం వహించారు. విజయనగర సామ్రాజ్య పతనం తర్వాత కంచి తురుష్కుల దండయాత్రలకు లోనై పప్పుడు ఆ కుటుంబంవారు దేవి విగ్రహంతో దేశ దేశాలు తిరిగి చెంజి, ఉదయార్పాలెం, అన్నాకుడిలో కొన్నాళ్ళుండి చివరికి తులజాజీ మహారాజు కాలంలో అతని ఆదరం సంపాదించి తంజావూరులో కామాక్షీ దేవి ఆలయం కట్టించాడు.

శ్యామాశాస్త్రిల తండ్రిపేరు విశ్వనాథశాస్త్రి. ఇతనికి 25 సం॥ల వయస్సులో 1762 సం॥లో తంజావూరులోని తిరువాయూరు గ్రామంలో జన్మించాడు. ఒకసారి ఆ ఊళ్లో వేంకటేశ్వర సమారాధన జరుగుతున్నప్పుడు ఒక వృద్ధ బ్రాహ్మణుడు దేవతావేశంతో విశ్వనాథశాస్త్రిల సతీమణిని చూచి వచ్చే సంవత్సరం. చైత్ర మాసంలో కృత్తికా నక్షత్రంలో పుట్టిన బాలునికి వెంకట సుబ్రహ్మణ్యం అని నామకరణం చేశారు. ఈ బాలుని తల్లిదండ్రులు ముద్దుగా 'శ్యామకృష్ణ' అని పిలుచుకొనేవారు. బంగారు కామాక్షీ

దేవి వీరి ఇంటి ఆడపడుచుగా ప్రతీతి కాబట్టి శ్యామాశాస్త్రి చేసిన దేవీ కీర్తన లన్నిటిలోను 'శ్యామకృష్ణ సహోదరి' అని ప్రయోగించి తద్వారా అతడు తన రచనలలో స్వనామ ముద్ర వేసుకొన్నాడు. ఇతడు సంస్కృతాంధ్రాలలో మంచి ప్రావీణ్యం సంపాదించాడు. వారి కుటుంబంలో సంగీత దృష్టి లేకపోయినా శ్యామాశాస్త్రిలవారు మేనమామ అతనికి బాల్యంలో సరళీలు మొదలుకొని స్వరజ్ఞానం వరకు అన్నీ నేర్పించాడు.

ఒకసారి ప్రసిద్ధ సంగీత శాస్త్రుశేత్ర అయిన సంగీత స్వామి యాతాగ్నియై తంజావూరు వచ్చి నప్పుడు శ్యామాశాస్త్రిలు ఇంటికి భిక్షకు వచ్చాడు. ఆ యోగీశ్వరుడు బాలుడైన శ్యామాశాస్త్రిలో దాగిఉన్న సంగీత శక్తులను గుర్తించి, భవిష్యత్తులో అతడు గొప్ప వాగ్గేయకారుడు కాగలడని అతని తండ్రితో చెప్పాడు. ఆ సంగీత స్వామివద్ద శ్యామాశాస్త్రి మూడు సంవత్సరాలుండి సంగీత మర్మా లన్నిటినీ నేర్చుకొన్నాడు. తులజాజరాజు ఆస్థానంలో విద్వాంసుడుగా ఉండిన పచ్చిమిరియం ఆదియప్పగారి సంగీత ఫోనిలను మాత్రం వినుమని అతని దగ్గర ఏమీ నేర్చుకోవద్దని గుర్తుచేసిన సంగీతస్వామి శ్యామాశాస్త్రికి చెప్పి, ఎన్నో సంగీత గ్రంథాలను ఇచ్చి కాశీకి వెళ్ళాడు. ఆదియప్ప శ్యామాశాస్త్రిలను ఎంతో ఆదరించి మెచ్చు కొని ముద్దుగా "కామాక్షీ" అని పిలిచేవాడు.

తండ్రి తరువాత కామాక్షమ్మను అర్చించే అధికారం శ్యామా శాస్త్రికి వచ్చింది. శ్యామాశాస్త్రిల స్వరజతులూ, తాన వర్ణాలూ, కృతులూ రానురాను ప్రసిద్ధిగాంచసాగాయి సామాన్య రాగాలలోనే గాక అపూర్వ రాగాలలోను, అతి క్లిష్టమైన నడకలు గల తాళాల లోను అతడు నునాయాసంగా కృతులు రచించేవాడు. అతని మొదటి కృతి 'జననీ పరజన పరిపాలినీ పాహిమాం భవానీ' శ్యామాశాస్త్రికి

కామాక్షి దేవి యందున్న భక్తి అపారమయింది. దేవి సాక్షాత్కరించి శాస్త్రితో సంభాషిస్తూ ఉండేదని ఆనాటి పెద్దల ప్రవచనం. శుక్ర వారపు పూజా సమయాలలో భక్తితో సరవళం చెందినప్పుడు అతని గళం నుండి అద్భుతమైన కీర్తనలు ఒక్కొక్కటి వెలువడుతుండేవి.

సంగీతమూర్తి త్రయంలో త్యాగరాజుకు, ముత్తుస్వామి దీక్షితులకు ఉన్నంత మంది శిష్యులు శాస్త్రులవారికి లేరు. అచ్చయంత్రాలు లేని ఆ రోజులలో వాగ్గేయకారుల కృతులకు ఎంతమంది శిష్యులుంటే అంతబాగా ప్రచారం ఉండేది. శ్యామాశాస్త్రిల క్లిష్ట తాళముల వల్లనూ, ధాతు కల్పనలో ఎక్కువ సంగతులతో సాగే కృతులు ఎక్కువగా ఉండడం వల్లనూ ఇతని దగ్గర చేరిన శిష్యులు చాలా తక్కువ. అందులోనూ చేరినవారిలో కూడా కృతులను పూర్తిగా నేర్చుకున్న వారూ తక్కువే. త్యాగరాజుకు 20 మందికి మించి శ్రద్ధాభివృద్ధి న శిష్యులుండటం చేతనూ, ముత్తు స్వామి దీక్షితులవారికి గాయకులైన ఇద్దరు సోదరులు, ఇంకా శిష్యవర్గం ఉండడం వల్ల వారి కృతులకు శ్యామాశాస్త్రి రచనలకన్నా ఎక్కువ ప్రాచుర్యం లభించింది. ఇతని రచనలు త్యాగరాజు కృతుల వంటి సరళ ధోరణికి చెందినవి కావు. దీక్షితుల కృతులవంటి శ్రమ సాధ్యములూ కావు. ఇతడు తెలుగు, సంస్కృతం, తమిళ భాషలలో సుమారు 400 కృతులను రచించాడు. ఆ కీర్తన లన్నిటిలోనూ దేవీ భక్తి అంత ర్వాహినిగా ప్రవహిస్తుంటుంది.

శ్యామాశాస్త్రి కొన్ని కీర్తనలలో రాగనామాన్ని కూడా పొందుపరచాడు. ఇతనికి ఆనందభైరవి రాగం పైన ప్రత్యేక అభిమానం ఉండడం వల్ల కాబోలు ఆ రాగంలో ఎక్కువగా కీర్తనలను రచించాడు. ఈ రాగంలో అతడు వ్రాసినన్ని కీర్తనలు తనకాలం

నాటివారు కానీ, తరువాతికాలంవారు కానీ వ్రాయలేదు. ఆనంద భైరవిలో 'అట' తాళంలో కంచి వరదరాజును గూర్చి 'స్వామిని రమ్మనవే' అనే కృతియొక్క రాగస్వరూపం మనోహరంగా ఉంటుంది.

తిరువాయూరులో శ్యామాశాస్త్రి తరచూ త్యాగరాజు ఇంటికి స్నేహరీత్యా వెళ్ళేవాడు. అప్పుడు త్యాగరాజు శిష్యులు 'ఈ మనసు భావుల సంభాషణలతో ఈనాడు మన భోజనం రెండు జాములు దాటిన తర్వాతనే' అని అనుకొనేవారట. శ్యామశాస్త్రి దేశయాత్ర కానీ, ఆయా ఙ్గేతాల సందర్శనం గానీ చేయకుండా తుజావూరు లోనే ఉండి జీవితకాలమంతా గడిపాడు. వుదుక్కోటలో ఒకరి ప్రబోధం వల్ల నూత్రం ఇతడు తన శిష్యుడైన అలసూరు కృష్ణయ్యతో కలిసి మధుర వెళ్లి తొమ్మిది కృతులను రచించి గానం చేశాడు. వీటిని 'దేవీ నవరత్న మాలిక' అంటారు. వీటిలో ప్రసిద్ధ మైనవి.

- 'సరోజ దళనేత్రీ' - శంకరాభరణరాగం - ఆదితాళం
- 'దేవీ మీననేత్రీ' - శంకరాభరణరాగం - ఆదితాళం
- 'నన్ను బోవు లలిత' - లలిత రాగం - మిశ్రలఘుతాళం
- 'మీనలోచన బోవ' - ధన్వాసీరాగం - చాపుతాళం

వాగ్గేయకారులందరివలె శ్యామాశాస్త్రిలు కూడా రాజ భోగాలపైన, రాజాశ్రమాలపైన విముఖత చూపాడు. ఒకసారి తుజావూరు విద్వాంసుల ప్రార్థనలనుకాదవలేక రాజాస్థానానికి వచ్చి బొబ్బిలి కేశవయ్య అనే సంగీత విద్వాంసుని ఎదుర్కొన్నాడు. ఆ వివాహానికి వెళ్లే ముందు దేవీ పూజ చేసి చింతామణి రాగంలో 'దేవీ బోవ సమయమిదే' అనే కీర్తన గానం చేశాడు. "బూలోక చ ప చుట్టి" అనే బిరుదు కల్గిన కేశవయ్య రాగాలాపనలోను, సింహ

నందనం వంటి బహ్మక్షర ప్రమాణం గల తాళాలలో పల్లవులు పాడటంలోను గట్టివాడు. శ్యామాశాస్త్రి కూడా అతనిలాగే సంగీతంలో శ్రద్ధమైన పరిశ్రమ చేసినవాడు కాబట్టి అతని సింహనందన తాళ పల్లవిని తన శరభనందన తాళ పల్లవితో ఓడించాడు. అలాగే నాగపట్నంలో అప్పుకుట్టి అనే విద్వాంసునికి కూడా ఇతడు గర్వ భంగం చేసి తనకు స్నేహితుడుగా మలచుకున్నాడు.

శ్యామాశాస్త్రిలవారు ఆనందభైరవి రాగంలో రచించిన —

“మరి వేరేగతి యెవరమ్మ మహిలో బోచుటకు  
శరణాగత రక్షకి నీవేయని సదా నిన్ను నమ్మితి మీనాక్షి”

అనే కీర్తన ప్రకారంగానే తన జీవిత కాలమంతా తాను నమ్మిన దేవతపై అనన్యమైన భక్తి ప్రపత్తులను చూపి దేవీ ఉపాసకుడుగా, సంగీత రత్నత్రయంలో ఒకడుగా ప్రఖ్యాతి గాంచి 1827 సం॥లో తన ఇష్టదేవతలో ఐక్యమయ్యాడు.

‘కోస్తావాణి’ దినపత్రిక (14-5-1989)



## వచన సంకీర్తనా పితామహుడు

వైష్ణవ వచన సంకీర్తన రచయితలలో ప్రథముడు కృష్ణమాచార్యుడు. ఇతడు కాకతీయ రెండవ ప్రతాపరుద్రుని కాలానికి అంటే 13వ శతాబ్దికి చెందినవాడు. 'సింహగిరి నరహరి నమో నమో దయానిధి' అనే మకుటుతో సింహగిరి వచనాలను నాలుగు లక్షలకు రచించాడు. ఇతని రచనలు 'వచన సంకీర్తనలు'గా ప్రసిద్ధి కెక్కాయి.

కృష్ణమాచార్యులు వికృతి నామ సంవత్సరంలో దక్షిణ భారతంలోని 'సంతూర్' అనే గ్రామంలో ఒక వైష్ణవ కుటుంబంలో జన్మించినట్లు, పదహారవ ఏట వచన రచన ప్రారంభించినట్లు తంజావూరి తాళపత్ర ప్రతిలో ఉన్నది. ఈ సంతూరు తెలంగాణా ప్రాంతంలో మహబూబ్ నగర్ జిల్లాలోని సుతలూరు కావచ్చునని పరిశోధకుల అభిప్రాయం.

మనకు తెలిసినంతవరకు ఆంధ్రదేశంలో వచన రచనకు, భజన సంకీర్తన పద్ధతులకు ప్రపితామహుడు ఈ కృష్ణమాచార్యులే. ఓం నమో నారాయణాయ, నమో నమో లక్ష్మీవల్లభా, అనాథపతి సింహగిరి నరహరి నమో దయానిధి, అనే మకుటలతో స్వామివారి అనంత గుణ నామ కథలను వచనంలో వ్రాశారు. పీటినే ధ్యాన సంకీర్తనలు, నామ సంకీర్తనలు, వేదాంత సంకీర్తనలు, విన్నపాలు, సింహగిరి వచనాలు అని కొన్ని వర్గాలుగా విభజించుకొన్నాడు. తాళ్ళపాక కవులు కృష్ణమాచార్యుల వారినే తమకు మార్గదర్శకుడు గాను తాళబంధ ఛందో విరహితమైన చూర్ణము అనే పద రచనలకు పరికల్పకుడుగాను పేర్కొనాడు.



ఈ కృష్ణమాచార్యుని కృతులలో నేటికి లభ్యమైనవి అయిదు మాత్రమే.

**వచన సంకీర్తనలు :**

కృష్ణమాచార్యుని వచనాలు కేవలం తాళబద్ధమే కాకుండా అంత్యప్రాసలు, శబ్దాలంకారాలు, చిత్తమా, మనసా జయ విజయా భవ మొదలైన సంబోధనలు, పల్లవిని పోలిన పాదాలు మొదలైన అంశాలన్నీ వచన సంకీర్తనలలోని గేయాంశాన్ని వెల్లడిస్తున్నాయి.

“ఒకపరి మిమ్ము నెరుంగుదుమయ్య

ఒకపరి మిమ్ము నెరుంగమయ్య

జ్ఞానిని చేయుమయూ అ

జ్ఞానిని చేయకుమయ్యా”

“విష్ణుభక్తి లేని విద్వాంసుని కంటెను

హరికీర్తనము సేయు నతడె కులజుడు

సింహగిరి నరహరి దలంచిన యతడే కులజుండు”

“దేవా ! తనువులు మాయ. తలపోసి తలపోసి చెప్పేనంటినా కరకరల మోహమిది. ఆశల పాపండుబిది. అతుకుల జల్లెడయిది. ఇది నాటకములాడేది బూటకపు బొమ్మ”

ఇలాంటి వచన సంకీర్తనలలోనే నామ సంకీర్తనలు, ధ్యాన సంకీర్తనలు, వేదాంత సంకీర్తనలు, అనే విభాగాలు ఉన్నాయి. ఇతర వచన సంకీర్తనలన్నీ ప్రధానంగా భక్తిని ప్రబోధిస్తాయి. దేవాంతర, మతాంతర, సాధనాంతరాలను వదలిపెట్టి కుంతవాసుని నమ్మి ‘నీవే తప్ప నితః పరంబెరుగ’నని నివేదించడమే ఇందులోని సందేశం. ఈ వచనాలలో వ్యావహారికమైన భక్తిభావం ప్రదర్శితం కావడం విశేషం.

## తులసీ మాహాత్మ్యం :

ఇది కృష్ణమాచార్యుని రెండవ కృతి. తెలుగు స్త్రీల నోముల లోను, వ్రాతాలలోను ప్రముఖ స్థానం వహించి భూలోక కల్పకం అని పేరు పొంది ఇంటింటా వెలసిన తులసిమొక్క మాహాత్మ్యం ఇందులోని ఇతివృత్తం. ఇతడు తులసీ మహాత్మ్యాన్ని సంకీర్తనాత్మకంగా రచించాడు.

“నిశి సమయమందు తులసీ దరి ససము చేసిన వారికి శిశు హత్య, స్త్రీహత్య, గోహత్య మొదలగు పాతకంబులు పోవును దేవా! అంతమందు తులసీ దళోదక మిచ్చిన దేహము పవిత్రంబై సద్గతి కలుగును.

## సృసింహ నామాలు :

ఇది సృసింహ స్తోత్రం. ‘శ్రీ సృసింహ’ అని పాదాల చివరలో ఉన్నందువల్ల ఈ కృతికి సృసింహ నామాలనే పేరు వచ్చింది.

“పేదరాశితడన వెలుగు నిశ్చళర్త శ్రీ సృసింహ  
ఆది దేవ నీ చరిత్ర మద్భుతంబు శ్రీ సృసింహ  
తపము నీవె శ్రీ సృసింహ జపము నీవె శ్రీ సృసింహ  
నీడ నీవె శ్రీ సృసింహ తోడు నీవె శ్రీ సృసింహ”

ఈ స్తోత్రం ‘సింహగిరి నరహాతీ నమో నమో వయోనః’ అనే వచనంతో ముగిస్తుంది.

## రామనామ సంకీర్తనం :

ఇది రామ నామ మహిమను వెల్లడించే భ్యాస సంకీర్తనం. ఇందులో ప్రతిపాదం చివర ‘రామునామము’ అనే పదం ఉన్నట్టి అవుతుంది.

“నీలకంధర వర పురందర నిత్యకత్యము రాము నామము  
 శైలరాజ సుతా తనూభవ సతత కృత్యము రాము నామము  
 దివ్య మంత్రము రాము నామము భవ్య మంత్రము  
 రాము నామము  
 జన నిధానము రాము నామము మను విధానము  
 రాము నామము

రామ నామాలు : ఇది రామ నామ సంకీర్తనలాగే గాన  
 యోగ్యంగా ‘రామా రామా’ అనే పాదాంత సంబోధనలు ఉన్న  
 రామ నామ సంకీర్తనం. ఇందులో రామ నామ స్తోత్రంతో పాటు  
 రామాయణ కథ కూడా స్ఫురిస్తోంది.

“దశరథాత్మజ రామా రామా  
 ధన్యచరిత్రా రామా రామా  
 భరతాగ్రజా రామా రామా  
 పంక జేషుణా రామా రామా

ఈ విధంగా ఓరుగల్లు, పిదప సింహాచలం ప్రాంతాలలో నివ  
 సించిన కృష్ణమాచార్యుడు సింహాచలాధీశ్వరుని పేరుతో చాతుర్లక్ష  
 సంకీర్తనలను రచించాడు. ఇతనివల్ల ఆ వైష్ణవ ఙ్గేత్రానికి ఎంతో  
 ప్రసిద్ధి చేకూరింది. ఆ ఆలయాన్ని ఆశ్రయించుకొనే కృష్ణమా  
 చార్యుని వచన సంకీర్తన సంప్రదాయం వర్ధిల్లింది.

కృష్ణమాచార్యుని రచనలు తరువాతి వారి కందరికీ స్ఫూర్తి  
 ఉత్సాహాలను కలిగించాయని చెప్పాలి. వాస్తవం ఎలాంటిదో కానీ  
 కారణాంతరంలో స్వామివారి ఆలయం స్లేచ్ఛులచేత భగ్నం కావా  
 లని కృష్ణమాచార్యుడు శపించినట్లు దానికి ప్రతిఫలంగా స్వామివారు

కృష్ణమాచార్యుని రచనలన్నీ యుద్రమై రూపు చెడి నశించి పోవాలనే ప్రతిశాపం ఇచ్చినట్లు ఒక కథ ఆచార్య సూక్తి ముక్తావళిలో ఉన్నది. అలాగే కృష్ణమాచార్యుని చాతుర్లక్ష సంకీర్తనలు ఈనాడు పూర్తిగా వ్యవహారంనుండి నశించిపోయాయి. ఏది ఏమైనా ఇతడు ప్రసిద్ధికి తెచ్చిన వచన సంకీర్తనల పద్ధతి భక్తి, సంగీత రచనల విషయంలో గణనీయమైనది. తాళ్ళపాకవారు నిర్మించిన సుప్రసిద్ధ పద రచనా సాధానికి వునాదులు వేసిన చారిలో కృష్ణమాచార్యుడు ప్రథముడు. అందుకే ఇతడు పద కవితా ప్రపితామహుడు, వచన సంకీర్తనా పితామహుడు అనే బిరుదాలతో ప్రసిద్ధి కెక్కాడు.

‘కోస్తావాణి’ (30-5-1988)



## రామదాసు రామ భక్తితత్పరత -

### లోకహిత బోధ

భక్తులందరూ లోక కల్యాణం కోసమే అవతరిస్తుంటారు. వారు లోకంలో జరిగే అన్యాయాలను, అక్రమాలను, అత్యాచారాలను, హింసలను గమనించే ఎంతో వ్యధచెంది వాటిని సూపుమాపడానికి తమ జీవితాలనే త్యాగం చేస్తుంటారు. కలికాల ప్రభావం వల్ల సమాజంలో రోజురోజుకు మితిమీరిపోతున్న దుష్టచర్యలకు కారణం దైవభక్తి లేకపోవడమే అని భావించి ప్రజలలో భక్తి ప్రపత్తులను కలిగించడానికి కీర్తనలు రచిస్తుంటారు. అలా సులభంగా ప్రజలలో వ్యాప్తి చెందడానికి అనువైన కీర్తనలు రచించిన భక్త మహాశయులలో రామదాసు ఒకరు.

రామదాసు అసలు పేరు కంచెర్ల గోపన్న. ఇతడు గొప్ప రామభక్తుడై రామునికి దాసుడైనందువల్ల రామదాసుగా ప్రసిద్ధి కెక్కాడు. ఇతడు 1620 వ సంవత్సరంలో తెలంగాణా ప్రాంతంలో గోల్కొండ రాజ్యంలోని నేలకొండపల్లెలో లింగన మంత్రి, కామమ్మ అనే పుణ్యదంపతులకు ప్రభవించాడు. రామదాసు బాల్యంలో తల్లి దండ్రుల ఉద్బోధలవల్ల బాలరామాయణంవంటి భక్తి గ్రంథాలను పఠించాడు. అందువల్ల బాల్యంలోనే అతని హృదయ షేత్రంలో రామభక్తి బీజాలు పాదుకొన్నాయి. శ్రీరామునితో పాటు తానెందుకు పుట్టలేక పోయానని చింతించి - "ఎలాపుట్టకపోతినాడే శ్రీరాములతోడ" అనే కీర్తన రచించాడు. రామదాసుకు రఘునాథ భట్టాచార్యులనే గురువు మంత్రోపదేశం చేసి వైష్ణవదీక్ష ఇచ్చినట్లు రామదాసు వ్రాసిన దాశరథి శతకంలోని 'పట్టితి భట్టార్య గురు

పాదము లిమ్మొయి నూర్వపుండ్రముంబెట్టితి' అనే పద్యంవల్ల తెలుస్తుంది.

రామదాసు ప్రారంభంగా కొన్ని గ్రంథాలను రచించి నరాంకితం చేసి చివరికి జ్ఞానవంతుడై పశ్చాత్తాపం చెందినట్లు దాశరథీ శతకంలోని 'పసగాని రేగుపండ్లకున్ మాక్తికముల్ వెలసోసినట్లు, దుర్వృత్తనము చెంది కావ్యము దురాత్ములకిచ్చితి' అనే పద్యంవల్ల తెలుస్తుంది.

రామదాసు ఇంట్లో ఎప్పుడూ భజన గోష్ఠాలు, భాగవత సత్సరాలు జరుగుతుండేవి. ఒకసారి భక్తి కీర్తనలు రచించిన రామ భక్తుడైన కబీరుదాసు ఉత్తర హిందూదేశంనుంచి రామదాసుకు రామ నామ తారక మంత్రాన్ని బోధించాడు. అప్పుడు రామదాసు ఆనందంతో 'తారకమంత్రము కోరిన దొరకెను, భన్యుడనయితని ఓరన్నా' అనే కీర్తన రచించాడు.

భక్తిప్రపత్తులతో జీవనం సాగిస్తున్న రామదాసు తనకున్న సంపదను, వస్తువులను హరిభక్తులకు, పేదలకు దానం చేస్తుండేవాడు. రామదాసు వివాహిత్వమైన కొంతకాలానికి తల్లిగంధులు చనిపోవడంతో కుటుంబభారం తనమీద పడింది. తన భార్యను, పుత్రుని పోషించడానికి కూడా అశక్తుడయ్యాడు. తన దారిద్ర్యానికి తోడుగా అతనిలో దయాగుణం, అధికం కావడంవల్ల ఉన్నదంతా పడుచు దానం చేయడంతో కుటుంబంలో శాథలు మిన్న ముట్టాయి. రామదాసు బాధువుల, ఇరుగుపొరుగువారి సలహాలతో గోల్కొండ నవాబైన అబుల్ హసన్ తానాషాగారివల్ల మహామంత్రులుగా పనిచేస్తున్న తన మేనమామలైన అక్కన్న మాదన్నలను కలుసుకోవడానికి హైదరాబాదు వెళ్ళాడు. అక్కన్న, మాదన్నలు రామదాసును ఎంతో

ఆదరించి నవాబును సంప్రదించి అతనికి భద్రాచలనగరానికి తహశీల్దారుపదవి ఇప్పించారు.

రామదాసు భద్రాచలానికి తహదార్దారై కార్యక్రమాలను సక్రమంగా నిర్వహిస్తూ ప్రజలను ఎంతో ఆదరిస్తూ వారి గౌరవాభిమానాలకు పాత్రుడయ్యాడు. ప్రజలనుంచి వసూలు చేసిన పైకంతో సీతారాములకు ఉత్సవాలను, కైంకర్యాలను చేయిస్తుండేవాడు. ఇలా ఒకరోజు సంతర్పణ జరుగున్నప్పుడు రామదాసు కొడుకు దోగాడు కుంటూ వచ్చి గంజిగుంటలో పడి అచేతనుడై పోయాడు. సంతర్పణ మధ్యలో ఈ విషయ వార్త చెప్పితే కార్యభంగం అవుతుందని రామదాసు భార్య దుఃఖాన్ని దిగమింగుకొని సంతర్పణ కార్యం పూర్తి అయిన తర్వాత రామదాసుకు చెప్పింది. అప్పుడు రామదాసు అంటు లేని దుఃఖంతో —

“రామ కార్యతత్పరుణ్ణయి ఉన్న సమయంలోనా నాకాపద

రామరాజ్యగాధలలో మృతుడైన విప్ర పుత్రుని

బ్రతికించినట్లు విన్నది సత్యమైతే నా పుత్రుని కూడా

బ్రతికించు” అని

శ్రీరామునికి మొరపెట్టుకొని రామాలయంలో రామసన్నిధిలో తనపుత్రుని వుంచాడు. రామదాసు మళ్ళీ ఆపరాని బాధావేశంతో ‘ఎంతపనిచేసితివి రామా, నిన్నే మందును సార్వభామా’ అనే కీర్తన, ‘కోదండరామ కోదండరామ కోదండరామ, కోట్యర్కధామ, నీద డ నాకు నీవెందుపోకు వాడేల నీకువద్దుపరాకు’ అనే కీర్తన ఆలపించాడు. రామదాసు కొడుకు శ్రీరాముని అనుగ్రహం వల్ల నిద్రనుండి లేచి నట్లు లేచి కూర్చున్నాడు. అప్పటినుంచి గోపన్న ప్రజలలో భక్త రామదాసుగా మహానుభావుడుగా కీర్తికెక్కాడు. రామదాసు రామ భక్తి సుధారసపానంలో మత్తహృదయుడై తాను వసూలు చేస్తున్న పైకాన్ని ప్రభుత్వానికి పంపించడం మరచిపోయాడు. ఆలయ పున

నిర్మాణ పథకం క్రింద ఎప్పుడూ ఆలయ నిర్మాణాలకు, వైవ  
ఆభరణాలకు, ఉత్సవాలకు, సంతర్పణలకు ధనాన్ని మొత్తం ఖర్చు  
చేసేవాడు. రామదాసు రామభక్తి, మహిమలు, అధికారులపట్ల  
ఉదాసీతన దేశమంతా ప్రాకిపోయింది. రామదాసు పై ఈర్ష్య  
ద్వేషాలున్న కొంతమంది తానాషాను రెచ్చగొట్టడంలో ఒకరోజు  
తానాషా రామదాసుకు శిస్తుపైకాన్ని తీసుకొనిరావలసిందిగా కబురు  
పంపాడు. రామదాసు ఆ పైకాన్ని ఇవ్వలేకపోయాడు. రాజద్రవ్యాప  
హరణ నేరంమీద రామదాసును పన్నెండు సంవత్సరాలు కారా  
గారంలో బంధించి కఠినంగా శిక్షించాడు.

తన స్వార్థకోసం వినియోగించుకోలేదని, అంతా శ్రీరామ  
చంద్రునికే ఖర్చుచేశానని, ఆ రామచంద్రుడే తానాషాకు పైకం  
అప్పించి తనను రక్షిస్తాడని ప్రగాఢంగా నమ్మి రామునిపై కీర్తనలు  
పాడుకొంటూ భటులపెట్టే చిత్రహింసలన్ని సహించి కారాగారంలో  
×డిపాడు. రామదాసు చివరికి సహించలేక ఒకరోజు రామదాసు  
విషం పుచ్చుకొని మనచేయడానికి సిద్ధమవుతున్నప్పుడు శ్రీరాముడు  
లక్ష్మణ సమేతుడై జవాను వేషంలో తానాషా దగ్గరకువెళ్ళి తనను  
రామదాసు పంపించాడని చెప్పాడు. పైకాన్ని అప్పించి రక్షిం  
తున్నానని రామదాసును బందిఖానానుంచి విడిపించాడు. ఈ విధంగా  
తన భక్తివిశ్వాసాతో దృఢదీక్షతో శ్రీరాముని సాక్షాత్కరింప  
జేసుకొని బంధవిముక్తుడయ్యాడు.

రామదాసు రచించిన కీర్తనలలో రామదాసు జీవిత సన్ని  
వేశాలు, అతని రామభక్తి ఆత్మీయతతో పాటు లోకహితవుసలా  
కనిపిస్తుంది. ప్రజాహితవుకోసం ప్రజలకు అతినన్ని హేతమైన దేశీయ  
గేయరీతులలో కీర్తనలు రచించాడు. అక్షరజ్ఞానంలేని వామరుగు



సహితం సులభంగా అర్థంచేసుకోవడానికి వీలైన వ్యావహారిక భాషను ఉపయోగించాడు. రామదాసు గోల్కొండ నవాబు పరిపాలనలో అధికారిగా వున్నందువల్ల ఉర్దూ, పాఠశీకభాషలలో మంచి ప్రావీణ్యం సంపాదించి వుంటాడు. అందువల్ల అతని కీర్తనలలో ఉర్దూ పదజాలం కూడా చోటుచేసుకొన్నది. రామదాసు సంస్కృత భాషలో కూడా-

‘భజరే శ్రీరామం హేమాసన భజరే రఘురామం’

‘భజరే మానసరామం భజరే జగదభిరామం’

‘దీనదయాళో దీనదయాళో’

‘కలయే గోపాలం కస్తూరి తిలకం సుఫాలం’

‘వందో విష్ణుం దేవమశేషస్థితి హేతుం’

మొదలైన కీర్తనలను రచించాడు.

రామదాసు రచించిన కీర్తనలలో తన స్వానుభావంతో పాటు అందరికీ వుపయుక్తమయ్యే లోకనీతులు కూడా కనిపిస్తాయి.

మానవ జీవితకాలంలో ఏది సార్థకమైన కాలం అంటే చిత్త శుద్ధితో భగవత్కార్యాలకై వినియోగించే కాలమే అని జ్ఞానవంతులైన పెద్దలు చెబుతుంటారు. భగవంతుని కీర్తిస్తే మనసులోని బాధలు తొలగిపోతాయి. జన్మకడతేరుతుంది. చాలామంది పనీపాలాలేకుండా అజ్ఞాన అహంకారాలతో వ్యర్థప్రలాపాలు, వాదోపవాదాలు చేస్తుంటారు. అలాంటి మానవులకు రామదాసు జ్ఞానబోధచేస్తూ—

“నారాయణ యనరాదా మీ నాలికపై ముల్లు నాటియున్నదా

పచిలేని చార్తలు నూరు యత్నే

పలుమారు వాదించి పలుకుచున్నారు

మనసున పెతలెల్లతీరు మీ

జననము లీడేర జనులార మీరు”

అనే కీర్తన రచించాడు.

మానవులకు భక్తితో పాటు నిగ్రహం కూడా అవసరం. నీతి నియమం లేనివారు, చపలచిత్తులు చాలామంది భక్తి మనసులో ఉంటే చాలు అంటారు. కానీ భగవంతుని మనసులో స్మరించడంతో పాటు నోరు వున్నందుకు భగవంతుని నోరారకూడా కీర్తించాలి. అందుకే పోతన భాగవతంలో ‘నోరు నొవ్వంగ హరికీర్తి’ నుడువ మన్నాడు. అలా నోరు నొప్పికలిగేలా హరినామాన్ని నుతించని వాడు పుట్టినందుకు తల్లులకడుపు చేటు అన్నాడు. అలాగే రామదాసు కూడా దైవనామాన్ని నీతితో పక్కనివాడు ఉన్నట్టుడని, మూఢ చిత్తుడని నిరసించాడు. ఈ దేహం అశాశ్వతమని తెలిసినా కొంత మంది దురాత్ములు మళ్ళీ అష్టానంలో పడి చెడుబుద్ధులతో సాహసం చేసి సజ్జనులను బాధపెడుతుంటారు. రామదాసు అలాంటి వారిని పాతకులు, బ్రహ్మఘాతకులు అంటూ—

“రామరామయని నోటరవ్వంత నేపై న  
నీమము తప్పక మంచి నీతితో పక్కని వా  
డున్నట్టుడు మూఢచిత్తుడు

దేహమశాశ్వతమని తెలియక మర్నద్దించెత  
సాహ సమున సాధుజనులను సంతటబెట్టెడివాడు  
సాతకీ బ్రహ్మఘాతకీ”

అనే కీర్తన రచించాడు.

మరిన్నికీ వచ్చే రోగాలు శారీరక రోగాలని, మానసిక రోగా లని రెండు రకాలు. శారీరక రోగాలు పోవడానికి వైద్యం చేయించు

కోవచ్చు, కానీ కామ, క్రోధ, లోభ, మోహ, మద మాత్సర్యా  
లనే అంతశ్శత్రువులచే అలమటిస్తున్న మానసిక రోగాలను పోగొట్టు  
కోవడానికి రామయోగి మందుకొనండి అంటూ, రామదాసు ప్రజలకు  
సులభమైన ఉపాయం చెబుతూ —

“రామజోగి మందు కొనరే ఓ జనులారా  
రామజోగి మందుకొని ప్రేమతో భుజింపుడన్న  
కామ క్రోధ లోభ మోహ ఘనమైన రోగాలకు  
.....మందు”

అనే కీర్తన వ్రాశారు.

ఇలాంటి కీర్తన రామదాసుకు రెండు శతాబ్దాలకు పూర్వమే  
తాళ్ళిపాక అన్నమాచార్యులు కూడా —

“కొనరో కొనరో మీరు కూడిమి మందు  
ఉనికి మనికి కెల్ల నొక్కటేమందు”

అనే కీర్తన రచించాడు.

సాగరం లోతైనా తెలుసుకోవచ్చు కానీ మానవుని మనస్సు  
అనే సాగరం లోతుమాత్రం తెలుసుకోవడం అసంభవం. అనంతమైన,  
అగాధమైన మనస్సాగరంలో ఎన్నెన్ని అన్ని షర్వలాల్లాంటి, క్రూర  
జంతువుల్లాంటి దుర్బుద్ధులుంటాయో తెలుసుకోవడం, ఏ మానవుడు  
ఏ సమయానికి ఎలా మార్పుచెందుతాడో, ఏ కీడు చేస్తాడో కూడా  
తెలుసుకోవడం అసాధ్యమైన విషయం. అందుకే ఎల్లప్పుడూ విశ్వ  
సించదగిన ఆ భగవంతుని నమ్మి జన్మను తరింపజేసుకోవాలని అచ్చ  
మైన దేశీయ సామెత! ద్వారా రామదాసు వ్యక్తం చేస్తూ—

“సరహరి నమ్మక నరుల నమ్మితే  
 సరజన్మ మీజేరునా  
 చెటకులుండగపెట్టి చెటకులు నమిలితె  
 జిహ్వాకు రుచిపుట్టునా  
 కాభండగ మోకాళ్ళతో నడచితె  
 కాశీకి పోవచ్చునా  
 నీళులుండగ నమ్మి నీళ్ళను మ్రింగితే  
 నింతదాహము తీరునా”

నరుని నమ్మకపడతేరిన నరులు ఎవ్వరూ లేరు. ఈ నరులు సుఖాలకు మూసేవారే కానీ దుఃఖాలలో చేరువయ్యేవారు కారు. అందుకే సుఖదుఃఖాలలో ఎప్పుడూ తోడు నీడగా వుండి కావాడే ఆ నారాయణునే నమ్ము కొవాలి. అసలైన చెరకులు నమిలితే నోటికి తీపితగులుతుంది కానీ పండ్లకాని కొయ్యలు నమిలితే నోటికి కష్టమే కానీ రుచిపుట్టదుకదా, అలాగే కాళ్ళతో నడిస్తే కాశీకి పోవచ్చు కానీ మోకాళ్ళతో నడకసాగదు కదా. అలాగే నీళ్ళ తాగితే దప్పిక తీరుతుంది కానీ ఉమ్మిమింగితే దప్పిక తీరుతుందా అని విషయనివేచన చేసి ప్రజలకు జ్ఞానబోధ చేశాడు రామదాసు. ఉన్నమయ్యకూడా ‘మనుజుడై పుట్టి మనుజుని సేవించి అరుదినము కెత్తల చెందికేళా’ అనే కీర్తనలో ఈ విధమైన భావాలనే వ్యక్తంచేశాడు.

మంగళకరమైన, మధురామృతమైన రామ నామం అంటే రామదాసుకు ఎంతో ప్రీతి. అందుకే రామనామాన్ని తలచుకొంటునే చాలని తెలియజేశాడు. రామనామాన్ని స్మరిస్తే చాలు కష్టమైన తపస్సు చేయవలసిన పనిలేదు. ఇతరు డైవాలను నెదురే వలసిన పని లేదు. ఇతరులను హింసించకుండు అదే పరమ ధర్మం. ఇతరులను

రక్షిస్తానని పలుకవలసిన పనిలేదు. ఇతరుల సొమ్ములను తస్కరించకుంటే చాలు, భగవంతునికి గోపురాలు కట్టవలసిన పనిలేదు. దీనజనుల యందు ప్రేమ చూపితే చాలు, పరమాత్మునియందు ప్రత్యేకంగా భక్తి చూపవలసిన పనిలేదు. విష్ణు భక్తులను పూజిస్తే చాలు, విష్ణువును పూజిస్తాననే అహంకారం వుండవసరం లేదు అంటూ రామదాసు మానవతా ధర్మాలను బోధిస్తూ —

“శ్రీరాముల దివ్యనామస్మరణ చేయుచున్న  
ఘోరమైన తపములను యోగ నేటికే మనసా  
వేరు వేరు వైవములను వెదుక నేటికే మనసా

పరుల హింస సేయకున్న పరమ ధర్మముంతే చాలు  
పరులను రక్షింతునని పల్క నేటికే మనసా  
దొరకొని పరుల ధనముల దోచక యుండితే చాలు  
గురుతుగాను గోపురములు గట్ట నేటికే మనసా ॥

పరగ దీనజనుల యందు పక్షముంచినదే చాలు  
పరమాత్ముని యందు ప్రీతి బెట్ట నేల మనసా  
హరిదాసులకు పూజ లాచరించిన చాలు  
హరిని పూజ చేతుననే అహమడేటికే మనసా”

అనే కీర్తన రచించాడు.

ఈ కీర్తనలో రామదాసు తన మనసుకే జ్ఞానబోధ చేసుకుంటున్నట్లు కనిపించినా, ఇతరులకు కూడా ఇందులోని ధర్మాలు ఆచరణీయమైనవే.

రామదాసు ఈ విధంగా భక్తి జ్ఞాన వైరాగ్యబోధన కీర్తనలను, స్వానుభవకీర్తనలను పల్లవి, అనుపల్లవి, చరణాలతో కూడిన

సుమారు నూట ముప్పై ఏడు కీర్తనలను రచించారు. రామదాసు ఈ కీర్తనలతోపాటు దాశరథీశతకం, ఆత్మరత్నమణి శతకం, జానకీపతి శతకం, భావనారాయణ శతకం, మానసబోధ శతకం కూడా రచించి లోకానికి జ్ఞానబోధ చేశారు.

అకాశవాణి, విశాఖపట్టణం 20-2-1991

ముముక్షువు స్పెషల్ ఎడిషన్ -1991



## రామదాసు కీర్తనల్లో రామనామ మహిమ

తెలుగు కీర్తనకారులలో రామదాసు ఒకరు. ఇతని పూర్వ నామం కంచెర్ల గోపన్న. ఇతడు బాల్యమాదిగా గొప్ప రామభక్తుడు కావటం వల్ల ఇతనికి రామదాసు అనే పేరు వచ్చింది. “దాశరథీ కరుణాపయోధీ” అనే మకుటం గల శతకాన్ని రచించింది ఈ రామదాసే. ఇతడు 1620 సం॥లో తెలంగాణ ప్రాంతంలోని నేలకొండపల్లెలో లింగసమంత్రి, కామమ్మ అనే పుణ్యదంపతులకు జన్మించాడు. ఇతనికి రఘునాథ భట్టాచార్యులనే గురువు మంత్రోపదేశం చేసి వైష్ణవ దీక్ష ఇచ్చినట్లు దాశరథీ శతకాన్ని బట్టి తెలుస్తుంది.

రామదాసు పేదకుటుంబంలో పుట్టడం వల్ల జీవనభృతికోసం గోల్కొండ ప్రభువైన తానాపా కొలువులో తహశీలుదారుగా చేర వలసివచ్చింది. అక్కన్న మాడన్నలు రామదాసుకు మేనమామలు. వీరి సహాయం వల్లనే రామదాసుకు తహశీల్ పదవి సమకూరింది. రామదాసు భద్రాచల నగరానికి తహశీల్ అధికారి అయినప్పటినుంచి భద్రాచల దేవాలయ పునర్నిర్మాణానికి, భక్తి కార్యాలకు అపారంగా ధనం ఖర్చుచేసేవాడు. వసూలైన పైకాన్ని మొత్తం రాజు గారి అనుమతి లేకుండా భద్రాచల దేవతామూర్తులైన సీతారామలకు లక్ష్మణునికి అనేక ఆభరణాలు తయారుచేయించి పెక్కు కైంకర్యాలకు, పేదలకు ఖర్చుచేశాడు. తానాపా ప్రభువు ఈ విషయం తెలుసుకొని రామదాసు మహాభక్తుడని కూడా దయలేకుండా పన్నెండు సంవత్సరాలు జైలులో బంధించి శిక్షించాడు. అప్పుడు అధికారులు, బంధుమిత్రాదులు, ప్రజలు అందరూ నిస్సహాయులు కాగా తన హృదయూర్తిని తన ప్రియదైవం శ్రీరామచంద్రునికే విన్నవించు

కొన్నాడు. ఆ శ్రీరాముడే తన భక్తశిఖామణిపై కరుణజూపి, రామదాసు ఇవ్వవలసిన మొత్తం పైకాన్ని అతని భటుని వేషంలో తానా మాకు అప్పగించి రామదాసును బంధవిముక్తుని చేసి పరమపదాన్ని అనుగ్రహించాడు.

రామదాసు బందిఖానాలో వుండి బాధపడుతున్నప్పుడే కీర్తనలు న్రాశాడు. రామదాసు కీర్తనలు ఈ నాటికీ ఆంధ్రదేశమంతా పండిత పామరులలో, ఆర్తులలో, అనాథలలో జీవిస్తూనే ఉన్నాయి. దేవాలయాలలో, భజన గోష్ఠులలో కీర్తించబడుతూనే ఉన్నాయి. రామదాసు కీర్తనలలో ప్రసిద్ధమైన - 'ఇలుకే బంగుమాయెనా, శ్రీరామ నీ నామమేమిరుచిరా, ఏ తీరుగనను దయజూచెదవో, ననుబ్రోవమని చెప్పవే నీతమ్మ తల్లీ!' వంటి కీర్తనలు తెలియని తెలుగుబిడ్డ ఉండడన్నా ఆశ్చర్యం లేదు.

రామదాసుకు శ్రీరాముడంటే మిక్కిలి ప్రీతి. శ్రీరాముడు పరమదయాళువు. విష్ణుమూర్తి దశావతారాలలో శ్రీరామావతారం ప్రత్యేకమయింది. శ్రీరాముని పేరు ఉచ్చరిస్తేనే భక్తుల మనసులు పరవశిస్తాయి. ఆనందబాష్పాలు తోడికినీ లాడుతాయి. పాపపంకిలంలో కూరుకుపోతున్న ఈ కలికాల ప్రజలు చిక్కసారి నామస్మరణ చేయడంతోనే సర్వపాపాలు హరించుకుపోతాయని ఎన్నో ధర్మ గ్రంథాలు చెబుతున్నాయి. శంకరుడు పార్వతికి "శ్రీరామ రామ రామేతి రమేరామే మనోరమే, సహస్రరామ తత్తుల్యం రామనామం వరాననే" అని తెలియజెప్పాడు. రామనామాన్ని మూడుసార్లు మనస్ఫూర్తిగా ఉచ్చరిస్తే వెయ్యిసార్లు పలికినంత ఫలితం కలుగుతుందని దీని భావం. హనుమంతుడు రామనామంతోనే చిరంజీవి అయ్యాడు. భక్తపోతన, అన్నమయ్య, త్యాగరాజు, మొల్లి, వంటి భక్తవర్ణకులు ఎందరో శ్రీరాముని కీర్తించి తరించారు. రామదాసు



కూడా దయాసాగరుడైన శ్రీరాముని నామమహిమను తన కీర్తనల్లో ప్రస్తుతించాడు.

శ్రీరాముని పేరు మంగళశకరమయింది. ఆ నామస్మరణ చేస్తే కఠినమైన తపస్సులు చేయవలసిన పనిలేదు. వేరు వేరు దైవాలను పెదుకవలసిన పనిలేదు అంటూ —

పల్లవి : “శ్రీరాముల దివ్య నామస్మరణ చేయుచున్న  
ఘోరమైన తపములను కోర నేటికే.....”

అనుపల్లవి : “వేరు వేరు దైవములను పెదుక నేటికే”  
అనే కీర్తన రచించాడు.

భగవంతుడు మానవులకు సర్వాంగ సౌఖ్యాన్ని కలిగించాడు. కానీ మానవులందరూ ఆ అవయవాలను భగవంతుని సేవకోసం వినియోగించడం లేదు. ఎన్నో పాపకర్మలకు ఉపయోగిస్తూ పతనమై పోతున్నారు. రామనామాన్ని కీర్తించకపోతే అది నాలుక చేసిన పాపం అవుతుంది. కాబట్టి రామనామాన్ని పలుకుమని రామదాసు తన జిహ్వకు బోధిస్తున్నాడు. తనకు తానే చెప్పకుంటున్నాడు. అంటే ప్రజలందరికీ చేస్తున్న ప్రబోధగా మనం గమనించాలి. రామ నామాన్ని ప్రేమతో పలికితే ఆ భగవంతుడు కోరిన కోరికలిస్తాడు. బుద్ధి చెడినవారు రామనామాన్ని తలచితే వారి పూర్వపాపం నశించి పరమానందం కలుగుతుంది. సర్వదోషాలు హరించిపోతాయి. కాబట్టి రామనామాన్ని ఉచ్చరించమని నాలుకకు హితవు చెబుతూ —

పల్లవి : “రామ నామము బల్కవే పాపపు జిహ్వ  
రామ నామము పల్కవే పాపపు జిహ్వ శ్రీ”

అనుపల్లవి : రామ నామము నీవు ప్రేమతో పల్కిన  
స్వామి ఎల్లప్పుడూను కామితార్థము లిచ్చు శ్రీ”

చరణాలు : “మతిలేని వారిలలో నీతాపతిని

సతతము తలచినను హితవున వారి పూర్వ  
కృతము లెల్ల మాన్చి కృపతోడను జూచి  
అతలిత సామ్రాజ్యమానందమొందజేయుశ్రీ”

.....

“దాసులనెల్ల బ్రోచుచు భద్ర గిరిని  
వాసుడై జగములనేలు శ్రీరాముడు  
దోసములెల్ల బాపి వాసిగధర రామ  
దాసహృదయ నివాసుడై న నీతా

అనే కీర్తన రచించాడు.

ఇంతటి మాహాత్మ్యం కలిగిన, పవిత్రమైన రామనామాన్ని  
కొంతసేపైన నియమంగా నోటితో పలుకనివాడు ఉన్నట్లుడని, మూఢ  
చిత్తుడని రామదాసు —

“రామ రామయని నోట రవ్వంత నీపైన  
నీమము తప్పక మంచి నీతితో పల్కుని వా  
డున్నట్లుడు మూఢచిత్తుడు”

అనే కీర్తన రచించాడు.

రామనామాన్ని విడువకుండా భజించే భక్తులకు ఆ నామమే  
బ్రతుకు అవుతుంది. అదే పరమామృతం అవుతుందని రామదాసు  
స్వానుభవంతో తెలియజేస్తూ —

“రామనామమే జీవనము అన్యమేమీరా కృపావనము  
రామనామ సుఖా మధురము - అది ఏమరిక భజించు మాకిక”  
అనే కీర్తన రచించాడు.

ఐహికమైన మానవులందరూ అశాశ్వతమైనవారు. ఐశ్వర్యం  
క్షణికమయింది. ఒక్క రామ నామమే జిహ్వాకు శాశ్వతమయిందని,  
ఆ శ్రీరాముని దయయే మంగళకర మయిందని రామదాసు —

“శ్రీరామ నామమే జిహ్వాకు స్థిరమై యున్నది యున్నది  
శ్రీరాముల కరుణయే లక్ష్మీ కరమై యున్నది యున్నది”

అనే కీర్తనలో తెలియజేశాడు.

శ్రీరామనామం ఎంతో రుచికరమయింది. అది అతులిత  
మయింది. ఆ నామమే గజేంద్రుని, ప్రహ్లాదుని, విభీషణుని మొద  
లైన వారిని రక్షించింది. అరటి, కర్జూరం మొదలైన ఫలాలకన్నా,  
నవరసాల కన్నా, పెన్నముద్దకన్నా, పనస, నేరేడు, ద్రాక్ష ఫల  
రసాల కన్నా రుచికరమయింది. ఇతరమైనవి ఏవీ రామనామాన్ని  
మించిన రుచికాదు, హనుమంతుడు, శంకరుడు, తుంబురుడు, నార  
దుడు మొదలైన వారందరూ ధ్యానం చేస్తున్నటువంటిది. ఇంతటి  
రామనామము అద్భుత మహిమ కలిగినటువంటిదని రామదాసు —

“ఓరామ నీనామమేమిరుచిరా  
శ్రీరామ నీనామ మేమి రుచిరా”

అనే కీర్తనలో తెలియజెప్పాడు.

రామదాసు బందిఖానాలో భటులు పెడుతున్న చిత్రహింస  
లను అనుభవించాడు. కానీ ఆ హింసల్ని పటాపంచలు చేయగల్గిన  
రామ నామామృతాన్ని మనసారా గ్రోలి ఎంతో ఆనందాన్ని  
అనుభవించాడు. ఈ విషయాన్ని రామదాసు

“ఆనందమానందమాయెను శ్రీ జానకి  
రామస్మరణము చేయగనే”

అనే కీర్తనలో తెలియజేశాడు.

ఈ విధంగా భద్రదాచల రామదాసు పల్లవి, అనుపల్లవి చరణాలతో కూడిన రామదాసు ముద్రాంకితమైన తన కీర్తనల్లో రామనామ మహిమను స్లాఘించాడు. విహితమైన కార్యకలాపాలవల్ల మానవులకు జీవనభృతి, కీర్తి ప్రళిష్ఠలు లభించవచ్చు. కాని మన శ్వాంతి, జీవిత పరమార్థం చేకూరదు. అది దైవనామస్మరణ వల్ల మాత్రమే సాధ్యమవుతుంది. రామదాసు కీర్తనలు ఆత్మశ్రేయమైనవి. అయినా ఆత్మ కలిగిన మానవులందరికీ అవి వర్తిస్తాయి. పాప మార్ధిక చింతనకు ఉపకరిస్తాయి. నిత్యబ్రహ్మలను సశింపజేస్తాయి. ఇలాంటి కీర్తనలను మనకు అందించిన భక్తరామదాసు చిరస్మరణీయుడు.

‘కోస్తావాణి’ (25-11-1992)



## పద్మావతి చరణ చారణ చక్రవర్తి 'జయదేవ్'

తెలుగులో ఆంధ్రదేశంలో పద సాహిత్యం ఆవిర్భవించటానికి ముందే సంస్కృతంలో భారతదేశానికంతటికీ సంబంధించిన పద సాహిత్యం వెలువడింది. ఈ పద సాహిత్య కర్త భక్తజయదేవుడు. రసభరితమైన, శుభప్రదమైన, రాధా మాధవ ప్రణయ చరిత్ర ఈ మహితాత్ముని అంతరంగంనుంచి సంగీతాత్మకమైన అష్టపదులుగా జాలు వారాయి. ఇవి గోవిందుని గూర్చి గానం చేసేవి కాబట్టి గీత గోవిందం అయింది.

జయదేవుని జన్మస్థానం బిందు బిల్వ సముద్ర సంభవ రోహిణి రమణేన' అని అష్టపదుల్లో చెప్పి వుండటంవల్ల బిందు బిల్వమని తెలుస్తుంది. దీనినే కిందుబిల్వం అంటారు. ఇది ఒరిస్సా రాష్ట్రంలోని దని, వంగదేశాలలోనిదని వివాదాలున్నాయి. శ్రీ భోజదేవ ప్రభువస్యరామా దేవీ సుతశ్రీ జయదేవ కస్య అనే అష్టపదుల్లోని శ్లోకాన్నిబట్టి ఇతని తల్లిదండ్రులు రామాదేవీ భోజదేవులని తెలుస్తుంది. ఒరిస్సాలోని జగన్నాథస్వామి ఆదేశంతో వ్యాసముని జయదేవుడుగా జన్మించాడని విజ్ఞుల అభిప్రాయం. ఈ భక్తవర్ణ్యుడు పేద వేదాంగాలలో, శాస్త్రాలలో, పురాణ ఇతిహాసాలలో, సకల విద్యలలో పరిపూర్ణుడయ్యాడు. జయదేవునికి పద్మావతితో వివాహం వైవాదేశంగా జరిగింది. జగన్నాథస్వామి పద్మావతి తండ్రి అయిన దేవశర్మకు, ఆలయంలోని అర్చకులకు స్వప్నంలో కనబడి పద్మావతిని జయదేవునికిచ్చి వివాహం చేయమని ఆజ్ఞాపించాడు. దారిద్ర్య బాధలకు భరిస్తున్న జయదేవుడు మొదట వివాహం నిరాకరించినా అపైన వారి ప్రార్థనలవల్ల వివాహం చేసుకున్నాడు.

జయదేవుడు క్రీ.శ. 1116-1160 మధ్యకాలంలో గౌఢదేశాన్ని పాలించిన లక్ష్మణ సేనుడనే మహారాజు ఆస్థానంలోని కవి పండిత శేఖరుడు 'గీత గోవిందం' అవతారికలో జయదేవుడు —

‘వాదేవతా చరిత చిత్రత చిత్త పద్మా

పద్మావతీ చరణ చారణచక్రవర్తి’ అని చెప్పకోవడం పల్ల అతని భార్య అయిన పద్మావతీపై ఆసక్తి ప్రేమకలవాడని, ఆమె చరణాలలో చరించే రసిక చక్రవర్తి అని తెలుస్తుంది. అంతేగాక ఆపూర్వమైన నవ్యరీతిలో తన సతిలోని సౌశీల్య, సద్గుణ, విద్వత్తులను తెలియజేస్తూ వ్రాసిన —

జయతి పద్మావతీ సుఖ సమాజే భజతి జయదేవ కవిరాజరాజే  
జయతి పద్మావతీ రమణ జయదేవ కవి భారతీ” అనే శ్లోక పాదాలను బట్టి తన భార్య అనురాగ ప్రోత్సాహాలే తన కవితా విర్భావ కారణాలని, తాను అష్టపదులు గానం చేస్తుంటే పద్మావతి చరణాలు పర్చించేవని తెలుస్తుంది. తులసీదాసు, కాళిదాసు, రామ కృష్ణ పరమహంస, కందుకూరి వీరేశలింగం, మహాత్మాగాంధీ షేక్స్పియర్ వంటి జగద్విఖ్యాత మహానుభావులందరూ తమ మహోన్నత స్థితికి తమ సతీమణులే కారణమని చెప్పుకున్న ఔదార్య హృదయులే.

జయదేవుని భక్తి మహిమలను గూర్చి కొన్ని సంఘటనలున్నాయి. ఒకనాడు జయదేవుడు “పదనియచికించెపి...ప్రేయ చారుశీలే” అనే అష్టపది రచిస్తున్నాడు. ‘స్మరగరళ ఖండనం మమ శిరసి మండనం దేహిపద పల్లవ ముదారం’ అని కృష్ణుడు మత్తభ జ్వరంతో కాగుతున్న తన శిరస్సుపై వ రాధ పాదమనే చిగురాకును ఔషధంగా చేర్చమని రాధను ప్రాదేయపడుతూ అడుగుతున్నట్లు

రచన సాగడంతో దీనిని గూర్చి కొంత ఆజోచించి ఏవగించుకొని పరమాత్మ తలపై స్త్రీ పాదాలు చేర్చడం ఏమిటని ఆ పంక్తులను చెరిపివేసి అభ్యంగన స్నానానికి వెళ్ళాడు. అన్నడు శ్రీకృష్ణుడు జయదేవుని రూపంలో వచ్చి తాళ పత్రాలను ఘంటాన్ని పద్మావతి నడిగి తీసుకొని తిరిగి ఆ పంక్తులనే వ్రాసి వెళ్ళాడు. జయదేవుడు వచ్చి చూచి ఈ విషయం భార్యను అడుగగా మీరే వచ్చి వ్రాశారని, ఆ పత్రాలపై పడిన తైల బిందువులను కూడా చూపించింది. శ్రీకృష్ణుడే ఆమెకు ఈ రూపంలో ప్రత్యక్షమై ఆ పంక్తులను తిరిగి వ్రాసి ఆ భావం ఉచితమయిందేనని స్ఫురింప జేసినందుకు జయదేవుడు ఆనందంతో ఉప్పొంగిపోయి భార్యను అభినందించి జయతి పద్మావతీ రమణ... అని పూరించాడు. ఈ అష్టపదిని సంగీత సాహిత్య ప్రవీణులు శ్రీకృష్ణ దర్శనం జరిగింది కాబట్టి దర్శనాష్టపది అంటారు.

ఒకనాడు రాజు పట్ట మహిషి ప్రజలందరూ పద్మావతి పతి భక్తి పరాయణత్వాన్ని ప్రశంసిస్తుంటే అనూయపడి, రాజు కవులతో కలసి వాహ్యశి వెళ్ళిపన్నడు జయదేవుడు పులివాతపడి మరణించాడనే వార్త పంపించింది. ఆ వార్తవిన్న పద్మావతి నేలకూలి మరణించింది. తిరిగి వచ్చిన రాజు ఈ విషయం తెలుసుకొని రాణిని శిక్షించువూనుకున్నప్పుడు జయదేవుడు అతన్ని వారించిదై వానుగ్రహం ఉంటే తిరిగి జీవిస్తుందని చెప్పి దర్శనాష్టపదినే గానం చేశాడు. పాట పూర్తి కాగానే ఆమెలో వున్న రుజ్జీపం కలిగింది. ఈ సంఘటన వల్ల ఈ అష్టపదికి సంజీవాష్టపది అనే పేరు కూడా వచ్చింది.

ఒకనాడు లక్ష్మణనేన మహారాజు తాను రచించిన రచనను ప్రజలు నిరాదరించడం, జయదేవుని గీతగోవింద రచనను ప్రజలు ఆదరించడం చూచి ఈర్ష్యపడి, అహంకరించి ఈ రెండింటిలో ఏది గొప్పదో

నిర్ణయించు కోవడానికి జగన్నాథస్వామి ఆలయంలో స్వామి సన్నిధిలో ఉంచాడట. మరునాడు చూసేసరికి జయదేవుని గీతగోవిందం స్వామి శిరిస్తున్నాడని, రాజు గ్రంథం క్రిందుగా, దూరంగా ఉంది. అప్పుడు రాజు వినయ వివేకాలతో జయదేవ మహాశివునికి సాష్టాంగ ప్రణామంచేసి శరణు వేడాడు. ఈ విధంగా ఎంతటి రాజాధి రాజులైనా భక్తులపట్ల అహంకారంతో, ఈర్ష్యా ద్వేషాలతో ప్రవర్తిస్తే తలక్రిందులువుతారన్న సత్యాన్ని జయదేవుని జీవితచరిత్రవల్ల తెలుస్తుంది.

జయదేవుడు రచించిన గీతగోవిందం 12 స్కంధాల గేయ ప్రబంధం ఇందులో 24 అష్టపదులు రాగతాళ నిర్దేశంతో జయదేవుని ముద్రాంకితంతో ఉన్నాయి. ఇందులో సుమారు 80 స్లోకాలున్నాయి. ఈ అష్టపదులు జీవాత్మ పరమాత్మలైన రాధామాధవుల ప్రణయం, విరహం, అనుసంధానం తెలియజేస్తాయి. ఇవి కోమలమైన పదాలతో మధుర భక్తిరస భరితంగా, మనోరంజకంగా అలరారుతున్నాయి. ప్రతి అష్టపది మంగళాశీస్సులతో సమాప్తి అవుతుంది. ఈ అష్టపదులలో “శితకమలాకుచమండల ధృతకుండల ఏకలిత లలిత వనమాల జయ జయదేవ హరే” అనే అష్టపది శ్రీకృష్ణుని చూప గుణ లీలా విభూతి వర్ణనను గూర్చి తెలియజేయగా “ప్రళయ పయోధి జలే ధృత వానసి వేదం.

విహిత వహిత్ర చరిత్ర మఖేదమ్

కేశవ ! ధృత మీన శరీర జయ జగదీశహరే” అనే అష్టపదిలో వరుసగా మహావిష్ణువుయొక్క మత్స్య, కూర్మ, వరాహ, నారసింహ, వామన, రామ, శరణురామ, బద్ధ, కల్కి అనే దశావతార వర్ణనలు చేయబడ్డాయి.



ఈ అష్టపదులలో జయదేవుడు, కృష్ణుడు గోపికలతో బృందావనంలో క్రీడించటం, రాధ అలుక, కృష్ణ విరహం, రాధ విరహం, రాధాకృష్ణుల సమాగమం మిక్కిలి రమణీయంగా వర్ణించాడు.

బృందావనంలో నీలమేఘ శరీరుడైన శ్రీకృష్ణుడు చందన చర్చితుడయి సీతాంబరధారియై, తులసి మాలాలంకృతుడయి ఒక్కొక్క గోపికతో ఒక్కొక్క విధంగా క్రీడిస్తున్న అద్భుత శృంగార చేష్టలు...

‘చందన చర్చిత నీల కళేబర పీత వసన వసమానీ’ అనే అష్టపదిలో వర్ణించడం జరిగింది. బృందావనంలో గోపికలతో క్రీడించిన దృశ్యం చూచి కుపితురాలయి వెడలిపోయిన రాధను భయంతో ఆపలేకపోయానని ఇప్పుడేమి చేసిందనని కృష్ణుడు బాధపడుతున్న విషయం...

‘మామియం చలి తావిలో కన్యవృతం వధూనిచయేవ

కింకరివ్యతి సాచిరం విరహేణ” అనే అష్టపదిలో వర్ణించబడింది. ఇందులోనే శ్రీకృష్ణుడు-రాధా నీవు నా ఎదుట కన్నులకు కట్టినట్లు కనిపిస్తున్నావు. నా ఎదుట చనివున్నావు. పూర్వంవలె వచ్చి నన్నెందుకు నీ కౌగిలిలో చేర్చుకోవు అని విరహంతో దుఃఖిస్తూ, ప్రాధేయపడుతున్న విషయాన్ని “దృశ్యసేపురితో గతాగవమేవ ...

పరిరంభణం నదధాసి అనే చరణంలో చెప్పబడింది.

రాధ విరహ వేదనను చెలికత్తై శ్రీకృష్ణునితో-రాధ విరహాన్ని విను. నీకై ఆమె పరితపిస్తోంది. చందనాన్ని, మారుతాన్ని, చంద్ర కిరణాలను ఆమె దూషిస్తూ వాటిని విషంగా చూస్తోందని చెప్పిన విషయం—

“నిందతి చందన మిందు కిరణమను

నిందతి భేదమ ధీరమ్”

సావిరహే తవదీనా—అనే అష్టపదిలో చెప్పబడింది. రాధ విరహావస్థను చెలిక తై థింకా “ఓ మాధవా! రాధ శరీరంపై పూసిన (శ్రీ) గంధపు పూతరుకూడా మిక్కిలి భయంతో విషంగా చూస్తోంది అంటూ —

“స్తన వినిహిత మపిహార ముదారం

రాధికా కృష్ణా రాధికా

తవ విరహే కేశవ” అనే అష్టపదిలో చెప్పబడింది.

చెలిక తై కృష్ణ దర్శనానికి ఆతురపడుతున్న రాధను వేగంగా అతని దగ్గరకు వెళ్ళడానికి త్వరపెట్టుతూ రాధా! గోపికాకుచమర్ద నాను రక్తుడయిన కృష్ణుడు మనోహర శీతల వాయువులతో ఉల్లసిల్లే యమునానది ఒడ్డునందలి ఉద్యానవనంలో ఉన్నాడని నీవు అక్కడికి తొందరగా వెళ్ళుమంటూ —

‘రతి సుఖసారే గతి మధిసారే

ధీర సమీరే యమునా తీరే వనస్థి వనే వనమాళి

గోపీ పీన పయోధర మర్దన చంచల కరయుగళాలి’

అనే అష్టపదిలో చెప్పబడింది. తనను చేరుకున్న రాధతో కృష్ణుడు ప్రేమానురాగాలతో —

ఓ రాధా నీవు చాల దూరంనుంచి వచ్చావు. ఆ శ్రమ పోవడానికి నేను నీ పాద చరణాలను నా చేతులతో మెల్లగా ఒత్త తాను. నా వలె నిన్ను అనుసరించి ఉండే నీ పాద మామూలులను క్షణకాలం శయ్యపై ఉంచు అంటూ —

నయాల న్వారా కూడా వ్యాప్తిచెందాయి. ఔత్త్రీయ్య వ్రాసిన ఇలాంటి శృంగార అభినయాత్మకమైన పదాలకు మార్గదర్శకం అన్న మయ్య వ్రాసిన శృంగార సంకీర్తనలే. అన్నమయ్య వ్రాసిన శృంగార సంకీర్తనలను ఔత్త్రీయ్య బాగా ఆకళింపు చేసుకొని అందులోని తెనుగు సుడికారపు సొంపును గ్రహించి తనదైన స్వంత బాణీలో ఔత్త్రీయ్య పదాలు రచించాడు. ఈ పదాలలో మువ్వ గోపాలుని నాయకుడుగా చేసి తాను నాయికగా అభివర్ణించుకొని మధుర భక్తి రీతితో పదరచన సాగించాడు. అన్నమయ్య తిరుపతిలో వెలసిన శ్రీ వేంకటేశ్వరునిపై పల్లవి చరణాలతో కూడిన పదాలను రచిస్తే ఔత్త్రీయ్య కృష్ణాజిల్లాలోని 'మొవ్వ'లో వెలసిన గోపాలునిపై పల్లవి, అనుపల్లవి చరణాలతో కూడిన పదరచన సాగించి మువ్వ గోపాల ముద్రను అనుపల్లవిలో ప్రయోగించి ప్రత్యేకత ప్రదర్శించాడు.

ఔత్త్రీయ్య సుమారు 4,500 పదాలు రచించినట్లు పుస్తకీ. పీటిలో నేడు లభించినవి 280 పదాలు మాత్రమే. ఈ పదాలలోని బహుభార్యత్వం, వేశ్యాలోలత్వం, వ్యభిచారం మొదలయిన అంశాలను గమనించిన కొందరు విమర్శకులు ఔత్త్రీయ్య పదాలు 'వట్టి బూతులు' అని విమర్శించారు. ఈ కవిమర్మ అన్నమయ్య శృంగార సంకీర్తనలకే తప్పలేదు. నిజానికి ఆ శృంగార వర్ణనలన్నీ ఆలోచిక మయినవిగానే మనం భావించాలి. ఆ పదాలలోని నాయకుడు శ్రీకృష్ణపరమాత్మ ఇందులోని నాయికలు అలనాటి గోపికలుగా, ప్రకృతిలోని జీవులుగా మనం విశ్వసించాలి. ప్రకృతిలోని జీవులన్నీ పరమాత్మను పొంది పరమానందం అనుభవించడానికి పడే తపన ఈ పదాలలో మనకు గోచరిస్తుంది. అనాటి సమాజపరంగా ఆలోచించినా ఆ రోజులలో బహుభార్యత్వం, వేశ్యాసంపర్కం అతివేలంగా ఉండేది.

అనాడు 'రాయ వేశ్యాభుజంగా' అని సంబోధిస్తే రాజులు, జమీందారులు, రసికులు ఉప్పొంగిపోయేవారు. ఏ కవి అయినా తన సమాజాన్ని, సమాజ నడవడిని వదలి రచనలు చేయలేదు. అందువల్ల ఆ బూతు పదజాలం, వారి ప్రపర్తన పదాలలో చోటు చేసుకొని ఉండవచ్చు. అనాటి వేశ్యలు కూడా పురుషులను ఆకర్షించుకోవడానికి సంగీత సాహిత్య నాట్యాలు నేర్చుకొని, వారికి అనుకూలమయిన అసభ్యకర శృంగార పదాలనే ప్రచారంలోకి తెచ్చివుంటారు. కాబట్టి క్షేత్రీయ్య తన పదాలలో యీ అశ్లీల పద ప్రయోగం చేయడానికి కారణం అనాటి సమాజమనే చెప్పవచ్చు.

క్షేత్రీయ్య పదాలను గూర్చి ఎవరెన్ని విధాలుగా విమర్శించినా ఆ పదాలలో ఉదాత్త ప్రేమ, ఉత్కృష్ట కవితా మాధుర్యం, లలితమైన దేశి పదజాలం, సుందర శబ్ద రచన మిక్కుటంగా కనిపిస్తుంది. క్షేత్రీయ్య కేవలం భక్తుడే కాకుండా సంస్కృతాంధ్ర భాషలోను, అలంకారాది శాస్త్రాలలోను, సంగీత, సాహిత్య, అభినయ కళలలోను మంచి నిష్ణాతుడు. భావ విస్తరికి అనువైన రాగ ప్రసారం చేసి రాగతాళ ప్రయోగ వైవిధ్యం, పదరచనకు ఒక విశిష్ట స్థానం చేకూర్చాడు. క్షేత్రీయ్య పదాలలో నాయకుడు మువ్వ గోపాలుడు. నాయిక పేరు ప్రత్యేకంగా నిర్దేశించలేదు. ప్రపర్తనా తీరునుబట్టి, సంభాషణారీతిని బట్టి నాయికను స్వీయ, పరకీయ, సామాన్య (కేశ్య) అని మనం గుర్తించవచ్చు. లేక మువ్వ గోపాలుని పరమ భక్తుడైన క్షేత్రీయ్యయే నాయికగా మారాడని చెప్పవచ్చు. నాయికా నాయకులమధ్య ప్రేమ కలాపాలలో రాయబారం నెరపడానికి చెలికత్తె పాత్ర ఉంది. క్షేత్రీయ్య తన పదాలలో నాయికానాయకుల సౌందర్యం, ప్రణయం, విరహం, అలుక, అనునయం, హితవచనం మొదలైన అంశాలను మిక్కిలి మనోహరంగా వర్ణించాడు.

నాయిక తమ జంటవలె అన్యోన్యంగా, ఒద్దికగా ఎవరున్నారు చెప్పు అని నాయకునితో మునుపటి సలచక్రసర్దివి నీవైతే, దమయంతిని నేనవుతాను. నీవు కృష్ణుడవైతే నేను రుక్మిణీదేవిని. నీ రఘురాముముడివిని, నేను నీతాదేవిని. నివు సత్యహరిశ్చంద్రుడివైతే నేను చంద్రమతిని. నీవు మన్మథుడివైతే నేను రతివిని అని తను అన్యోన్యతను ముచ్చడించుకున్న విషయాన్ని తేత్రయ్య —

“ఉద్ధరివలె గూడి యెవ్వరున్నారు తెల్పురా  
ఒద్దికలో మనవలెనున్నారా ?  
మువ్వగోపాల”

అనే పదంలో వర్ణించాడు. తేత్రయ్య నాయికా, నాయకులను పురాణ ప్రసిద్ధమైన పుణ్య దంపతురతో పోల్చి వర్ణించి వారికి ఉదాత్తతను చేకూర్చాడు.

ప్రతి ప్రేయసి తన మనసువలె తన ప్రేయుని మనసు కూడా వుంటే ఎంత బాగుంటుందని భావిస్తుంది. ఇక్కడ కూడా నాయిక తన నాయకునితో నా మనసు వంటిదే నీ మనసైతే నా నోము ఫలించినట్లే. తియ్యని చెరుకునకు పండు పండినట్లుగా మన ఆనందం రెట్టింపు అవుతుంది. నేను ఊరకుండలేక గోరుతో ఏమి వ్రాసినా అది నీ రూపుగానే తోస్తుంది. సద్ర నుంచి మేల్కొనగానే నీవు నా ప్రక్కనున్నట్లే ఉంటుంది. అని తన భావాలను వ్యక్తంచేస్తున్న తీరు.

“నా మనసు వంటిది నీ మనసైతేనా  
నోము ఫలమిడేరురా అదిగాక  
వేమూరు చెరుకున పండు పండినట్లు  
వేడుక ఇనుమడించేరా ఓరి పరచా”

అనే పదంలో షేత్రయ్య మిక్కిలి మనోహరంగా వర్ణించాడు.

కంచి వరదరాజస్వామి ఆలయం గర్భగుడిలో ధ్యాన నిమగ్నుడైన షేత్రయ్యను అర్చకులు గమనించక గర్భగుడి తలుపులు విగించుకొని వెళ్ళినపుడు షేత్రయ్య ఆ రాత్రి అక్కడే ఉండిపోయాడు. తన స్వామితో శయన మందిరంలో శృంగార కేళిలో తేలి ఉదయాన్నే వెళ్ళుతున్న ఆ దేవి సలిగిన పేషధారణను గూర్చి, సాలసిన శరీర సౌందర్యాన్ని గూర్చి—

“మగువ తన కేళికా మందిరము వెడలన్  
పగకాడ మా కంచి వరద తెల్లవారెననుచు”

అనే పదంలో - జారిపోయిన గొజ్జంగి పూల జడతోను, చిక్కుపడిన మెడలోని హారంతోను, విశాలమైన నేత్రాలలో నిద్రమత్తుతోను, పాదద్వయంలో తడబడుతున్న నడకతోను, స్తనాలపై సఖక్షతాల చంద్రులతోను ప్రకాశించే ఎర్రటి పెదవుల చిగురాకులతోను, సమరతి బడలికతోను, జుపావడకలిగి జారిన పైటతోను, ఇరువైపుల భుజాలకు ఉత్తనిచ్చే చెలికత్తెలతోను, పరమాత్మ ! మువ్వగోపాల, తెల్లవారింది అంటూ వెళ్ళుతున్న విషయం షేత్రయ్య కళ్ళకు కట్టి నట్లుగా చిత్రించాడు.

తన ప్రాణ సమానుడైన ప్రియుని ఎడబాటును తట్టుకోలేని ప్రియురాలు, ప్రియుడు ఇల్లువిడిచి వెళ్ళుతున్నప్పుడు హెచ్చరికలు చేస్తూ - నీవు వెళ్ళిన చోటే వుండిపోయేవు, అక్కడ ఉండిపోకుండా వస్తానని ఒట్టుపెట్టావు. వెంటనే నీవు ఇక్కడికి రాకుంటే నా కన్నీరు కావేరి కాలువలా ప్రవహిస్తుంది. నీ ఎర్రటి పెదవులలోని తేనె ఆనకుంటే నా నోరు ఎండిపోతుంది. నీవు నా కాగిలిలో లేకుంటే

పున్నమినాటి పెన్నెల కూడా వేడిగా ఉంటుంది. పద్మనేత్రుడా !  
 నీవు తిరిగి వచ్చేదాక ఇంటి ముంగిటిలోనే ఉంటాను. నా ప్రాణ  
 నాథా ! మరచిపోయి నీవు ఎవరితోనైనా మాట్లాడేవు ! మనసు  
 విరిచేస్తారు. జాగ్రత్త సుమీ ! నీకు శరణు వేడుతున్నాను. ఈ  
 రాత్రికి కూడా ఆలస్యం చేయకుండా వచ్చేయి అని తన ప్రేమ  
 భావాన్ని వ్యక్తం చేసుకుంటున్న తీరును క్షేత్రయ్య —

“అట్టే పుండవు సుమీ ! నా ప్రాణనాథ  
 అట్టే యందుండకిందు వచ్చేదనేది  
 యాన బెట్టితి సుమీ ! నా ప్రాణనాథ !

వనజాక్ష ! నీవిడకు వచ్చేదాక...తలవాకిలె యిల్లు సుమీ  
 నా ప్రాణనాథ  
 శరణు మువ్వగోపాల, యీ రేయి గూడ జాగు నీయకరమ్మీ !  
 నా ప్రాణనాథ

అనే పదంలో మిక్కిలి రమణీయంగా వర్ణించాడు. ఇందులో  
 జీవాత్మ అయిన నాయిక తన నాయకుడు పరమాత్మ అని గుర్తించి  
 శరణు వేడింది. వదలిపుండలేనని విన్నవించుకొన్నది.

నాయిక తన ప్రియుని సౌందర్యాన్ని గూర్చి, మృదుమధుర  
 స్వభావాన్ని గూర్చి ఆనందోత్సాహాలతో నా స్వామి ఎంతో  
 చక్కనివాడు. నా మనసుకు ఎప్పుడూ ఉల్లాసాన్ని కలిగిస్తాడు. చిరు  
 సప్తవాడు, ముద్దు మాటలవాడు, మెరుపుబద్దాల చెక్కిలి కలవాడు,  
 చిగురాకు పెదవులవాడు, తామర రేకుల కన్నులవాడు, లేత వయసులో  
 నున్నవాడు, మన్నధుని తండ్రి అయినవాడు, మెరుస్తున్న చామన  
 చాయ శరీరంవాడు, ఎర్రతామరలవంటి పాదాలవాడు, శ్రేణాయం  
 లోని సింహపు నడుము గలవాడు, గజేంద్రుని తొండాలను మరపించే

చేతులు కలవాడు, చాలా సాగసై నవాడు. అని తెలియ జేసిన విధం...

“ఎంత చక్కనివాడే నా స్వామి వీడెంత చక్కనివాడే  
ఇంతి మువ్వగోపాలుడు సంతసము నా మదికి  
సంతోషము చేసెనే”

అనే పదంలో రమ్యంగా అభివర్ణించాడు.

క్షేత్రయ్య పదాలు గోపాలునివలె కోమలమయినవి. మురళీరవళి  
వలె మధురమైనవి. బృందావనివలె శోభాయమానమైనవి. రాధవలె  
రమణీయమయినవి. భుక్తి ముక్తి ప్రదాయకమయినవి. కూచిపూడి  
నృత్యాభినయనాలకు అనుకూలమైనవి. సకల జనావళి సమృద్ధించ  
దగినవి.

కోస్తావాణి (26-7-1992)





# వరదయ్య పదాలలో ప్రేయసీ విరహం

వరదయ్య అంటే జ్యేష్ఠయ్యే. ఈ పదకవి నాయికా నాయకుల ప్రణయూన్ని శృంగార రస రమ్యంగా పరిచినట్లే నాయికా నాయకుల విరహాన్ని కూడా కరుణ రసాత్మకంగా చిత్రించాడు. వరదయ్య పదాలలో నాయకుడు లేక ప్రియుడు మువ్వగోపాలుడు. నాయిక ఒకరంటూ నిర్దేశింపబడలేదు. గోపాలుడు దక్షిణ నాయకుడు. ఆయనకు చాలామంది ప్రియురాలు ఉన్నారు. కానీ నాయికలందరికీ కలసి ఒకే ప్రియుడు ఉండటంవల్ల ఒకరిని విడిచి ఇంకొకరి చెంతకు వెళ్ళుతున్నప్పుడు ఎడలాటును సహించలేక వారు విరహవేదనతో బాధపడుతుంటారు. నవతి మాత్సర్యంతో రుసరుసలాడుతుంటారు. కోపం తగ్గిన తర్వాత ప్రాధేయపడుతుంటారు. చెలికత్తై ద్వారా రాయబారం పంపుతుంటారు. ప్రియుడు ఎంతకూ దయచూపకుంటే మనస్సును నిశ్చలం చేసుకోవడానికి ప్రయత్నిస్తుంటారు. అలాగే ఒక్కోసారి నాయకుడే విరహవేదన అనుభవిస్తూ వుంటాడు. అలాక మౌనమని ప్రియురాలిని వేడుకొంటాడు. ఇలా అలకలు, అనునయాలు, రాయబారాలు, ప్రేయసీ ప్రియులు ఇద్దరూ చేస్తుంటారు. ఇలాంటి విరహ విషయాన్ని వరదయ్య తన పదాలతో కరుణ రసాత్మకంగా చిత్రించాడు.

నాయికపై అలిగివున్న నాయకునితో చెలికత్తై మా చెలి రాత్రిపూట నిన్ను రమ్మని రాయబారం పంపించి నీపై మోహ పరవశురాలై వుంది. ఆమె తళుకు చూపుల మొలక. మన్మథుని చేతి చిలుక. నీవు కన్నులతో చూస్తే దగూరసం కురిపిస్తుంది. ఆమె సౌందర్యాన్ని తిలకించుదువురా. సుందరాకార ! ఆలస్యం చేయవద్దు. మా సుందరి నీ కోసం ఎదురు చూస్తోంది. పూలపానువుపై పువ్వులు పరిచి వుంది. పూలమాలను నీ కోసం చేత పట్టకొని వుంది. ఎందుకు మా చెలిపై ఈ పంతం. ఎందుకు జాగు చేస్తావు. అని లాలనగా మాట్లాడుతూ తన చెలికడకు రమ్మని ఆహ్వానం చెబుతున్న విషయం.

రారా మా యింటికి రాలిరి నిన్ను మా  
రామ రమ్మన్నదిరా  
రారా మా రమణి నీకు రాయబారములంపె  
లేరా ననుగోరి మరులూరి యున్నదిరా

తళుకుఁజూపులుగల మొలకరా ! యది నీకె  
తగియున్నది మరుని చిలుకరా యిక దాని  
కన్నులఁజూచితే కరుణ లొలుకురా  
కలికి నీపై మరులొలుకురా యికదాని !

.....

బాల పాన్పున విరులు పరచి యున్నదిరా  
శ్రీలోల నీకే పూలమాల గొన్నదిరా  
ఏలా దానితో చుట్టబారా మువ్వ గో  
పాల యలతడవు చేసేవురా !

అనే పదంలో క్షేత్రయ్య చెల్లడించాడు. ఇందులో చెలికత్తె  
తన నాయక రూపసాందర్యాన్ని, గుణసాందర్యాన్ని గూర్చి నాయ  
కునికి వ్యక్తంచేసి ఆమెపై అతనికి సుముఖత్వం కలిగింపజేయడం  
గూర్చి క్షేత్రయ్య రమ్యంగా వర్ణించాడు. ఇందులో “శ్రీలోల”  
అనే సుబోధనవల్ల నాయకుడు పరమాత్మ అని తెలుస్తుంది. నాయక  
జీవాత్మకు ప్రతీక అని చెప్పవచ్చు.

నాయక తనపై పంతించియున్న నాయకుడైన గోపాలునితో  
తనను గూర్చి ఇంత తెలిసియుండికూడా ఈ నిరాకంఠగుణం ఎందుకు?  
నీవు నాపై అలిగి ఇంటికి రావడంలేదు. నిన్ను పిలుచుకొని రమ్మన  
డానికి నాప చెలికత్తె లెవరున్నారు? చెలికత్తెలైనా, చెలికాకిలైనా,  
నా పాలి వైవమైనా నీవే. నన్ను కొత్తదానిగాచూచి వేరు చేశావు.

నాకు ఆస్తి యులెవరున్నారు? ఎవరు ఆదరిస్తారు? అంతరంగమైనా, ఆదరించినా నీవే దిక్కు. విచారించిచూస్తే నీవే నా బ్రతుకు. నా నేర్పులు, నమ్మికలు అన్నీ నీవే. ఒట్టుపెట్టి చెబుతున్నాను. నీవే నా ఆనందం అని తన ప్రేమ నైజాన్ని వ్యక్త పరుస్తున్న విషయం.

“ఇంత తెలిసియుండి - యీ గుణశేలరా  
పంతమా మువ్వగోపాల! నా స్వామి!

అలుక చేసి యింటికి రావైతివి నెనరైన  
చెలికత్తెలున్నారా పిలువ వచ్చేరా  
చెలికత్తెవైన నీవె - చెలువుడవైన నీవె  
తలచి చూడ నా పాలి దైవము నీవె!

.....

శ్రీనిధి! మువ్వగోపాల! చేపట్టి నన్నే లిలివి  
నా నేర్పులెవరైనా నందించేరా  
నా నేర్పులైన నీవె - నమ్మికలిచ్చిన నీవె  
యాసగా బలికెద నా యానందమైన నీవె...

అనే పదంలో శ్రేత్రయ్య దృశ్యీకరించినట్లు వర్ణించాడు.

నాయక చెలికత్తెతో తన విరహవేదనను గూర్చి చెబుతూ తన ప్రయుడైన మువ్వగోపాలుడు ఎంత మొక్కినా రావడంలేదు. నన్ను మోసం చేశాడు. చందమామ అందరికి చల్లగా ఉంటాడు. కానీ ప్రിയ విరహంతో వేదన పడుతున్న నాకు అగ్గిలా వున్నాడు. పూర్వజన్మలో ఏ జంటను విడదీశానో ఇప్పుడు ఇలా అయ్యాను. చెలీ! ఎప్పుడు తమ ప్రయులనువదలి వుండని వనితలు ఏమి నోములు నోచారో నా నుండి నా ప్రయుని దూరంచేసే చెలులు నాకు కలగడం నా దురదృష్టం అని బాధపడుతున్న విషయం.

“మోసమాయేనే నా బుద్ధికి మోసమాయేనే  
మోసమాయేనేమి నీకు మువ్వగోపాలుడు నేడు  
మొక్కి వేడిన రాడే! చెలియూ!

అందరికి చల్లనైన చందమామ నా పాలిటి  
కసలమాయేనయ్యో చెలియ  
ముందునే నెవ్వరి పొందెడ బాసితిన్  
అందుకు నే నీలా నైతిన్ ఓ చెలియ !!

ఏ ప్రాద్దు ప్రాణనిభుల నెడబాయని యింతు  
లెన్ని నోములు నోచిరో చెలియ  
దాపున గూడున్న విభుని దవ్వల బెట్టు చెలులు  
నా పాలగలిగిరో ఓ చెలియ”

అనే పదంలో వర్ణించాడు.

“ఉండరాని విరహ వేదన  
ఉండని సురత సుఖమేల  
ఎండజేని నాటి నీడ ఏమి చేయనే”

అని అన్నమయ్య పదాల్లోని చెలిక పై సూక్తితో అన్నట్టుగా  
విరహ వేదన భరించరానిదే అయినా ఆ విరహ వేదన, ఎడబాటు  
లేకుండా ప్రేమ కలయికా సుఖం తెలియదు. ఎంతాపం అనుభ  
వించునో నీడ సుఖం తెలియదు. అందువల్ల సూక్తి నాయకులు  
సాధ్య ఏప్పుడూ ప్రణయ సాధ్యమే కాకుండా అప్పుడప్పుడూ విరహ  
వేదన కూడా ఉండవలసివల్ల వారిద్దరి మధ్య ప్రేమకాంక్ష కూడా అధిక  
మవుతుంది. శ్రీత్రయ్య పదాలలోని ఏయుడు శ్రీకృష్ణపరమాత్మ.  
ప్రేయసులు జీవులు. ఈ జీవులు పరమాత్మతో ఐక్యం చెందినప్పుడే

శాశ్వతమైన ఆనందాన్ని అనుభవిస్తారు. అందువల్ల ఈ జీవులన్నీ ఆ పరమ పురుషుని చేరడానికి పడుతున్న తపన, ఆరాటమే ఇందులో వర్ణించబడిన ప్రేయసీ విరహం. ఇది మధురభక్తి కోవకు చెందిన విరహమే కాని అశాశ్వత ఐహిక సంబంధ మయింది కాదు. మువ్వ గోపాలుని ప్రేయ భక్తుడైన వరదయ్య ప్రేయసీ విరహ వేదనల నన్ని వేశాల్ని లలితమైన పదాలతో, సుకుమారమైన భావ జాలంతో ఆర్ద్ర పూరితంగా వర్ణించాడు.

కోస్తావాణి (7-9-1992)



Acc. No.  
20232

894.813108  
LEE

6-80/-



రచయిత్రి : డా॥ పి. లీలావతమ్మ

జననం : కలియుగ వైకుంఠం అయిన తిరువతికి సమీపంలోని పానకం గ్రామం.

తల్లిదండ్రులు: శ్రీమతి అనసూయ, శ్రీ పొన్నా వేంకటరాయలు

విద్యాభ్యాసం : ఉన్నత విద్య - తిరుచానూరు

కళాశాల విద్య - శ్రీ పద్మావతి స్త్రీల కళాశాల, తిరువతి.

విశ్వవిద్యాలయ విద్య - శ్రీ మెకటేశ్వర విశ్వవిద్యాలయం  
తిరువతి.

వృత్తి : లెక్చరర్, భక్తిపద కవితాశాఖ, తెలుగు విశ్వవిద్యాలయం,  
రాజమండ్రి ప్రాంగణం, బొమ్మూరు - 533 124.

ప్రవృత్తి : బుద్ధి దీప్తి అయినప్పుడు - వ్యాస రచన.

హృదయం గాయపడినప్పుడు - గేయ కవితల రచన.

మనసు కలత చెందినప్పుడు - గానాలాపన.

సామాజిక దుస్థితి ప్రబలినప్పుడు - మానవ మానస  
సరసిలో సమత మమత మానవత భక్తి తత్పరతా పద్ధతులు  
వికసించాలని తపన, ఆవేదన.

ప్రచురణ : అన్నమయ్య సంకీర్తనల్లో జానపదగేయ ఫణితులు.

పి. హెచ్. డి. సిద్ధాంత గ్రంథం

రాబోవు ప్రచురణ : అన్నమయ్య శృంగార సంకీర్తనల్లో స్త్రీ ధర్మాల

అన్నమయ్య సంకీర్తనల్లో ప్రతిబింబించే జానపద కవితారీతులు, సంస్కరణ దృక్పథం. సామాజిక చైతన్యం, నీతి, శ్రీహరి పట్ల అనంత మైన భక్తి ఇలా ఎన్నో అంశాలను పేరుచేసి ఆనాయాసంగా అర్థం చేసుకొనేందుకు వీలయిన పద్ధతిలో రచయిత్రి ఈ వ్యాసావళిని అందిస్తున్నారు.

— ఆచార్య పేర్వారం జగన్నాథం.

వ్యాస పుష్పాలు 'వైజయంతిక'గా రూపుదిద్దుకొంది. డా॥ లీలావతమ్మ కృషి 'గోదావరి గలగల'గా రాణించాలని ఆకాంక్ష.

— ఆచార్య కె. సర్వోత్తమరావు.

డా॥ లీలావతమ్మ భావించినదాన్ని సూటిగా చెప్పడంలోను, చెప్పిన అంశాలను చదివించేటట్టుగా భాషారచనను కొనసాగించడంలోను కృతకృత్యురాలయింది.

— ఆచార్య ఎన్. గంగప్ప.

అన్నమాచార్యునితో ప్రారంభమైన వీరి పరిశోధన రంగం పద కవితాశాఖకు అంతటికీ విస్తరించింది. ఇది అభినందించదగిన, ఆహ్వానించదగిన పరిణామమని సంబరపడుతున్న సహవ్రతులతో నేనూ ఒకణ్ణి.

— ఆచార్య జేతవోలు రామబ్రహ్మం.

అనుభవాల దొంతరులనుండి వెల్లుభికిన ఈ వ్యాససంపుటి అందరినీ ఆకట్టుకోగలదనిపిస్తుంది.

— ఆచార్య సి. రమణయ్య.

అన్నమాచార్య పేరు వినగానే డా॥ లీలావతి తలపుకు వచ్చేవిధంగా ఆమె ఈ వ్యాసాలన్నింటినీ మలచి గుదికూర్చి పేర్చిన వైజయంతి యిది.

— డా॥ గుజ్జర్ల మూడి కృపాచారి.

సంకీర్తనల్లో ఉన్న సౌందర్యాన్నేగాక సమాజపరంగా ఉన్న ఎన్నో అంశాలను వెలికితీసి వాటి బొన్నత్యాన్ని ఎరుగెత్తి చాటిన ఘనత పొన్నా లీలావతమ్మకు దక్కుతుంది.

— డా॥ ఎం. కె. దేవకి.